



श्रीगौतममहामुनिप्रणीतं  
न्यायसूत्रम् ।

(NYĀYASŪTRA OF GAUTAMA :  
A SYSTEM OF INDIAN LOGIC)

वात्स्यायनीयं न्यायभाष्यं वाचस्पतिमिश्रकृत-  
न्यायसूचीनिबन्धसहितं  
महामहोपाध्याय गङ्गानाथ झा  
कृतदिप्पण्या समलङ्कृतं च

पुण्यपत्तनम्  
ओरिएण्टल बुक एजन्सी

१९३९



*[All rights reserved by the Publisher.]*

---

*Published by:—*Dr. N. G. Sardesai, L.M. & S., Manager, Oriental Book Agency, 15 Shukrawar Peth, Poona 2.

*Printed by:—*S. R. Sardesai, B.A., LL.B., Navin Samarth Vidyalaya's, Samarth Bharat Press, 41 Budhwar Peth, Poona 2.

## सभाष्यन्यायदर्शनस्य भूमिका

यत् किञ्चित् प्रस्तूयते विचारयितुं दर्शनशास्त्ररसिकानां विनोदाय । पङ्दर्शन-  
मिति प्रयोग इतस्ततः प्रयुक्तो दृश्यते । तत्र किं मूलम् । किं षडेव दर्शनानि सन्ति-  
नाधिकानि न न्यूनानि ? षडेव दर्शनानीति प्राचीनतमेषु ग्रन्थेषु कुत्रापि नोपलभ्यते ।  
उपनिषदादिषु यत्र यत्र विद्यापरिगणनं कृतमुपलभ्यते तत्र प्रसिद्धानां षण्णां दर्शनानां  
पूर्वोत्तरमीमांसान्यायवैशेषिकसांख्ययोगानां प्रायशो द्वयोरपि नामनी दृश्येते । तद्यथा  
छान्दोग्योपनिषदि सनत्कुमारनारदसंवादे ( ७।१।२ ) 'ऋग्वेदं भगवोऽध्येमि' इत्यादौ  
'पङ्दर्शनम्' इति नास्ति । याज्ञवल्क्यस्मृतावपि—

‘पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ।’

इत्यत्र न्यायमीमांसयोरेव नामग्रहणम् । दशम्यां शताब्द्यां राजशेखरोऽपि  
काव्यमीमांसायां 'वाङ्मय' पदवाच्यनिरूपणे तत्र पुराणमान्वीक्षिकीं मीमांसां स्मृतिं  
तन्त्रं चान्तर्भावयामास । तस्यामेव शताब्द्यां जयन्तभट्टोऽपि न्यायमञ्जर्यां 'षट्कर्तृ'   
पदं प्रयुज्य तत्र मीमांसां न्यायं सांख्यं आर्हतम् बौद्धं चार्वाकमित्येतान्येवान्तर्भावयान्-  
बसूव-नात्र समावेशः कृतः प्रसिद्धानां वेदान्तवैशेषिकयोगदर्शनानाम् । द्वादश्यां  
शताब्द्यां हरिभद्रसूरिबौद्धं नैयायिकं सांख्यं जैनं वैशेषिकं जैमिनिमेव वर्णयाम्बभूव ।  
त्रयोदश्यां शताब्द्यां जिनदत्तसूरिजैनमीमांसाबौद्धसांख्यनास्तिकानामेव निर्देशं  
चकार । चतुर्दश्यां शताब्द्यां प्रसिद्धटीकाकारस्य मल्लिनाथस्य पुत्रः पाणिनिं जैमिनिं  
व्यासं कपिलमक्षपादं कणादं च निर्दिदेश । प्रसिद्धतमे सर्वदर्शनसङ्ग्रहे च षोडशानां  
दर्शनानां समावेशोऽस्ति-न षण्णामेव । सर्वसिद्धान्तसङ्ग्रहे लोकायतिक-आर्हत-बौद्ध-  
वैशेषिकनैयायिकप्रभाकरभट्टाचार्य-सांख्य-पतञ्जलि-वेदव्यास-वेदान्तानां वर्णन-  
मुपलभ्यते ॥ विदुषां समाजे च 'द्वादशदर्शनानि' इत्यपि प्रयोगः श्रूयते । तत्र च  
पूर्वोत्तरमीमांसान्यायवैशेषिकसांख्ययोगनाम्ना प्रसिद्धानि 'आस्तिकदर्शनानि', षट्  
च बौद्धचतुष्टयजैनचार्वाकनाम्ना प्रसिद्धानि 'नास्तिकदर्शनानि'—इति विभागः  
कृतः श्रूयते ।

एवं षड्दर्शनमिति सकलदर्शनशास्त्रसङ्ग्रहकं पदमस्तीत्यत्र नास्ति किञ्चित्  
सुदृढं प्रमाणमिति सुधीभिर्विभाव्यम् ।

तत्त्वतो याज्ञवल्क्योक्त्यनुसारेण द्विधैव विभागो दर्शनशास्त्रस्य युक्तिसङ्गतः  
प्रतिभाति—'मीमांसा-न्यायश्चे'ति । तत्र 'मीमांसा' वाक्यार्थविचारात्पिक्का 'न्याय'श्च

तदुपोद्बलकयुक्तिपरिशीलनात्मक इति विवेकः । अत्रैव च सर्वेषां दर्शनशास्त्राणामनु-  
प्रवेशः । तत्त्वबुभुक्षुसांप्रितमेव दर्शनशास्त्रम् । तत्र च बहवः प्रतिपाद्या विषया अती-  
न्द्रिया इत्यतः सर्वत्र स्वयंसिद्धप्रामाण्यानां वाक्यानामुपयोगं विना ज्ञानं दुश्शक-  
मनोऽतीव प्रयोजिका वाक्यार्थविचारालिका 'मीमांसा' । प्रामाणिकोऽपि विषयः  
केवलशब्दप्रमाणसिद्धस्तादृशीं विश्वासभूमिं नाधिरोहति यादृश्या कल्याणसिद्धिः  
स्यात् । अत एव भवति प्रयोजनं युक्त्यात्मकस्य 'न्याय'स्य । प्रसिद्धानामस्माकं  
पण्णां दर्शनानामप्यनयोरेव समावेशः ॥

पड्येतानि—पूर्वमीमांसांस्तरमीमांसा ( वेदान्त ) न्यायवैशेषिकसांख्ययोगाभि-  
धानि महर्षिप्रणीतसूत्रानि । तत्र भवति काचिद् विचिकित्सा । यदि सर्वाण्येतानि  
दर्शनानि महर्षिप्रणीतानि महर्षयश्च सिद्धपुरुषाः सत्यवाचः सन्मार्गोपदेशकाः सर्वे,  
कथं तर्हि तैः प्रणीतेषु प्रचारितेषु च दर्शनेषु परस्परविरुद्धाः सिद्धान्ताः प्रतिपादिताः ।  
सुगूढमत्र तत्त्वं निपुणमतित्रिविधश्रद्धिः सम्यक् विचारणीयं भवति ।

सूक्ष्मशिक्षया विचारणायां दर्शनेष्वेतेषु कोऽपि तादृशो विरोधः पारमार्थिक-  
विषयेषु नोपलभ्यते । सर्वत्राध्यात्मिकाधिर्भातिकश्रेण्योः सर्वे पदार्था अन्तर्भाविताः सर्वत्र  
च आध्यात्मिकपदार्थस्य प्राधान्यमाधिर्भातिकस्य च गौणत्वं स्वीक्रियते । साक्षात्  
परम्परया वा कर्तृत्वं नियंतृत्वं वा परमात्मन आत्मनो वा सर्वत्र स्वीकृतमेव । सांख्येऽपि  
परमस्यात्मनः कण्ठतोऽनुक्तत्वेऽपि मामान्यतः पुरुषपदवाच्य आत्मैव केवलं चेतनः  
तस्यैव च सांख्येन तद्विमोक्षनिमित्ता च प्रकृतेः प्रवृत्तिरिति परम्परया चेतनस्यैव  
पुरुषस्य कर्तृत्वमायाति । सर्वत्र च ज्ञानादेव मुक्तिः—ज्ञानसाधनानि च कर्माणि—प्राकृत-  
कर्ममूलक एव जीवस्य संसारस्तत्रत्योपभोगश्च इत्यादि समानमेव । आवान्तर विषयाणां  
विचारेषु मतभेदः स्पष्ट एव । परन्तु अभ्युदयनिःश्रेयसविषये नास्त्यतीव वैमत्यम् ।  
कथं वा वैमत्यं भवेत्—यथा सर्वे महर्षयः साक्षात्कृतधर्माण एव कपिलपतञ्जलि-  
गौतमकणादजैमिनिव्यासदेवाः कथं धर्मेऽभ्युदयनिःश्रेयसविषये वैमत्यं भजेरन्  
विपरीतान् वा उपदेशान् प्रवर्तयेयुः । अतो यत्रकुत्रचिद् विषये मतभेदो दृश्यते  
ऽभ्युदयनिःश्रेयससाधनविषये तत्र नास्ति तत्त्वतो वमत्यं केवलमधिकारिभेदेन  
तत्त्वसाधनानामुपदेशः । वेदान्तदर्शनोक्तसाधनानामभ्यासः कोमलमतीनां सामा-  
न्यतो मनुष्याणामतीव कठिनइति विभाव्यैव नानाविधसाधनान्तराणां सुसाध्याना-  
मुपदेशः कृतो दर्शनान्तरेषु ।

एवमधिकारिभेदेन सर्वेषां दर्शनानामुपदेशः सामञ्जस्यं भजते ।  
न्यायदर्शनस्याधिकतरजनेषूपयोगः स्पष्ट एव । पदार्थादीनां प्रमेयाणां प्रमाणानां च  
विचारः प्राकृतजनबोधसुलभ एवात्र लभ्यते । योगाद्यनुष्ठानसिद्धमतिपाटवादीना-  
मावश्यकता नात्रातीवापेक्ष्यते । अतः समस्तजनतोपकारसम्पादने न्यायशास्त्रं दर्शन-

शास्त्रेपूरादेयतमं मन्यते—व्यवह्रियते च तथैव शास्त्ररसिकैः । तथाहि दर्शनशास्त्रेषु प्रविशुभिर्न्यायशास्त्रमेवादावधीयते । तत्परिशीलनेन च शास्त्रान्तरबोधपाटवं लभ्यते । अस्मादेव कारणादिदं शास्त्रम्

‘ प्रदीपः सर्वविद्यानामुपायः सर्वकर्मणाम् ।

आश्रयः सर्वधर्माणां विद्योद्देशे प्रकीर्तिता ॥ ’ इति प्राचीनमाभणकम् ॥

अस्य शास्त्रस्याद्यः सङ्कलयिता गौतमः । सर्वे चैते महर्षयः सार्वजनीनाः सार्व-  
दशीयाश्च । तथापि गौतमविषये विदुषां दृढतरो विश्वासो यद्यं मिथिलादेशवास्तव्य  
आसीत् । अत्र च रामायणमेव प्रमाणम् । विश्वामित्रेण सह मिथिलां गतेन  
श्रीरामचन्द्रेण गौतमपत्न्या अहल्यायाः पतिशापात्पापाणमयशरीराया उद्धारः कृत  
इति रामायणे वर्णितम् । मिथिलायाम् ‘ अहल्यास्थानम् ’ इति नाम्ना प्रसिद्धः  
प्रदेशोऽधुनापि वर्तते । तत्समीप एव च ‘ गौतमकुण्ड ’ नाम्ना प्रसिद्धं तीर्थस्थानं  
समुपलभ्यते ॥

गौतमपिप्रणीतं सूत्रं ‘ गौतमसूत्रम् ’ ‘ न्यायसूत्रम् ’ इति  
प्रसिद्धम्—अध्यायपञ्चकात्मकम् । तत्राद्य एवाध्यायो गातमेन प्रणीतस्तत्रैव उपादेय  
विषयस्य परिसमाप्तिर्दृश्यते—ततःपरं द्वितीयतृतीयचतुर्थपञ्चमाध्यायाः केनचिद-  
न्येन प्रथमाध्याय एवोक्तानां विषयाणां विस्तरेण व्याख्यानसूत्ररूपेणोपनिबद्धा इति  
केषां चिन्मतम् । तत्तु प्रमाणाभावादेवोपेक्षणीयम् । वात्स्यायनमारभ्य सर्वैर्व्याख्या-  
तृभिः पञ्चाध्यायीस्वरूपमेव ‘ गौतमसूत्रं ’ व्याख्यातमित्यपि तदुपेक्षायाः समर्थकम् ।

न्यायसूत्रस्य व्याख्यानं वात्स्यायनात् प्राचीनेन केनचित् कृतमासीत्—तदन्तर्गत-  
वाक्यान्वेव बहुशो वात्स्यायनेन स्वकीये भाष्ये सन्निवेश्य स्वशब्देन व्याख्यातानीति  
केषाञ्चिन्मतम् । एतदप्यसारम् । यानि वाक्यानि भाष्ये पुनरुक्तानीव प्रतिभा-  
सन्ते तानि नैव पुनरुक्तानि । सङ्क्षेपेणार्थं प्रदर्श्य पुनस्तदर्थस्य स्वयमेव विशदीकरण-  
मिति सकलप्राचीनभाष्यवृत्तिकाराणां शैली दृश्यते । ‘ स्वपदानि च वर्ण्यन्ते ’ इति  
भाव्यलक्षणान्तर्गतं वाक्यं तस्या एव शैल्याः सूचकम् ।

न्यायसूत्रस्य प्राचीनतमं व्याख्यानं वात्स्यायनप्रणीतमेवोपलभ्यतेऽभ्यस्यते च  
न्यायशास्त्राध्येतृभिः ॥ इतः परमुद्योतकराचार्यकृतं वार्तिकम्—वाचस्पतिमिश्रविर-  
चिता न्यायवार्तिकतात्पर्यटीका—उदयनाचार्यकृता तात्पर्यपरिशुद्धिः—वर्धमानोपाध्याय-  
कृतो न्यायनिबन्धप्रकाश इत्येवं सूत्रभाष्यपरम्परा । समुपलभ्यन्ते चैते ग्रन्थाः  
यद्यप्यन्तिमौ द्वावधुनाऽमुद्रितावेव वर्तते ।

केषुचित् प्रधानेषु दार्शनिकविषयेषु न्यायसूत्रकारस्य स्वकीयः सिद्धान्तः  
कीदृश आसीदित्यत्र भाष्यवार्तिकतात्पर्यमहिम्ना जिज्ञासुमण्डलीषु सन्देहः समजायत ।  
तद्यथा प्रत्यक्षलक्षणात्मके चतुर्थसूत्रे सूत्राक्षरमात्राणां तात्पर्यपर्यालोचनया प्रति-

भाति यन्नविकल्पकमेव सव प्रत्यक्षमिष्टम् । सविकल्पकनिर्विकल्पकोभयरूपं प्रत्यक्ष-  
मिति तात्पर्यकारेण सयुक्तिकं स्थापितं विश्वसनीयं श्रद्धेयं चास्ति । परन्तु सूत्रा-  
ध्वराणां स्वरमोऽपि तादृश एव नवेति भवत्यत्र संशयः । एवमीश्वरकर्तृकसृष्टि-  
विषये सूत्रकारस्य मतं प्रसिद्धन्यायसिद्धान्तविपरीतमिवाभाति । तद्यथा-तृतीयाध्याये  
आत्मप्रकरणे जीवात्मपरमात्मरूपेण विभागो नोपलभ्यते । चतुर्थाध्यायप्रथमाह्निकस्थो-  
नविशे सूत्रे ईश्वरकारणवादो यद्यपि कण्ठतः प्रोक्त उपलभ्यते-‘ ईश्वरः कारणं पुरुष-  
कर्माफल्यदर्शनात् ’ इति तथाऽपि अथमीश्वरकारणवादः शून्यतोपादानादिसंख्यै  
कान्तवादपर्यन्तैः सर्वथा हेयैः सह समाविष्टो दृश्यते । एतेषां च हेयपक्षाणां  
सर्वेषां विषये भाष्यकारेण चतुर्थाध्यायप्रथमाह्निकचतुर्दशसूत्रवितरणिकायां स्पष्टमुक्तम्-  
‘ अतः परं प्रावादुकानां दृष्टयः प्रदर्श्यन्ते ’ इति । यत् ईश्वरस्य कारणत्वं  
‘ प्रावादुकदृष्टिषु ’ उपन्यन्तमित्यनीव विस्मापकम् । यद्यप्यस्य विस्मयजनकोप-  
न्यासस्य यथा कथंचित् समाधानं वार्तिकादिभिव्याख्यातृभिः कृतं तथापि तत्  
सर्वं न मन्तोपमावहति । तत्र च व्याख्यातृषु वैमत्यमेव मुख्यं कारणम् ।  
‘ प्रावादुकानां दृष्टयः प्रदर्श्यन्ते ’ इत्यनन्तरं वार्तिककृतोक्तम्-‘ कानिचित् प्रतिषिध्यन्ते  
कानिचिदनुज्ञायन्ते ’ इति । तात्पर्यटीकासारेण तु ‘ ईश्वरः कारणम् ’ इति सूत्रं  
वेदान्त्यभिमतमीश्वरस्योपादानकारणत्वं परामृशति-तत् सूत्रं पूर्वपक्षोद्भावनपरम्-  
नैयायिकाभिमतमीश्वरस्य निमित्तकारणत्वमेकविशे सूत्रे प्रदर्श्यते । ‘ तत्कारिन्वाद-  
हेतुः ’ इति सूत्रावतारकं तात्पर्यवाक्यम्-‘ तदेवमीश्वरोपादानत्वं ब्रह्मविवर्तत्वं च  
निरपेक्षेश्वरनिमित्तत्वं च प्रत्याख्यायाभिमतं पक्षं गृह्णाति ’ इति । सूत्रवृत्तौ विश्वनाथेन  
तु ‘ ईश्वरः कारणम् ’ इति सूत्रं सिद्धान्तरपरत्वेन गृहीतम्-तात्पर्यकृतव्याख्याने  
चास्वरसः प्रदर्शितः-‘ उपादानपरत्वे तु न किमपि मानमाकलयामः ’ इति ।  
‘ यद्यपि सूत्रे कारणमिति सामान्यशब्दस्तथाऽप्युपादाने द्रष्टव्यः प्रकरणात् ’ इति  
वदन्तोदयनाचार्येणापि तात्पर्यव्याख्याने ऽस्वरस एव सूचितः । एवं च ईश्वर-  
कारणत्वपक्षस्य ‘ प्रावादुकदृष्टि ’ प्रकरणे उद्भावनम्-तदुद्भावकसूत्रव्याख्याने च  
प्रधानव्याख्यातृषु महान् मतभेदः-इत्येतत्सर्वमतीवकौतुकावहम् । इदमेव कारणं  
यत् दिङ्नागादिभिर्बौद्धाचार्यैर्गतमसूत्रमात्मीयत्वेन परिगृहीतमिव प्रतिभाति ।  
एतत्तथ्यमतर्था वा भवतु-किन्तु गातमीयेषु सूत्रेष्वीश्वरकारणत्वपक्षस्योपोद्बलकं प्रमाणं  
नैवोपलभ्यत इत्यनिच्छनाऽपि स्वीकर्णीयं प्राप्नोति ॥

तत्त्वज्ञानातिप्रकाराद्यप्युपादेयं विषयजातमत्र शास्त्रे सम्यक्तया प्रतिपादितम् ।  
इतरदर्शनशास्त्रासाधारणं चैतत् यत्सम्पादिततत्त्वज्ञानस्य संरक्षणोपाया अप्यत्र-  
विशदमुपन्यस्ताः । तद्यथा । प्रथमाध्याये प्रथमाह्निके द्वाविंशसूत्रमारभ्य अनु-  
मित्यवयवपरीक्षणपुरस्सरं प्रमाणानां व्यापारादिकं बहु प्रपञ्चितम्-ततः परं चतुर्था-

ध्यायस्य द्वितीयाह्निकेऽन्तिमेषु पञ्चसु सूत्रेषु गृहीतस्य ज्ञानस्य संरक्षणोपायाः प्रदर्शिताः  
 'ज्ञानग्रहणाभ्यासः—तद्विद्यैश्च सहसंवादः ( ४७ )—तं शिष्यगुरुसंबन्धचारिविशिष्ट-  
 श्रेयोऽर्थिभिः अनसुयुभिरभ्युपेयात् ( ४८ )—प्रतिपक्षहीनमपि वा प्रयोजनार्थमर्थित्वे  
 ( ४९ )—तत्त्वाध्यवसायसंरक्षणार्थं जल्पवितण्डे, बीजप्ररोहसंरक्षणार्थं कण्टकशाखा-  
 वरणवत् ( ५० )—ताभ्यां विगृह्यकथनम् ( ५१ )' इति ।

इदमेव तत्त्वज्ञानसंरक्षणं न्यायदर्शनरसिकानां परमरमणीयतया परिणतिपथमा-  
 रोहद्वरोहच्च नव्यन्यायरूपेणावतिष्ठमानो विपुलं चेतश्चमत्कारमादधाति विपश्चिताम् ॥

नव्यन्यायस्य परमर्षिभूता मिथिलामहीसुपुत्रा गङ्गेशोपाध्यायाः । तत्कृतो  
 ग्रन्थस्तत्त्वचिन्तामणिर्नाम नव्यन्यायस्य मूलसूत्रमिव भवति । तस्यानन्तासु टीकासु  
 प्रथमः पक्षधरमिश्रकृत आलोकनामैवोपलभ्यते । आलोकस्य च व्याख्या दर्पण-  
 नामिका मिथिलाराज्योपार्जकेन महेशठक्कुरेण निर्मिता । ततः परं च परशताष्टीका  
 रघुनाथशिरोमणिप्रभृतिनिर्मिता इदानीन्तनैर्नैयायिकैरधीयन्ते ॥

अनेकशो मुदितेऽपि न्यायभाष्ये विद्यार्थिजनसुलभसंस्करणमपेक्षितमासीत् ।  
 तदपेक्षापूर्णायां वायमायासः ! एवंरूप आयासः सम्यक्सम्पन्नो महापुण्याय कल्पते—  
 अपूर्णं यथाकथंचित्सम्पन्नमप्यल्पपुण्यायैव भवतीति प्रवृत्तिकारणम् । किंकोटिकोऽ-  
 यमायास इत्यत्र शास्त्रनिष्णाता एव प्रमाणम् ॥ इति

प्रयाग }  
 बोधन्येकादशी १९९५ }

विदुषां वशंवदः  
 गङ्गानाथझा शर्मा

## विषयानुक्रमणी

भूमिका	...	...	...	३- ७
न्यायसूचीनिबन्धः	...	...	...	९- २७
न्यायसूत्रभाष्यं टिप्पणीसहितम्	...	...	...	१-३४०
न्यायदर्शनस्यसूत्रसूचीपत्रम्...	...	...	...	३४१-३४९
न्यायदर्शनस्यविषयसूचीपत्रम्	...	...	...	३५१-३५६

॥ श्रीगणेशाय नमः ॥

## अथ न्यायसूचीनिबन्धः ।

प्रथमाध्यायस्य प्रथममाह्निकम् ।

नमामि धर्मविज्ञानवैराग्यैश्वर्यशालिने ।

निधये वाग्विशुद्धीनामक्षपादाय तापिने ॥ १ ॥

अक्षपादप्रणीतानां सूत्राणां सारबोधिका ।

श्रीवाचस्पतिमिश्रेण मया सूची विधास्यते ॥ २ ॥

प्रमाणप्रमेयसंशयप्रयोजनदृष्टान्तसिद्धान्तावयवतर्कनिर्णयवादजस्पवित-  
ण्डाहेत्वाभासच्छलजातिनिग्रहस्थानानां तत्त्वज्ञानान्निःश्रेयसाधिगमः ॥ १ ॥  
दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापायादपवर्गः ॥ २ ॥

इति द्वाभ्यां २ सूत्राभ्यामभिधेयप्रयोजनसम्बन्धप्रकरणम् ॥ १ ॥

प्रत्यक्षानुमानोपमानशब्दाः प्रमाणानि ॥ १ ॥ इन्द्रियार्थसन्निकर्षोत्पन्नं  
ज्ञानमव्यपदेश्यमव्यभिचारि व्यवसायात्मकं प्रत्यक्षम् ॥ २ ॥ अथ तत्पूर्वकं  
त्रिविधमनुमानं पूर्ववच्छेषवत्सामान्यतो दृष्टं च ॥ ३ ॥ प्रसिद्धसाधर्म्यात्  
साध्यसाधनमुपमानम् ॥ ४ ॥ आप्तोपदेशः शब्दः ॥ ५ ॥ स द्विविधो दृष्टा-  
दृष्टार्थत्वान् ॥ ६ ॥

इति षड्भिः ६ सूत्रैः प्रमाणलक्षणप्रकरणम् ॥ २ ॥

आत्मशरीरेन्द्रियार्थबुद्धिमनःप्रवृत्तिदोषप्रेत्यभावफलदुःखापवर्गास्तु प्रमे-  
यम् ॥ १ ॥ इच्छाद्वेषप्रयत्नसुखदुःखज्ञानान्यात्मनो लिङ्गम् ॥ २ ॥ चेष्टेन्द्रियार्थाश्रयः  
शरीरम् ॥ ३ ॥ घ्राणरसनचक्षुस्त्वक्श्रोत्राणीन्द्रियाणि भूतेभ्यः ॥ ४ ॥  
पृथिव्यापस्तेजो वायुराकाशमिति भूतानि ॥ ५ ॥ गन्धरसरूपस्पर्शशब्दाः  
पृथिव्यादिगुणास्तदर्थाः ॥ ६ ॥ बुद्धिरूपलब्धिर्ज्ञानमित्यनर्थान्तरम् ॥ ७ ॥ युग-  
पज्ज्ञानानुत्पत्तिर्मनसो लिङ्गम् ॥ ८ ॥ प्रवृत्तिर्वाग्बुद्धिशरीरारम्भः इति ॥ ९ ॥  
प्रवर्तनालक्षणा दोषाः ॥ १० ॥ पुनरुत्पत्तिः प्रेत्यभावः ॥ ११ ॥ प्रवृत्तिदोष-  
जनितोऽर्थः फलम् ॥ १२ ॥ बाधनालक्षणं दुःखम् ॥ १३ ॥ तदत्यन्तविमोक्षोऽ-  
पवर्गः ॥ १४ ॥

इति चतुर्दशभिः १४ सूत्रैः प्रमेयलक्षणप्रकरणम् ॥ ३ ॥



समानान्तेकधर्मेवपत्तेर्विप्रतिपत्तेरुपलब्ध्यनुपलब्ध्यवस्थातश्च विशेषा-  
पेक्षो विमर्षः संज्ञयः ॥ १ ॥ यमर्थमधिकृत्य प्रवर्तते तत्प्रयोजनम् ॥ २ ॥  
लौकिकपरीक्षकाणां यस्मिन्नर्थे दुद्धिसाम्यं स दृष्टान्तः ॥ ३ ॥

इति त्रिभिः ३ सूत्रैर्न्यायपूर्वाङ्गलक्षणप्रकरणम् ॥ ४ ॥

तन्त्राधिकरणाभ्युपगमसंस्थितिः सिद्धान्तः ॥ १ ॥ स चतुर्विधः सर्वतन्त्र-  
प्रतिपत्तन्त्राधिकरणाभ्युपगमसंस्थित्यर्थान्तरभावान् ॥ २ ॥ सर्वतन्त्राविरुद्धस्तन्त्रेऽ-  
धिकृतोऽर्थः सर्वतन्त्रसिद्धान्तः ॥ ३ ॥ समानतन्त्रसिद्धः परतन्त्रासिद्धः प्रति-  
तन्त्रासिद्धान्तः ॥ ४ ॥ यत्सिद्धावन्यप्रकरणसिद्धिः सोऽधिकरणसिद्धान्तः ॥ ५ ॥  
अपरीक्षिताभ्युपगमान् तद्विशेषपरीक्षणमभ्युपगमसिद्धान्तः ॥ ६ ॥

इति पञ्चभिः ६ सूत्रैर्न्यायाश्रयसिद्धान्तलक्षणप्रकरणम् ॥ ५ ॥

प्रतिज्ञाहेतूदाहरणोपनयनिगमनान्यवयवाः ॥ १ ॥ साध्यनिर्देशः प्रतिज्ञा  
॥ २ ॥ उदाहरणसाधर्म्यान् साध्यसाधनं हेतुः ॥ ३ ॥ तथा वैधर्म्यान् ॥ ४ ॥  
साध्यसाधर्म्यान् तद्धर्मभावी दृष्टान्त उदाहरणम् ॥ ५ ॥ तद्विपर्ययाद्वा विपरीतम्  
॥ ६ ॥ उदाहरणापेक्षस्तथेत्युपसंहारो न तथेति वा साध्यस्योपनयः ॥ ७ ॥  
हेत्वपदेशान् प्रतिज्ञायाः पुनर्वचनं निगमनम् ॥ ८ ॥

इत्यष्टभिः ८ सूत्रैर्न्यायप्रकरणम् ॥ ६ ॥

अविज्ञाततत्त्वेऽर्थे कारणोपपत्तितस्तत्त्वज्ञानार्थमूहस्तर्कः ॥ १ ॥ विमृश्य  
पक्षप्रतिपक्षाभ्यामर्थवधारणं निर्णयः ॥ २ ॥

इति द्वाभ्यां २ सूत्राभ्यां न्यायोत्तराङ्गलक्षणप्रकरणम् ॥ ७ ॥

इत्येकचत्वारिंशता ४१ सूत्रैः, सप्तभिः ७ प्रकरणैः

प्रथमाध्यायस्य प्रथमाह्निकं समाप्तम् ॥

अथ प्रथमाध्यायस्य द्वितीयमाह्निकम् ।

प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्षप्रति-  
पक्षपरिग्रहो वादः ॥ १ ॥ यथोक्तोपपन्नदृष्टलजातिनिग्रहस्थानसाधनोपालम्भो  
जल्पः ॥ २ ॥ स प्रतिपक्षस्थापनाहीनो वितण्डा ॥ ३ ॥

इति त्रिभिः सूत्रैः कथालक्षणप्रकरणम् ॥ १ ॥

सव्यभिचारविरुद्धप्रकरणसमसाध्यसमकालातीता हेत्वाभासाः ॥ १ ॥  
अनैकान्तिकः सव्यभिचारः ॥ २ ॥ सिद्धान्तमभ्युपेत्य तद्विरोधी विरुद्धः ॥ ३ ॥

यस्मान् प्रकरणाचिन्ता स निर्णयार्थमपदिष्टः प्रकरणसमः ॥ ४ ॥ साध्याविशिष्टः  
साध्यत्वान् साध्यसमः ॥ ५ ॥ कालात्ययापदिष्टः कालातीतः ॥ ६ ॥

इति षट्भिः ६ सूत्रैः हेत्वाभासलक्षणप्रकरणम् ॥ २ ॥

वचनविघातोऽर्थविकल्पोपपत्त्या छलम् ॥ १ ॥ तन् त्रिविधं वाक्छलं  
सामान्यच्छलमुपचारच्छलं चेति ॥ २ ॥ अविशेषाभिहितेऽर्थे वक्तुरभिप्रायाद-  
र्थान्तरकल्पना वाक्छलम् ॥ ३ ॥ सम्भवतोऽर्थस्यातिसामान्ययोगादसम्भूतार्थ-  
कल्पना सामान्यच्छलम् ॥ ४ ॥ धर्मविकल्पनिर्देशेऽर्थसद्भावप्रतिषेधे उपचार-  
च्छलम् ॥ ५ ॥ वाक्छलमेवोपचारच्छलं तद्विशेषात् ॥ ६ ॥ न, तदर्थान्तर-  
भावान् ॥ ७ ॥ अविशेषे वा किञ्चित्साधर्म्यादेकच्छलप्रसङ्गः ॥ ८ ॥

इत्यष्टभिः ८ सूत्रैश्छललक्षणप्रकरणम् ॥ ३ ॥

साधर्म्यवैधर्म्याभ्यां प्रत्यवस्थानं जातिः ॥ १ ॥ विप्रतिपत्तिरप्रतिपत्तिश्च  
निग्रहस्थानम् ॥ २ ॥ तद्विकल्पाज्जातिनिग्रहस्थानबहुत्वम् ॥ ३ ॥

इति त्रिभिः ३ सूत्रैः पुरुषाशक्तिलिङ्गदोषसामान्यलक्षणप्रकरणम् ॥ ४ ॥

इति विंशत्या २० सूत्रैश्चतुर्भिः ४ प्रकरणैः प्रथमाध्यायस्य

द्वितीयमाह्निकं समाप्तम् ॥

समाप्तश्च प्रथमोऽध्यायः ॥

अत्र प्रकरणानि ११, सूत्राणि ६१ ॥

अथ द्वितीयाध्यायस्य प्रथममाह्निकम् ।

समानानेकधर्माध्यवसायादन्यतरधर्माध्यवसायाद्वा न संशयः ॥ १ ॥  
विप्रतिपत्त्यव्यवस्थाध्यवसायाच्च ॥ २ ॥ विप्रतिपत्तौ च सम्प्रतिपत्तेः ॥ ३ ॥  
अव्यवस्थात्मनि व्यवस्थितत्वाच्चाव्यवस्थायाः ॥ ४ ॥ तथाऽत्यन्तसंशयस्त-  
द्धर्मसातत्योपपत्तेः ॥ ५ ॥ यथोक्ताध्यवसायादेव तद्विशेषापेक्षात् संशये नासं-  
शयो नात्यन्तसंशयो वा ॥ ६ ॥ यत्र संशयस्तत्रैवमुत्तरोत्तरप्रसङ्गः ॥ ७ ॥

इति सप्तभिः ७ सूत्रैः संशयपरीक्षाप्रकरणम् ॥ १ ॥

प्रत्यक्षादीनामप्रामाण्यं त्रैकाल्यासिद्धेः ॥ १ ॥ पूर्वं हि प्रमाणसिद्धौ  
नेन्द्रियार्थसन्निकर्षात् प्रत्यक्षोत्पत्तिः ॥ २ ॥ पश्चात् सिद्धौ न प्रमाणेभ्यः  
प्रमेयसिद्धिः ॥ ३ ॥ युगपत्सिद्धौ प्रत्यर्थनियतत्वात् क्रमवृत्तित्वाभावो बुद्धीनाम्  
॥ ४ ॥ त्रैकाल्यासिद्धेः प्रतिषेधानुपपत्तिः ॥ ५ ॥ सर्वप्रमाणप्रतिषेधाच्च

प्रतिषेधानुपपत्तिः ॥ ६ ॥ तत्प्रमाण्ये वा न सर्वप्रमाणविप्रतिषेधः ॥ ७ ॥  
 त्रैकान्त्याप्रतिषेधश्च शब्दादानोद्यसिद्धिवन् तत्सिद्धेः ॥ ८ ॥ प्रमेया च तुला-  
 प्राप्ताप्यवन् ॥ ९ ॥ प्रमाणतः सिद्धेः प्रमाणानां प्रमाणान्तरसिद्धिप्रसङ्गः ॥ १० ॥  
 नादिनिवृत्तेर्वा प्रमाणसिद्धिवन् प्रमेयसिद्धिः ॥ ११ ॥ न, प्रदीपप्रकाशसिद्धिवन्  
 तन्सिद्धेः ॥ १२ ॥ क्वचित्तु निवृत्तिदर्शनादनिवृत्तिदर्शनाच्च क्वचिदनैकान्तः ॥ १३ ॥  
 इति त्रयोदशभिः १३ सूत्रैः प्रमाणसामान्यपरीक्षाप्रकरणम् ॥ २ ॥

प्रत्यक्षलक्षणानुपपत्तिरसमग्रवचनात् ॥ १ ॥ नात्ममनसोः सन्निकर्षाभावे  
 प्रत्यक्षात्वान्तिः ॥ २ ॥ दिग्देशकालाकाशेष्वप्येवं असङ्गः ॥ ३ ॥ ज्ञानलिङ्गत्वादा-  
 त्मनो नानवरोधः ॥ ४ ॥ तदर्थोपपत्तिलिङ्गत्वाच्च न मनसः ॥ ५ ॥ प्रत्यक्ष-  
 निमित्तत्वाच्चेन्द्रियार्थयोः सन्निकर्षस्य स्वशब्देन वचनम् ॥ ६ ॥ सुप्रव्यासक्त-  
 मनसां चेन्द्रियार्थयोः सन्निकर्षानिमित्तत्वात् ॥ ७ ॥ तैश्चापदेशो ज्ञानविशेषा-  
 णाम् ॥ ८ ॥ व्याहृतत्वादहेतुः ॥ ९ ॥ न, अर्थविशेषप्रावल्यात् ॥ १० ॥

इति दशभिः १० सूत्रैः प्रत्यक्षलक्षणपरीक्षाप्रकरणम् ॥ ३ ॥

प्रत्यक्षमनुमानमेकदेशग्रहणादुपलब्धेः ॥ १ ॥ न, प्रत्यक्षेण यावत्तावद्-  
 प्युपलम्भान् ॥ २ ॥ न चैकदेशोपलब्धिरवयविसद्भावान् ॥ ३ ॥ साध्यत्वाद-  
 वयविनि सन्देहः ॥ ४ ॥ सर्वाग्रहणमवयव्यसिद्धेः ॥ ५ ॥ धारणाकर्षणोप-  
 पत्तेश्च ॥ ६ ॥ सेनावनवद्ग्रहणमिति चेन्न, अतीन्द्रियत्वाद्गूढताम् ॥ ७ ॥

इति सप्तभिः ७ सूत्रैः प्रत्यक्षानुमानत्वपरीक्षाप्रकरणम् ॥ ४ ॥

रोधोपघातसादृश्येभ्यो व्यभिचारादनुमानमप्रमाणम् ॥ १ ॥ न, एक-  
 देशत्राससादृश्येभ्योऽर्थान्तरभावान् ॥ २ ॥

इति द्वाभ्यां २ सूत्राभ्यामनुमानपरीक्षाप्रकरणम् ॥ ५ ॥

वर्तमानाभावः, पततः पतितपतितव्यकालोपपत्तेः ॥ १ ॥ तयोरप्य-  
 भावो वर्तमानाभावे, तदपेक्षत्वात् ॥ २ ॥ नातीतानागतयोरितरेतरापेक्षा सिद्धिः  
 ॥ ३ ॥ वर्तमानाभावे सर्वाग्रहणं प्रत्यक्षानुपपत्तेः ॥ ४ ॥ कृतताकर्तव्यतो-  
 पपत्तेस्तूभयथा ग्रहणम् ॥ ५ ॥

इति पञ्चभिः ५ सूत्रैर्वर्तमानपरीक्षाप्रकरणम् औपोद्धातिकम् ॥ ६ ॥

अत्यन्तप्रायैकदेशसाधर्म्यादुपमानासिद्धिः ॥ १ ॥ प्रसिद्धसाधर्म्यादुप-  
 मानसिद्धेर्यथोक्तदोषानुपपत्तिः ॥ २ ॥ प्रत्यक्षेणाप्रत्यक्षसिद्धेः ॥ ३ ॥ नाप्रत्यक्षे

गवये प्रमाणार्थमुपमानस्य पश्याम इति ॥ ४ ॥ तथेत्युपसंहारादुपमान-  
सिद्धेर्नाविशेषः ॥ ५ ॥

इति पञ्चभिः ५ सूत्रैरुपमानपरीक्षाप्रकरणम् ॥ ७ ॥

शब्दोऽनुमानमर्थस्यानुपलब्धेरनुमेयत्वान् ॥ १ ॥ उपलब्धेरद्विप्रवृत्ति-  
त्वान् ॥ २ ॥ सम्बन्धाच्च ॥ ३ ॥ आप्तोपदेशसामर्थ्याच्छब्दार्थसम्प्रत्ययः  
॥ ४ ॥ पूरणप्रदाहपाटनानुपपत्तेश्च सम्बन्धाभावः ॥ ५ ॥ शब्दार्थव्यव-  
स्थानादप्रतिषेधः ॥ ६ ॥ न, सामयिकत्वाच्छब्दार्थसम्प्रत्ययस्य ॥ ७ ॥  
जातिविशेषे चानियमान् ॥ ८ ॥

इत्यष्टभिः ७ सूत्रैः शब्दसामान्यपरीक्षाप्रकरणम् ॥ ८ ॥

तदप्रामाण्यमनृतव्याघातपुनरुक्तदोषेभ्यः ॥ १ ॥ न कर्मकर्तृसाधन-  
वैगुण्यान् ॥ २ ॥ अभ्युपेत्य कालभेदे दोषवचनान् ॥ ३ ॥ अनुवादोपपत्तेश्च  
॥ ४ ॥ वाक्यविभागस्य चार्थग्रहणान् ॥ ५ ॥ विध्यर्थवादानुवादवचनविनि-  
योगान् ॥ ६ ॥ विधिर्विधायकः ॥ ७ ॥ स्तुतिर्निन्दा परकृतिः पुराकल्प  
इत्यर्थवादः ॥ ८ ॥ विधिविहितस्यानुवचनमनुवादः ॥ ९ ॥ नानुवादपुनरुक्त-  
योर्विशेषः शब्दाभ्यासोपपत्तेः ॥ १० ॥ शीघ्रतरगमनोपदेशवद्भ्यासान्नाविशेषः  
॥ ११ ॥ मन्त्रायुर्वेदप्रामाण्यवच्च तत्प्रामाण्यमाप्तप्रामाण्यात् ॥ १२ ॥

इति द्वादशभिः १२ सूत्रैः शब्दविशेषपरीक्षाप्रकरणम् ॥ ९ ॥

इति नवोत्तरषष्ठ्या ६९ सूत्रैर्नवाभिः ९ प्रकरणैः द्वितीया-  
ध्यायस्याद्यमाह्निकं समाप्तम् ॥

अथ द्वितीयाध्यायस्य द्वितीयमाह्निकम् ।

न चतुष्टुमैतिह्यार्थापत्तिसम्भवाभावप्रामाण्यात् ॥ १ ॥ शब्द ऐतिह्या-  
नर्थान्तरभावादनुमानेऽर्थापत्तिसम्भवाभावानर्थान्तरभावाच्चाप्रतिषेधः ॥ २ ॥  
अर्थापत्तिरप्रमाणमनैकान्तिकत्वात् ॥ ३ ॥ अनर्थापत्तावर्थापत्त्यभिमानात् ॥ ४ ॥  
प्रतिषेधाप्रामाण्यं चानैकान्तिकत्वात् ॥ ५ ॥ तत्प्रामाण्ये वा नार्थापत्त्य-  
प्रामाण्यम् ॥ ६ ॥ नाभावप्रामाण्यं प्रमेयासिद्धेः ॥ ७ ॥ लक्षितेष्वलक्षण-  
लक्षितत्वादलक्षितानां तत्प्रमेयसिद्धिः ॥ ८ ॥ असत्यर्थे नाभाव इति चेन्न, अन्य-

लक्षणोपपत्तेः ॥ ९ ॥ तसिद्धेरलक्षितेष्वहेतुः ॥ १० ॥ न लक्षणावस्थितापेक्ष-  
सिद्धेः ॥ ११ ॥ प्रागुत्पत्तेरभावोपपत्तेश्च ॥ १२ ॥

इति द्वादशभिः १२ सूत्रैः प्रमाणचतुष्टयपरीक्षाप्रकरणम् ॥ १ ॥

आदिमत्त्वादैन्यद्रियकत्वात् कृतकवदुपचाराच्च ॥ १ ॥ न घटाभा-  
वसामान्यनित्यत्वान्नित्येष्वनित्यवदुपचाराच्च ॥ २ ॥ तत्त्वभाक्तयोर्नात्व-  
विभागादव्यभिचारः ॥ ३ ॥ सन्तानानुमानविशेषणात् ॥ ४ ॥ कारणद्रव्यस्य  
प्रदेशशब्देनाभिधानात् ॥ ५ ॥ प्रागुच्चारणादनुपलब्धेरावरणाद्यनुपलब्धेश्च ॥ ६ ॥  
तदनुपलब्धेरनुपलम्भादावरणोपपत्तिः ॥ ७ ॥ अनुपलम्भादप्यनुपलब्धिसद्भावा-  
न्नावरणानुपपत्तिरनुपलम्भान् ॥ ८ ॥ अनुपलम्भात्मकत्वादनुपलब्धेरहेतुः  
॥ ९ ॥ अस्पर्शत्वात् ॥ १० ॥ न, कर्मानित्यत्वात् ॥ ११ ॥ नाणुनित्यत्वात्  
॥ १२ ॥ सम्प्रदानात् ॥ १३ ॥ तदन्तरालानुपलब्धेरहेतुः ॥ १४ ॥ अध्या-  
पनादप्रतिषेधः ॥ १५ ॥ उभयोः पक्षयोरन्यतरस्याध्यापनादप्रतिषेधः ॥ १६ ॥  
अभ्यासान् ॥ १७ ॥ नान्यत्वेऽप्यभ्यासस्योपचारात् ॥ १८ ॥ अन्यदन्यस्मा-  
दनन्यत्वादनन्यदित्यन्यताऽभावः ॥ १९ ॥ तदभावे नास्त्यनन्यता तयोरितरे-  
तरापेक्षसिद्धेः ॥ २० ॥ विनाशकारणानुपलब्धेश्च ॥ २१ ॥ अश्रवणकारणा-  
नुपलब्धेः सततश्रवणप्रसङ्गः ॥ २२ ॥ उपलभ्यमाने चानुपलब्धेरसत्त्वादनुपदेशः  
॥ २३ ॥ पाणिनिमित्रप्रदलेषाच्छब्दाभावे नानुपलब्धिः ॥ २४ ॥ विनाशका-  
रणानुपलब्धेश्चावस्थाने तन्नित्यत्वप्रसङ्गः ॥ २५ ॥ अस्पर्शत्वादप्रतिषेधः ॥ २६ ॥  
विभक्त्यन्तरोपपत्तेश्च समासे ॥ २७ ॥

इति सप्तविंशतिभिः २७ सूत्रैः शब्दानित्यताप्रकरणम् ॥ २ ॥

विकारादेशोपदेशान् संशयः ॥ १ ॥ प्रकृतिविवृद्धौ विकारविवृद्धेः ॥ २ ॥  
न्यूनसमाधिकोपलब्धेर्विकाराणामहेतुः ॥ ३ ॥ द्विविधस्यापि हेतोरभावादसाधनं  
दृष्टान्तः ॥ ४ ॥ न, अतुल्यप्रकृतानां विकारविकल्पात् ॥ ५ ॥ द्रव्यविकारवैषम्य-  
वद्वर्णविकारविकल्पः ॥ ६ ॥ न, विकारधर्मानुपपत्तेः ॥ ७ ॥ विकारप्राप्तानाम-  
पुनरापत्तेः ॥ ८ ॥ सुवर्णादीनां पुनरापत्तेरहेतुः ॥ ९ ॥ न, तद्विकाराणां सुवर्ण-  
भावाव्यतिरेकात् ॥ १० ॥ नित्यत्वेऽविकारादनित्यत्वे चानवस्थानात् ॥ ११ ॥  
नित्यानानामतीन्द्रियत्वात् तद्धर्मविकल्पाच्च वर्णविकाराणामप्रतिषेधः ॥ १२ ॥  
अनवस्थायिवे च वर्णोपलब्धिवत् तद्विकारोपपत्तिः ॥ १३ ॥ विकारधर्मित्वे

नित्यत्वाभावात् कालान्तरे विकारोपपत्तेश्चाप्रतिषेधः ॥ १४ ॥ प्रकृत्यनियमात् ॥ १५ ॥ अनियमे नियमान्नानियमः ॥ १६ ॥ नियमानियमविरोधादनियमे नियमाच्चाप्रतिषेधः ॥ १७ ॥ गुणान्तरापत्त्युपमर्दहासवृद्धिलेशश्लेषेभ्यस्तु विकारोपपत्तेर्वर्णविकाराः ॥ १८ ॥

इति अष्टादशभिः १८ सूत्रैः शब्दपरिणामप्रकरणम् ॥ ३ ॥

ते विभक्त्यन्ताः पदम् ॥ १ ॥ व्यक्त्याकृतिजातिसन्निधायुपचारात् संशयः ॥ २ ॥ या शब्दसमूहत्यागपरिग्रहसङ्ख्यावृद्ध्युपचयवर्णसमासानुबन्धानां व्यक्त्यानुपचाराद्व्यक्तिः ॥ ३ ॥ न, तदनवस्थानात् ॥ ४ ॥ सहचरणस्थानतादर्थ्यवृत्तमानधारणसामीप्ययोगसाधनाधिपत्येभ्यो ब्राह्मणमञ्चकटराजसक्तुचन्दनगङ्गाशाटकान्नपुरुषेष्वतद्भावेऽपि तदुपचारः ॥ ५ ॥ आकृतिस्तदपेक्षत्वात् सत्त्वव्यवस्थानसिद्धः ॥ ६ ॥ व्यक्त्याकृतियुक्तेऽप्यप्रसङ्गान् प्रोक्षणादीनां मृद्ववके, जातिः ॥ ७ ॥ नाकृतिव्यक्त्यपेक्षत्वाज्जात्यभिन्नयक्तेः ॥ ८ ॥ व्यक्त्याकृतिजात्यन्तु पदार्थः ॥ ९ ॥ व्यक्तिगुणविशेषाश्रयो मूर्तिः ॥ १० ॥ आकृतिर्जातिलिङ्गाख्या ॥ ११ ॥ समानप्रसवात्मिका जातिः ॥ १२ ॥

इति द्वादशभिः १२ सूत्रैः शब्दशक्तिपरीक्षा [पदार्थनिरूपण] प्रकरणम् ॥ ४ ॥

इति नवोत्तरपञ्चम्या ६९ सूत्रैश्चतुर्भिः ४ प्रकरणैर्द्वितीयाध्यायस्य  
द्वितीयमाह्निकम् ॥

समाप्तश्च द्वितीयोऽध्यायः ॥

अत्र प्रकरणानि १३, सूत्राणि १३८ ॥

अथ तृतीयाध्यायस्य प्रथममाह्निकम् ।

दर्शनस्पर्शनाभ्यामेकार्थग्रहणात् ॥ १ ॥ न विषयव्यवस्थानात् ॥ २ ॥ तद्व्यवस्थानादेवात्मसद्भावादप्रतिषेधः ॥ ३ ॥

इति त्रिभिः ३ सूत्रैरिन्द्रियव्यतिरिक्तात्मप्रकरणम् ॥ १ ॥

शरीरदाहे पातकाभावात् ॥ १ ॥ तदभावः सात्मकप्रदाहेऽपि तन्नित्यत्वान् ॥ २ ॥ न कार्याश्रयकर्तृवधात् ॥ ३ ॥

इति त्रिभिः ३ सूत्रैः शरीरव्यतिरिक्तात्मप्रकरणम् ॥ २ ॥

सव्यवष्टस्येतरण प्रत्यभिज्ञानात् ॥ १ ॥ नैकस्मिन्नासास्थिव्यवहिते द्वित्वाभिमानात् ॥ २ ॥ एकविनाशे द्वितीयाविनाशान्नैकत्वम् ॥ ३ ॥ अवयव-

नाशोऽप्यवयव्युपलब्धेरहेतुः ॥ ४ ॥ दृष्टान्तावरोधादप्रतिषेधः ॥ ५ ॥ इन्द्रिया-  
न्तरविकारान् ॥ ६ ॥ न स्मृतेः स्मर्तव्यविषयत्वात् ॥ ७ ॥ तदात्मगुणसङ्गा-  
वादप्रतिषेधः ॥ ८ ॥

इत्यष्टभिः ८ सूत्रैः प्रासङ्गिकं चक्षुरद्वैतनिराकरणप्रकरणम् ॥ ३ ॥

नात्मप्रतिपत्तिहेतूनां मनसि सम्भवान् ॥ १ ॥ ज्ञातुर्ज्ञानसाधनोपपत्तेः  
सञ्ज्ञाभेदमात्रम् ॥ २ ॥ नियमश्च निरनुमानः ॥ ३ ॥

इति त्रिभिः ३ सूत्रैरात्मनोमनोव्यतिरेकप्रकरणम् ॥ ४ ॥

पूर्वाभ्यस्तम्भृत्यनुबन्धाज्जातस्य हर्षभयशोकसम्प्रतिपत्तेः ॥ १ ॥ पद्मा-  
दिषु प्रबोधसम्मीलनविकारवन् तद्विकारः ॥ २ ॥ न, उष्णशीतवर्षाकालनिमित्त-  
वान् पञ्चात्मकविकाराणाम् ॥ ३ ॥ प्रेत्याहाराभ्यासकृतात् स्तन्याभिलाषान् ॥ ४ ॥  
अयसोऽयस्कान्ताभिगमनवन् तदुपसर्पणम् ॥ ५ ॥ न, अन्यत्र प्रवृत्त्यभावात्  
॥ ६ ॥ वीतरागजन्मादर्शनान् ॥ ७ ॥ सगुणद्रव्योत्पत्तिवन् तदुत्पत्तिः ॥ ८ ॥  
न, सङ्कल्पनिमित्तत्वाद्वागादीनाम् ॥ ९ ॥

इति नवभिः ९ सूत्रैरात्मनित्यताप्रकरणम् ॥ ५ ॥

पार्थिवं गुणान्तरोपलब्धेः ॥ १ ॥ पार्थिवाप्यतैजसं तद्गुणोपलब्धेः ॥ २ ॥  
निःश्वासोच्छ्वासोपलब्धेश्चातुर्भौतिकम् ॥ ३ ॥ गन्धक्लेदपाकव्यूहावकाशदानेभ्यः  
पाञ्चभौतिकम् ॥ ४ ॥ श्रुतिप्रामाण्याच्च ॥ ५ ॥

इति पञ्चभिः ५ सूत्रैः शरीरपरीक्षाप्रकरणम् ॥ ६ ॥

कृष्णसारे सत्युपलम्भाद्व्यतिरिच्य चोपलम्भान् संशयः ॥ १ ॥  
महद्गुणग्रहणान् ॥ २ ॥ रश्म्यर्थसन्निकर्षविशेषात् तद्ग्रहणम् ॥ ३ ॥ तदनु-  
पलब्धेरहेतुः ॥ ४ ॥ नानुमीयमानस्य प्रत्यक्षतोऽनुपलब्धिरभावहेतुः ॥ ५ ॥  
द्रव्यगुणधर्मभेदाच्च उपलब्धिनियमः ॥ ६ ॥ अनेकद्रव्यसमवायादूपाविशेषाच्च  
रूपोपलब्धिः ॥ ७ ॥ कर्मकारितश्चेन्द्रियाणां व्यूहः पुरुषार्थतन्त्रः ॥ ८ ॥  
मध्यन्दिनोल्काप्रकाशानुपलब्धिवत्तदनुपलब्धिः ॥ ९ ॥ न, रात्रावप्यनुपलब्धेः  
॥ १० ॥ बाह्यप्रकाशानुग्रहाद् विषयोपलब्धेरनाभिव्यक्तितोऽनुपलब्धिः ॥ ११ ॥  
आभिव्यक्तौ चाभिभवान् ॥ १२ ॥ नक्तश्चरनयनरश्मिदर्शनाच्च ॥ १३ ॥  
अप्राप्यग्रहणं काचाभ्रपटलस्फटिकान्तरितोपलब्धेः ॥ १४ ॥ कुड्यान्तरितानुप-  
लब्धेरप्रतिषेधः ॥ १५ ॥ अप्रतिघातान् सन्निकर्षोपपत्तिः ॥ १६ ॥ आदित्यरश्मेः

स्फटिकान्तरितेऽपि द्राह्येऽविघातान् ॥ १७ ॥ नेतरेतरधर्मप्रसङ्गान् ॥ १८ ॥  
आदर्शोदकयोः प्रसादस्वाभाव्याद्रूपोपलब्धिवन् तदुपलब्धः ॥ १९ ॥ दृष्टा-  
नुमितानां हि नियोगप्रतिषेधानुपपत्तिः ॥ २० ॥

इति विंशत्या २० सूत्रैरिन्द्रियभौतिकत्वपरीक्षाप्रकरणम् ॥ ७ ॥

स्थानान्यत्वे नानात्वादवयविनानास्थानत्वाच्च संशयः ॥ १ ॥ त्वग-  
व्यतिरेकान् ॥ २ ॥ न युगपदर्थानुपलब्धेः ॥ ३ ॥ विप्रतिषेधाच्च न त्वगेका  
॥ ४ ॥ इन्द्रियार्थपञ्चत्वान् ॥ ५ ॥ न, तदर्थबहुत्वान् ॥ ६ ॥ गन्धत्वाद्यव्यतिरेकाद्-  
गन्धादीनामप्रतिषेधः ॥ ७ ॥ विषयत्वाव्यतिरेकादेकत्वम् ॥ ८ ॥ न, बुद्धिलक्षणा-  
धिष्ठानगत्याकृतिजातिपञ्चत्वेभ्यः ॥ ९ ॥ भूतगुणविशेषोपलब्धेस्तादात्म्यम् ॥ १० ॥

इति दशभिः १० सूत्रैरिन्द्रियनानात्वप्रकरणम् ॥ ८ ॥

गन्धरसरूपस्पर्शशब्दानां स्पर्शपर्यन्ताः पृथिव्याः ॥ १ ॥ अप्रेजोवायूनां  
पूर्वं पूर्वमपोह्याकाशस्योत्तरः ॥ २ ॥ न, सर्वगुणानुपलब्धेः ॥ ३ ॥ एकैकश्येनो-  
त्तरोत्तराणां तदनुपलब्धः ॥ ४ ॥ विष्टं ह्यपरंपरेण ॥ ५ ॥ न, पार्थिवाप्ययोः  
प्रत्यक्षत्वान् ॥ ६ ॥ पूर्वपूर्वगुणोत्कर्षान् तत्तत्प्रधानम् ॥ ७ ॥ तद्व्यवस्थानं तु  
भूयस्त्वान् ॥ ८ ॥ सगुणानामिन्द्रियभावान् ॥ ९ ॥ तेनैव तस्याग्रहणाच्च ॥ १० ॥  
न, शब्दगुणवैधर्म्यान् ॥ ११ ॥

इति द्वादशभिः १२ सूत्रैरर्थपरीक्षाप्रकरणम् ॥ ९ ॥

इति त्रिसप्तत्या ७३ सूत्रैर्नवभिः ९ प्रकरणैस्तृतीयाध्यायस्याद्यमाहिकं ।  
समाप्तम् ॥

अथ तृतीयाध्यायस्य द्वितीयमाहिकम् ।

कर्माकाशसाधर्म्यान् संशयः ॥ १ ॥ विषयप्रत्यभिज्ञानान् ॥ २ ॥  
साध्यसमत्वाद्हेतुः ॥ ३ ॥ न, युगपदग्रहणान् ॥ ४ ॥ अप्रत्यभिज्ञाने च विनाश-  
प्रसङ्गः ॥ ५ ॥ क्रमवृत्तित्वादयुगपदग्रहणम् ॥ ६ ॥ अप्रत्यभिज्ञानं च विषया-  
न्तरव्यासङ्गान् ॥ ७ ॥ न, गत्येभावात् ॥ ८ ॥ स्फटिकान्यत्वाभिमानवन्  
तदन्यत्वाभिमानः ॥ ९ ॥

इति नवभिः ९ सूत्रैर्बुद्धयनित्यताप्रकरणम् ॥ १ ॥

स्फटिकेऽप्यपरापरोत्पत्तेः क्षणिकत्वाच्चक्षीनामहेतुः ॥ १ ॥ नियमहेत्व-  
भावादयथादर्शनमभ्यनुज्ञा ॥ २ ॥ नोत्पत्तिविनाशकारणोपलब्धेः ॥ ३ ॥ क्षीर-



विनाशे कारणानुपलब्धिवदध्युत्पत्तिवच्च तदुत्पत्तिः ॥ ४ ॥ लिङ्गतो  
ग्रहणान्नानुपलब्धिः ॥ ५ ॥ न पयसः परिणामगुणान्तरप्रादुर्भावात् ॥ ६ ॥ व्यूहा-  
न्तराद्द्रव्यान्तरोत्पत्तिदर्शनं पूर्वद्रव्यनिवृत्तेरनुमानम् ॥ ७ ॥ कचिद्विनाशकारणा-  
नुपलब्धेः क्वचिच्चोपलब्धेरनेकान्तः ॥ ८ ॥

इत्यष्टभिः ८ सूत्रैरौपोद्धातिकं क्षणभङ्गप्रकरणम् ॥ २ ॥

नेन्द्रियार्थयोस्तद्विनाशेऽपि ज्ञानावस्थानात् ॥ १ ॥ युगपज्ज्ञेयानुपलब्धेश्च  
न मनसः ॥ २ ॥ तदात्मगुणत्वेऽपि तुल्यम् ॥ ३ ॥ इन्द्रियैर्मनसः सन्निकर्षा-  
भावान् तदनुत्पत्तिः ॥ ४ ॥ नोत्पत्तिकारणानपदेशात् ॥ ५ ॥ विनाशकारणा-  
नुपलब्धेश्चावस्थाने तन्नित्यत्वप्रसङ्गः ॥ ६ ॥ अनित्यत्वग्रहणात् बुद्धेर्बुद्धयन्त-  
राद्विनाशः शब्दवन् ॥ ७ ॥ ज्ञानसमवेतात्मप्रदेशसन्निकर्षान्मनसः स्मृत्युत्पत्तेर्न  
युगपदुत्पत्तिः ॥ ८ ॥ नान्तःशरीरवृत्तित्वान्मनसः ॥ ९ ॥ साध्यत्वादहेतुः ॥ १० ॥  
स्मरतः शरीरधारणोपपत्तेरप्रतिषेधः ॥ ११ ॥ न तदाशुगतित्वान्मनसः ॥ १२ ॥  
न स्मरणकालानियमान् ॥ १३ ॥ आत्मप्रेरणयदृच्छाज्ञताभिश्च न संयोगविशेषः  
॥ १४ ॥ व्यासक्तमनसः पादव्यथनेन संयोगविशेषेण समानम् ॥ १५ ॥  
प्रणिधानलिङ्गादिज्ञानानामयुगपद्भावादयुगपत्स्मरणम् ॥ १६ ॥ ज्ञस्येच्छाद्वेष-  
निमित्तत्वादारम्भनिवृत्त्योः ॥ १७ ॥ तल्लिङ्गत्वादिच्छाद्वेषयोः पार्थिवाद्येष्व-  
प्रतिषेधः ॥ १८ ॥ परश्चादिष्वारम्भनिवृत्तिदर्शनात् ॥ १९ ॥ नियमानियमौ  
तु तद्विशेषकौ ॥ २० ॥ यथोक्तहेतुत्वात् पारतन्त्र्यादकृताभ्यागमाच्च न मनसः  
॥ २१ ॥ परिशेषाद्यथोक्तहेतूपपत्तेश्च ॥ २२ ॥ स्मरणं त्वामनो ज्ञस्वाभाव्यात्  
॥ २३ ॥ प्रणिधाननिवन्धाभ्यासलिङ्गलक्षणसादृश्यपरिग्रहाश्रयाश्रितसम्बन्धा-  
नन्तर्यवियोगैककार्यविरोधातिशयप्राप्तिव्यवधानसुखदुःखेच्छाद्वेषभयार्थत्वक्रि-  
यारागधर्माधर्मनिमित्तेभ्यः ॥ २४ ॥

इति चतुर्विंशत्या २४ सूत्रैर्बुद्धेरात्मगुणत्वप्रकरणम् ॥ ३ ॥

कर्मानवस्थायिग्रहणात् ॥ १ ॥ अव्यक्तग्रहणमनवस्थायित्वाद्बिद्युत्स-  
म्पाते रूपाव्यक्तग्रहणवत् ॥ २ ॥ हेतूपादानात् प्रतिषेद्धव्याभ्यनुज्ञा ॥ ३ ॥  
न प्रदीपार्चिः सन्तत्याभिव्यक्तग्रहणवत् तद्ग्रहणम् ॥ ४ ॥

इति चतुर्भिः ४ सूत्रैर्बुद्धेरुत्पन्नापवर्गित्वप्रकरणम् ॥ ४ ॥

द्रव्ये स्वगुणपरगुणोपलब्धेः संशयः ॥ १ ॥ यावच्छरीरभावित्वाद्वापा-  
दीनाम् ॥ २ ॥ न, पाकजगुणान्तरोत्पत्तेः ॥ ३ ॥ प्रतिद्वन्द्विसिद्धेः पाकजानाम-  
प्रतिषेधः ॥ ४ ॥ शरीरव्यापित्वात् ॥ ५ ॥ न, केशनखादिष्वनुपलब्धेः ॥ ६ ॥  
त्वक्पर्यन्तत्वाच्छरीरस्य केशनखादिष्वप्रसङ्गः ॥ ७ ॥ शरीरगुणवैधर्म्यात् ॥ ८ ॥  
न रूपादीनामितरेतरवैधर्म्यात् ॥ ९ ॥ ऐन्द्रियकत्वाद्भूपादीनामप्रतिषेधः ॥ १० ॥

इति दशभिः १० सूत्रैर्बुद्धेः शरीरगुणव्यतिरेकप्रकरणम् ॥ ५ ॥

ज्ञानायौगपद्यादेकं मनः ॥ १ ॥ न, युगपदनेकक्रियोपलब्धेः ॥ २ ॥  
अलातचक्रदर्शनवत् तदुपलब्धिराशुसञ्चारान् ॥ ३ ॥ यथोक्तहेतुत्वाच्चाणु ॥ ४ ॥

इति चतुर्भिः सूत्रैर्मनःपरीक्षाप्रकरणम् ॥ ६ ॥

पूर्वकृतफलानुबन्धान् तदुत्पत्तिः ॥ १ ॥ भूतेभ्यो मूर्त्युपादानवत् तदु-  
पादानम् ॥ २ ॥ न, साध्यसमत्वात् ॥ ३ ॥ नोत्पत्तिनिमित्तत्वान्मातापित्रोः  
॥ ४ ॥ तथाऽऽहारस्य ॥ ५ ॥ प्राप्तौ चानियमात् ॥ ६ ॥ शरीरोत्पत्तिनिमित्तवत्  
संयोगोत्पत्तिनिमित्तं कर्म ॥ ७ ॥ एतेनानियमः प्रत्युक्तः ॥ ८ ॥ तददृष्ट-  
कारितमिति चेत् पुनस्तत्प्रसङ्गोऽपवर्गे ॥ ९ ॥ मनःकर्मनिमित्तत्वाच्च संयो-  
गाद्यनुच्छेदः ॥ १० ॥ नित्यत्वप्रसङ्गश्च प्रायणानुपपत्तेः ॥ ११ ॥ अणुश्याम-  
तानित्यत्ववदेतन् स्यात् ॥ १२ ॥ नाकृताभ्यागमप्रसङ्गात् ॥ १३ ॥

इति त्रयोदशभिः १३ सूत्रैः शरीरस्थादृष्टनिष्पाद्यत्वप्रकरणम् ॥ ७ ॥

इति द्विसप्तत्या ७२ सूत्रैः, सप्तभिः ७ प्रकरणै-

स्तृतीयाध्यायस्य द्वितीयमाह्निकम् ॥

समाप्तश्च तृतीयोऽध्यायः ॥

अत्र प्रकरणानि १६, सूत्राणि १४५ ॥

अथ चतुर्थाध्यायस्य प्रथममाह्निकम्

प्रवृत्तिर्यथोक्ता ॥ १ ॥ तथा दोषाः ॥ २ ॥

इति द्वाभ्यां २ सूत्राभ्यां प्रवृत्तिदोषसामान्यपरीक्षाप्रकरणम् ॥ १ ॥

तत्रैरादयं रागद्वेषमोहान्तरभावात् ॥ १ ॥ नैकप्रत्यनीकभावात् ॥ २ ॥  
व्यभिचारादहेतुः ॥ ३ ॥ तेषां मोहः पापीयान् नामूढस्येतरोत्पत्तेः  
॥ ४ ॥ निमित्तनैमित्तिकभावादर्थान्तरभावो दोषेभ्यः ॥ ५ ॥ न,

दोषलक्षणावरोधानमोहस्य ॥ ६ ॥ निमित्तनैमित्तिकोपपत्तेश्च तुल्यजातीयानाम-  
प्रतिषेधः ॥ ७ ॥

इति सप्तमिः ७ सूत्रैर्दोषत्रैराशयप्रकरणम् ॥ २ ॥

आत्मनित्यत्वे प्रत्यभावसिद्धिः ॥ १ ॥ व्यक्ताद्व्यक्तानां प्रत्यक्षप्रामाण्यात्  
॥ २ ॥ न, घटाद्घटानिष्पत्तेः ॥ ३ ॥ व्यक्ताद्घटनिष्पत्तेरप्रतिषेधः ॥ ४ ॥

इति चतुर्थिः ४ सूत्रैः प्रत्यभावपरीक्षाप्रकरणम् ॥ ३ ॥

अभावाद्भावोत्पत्तिर्नानुपमृद्य प्रादुर्भावान् ॥ १ ॥ व्याघातादप्रयोगः  
॥ २ ॥ नातीतानागतयोः कारकशब्दप्रयोगान् ॥ ३ ॥ विनष्टेभ्योऽनिष्पत्तेः  
॥ ४ ॥ क्रमनिर्देशादप्रतिषेधः ॥ ५ ॥

इति पञ्चमिः ५ सूत्रैः शून्यतोपादानप्रकरणम् ॥ ४ ॥

ईश्वरः कारणं पुरुषकर्माफल्यदर्शनात् ॥ १ ॥ न, पुरुषकर्माभावे फला-  
निष्पत्तेः ॥ २ ॥ तत्कारितत्वाद्हेतुः ॥ ३ ॥

इति त्रिभिः ३ सूत्रैरीश्वरोपादानताप्रकरणम् ॥ ५ ॥

अनिमित्ततो भावोत्पत्तिः कण्टकतैक्ष्ण्यादिदर्शनात् ॥ १ ॥ अनिमित्त-  
निमित्तत्वान्नानिमित्ततः ॥ २ ॥ निमित्तानिमित्तयोरर्थान्तरभावादप्रतिषेधः ॥ ३ ॥

इति त्रिभिः ३ सूत्रैराकस्मिकत्वप्रकरणम् ॥ ६ ॥

सर्वमनित्यमुत्पत्तिविनाशधर्मकत्वान् ॥ १ ॥ नानित्यतानित्यत्वान् ॥ २ ॥  
तदनित्यत्वमग्नेर्दाहं विनाश्यानुविनाशवन् ॥ ३ ॥ नित्यस्याप्रत्याख्यानं यथोप-  
लब्धिव्यवस्थानान् ॥ ४ ॥

इति चतुर्थिः ४ सूत्रैः सर्वनित्यत्वनिराकरणम् ॥ ७ ॥

सर्वं नित्यं पञ्चभूतनित्यत्वान् ॥ १ ॥ नोत्पत्तिविनाशकारणोपलब्धेः  
॥ २ ॥ तल्लक्षणावरोधादप्रतिषेधः ॥ ३ ॥ नोत्पत्तितत्कारणोपलब्धेः ॥ ४ ॥  
न व्यवस्थानुपपत्तेः ॥ ५ ॥

इति पञ्चमिः ५ सूत्रैः सर्वनित्यत्वनिराकरणप्रकरणम् ॥ ८ ॥

सर्वं पृथग् भावलक्षणपृथक्त्वान् ॥ १ ॥ नानेकलक्षणैरेकभावनिष्पत्तेः  
॥ २ ॥ लक्षणव्यवस्थानादेवाप्रतिषेधः ॥ ३ ॥

इति त्रिभिः ३ सूत्रैः सर्वपृथक्त्वनिराकरणप्रकरणम् ॥ ९ ॥

सर्वमभावो भावेष्वितरेतराभावसिद्धेः ॥ १ ॥ न, स्वभावसिद्धेर्भावानाम् ॥ २ ॥ न स्वभावासिद्धिरापोक्षिकत्वात् ॥ ३ ॥ व्याहृतत्वादयुक्तम् ॥ ४ ॥

इति चतुर्भिः ४ सूत्रैः सर्वशून्यतानिराकरणप्रकरणम् ॥ १० ॥

सङ्ख्यैकान्तासिद्धिः कारणानुपपत्त्युपपत्तिभ्याम् ॥ १ ॥ न कारणावयवभावात् ॥ २ ॥ निरवयवत्वादहेतुः ॥ ३ ॥

इति त्रिभिः ३ सूत्रैः संख्यैकान्तवादनिराकरणप्रकरणम् ॥ ११ ॥

सद्यः कालान्तरे च फलनिष्पत्तेः संशयः ॥ १ ॥ न सद्यः कालान्तरोपभोग्यत्वात् ॥ २ ॥ कालान्तरेणानिष्पत्तिर्हेतुविनाशात् ॥ ३ ॥ प्राङ्निष्पत्तेर्वृक्षफलवत् तत् स्यात् ॥ ४ ॥ नासन्न सन्न सदसत् सदसतोर्वैधर्म्यात् ॥ ५ ॥ उत्पादव्ययदर्शनात् ॥ ६ ॥ बुद्धिसिद्धं तु तदसत् ॥ ७ ॥ आश्रयव्यतिरेकाद्वृक्षफलोत्पत्तिवदित्यहेतुः ॥ ८ ॥ प्रीतेरात्माश्रयत्वादप्रतिषेधः ॥ ९ ॥ न पुत्रर्त्नापशुपरिच्छदाहिरण्यान्नादिकलनिर्देशात् ॥ १० ॥ तत्सम्बन्धात् फलनिष्पत्तेस्तेषु फलवदुपचारः ॥ ११ ॥

इति एकादशभिः ११ सूत्रैः फलपरीक्षाप्रकरणम् ॥ १२ ॥

विविधवाधनायोगात् दुःखमेव जन्मोत्पत्तिः ॥ १ ॥ न, सुखस्याप्यन्तरालनिष्पत्तेः ॥ २ ॥ बाधनाऽनिवृत्तेर्वेद्यतः पर्येषणदोषादप्रतिषेधः ॥ ३ ॥ दुःखविकल्पे सुखाभिमानाच्च ॥ ४ ॥

इति चतुर्भिः ४ सूत्रैर्दुःखपरीक्षाप्रकरणम् ॥ १३ ॥

ऋणक्लेशप्रवृत्त्यनुबन्धादपवर्गाभावः ॥ १ ॥ प्रधानशब्दानुपपत्तेर्गुणशब्देनानुवादो निन्दाप्रशंसोपपत्तेः ॥ २ ॥ समारोपणादात्मन्यप्रतिषेधः ॥ ३ ॥ पात्रचयान्तानुपपत्तेश्च फलाभावः ॥ ४ ॥ सुषुप्तस्य स्वप्नादर्शने क्लेशाभावादपवर्गः ॥ ५ ॥ न प्रवृत्तिः प्रतिसन्धानाय हीनक्लेशस्य ॥ ६ ॥ न क्लेशसन्ततेः स्वाभाविकत्वात् ॥ ७ ॥ प्रागुत्पत्तेरभावानित्यत्ववत् स्वाभाविकेऽप्यनित्यत्वम् ॥ ८ ॥ अणुश्यामतानित्यत्ववद्वा ॥ ९ ॥ न, संकल्पानिमित्तत्वाच्च रागादीनाम् ॥ १० ॥

इति दशभिः १० सूत्रैरपवर्गपरीक्षाप्रकरणम् ॥ १४ ॥

इति अष्टषष्टया ६८ सूत्रैः, चतुर्दशभिः १४ प्रकरणैः  
श्रुतार्थाध्यायस्याद्यमाह्निकम् ॥

## अथ चतुर्थाध्यायस्य द्वितीयमाह्निकम्

दोषनिमित्तानां तत्त्वज्ञानादहङ्कारनिवृत्तिः ॥ १ ॥ दोषनिमित्तं रूपादयो  
विषयाः संकल्पकृताः ॥ २ ॥ तन्निमित्तं त्ववयव्यभिमानः ॥ ३ ॥

इति त्रिभिः ३ सूत्रैस्तत्त्वज्ञानोत्पत्तिप्रकरणम् ॥ १ ॥

विद्याऽविद्याद्वैविध्यात् संशयः ॥ १ ॥ तदसंशयः पूर्वहेतुप्रसिद्ध-  
त्वान् ॥ २ ॥ वृत्त्यनुपपत्तेरपि तर्हि न संशयः ॥ ३ ॥ कृत्स्नैकदेशा-  
वृत्तित्वादवयवानामवयव्यभावः ॥ ४ ॥ तेषु चावृत्तेरवयव्यभावः ॥ ५ ॥  
पृथक् चावयवेभ्योऽवृत्तेः ॥ ६ ॥ न चावयव्यवयवाः ॥ ७ ॥ एकस्मिन्  
भेदाभावादभेदशब्दप्रयोगानुपपत्तेरप्रश्नः ॥ ८ ॥ अवयवान्तरभावेऽप्यवृत्तेरहेतुः  
॥ ९ ॥ केशसमूहे तैमिरिकोपलब्धिवत् तदुपलब्धिः ॥ १० ॥ स्वविषयानति-  
क्रमेणेन्द्रियस्य पटुमन्दभावाद्विषयग्रहणस्य तथाभावो नाविषये प्रवृत्तिः ॥ ११ ॥  
अवयवावयविप्रसङ्गश्चैवमाप्रलयान् ॥ १२ ॥ न प्रलयोऽणुसद्भावात् ॥ १३ ॥  
परं वा त्रुटेः ॥ १४ ॥

इति चतुर्दशभिः १४ सूत्रैः प्रासङ्गिकमवयवावयविप्रकरणम् ॥ २ ॥

आकाशव्यतिभेदान् तदनुपपत्तिः ॥ १ ॥ आकाशसर्वगतत्वं वा  
॥ २ ॥ अन्तर्बहिश्च कार्यद्रव्यस्य कारणान्तरवचनादकार्ये तदभावः ॥ ३ ॥  
शब्दसंयोगविभवाच्च सर्वगतम् ॥ ४ ॥ अव्यूहाविष्टम्भविभुत्वानि चाकाशधर्माः  
॥ ५ ॥ मूर्तिमतां च संस्थानोपपत्तेरवयवसद्भावः ॥ ६ ॥ संयोगोपपत्तेश्च  
॥ ७ ॥ अनवस्थाकारित्वादनवस्थानुपपत्तेश्चाप्रतिषेधः ॥ ८ ॥

इत्यष्टभिः ८ सूत्रैरौपोद्घातिकं निरवयवत्वप्रकरणम् ॥ ३ ॥

बुद्ध्या विवेचनान्तु भावानां याथात्म्यानुपलब्धिस्तन्त्वपकर्षणे  
पटसद्भावानुपलब्धिवत् तदनुपलब्धिः ॥ १ ॥ व्याहृतत्वादहेतुः ॥ २ ॥  
तदाश्रयत्वादपृथग्ग्रहणम् ॥ ३ ॥ प्रमाणतश्चार्थप्रतिपत्तेः ॥ ४ ॥ प्रमा-  
णानुपपत्त्युपपत्तिभ्याम् ॥ ५ ॥ स्वप्नविषयाभिमानवदयं प्रमाणप्रमेया-  
भिमानः ॥ ६ ॥ मायागन्धर्वनगरमृगतृष्णिकावद्वा ॥ ७ ॥ हेत्वभावा-  
दसिद्धिः ॥ ८ ॥ स्मृतिसंकल्पवच्च स्वप्नविषयाभिमानः ॥ ९ ॥  
मिथ्योपलब्धेर्विनाशस्तत्त्वज्ञानान् स्वप्नविषयाभिमानप्रणाशवत् प्रति-

बोधे ॥ १० ॥ बुद्धेश्चैवं निमित्तसद्भावोपलम्भात् ॥ ११ ॥ तत्त्वप्रधान-  
भेदाच्च मिथ्याबुद्धेर्द्विविध्योपपत्तिः ॥ १२ ॥

इति द्वादशभिः १२ सूत्रैः प्रासङ्गिकं बाह्यार्थभङ्गनिराकरणप्रकरणम् ॥ ४ ॥

समाधिविशेषाभ्यासात् ॥ १ ॥ न, अर्थविशेषप्राबल्यात् ॥ २ ॥ क्षुदा-  
दिभिः प्रवर्तनाच्च ॥ ३ ॥ पूर्वकृतफलानुबन्धात् तदुत्पत्तिः ॥ ४ ॥ अरण्यगुहा-  
पुलिनादिषु योगाभ्यासोपदेशः ॥ ५ ॥ अपवर्गेऽप्येवं प्रसङ्गः ॥ ६ ॥ न, निष्पन्ना-  
वश्यम्भावित्वात् ॥ ७ ॥ तदभावश्चापवर्गे ॥ ८ ॥ तदर्थं यमनियमाभ्यामात्म-  
संस्कारो योगाच्चाध्यात्मविध्युपायैः ॥ ९ ॥ ज्ञानग्रहणाभ्यासस्तद्विधैश्च सह संवादः  
॥ १० ॥ तं शिष्यगुरुसब्रह्मचारिविशिष्टश्रेयोऽर्थीभिरनसूयुभिरभ्युपेयात् ॥ ११ ॥  
प्रतिपक्षहीनमपि वा प्रयोजनार्थमर्थित्वे ॥ १२ ॥

इति द्वादशभिः १२ सूत्रैस्तत्त्वज्ञानविवृद्धिप्रकरणम् ॥ ५ ॥

तत्त्वाध्यवसायसंरक्षणार्थं जल्पवितण्डे बीजप्ररोहसंरक्षणार्थं कण्टकशाखा-  
वरणवन् ॥ १ ॥ ताभ्यां विगृह्य कथनम् ॥ २ ॥

इति द्वाभ्यां २ सूत्राभ्यां तत्त्वज्ञानपरिपालनप्रकरणम् ॥ ६ ॥

इति एकपञ्चाशता ५१ सूत्रैः, षड्भिः ६ प्रकरणैश्चतुर्थाध्यायस्य

द्वितीयमाह्निकं समाप्तम् ॥

समाप्तश्चायं चतुर्थोऽध्यायः ॥

अत्र प्रकरणानि २०, सूत्राणि ११९ ॥

अथ पञ्चमाध्यायस्य प्रथममाह्निकम् ।

साधर्म्यवैधर्म्योत्कर्षापकर्षवर्ण्यावर्ण्यविकल्पसाध्यप्राप्त्यप्राप्तिप्रसङ्गप्रति-  
दृष्टान्तानुत्पत्तिसंशयप्रकरणहेत्वार्थापत्त्यविशेषोपपत्त्युपलब्ध्यनुपलब्धिन्तित्यानि-  
त्यकार्यसमाः ॥ १ ॥ साधर्म्यवैधर्म्याभ्यामुपसंहारे तद्धर्मविपर्ययोपपत्तेः  
साधर्म्यवैधर्म्यसमौ ॥ २ ॥ गोत्वाद्गोसिद्धिवत् तत्सिद्धिः ॥ ३ ॥

इति त्रिभिः ३ सूत्रैः सत्प्रतिपक्षदेशनाभासप्रकरणम् ॥ १ ॥

साध्यदृष्टान्तयोर्धर्मविकल्पादुभयसाध्यत्वाच्चोत्कर्षापकर्षवर्ण्यावर्ण्यविकल्प-  
साध्यसमाः ॥ १ ॥ किञ्चित्साधर्म्यादुपसंहारसिद्धेर्वैधर्म्यादप्रतिषेधः ॥ २ ॥  
साध्यातिदेशाच्च दृष्टान्तोपपत्तेः ॥ ३ ॥

इति त्रिभिः ३ सूत्रैः साध्यदृष्टान्तधर्मविकल्पप्रभावोत्कर्षसमादिजातिषट्कप्रकरणम् ॥ २ ॥

प्राप्य साध्यमप्राप्य वा हेतोः प्राप्त्याऽविशिष्टत्वादप्राप्त्याऽसाधक-  
त्वाच्च प्राप्त्यप्राप्तिसमौ ॥ १ ॥ घटादिनिष्पात्तिदर्शनात् पीडने चाभि-  
भिचारादप्रतिषेधः ॥ २ ॥

इति द्वाभ्यां २ सूत्राभ्यां प्राप्त्यप्राप्तियुगनद्ववाहिविकल्पोपक्रमजातिद्वयप्रकरणम् ॥ ३ ॥

दृष्टान्तस्य कारणानपदेशान् प्रत्यवस्थानाच्च प्रतिदृष्टान्तेन प्रसङ्गप्रति-  
दृष्टान्तसमौ ॥ १ ॥ प्रदीपोपादानप्रसङ्गविनिवृत्तिवन् तद्विनिवृत्तिः ॥ २ ॥  
प्रतिदृष्टान्तहेतुत्वे च नाहेतुर्दृष्टान्तः ॥ ३ ॥

इति त्रिभिः ३ सूत्रैर्युगनद्ववाहिप्रसङ्गप्रतिदृष्टान्तसमजातिद्वयप्रकरणम् ॥ ४ ॥

प्रागुत्पत्तेः कारणाभावादनुत्पत्तिसमः ॥ १ ॥ तथाभावादुत्पन्नस्य  
कारणोपपत्तेर्न कारणप्रतिषेधः ॥ २ ॥

इति द्वाभ्यां २ सूत्राभ्यामनुत्पत्तिसमप्रकरणम् ॥ ५ ॥

सामान्यदृष्टान्तयोरैन्द्रियकत्वे समाने नित्यानित्यसाधर्म्यान् संशयसमः  
॥ १ ॥ साधर्म्यान् संशये न संशयो वैधर्म्यादुभयथा वा संशयेऽत्यन्तसंशय  
प्रसङ्गो नित्यत्वानभ्युपगमाच्च सामान्यस्याप्रतिषेधः ॥ २ ॥

इति द्वाभ्यां २ सूत्राभ्यां संशयसमप्रकरणम् ॥ ६ ॥

उभयसाधर्म्यान् प्रक्रियासिद्धेः प्रकरणसमः ॥ १ ॥ प्रतिपक्षात्  
प्रकरणासिद्धेः प्रतिषेधानुपपत्तिः प्रतिपक्षोपपत्तेः ॥ २ ॥

इति द्वाभ्यां २ सूत्राभ्यां प्रकरणसमप्रकरणम् ॥ ७ ॥

त्रैकाल्यानुपपत्तेर्हेतोरहेतुसमः ॥ १ ॥ न हेतुतः साध्यसिद्धेस्त्रै-  
काल्यासिद्धिः ॥ २ ॥ प्रतिषेधानुपपत्तेश्च प्रतिषेद्धव्याप्रतिषेधः ॥ ३ ॥

इति त्रिभिः ३ सूत्रैरहेतुसमप्रकरणम् ॥ ८ ॥

अर्थापत्तिः प्रतिपक्षसिद्धेरर्थापत्तिसमः ॥ १ ॥ अनुक्तस्यार्थापत्तेः  
पक्षहानेरुपपत्तिरनुक्तत्वादनैकान्तिकत्वाच्चार्थापत्तेः ॥ २ ॥

इति द्वाभ्यां २ सूत्राभ्यामर्थापत्तिसमप्रकरणम् ॥ ९ ॥

एकधर्मोपपत्तेरविशेषे सर्वाविशेषप्रसङ्गात् सद्भावोपपत्तेरावेशेषसमः  
॥ १ ॥ कचिन् तद्धर्मोपपत्तेः कचिच्चानुपपत्तेः प्रतिषेधाभावः ॥ २ ॥

इति द्वाभ्यां २ सूत्राभ्यामविशेषसमप्रकरणम् ॥ १० ॥

उभयकारणोपपत्तेरुपपत्तिसमः ॥ १ ॥ उपपत्तिकारणाभ्यनुज्ञाना-  
दप्रतिषेधः ॥ २ ॥

इति द्वाभ्यां २ सूत्राभ्यामुपपत्तिसमप्रकरणम् ॥ ११ ॥

निर्दिष्टकारणाभावेऽप्युपलम्भादुपलब्धिसमः ॥ १ ॥ कारणान्तरादपि  
तद्धर्मोपपत्तेरप्रतिषेधः ॥ २ ॥

इति द्वाभ्यां २ सूत्राभ्यामुपलब्धिसमप्रकरणम् ॥ १२ ॥

तदनुपलब्धेरनुपलम्भादभावसिद्धौ तद्विपरीतोपपत्तेरनुपलब्धिसमः ॥ १ ॥  
अनुपलम्भात्मकत्वादनुपलब्धेरहेतुः ॥ २ ॥ ज्ञानविकल्पानां च भावाभाव-  
संवेदनादध्यात्मम् ॥ ३ ॥

इति त्रिभिः ३ सूत्रैरनुपलब्धिसमप्रकरणम् ॥ १३ ॥

साधर्म्यान् तुल्यधर्मोपपत्तेः सर्वानित्यत्वप्रसङ्गादनित्यसमः ॥ १ ॥  
साधर्म्यादसिद्धेः प्रतिषेधासिद्धिः प्रतिषेध्यसाधर्म्याच्च ॥ २ ॥ दृष्टान्ते च  
साध्यसाधनभावेन प्रज्ञातस्य धर्मस्य हेतुत्वान् तस्य चोभयथाभावा-  
न्नाविशेषः ॥ ३ ॥

इति त्रिभिः ३ सूत्रैरनित्यसमप्रकरणम् ॥ १४ ॥

नित्यमनित्यभावादनित्ये नित्यत्वोपपत्तेर्नित्यसमः ॥ १ ॥ प्रति-  
षेध्ये नित्यमनित्यभावादनित्ये नित्यत्वोपपत्तेः प्रतिषेधाभावः ॥ २ ॥

इति द्वाभ्यां २ सूत्राभ्यां नित्यसमप्रकरणम् ॥ १५ ॥

प्रयत्नकार्यानेकत्वात् कार्यसमः ॥ १ ॥ कार्यान्यत्वे प्रयत्नाहेतुत्वमनुप-  
लब्धिकारणोपपत्तेः ॥ २ ॥

इति द्वाभ्यां २ सूत्रैः कार्यसमप्रकरणम् ॥ १६ ॥

प्रतिषेधेऽपि समानो दोषः ॥ १ ॥ सर्वत्रैवम् ॥ २ ॥ प्रतिषेधवि-  
प्रतिषेधे प्रतिषेधदोषवद्दोषः ॥ ३ ॥ प्रतिषेधं सदोषमभ्युपेक्ष्य प्रतिषेध-  
विप्रतिषेधे समानो दोषप्रसङ्गो मतः ॥ ४ ॥ स्वपक्षलक्षणापेक्षोपपत्त्यु-  
पसंहारे हेतुनिर्देशे परपक्षदोषाभ्युपगमात् समानो दोषः ॥ ५ ॥

इति पञ्चभिः ५ सूत्रैः षट्पक्षीरूपकथाभासप्रकरणम् ॥ १७ ॥

इति त्रिचत्वारिंशता ४३ सूत्रैः, सप्तदशभिः १७

प्रकरणैः पञ्चमाध्यायस्याद्यमाह्निकं समाप्तम् ।



## अथ पञ्चमाध्यायस्य द्वितीयमाह्निकम् ।

प्रतिज्ञाहानिः प्रतिज्ञान्तरं प्रतिज्ञाविरोधः प्रतिज्ञासन्न्यासो हेत्वन्तर-  
मर्थान्तरं निरर्थकमविज्ञातार्थमपार्थक्यमप्राप्तकालं न्यूनमधिकं पुनरुक्तमननुभाषण-  
मज्ञानमप्रतिभा विक्षेपो मतानुज्ञा पर्यनुयोज्योपेक्षणं निरनुयोज्यानुयोगोऽप-  
सिद्धान्तो हेत्वाभासाश्च निग्रहस्थानानि ॥ १ ॥ प्रतिदृष्टान्तधर्माभ्यनुज्ञा स्वदृष्टान्ते  
प्रतिज्ञाहानिः ॥ २ ॥ प्रतिज्ञातार्थप्रतिषेधे धर्मविकल्पात् तदर्थनिर्देशः प्रतिज्ञान्तरम्  
॥ ३ ॥ प्रतिज्ञाहेत्वोर्विरोधः प्रतिज्ञाविरोधः ॥ ४ ॥ पक्षप्रतिषेधे प्रतिज्ञातार्थापन-  
यनं प्रतिज्ञासन्न्यासः ॥ ५ ॥ अविशेषोक्ते हेतौ प्रतिषिद्धे विशेषमिच्छतो  
हेत्वन्तरम् ॥ ६ ॥

इति षड्भिः ६ सूत्रैः प्रतिज्ञाहेत्वन्यतराश्रितनिग्रहस्थानपञ्चक-  
विशेषलक्षणप्रकरणम् ॥ १ ॥

प्रकृतादर्थोदप्रतिसम्बन्धार्थमर्थान्तरम् ॥ १ ॥ वर्णक्रमनिर्देशवन्निरर्थकम्  
॥ २ ॥ परिषत्प्रतिवादिभ्यां त्रिरभिहितमप्यविज्ञातमविज्ञातार्थम् ॥ ३ ॥ पौर्वा-  
पर्यायोगादप्रतिसम्बन्धार्थमपार्थक्यम् ॥ ४ ॥

इति चतुर्भिः ४ सूत्रैः प्रकृतोपयोगिवाक्यार्थप्रतिपत्तिफलशून्य-  
निग्रहस्थानचतुष्कप्रकरणम् ॥ २ ॥

अवयवविपर्यासवचनमप्राप्तकालम् ॥ १ ॥ हीनमन्यतमेनाप्यवयवेन  
न्यूनम् ॥ २ ॥ हेतूदाहरणाधिकमधिकम् ॥ ३ ॥

इति त्रिभिः ३ सूत्रैः स्वसिद्धान्तानुरूपप्रयोगभासनिग्रहस्थान-  
त्रिकप्रकरणम् ॥ ३ ॥

शब्दार्थयोः पुनर्वचनं पुनरुक्तमन्यत्रानुवादात् ॥ १ ॥ अर्थादापन्नस्य  
स्वशब्देन पुनर्वचनं पुनरुक्तम् ॥ २ ॥

इति द्वाभ्यां २ सूत्राभ्यां पुनरुक्तनिग्रहस्थानप्रकरणम् ॥ ४ ॥

विज्ञातस्य परिषदा त्रिरभिहितस्याप्यग्रत्युच्चारणमननुभाषणम् ॥ १ ॥  
अविज्ञातं चाज्ञानम् ॥ २ ॥ उत्तरस्याप्रतिपत्तिरप्रतिभा ॥ ३ ॥ कार्यव्यास-  
ङ्गान् कथाविच्छेदो विक्षेपः ॥ ४ ॥

इति चतुर्भिः सूत्रैरुत्तरविरोधिनिग्रहस्थानचतुष्कप्रकरणम् ॥ ५ ॥

स्वपक्षे दोषाभ्युपगमान् परपक्षे दोषप्रसङ्गो मतानुज्ञा ॥ १ ॥ निग्रह-  
स्थानप्राप्तस्यानिग्रहः पर्यनुयोष्योपेक्षणम् ॥ २ ॥ अनिग्रहस्थाने निग्रहस्थाना-  
भियोगो निरनुयोज्यानुयोगः ॥ ३ ॥

इति त्रिभिः ३ सूत्रैर्दोषनिरूप्यमतानुज्ञादिनिग्रहस्थानविक्रमकरणम् ॥ ६ ॥

सिद्धान्तमभ्युपेत्यानियमान् कथाप्रसङ्गोऽपसिद्धान्तः ॥ १ ॥ हेत्वाभा-  
साश्च यथोक्ताः ॥ २ ॥

इति द्वाभ्यां २ सूत्राभ्यां कथकान्त्योक्तनिरूप्यनिग्रहस्थानद्वयप्रकरणम् ॥ ७ ॥

इति चतुर्विंशत्या २४ सूत्रैः, सप्तभिः ७ प्रकरणैः पञ्चमाध्यायस्य  
द्वितीयमाह्निकं समाप्तम् ।

समाप्तश्च पञ्चमोऽध्यायः ॥

अत्र प्रकरणानि २४१ सूत्राणि ६७ ॥

आस्मिन् न्यायशास्त्रे ऽध्यायाः ५, आह्निकानि १०, प्रकरणानि ८४,  
सूत्राणि ५३०, पदानि २०६, अक्षराणि ८४११ ॥

यदलम्भि किमपि पुण्यं दुस्तरकुनिबन्धपङ्कमग्नानाम् ।

श्रीगोतमसुगर्वाणामतिजरतीनां समुद्धरणात् ॥ १ ॥

संसारजलधिसेतौ वृषकेतौ सकलदुःखशमहेतौ ।

एतस्य फलमखिलमर्पितमेतेन प्रीयतामीशः ॥ २ ॥

न्यायसूचीनिबन्धोऽसावकारि सुधियां मुदे ।

श्रीवाचस्पतिमिश्रेण वस्वङ्कवसु( ८९८ )वत्सरे ॥ ३ ॥

इति श्रीन्यायाचार्यरुन्मिश्रश्रीवाचस्पतिविरचितो न्यायसूचीनिबन्धः समाप्तः ।

शुभमस्तु ॥



श्रीगौतममहामुनिप्रणीतानि खद्योतटिप्पण्यादिसहित-

वात्स्यायनभाष्यसमेतानि

## न्यायसूत्राणि

१ अभिधेयप्रयोजनसम्बन्धप्रकरणम्\* ॥

प्रमाणतोऽर्थप्रतिपत्तौ प्रवृत्तिसामर्थ्यादर्थवत्प्रमाणम् । प्रमाणमन्तरेण नार्थ-  
प्रतिपत्तिः । नार्थप्रतिपत्तिमन्तरेण प्रवृत्तिसामर्थ्यम् ।

प्रमाणेन खल्वयं ज्ञाताऽर्थमुपलभ्य तमर्थमभीप्सति जिहासति वा ।  
तस्येप्साजिहासाप्रयुक्तस्य समीहा प्रवृत्तिरित्युच्यते । सामर्थ्यं पुनरस्याः  
यत्नेनास्मिन्बन्धः ।

समीहमानस्तमर्थमभीप्सन् जिहासन् वा तमर्थमाप्नोति जहाति वा ।

अर्थस्तु सुखं सुखहेतुश्च दुःखं दुःखहेतुश्च । सोऽयं प्रमाणार्थोऽपरि-  
संख्येयः प्राणभृद्देहस्यापरिसंख्येयत्वात् । अर्थवति च प्रमाणे प्रमाता प्रमेयं  
प्रमितिरित्यर्थवन्ति भवन्ति । कस्मात् । अन्यतमापायेऽर्थस्यानुपपत्तेः ।

तत्र यस्येप्साजिहासाप्रयुक्तस्य प्रवृत्तिः स प्रमाता । स येनार्थं प्रमिणोति  
तत्प्रमाणम् । योऽर्थः प्रमीयते तत्प्रमेयम् । यदर्थविज्ञानं सा प्रमितिः । चतसृषु  
चैवं विधास्वर्थतत्त्वं परिसमाप्यते ।

“ किं पुनस्तत्त्वम् ? ”

१ ‘ समीहा ’ यत्नः । २ ‘ प्रमाणार्थः ’ प्रमाणगम्योऽर्थः ।

३ ‘ अर्थवति ’ समर्थे सम्यगर्थे अर्थाव्यभिचारिणीति यावत् । अथवा शक्ते ।  
‘ अर्थवन्ति ’ समर्थानि सम्यगर्थानि । अथवा शक्तानि ॥ ‘ अन्यतमेति ’—अन्यतमस्य  
साधकतमस्य प्रमाणस्येति यावत् । अन्यतमार्थः साधकतमार्थो द्रष्टव्य इति वार्ति-  
कम् ॥ अथवा प्रमाणप्रमातृप्रमितिप्रमेयाणाम् ‘ अन्यतमस्य ’—प्रमाणस्य प्रमातुः  
प्रमितेः प्रमेयस्य वा—‘ अपाये ’ अभावे ‘ अर्थस्य ’ प्रवृत्तिरूपस्य ‘ अनुपपत्तेः ’  
असम्भवात् ।

\*अयं प्रकरणविभागो वाचस्पतिमिश्रेण स्वकीये न्यायसूचीनिबन्धे कृतो वेदितव्यः ॥

संतश्च सद्भावोऽसतश्चासद्भावः । सत्सदिति गृह्यमाणं यथाभूतमविपरीतं तत्त्वं भवति । असत्सदिति गृह्यमाणं यथाभूतमविपरीतं तत्त्वं भवति ।

“ कथमुत्तरस्य प्रमाणेनोपलब्धिरिति ? ” ।

मत्युपलभ्यमाने तदनुपलब्धेः प्रदीपवत् । यथा दर्शकेन दीपेन दृश्ये गृह्यमाणे तदिव यन्न गृह्यते, तन्नास्ति-यद्यभविष्यदिदमिव व्यज्ञास्यत, विज्ञानाभावान्नास्तीति । एवं प्रमाणेन सति गृह्यमाणे तदिव यन्न गृह्यते तन्नास्ति । यद्यभविष्यदिदमिव व्यज्ञास्यत, विज्ञानाभावान्नास्तीति । तदेवं सतः प्रकाशकं प्रमाणमसदपि प्रकाशयतीति । सच्च खलु षोडशधा व्यूढमुपदेक्ष्यते ।

तासां खत्वासां सद्विधानाम्—

प्रमाणप्रमेयमंशयप्रयोजनदृष्टान्तसिद्धान्तावयवतर्कनिर्णयवादजल्प-  
वितण्डाहेन्वाभामच्छलजातिनिग्रहस्थानानां तच्चज्ञानान्निःश्रेयसाधि-  
गमः ॥ १ ॥

निर्देशे यथावचनं विग्रहः । चार्थे द्वन्द्वसमासः । प्रमाणादीनां तत्त्वमिति शैषिकीं षष्ठी । ‘ तत्त्वस्य ज्ञानं ’ ‘ निःश्रेयसम्याधिगम ’ इति कर्मणि पष्ठचौ ।

त एवावन्तो विद्यमानार्थाः । येषामविपरीतज्ञानार्थमिहोपदेशः । सोऽयम-  
नवयवेन तन्त्रार्थ उद्दिष्टो वेदितव्यः । आत्मादेः खलु प्रमेयस्य तत्त्वज्ञानान्निः-  
श्रेयसाधिगमः । तच्चैतदुत्तरसूत्रेणानूद्यत इति । हेयं तस्य निर्वर्तकं, हानम्

१ सतश्चेति । सदसतो ‘ तत् ’ । तस्य ‘ भावः ’ प्रमाणविषयता ‘ तत्त्वम् ’ ।  
विधायकप्रमाणविषयता ‘ सद्भावः ’ । प्रतिषेधप्रमाणविषयता ‘ असद्भावः ’ ।

२ सत उपलब्धावेव यतोऽमतोऽप्युपलब्धिः, अत एवासतोऽपि प्रमाणेनैवोप-  
लब्धिः । केवलमयमेव सदसतोर्भेदो यत् सत् स्वतन्त्रमेव प्रमाणस्य विषयः, असत्तु  
प्रतिषेधमुखेनैव प्रमाणस्य विषयः । कथं सदुपलब्धिद्वारा प्रतिषेधमुखेनासत उपल-  
ब्धिरिति प्रदीपदृष्टान्तेन विशदयति ।

३ यदेव निर्देशे वक्ष्यमाणे लक्षणे वचनभेदोपादाने प्रयोजनं तदेवेहाप्युद्देशे ।  
अतोऽत्रापि समामस्य विग्रहे वचनभेदोऽनुसरणीयः । ‘ चार्थे द्वन्द्वसमास ’ इति  
वाक्यं ‘ निर्देशे यथावचनं विग्रह ’ इत्येतस्मात् प्रागेव योजयति वार्तिककारः ।

४ ‘ शैषिकी ’ । यत्र न कारकार्यो विवक्ष्यते स ‘ शेषः ’ । सम्बन्धसामान्यमित्यर्थः ।

५ हेयं-हानं-हानोपायः-अधिगन्तव्यः-इत्येवं भेदाच्चत्वारि अर्थपदानि सम्यक्  
बुद्ध्वा निःश्रेयसमधिगच्छतीति ॥ एतदेव सविस्तरं द्वितीयसूत्रे वर्ण्यते ॥ ‘ हेयम् ’

आत्यन्तिकं, तस्योपायोऽधिगन्तव्य इत्येतानि चत्वार्यर्थपदानि सम्यग्बुद्धा निःश्रेयसमधिगच्छति ।

“ तत्र संशयादीनां पृथग्वचनमनर्थकम् । संशयादयो यथासम्भवं प्रमाणेषु प्रमेयेषु चान्तर्भवन्तो न व्यतिरिच्यन्त इति ” ।

मत्यमेतत् । इमास्तु चतस्रो विद्याः पृथक्प्रस्थानाः प्राणभृतामनुग्रहायोप-  
दिश्यन्ते । यासां चतुर्थीयमान्वीक्षिकी न्यायविद्या । तस्याः पृथक्प्रस्थानाः  
संशयादयः पदार्थाः । तेषां पृथग्वचनमन्तरेणाध्यात्मविद्यामात्रमियं स्यात् ।  
यथोपनिषदः । तस्मान् संशयादिभिः पदार्थैः पृथक् प्रस्थाप्यते ।

तत्र नानुपलब्धे न निर्णयितेऽर्थे न्यायः प्रवर्तते, किं तर्हि, संशयितेऽर्थे ।  
यथोक्तं—“ विमृश्य पक्षप्रतिपक्षाभ्यामर्थवधारणं निर्णयः ” ( अ. १ आ. १  
ब. ११ ) इति । विमर्शः—संशयः । पक्षप्रतिपक्षौ—न्यायप्रवृत्तिः । अर्थावधारणं—  
निर्णयस्तत्त्वज्ञानमिति । स चायं किंस्विदिति वस्तुविमर्शमात्रमनवधारणं ज्ञानं  
संशयः प्रमेयेऽन्तर्भवन्नवमर्थं पृथगुच्यते ।

अथ प्रयोजनम् । येन प्रयुक्तः प्रवर्तते, तन् प्रयोजनम् । यमर्थमभीप्सन्  
जिहासन् वा कर्मारभते. तेनानेन सर्वे प्राणिनः सर्वाणि कर्माणि सर्वाश्च विद्य,  
व्याप्ताः, तदाश्रयश्च न्यायः प्रवर्तते । कः पुनरयं न्यायः ? प्रमाणैरर्थपरीक्षणं  
न्यायः । प्रत्यक्षागमाश्रितमनुमानम् । साऽन्वीक्षा । प्रत्यक्षागमाभ्यामीक्षित-  
दुःखम् । अविद्यातृष्णे धर्माधर्मौ ॥ ‘ हानं ’ हेयस्य हानिकरणं तत्त्वज्ञानम् । तस्य  
‘ उपायः ’ शान्त्रम् । ‘ अधिगन्तव्यः ’ मोक्षः ।

१ ‘ पृथक्प्रस्थानाः ’ विविधप्रकारेण नानाविषयप्रतिपादिकाः ।

२ यद्यपि संशयादयः यथासम्भवं प्रमाणेषु प्रमेयेषु चान्तर्भावयितुं शक्यन्ते तथापि  
शास्त्रस्यास्य नानाविषयप्रतिपादकत्वसूचनाय तेषां पृथगुपन्यासः ।

३ संशयादीनां पदार्थानां न्यायविद्यान्तर्गतत्वं प्रदर्शयितुमुपक्रमते तत्रेति ।

४ यस्मात् कारणात् संशयः सर्वन्यायप्रवृत्तेर्मूलम् ।

५ प्रयोजनमुद्दिश्य यतो न्यायः प्रवर्तते अत एव प्रयोजनं न्यायस्य मूलम् ।

६ प्रमाणैरिति । समस्तप्रमाणव्यापारादर्थधिगतिन्याय इति वार्तिकम् । प्रत्य-  
क्षादिप्रमाणमूलाः प्रतिज्ञादयः पञ्चावयवाः ‘ प्रमाणानि ’ । तैः ‘ अर्थस्य ’ लिङ्गस्य  
परीक्षणं ‘ न्याय ’ इति तात्पर्यटीका ।

७ प्रत्यक्षेति—उपमानमप्युपलक्षयतीति तात्पर्यटीका । सप्रयोजनाविति । तत्त्वज्ञान-  
मेव वादस्य प्रयोजनम् । विजयश्च जलस्य । तत्रेति । तेनानेन प्रयोजनेन सर्वे प्राणिनः

स्यान्वीक्षणमन्वीक्षा । तथा प्रवर्तते इत्यान्वीक्षिकी-न्यायविद्या-न्यायशास्त्रम् ।  
यन् पुनरनुमानं प्रत्यक्षागमविरुद्धं न्यायाभासः स इति ।

तत्र वादजल्पौ सप्रयोजनौ । वितण्डा तु परीक्ष्यते । वितण्डया प्रवर्तमानो  
वैतण्डिकः । स प्रयोजनमनुयुक्तो यदि प्रतिपद्यते सोऽस्य पक्षः सोऽस्य सिद्धान्त  
इति वैतण्डिकत्वं जहाति । अथ न प्रतिपद्यते नायं लौकिको न परीक्षक  
इत्यापद्यते । अथापि परपक्षप्रतिषेधज्ञापनं प्रयोजनं ब्रवीति एतदपि तादृगेव ।  
यो ज्ञापयति यो जानाति येन ज्ञाप्यते यच्च ज्ञाप्यते एतच्च प्रतिपद्यते यदि  
तदा वैतण्डिकत्वं जहाति । अथ न प्रतिपद्यते परपक्षप्रतिषेधज्ञापनं प्रयोजन-  
मित्येतदस्य वाक्यमनर्थकं भवति । वाक्यसमूहश्च स्थापनाहीनो वितण्डा ।  
तस्य यद्यभिधेयं प्रतिपद्यते सोऽस्य पक्षः स्थापनीयो भवति । अथ न प्रतिपद्यते  
प्रलापमात्रमनर्थकं भवति, वितण्डात्वं निवर्तते इति ।

अथ दृष्टान्तः प्रत्यक्षविषयोऽर्थः—यत्र लौकिकपरीक्षकाणां दर्शनं न व्याहन्यते ।  
स च प्रमेयम् । तस्य पृथग्वचनं च तदाश्रयावनुमानागमौ । तस्मिन् सति  
सर्वाणि कर्माणि सर्वाश्च विद्या व्याप्ता इत्युक्तं प्राक् । तत्र प्रतिपदार्थं प्रयोजनं  
दर्शयितुमुपक्रमते ।

१ स प्रयोजनमित्यादि । वितण्डायां सर्वथा प्रयोजनाभाव एव प्रतिभाति । वैत-  
ण्डिकत्वहानिभयाद्वैतण्डिकः स्वपक्षं नैवोपस्थापयति । न चैतावता तस्य स्वपक्षो नारत्ये-  
वेति शङ्कनीयम् । यथादुर्वार्तिककाराः—न दूषणमात्रं वितण्डा किन्त्वभ्युपेत्य पक्षं यो  
न स्थापयति स वैतण्डिक इति । तत्र—परसाधनदूषणेनास्य स्वपक्षः सिध्यतु मा वा  
मैत्रीत् स तु स्वपक्षसिद्धयेव प्रयोजनेन परसाधनमाहन्तीति भाव इति टीकाकृतः ।

२ ‘ यो ज्ञापयतीति ’ वैतण्डिकं परामृशति, ‘ यो जानातीति ’ तस्य प्रतिपक्षी-  
भूतं पुरुषम्, ‘ येन ज्ञाप्यत ’ इति वैतण्डिकेनोपन्यस्तं हेतुजातम्, ‘ यच्च ज्ञाप्यत ’  
इति प्रतिपक्षनिरसनम् । एतच्चतुर्वर्गं यदि वैतण्डिकोऽभ्युपगच्छति तदाऽस्यैवाभ्युपगमस्य  
नस्य स्वपक्षत्वन्ततश्च तस्य वैतण्डिकत्वहानिः ।

३ तस्येति वाक्यसमूहस्येत्यर्थः ।

४ यत्रेति । अत्र च यो दृष्टान्तस्स एवम्, न तु य एवं स दृष्टान्तः—इति  
तात्पर्यकृतः ।

५ स चेति । सोऽयन्दृष्टान्तः प्रमेयम्, उपलब्धिविषयत्वात्—इति वार्तिकम् ।  
तस्येति । दृष्टान्तस्य प्रमेयत्वेऽपि प्रमेयात् पृथगुपन्यासः कृतो यतस्तदाश्रयावेवानु-  
मानागमाविति योजना ।

न्यातामनुमानागमावसति च न स्याताम् । तदाश्रया च न्यायप्रवृत्तिः । दृष्टान्तः  
विरोधेन च परपक्षप्रतिषेधो वचनीयो भवति दृष्टान्तसमाधिना च स्वपक्ष-  
साधनीयो भवति । नास्तिकश्च दृष्टान्तमभ्युपगच्छन्नास्तिकत्वं जहाति । अन-  
भ्युपगच्छन् किंसाधनः परमुपालभेतेति । निरुक्तेन च दृष्टान्तेन शक्यमभिधातुम्  
- “ साध्यसाधर्म्यान् तद्धर्मभावी दृष्टान्त उदाहरणम् ( अ० १ आ० १ सू०  
३६ ) तद्विपर्ययाद्विपरीतम् ” ( अ० १ आ० १ सू० ३७ ) इति ।

अस्त्ययमित्यनुज्ञायमानोऽर्थः सिद्धान्तः । स च प्रमेयम् । तस्य पृथग्वचनम्-  
सन्तु सिद्धान्तभेदेषु वादजल्पवितण्डाः प्रवर्तन्ते, नातोऽन्यथेति ।

साधनीयार्थस्य यावति शब्दसमूहे सिद्धिः परिसमाप्यते तस्य पञ्चावयवाः  
प्रतिज्ञादयः समूहमपेक्ष्यावयवा उच्यन्ते । तेषु प्रमाणसमवायः । आगमः  
प्रतिज्ञा । हेतुरनुमानम् । उदाहरणं प्रत्यक्षम् । उपनयनमुपमानम् । सर्वेषामे-  
कार्थ्यमसवाये सामर्थ्यप्रदर्शनं निगमनमिति । सोऽयं परमो न्याय इति । एतेन  
वादजल्पवितण्डाः प्रवर्तन्ते नातोऽन्यथेति । तदाश्रया च तत्त्वव्यवस्था । ते  
चैतेऽवयवाः शब्दविशेषाः सन्तः प्रमेयेऽन्तर्भूता एवमर्थं पृथगुच्यन्त इति ।

तर्को न प्रमाणसङ्गृहीतो, न प्रमाणान्तरम्, प्रमाणानामनुग्राहकस्तत्त्व-  
ज्ञानाय कल्पते । तस्योदाहरणम् । किमिदं जन्म कृतकेन हेतुना निर्वर्त्यते,  
आहो स्विदकृतकेन, अथाऽऽकस्मिकम् ? एवमविज्ञातेऽर्थे कारणोपपत्त्या उहः

१ दृष्टान्तविरोधेनेति । सर्ववादिप्रसिद्धो दृष्टान्तस्तद्विरुद्धस्य परपक्षस्य तद्विरो-  
धेनैव प्रतिक्षेपां भवति ।

२ नास्तिक इति । दृष्टान्तोपन्यासे पूर्वदृष्टव्यक्तीनां तद्वतधर्माणाञ्च प्रदर्शनं भवति ।  
नञ्चैलक्षणभङ्गवादिना क्रियते तदा तेनैव तस्य वदतो व्याघातः ।

३ तैत्त्विति । अवयवेषु सर्वेषां प्रमाणानामेकत्रीभावः । उक्तमेव प्रपञ्चयति आगम  
इति । प्रतिज्ञा शब्दप्रमाणरूपः, हेतुरनुमानरूप इत्यादि ।

४ परम इति । परमत्वं विप्रतिपन्नपुरुषं प्रति प्रतिपादकत्वम् । एकैकशः प्रवृत्तानि  
प्रमाणानि विप्रतिपन्नं पुरुषं नैव विश्वासयन्ति । एकवाक्यतापञ्चानि तु सर्वथा प्रति-  
पादयन्त्येव विप्रतिपन्नानपीत्येष परम इत्यर्थः ।

५ तत्त्वव्यवस्थेति । विप्रतिपत्तिविषयेषु निश्चयात्मकं ज्ञानमवयववाक्याज्जायत

६ एवमर्थमिति । उक्तहेतुभ्य इत्यर्थः ।

[ इत्यर्थः ।

७ अविज्ञात इति संशयित इत्यर्थः । कारणोपपत्त्येति । सम्भावितकारणा-  
नान्तत्वा कार्याणां च विचारेणेत्यर्थः ।



प्रवर्तते । यदि कृतकेन हेतुना निर्वर्त्यते, हेतूच्छेदादुपपन्नोऽयं जन्मोच्छेदः । अथाकृतकेन हेतुना, ततो हेतूच्छेदस्याशक्यत्वादनुपपन्नो जन्मोच्छेदः । अथाऽऽकस्मिकम्, अतोऽकस्मान्निर्वर्त्यमानं न पुनर्निर्वर्त्यतीति निवृत्तिकारणं नोपपद्यते, तेन जन्मानुच्छेद इति । एतस्मिंस्तर्कविषये कर्मनिमित्तं जन्मेति प्रमाणानि प्रवर्तमानानि तर्केणानुगृह्यन्ते । तत्त्वज्ञानविषयस्य विभागात् तत्त्वज्ञानाय कल्पते तर्क इति । सोऽयमित्थंभूतस्तर्कः प्रमाणसहितो वादे साधनायोपालम्भाय चार्थस्य भवतीत्येवमर्थं प्रथगुच्यते प्रमेयान्तर्भूतोऽपीति ।

निर्णयस्तत्त्वज्ञानं प्रमाणानां फलम्, तद्वत्सानो वादः । तस्य पालनार्थं जल्पवितण्डे । तावेतौ तर्कनिर्णयौ लोकयात्रां बहव इति । सोऽयं निर्णयः प्रमेयान्तर्भूत एवमर्थं प्रथगुद्दिष्ट इति ।

वादः खलु नानाप्रवक्तृकः प्रत्यधिकरणसाधनोऽन्यतराधिकरणनिर्णयावसानो वाक्यसमूहः प्रथगुद्दिष्ट उपलक्षणार्थम् । उपलक्षितेन व्यवहारस्तत्त्वज्ञानाय भवतीति ।

तद्विशेषौ<sup>१</sup> जल्पवितण्डे तत्त्वाध्यवसायसंरक्षणार्थमित्युक्तम् ( अ० १ आ० २ सू० ५० ) ।

निग्रहस्थानेभ्यः प्रथगुद्दिष्टा हेत्वाभासा वादे चोदनीया भविष्यन्तीति । जल्पवितण्डयोस्तु निग्रहस्थानानीति ।

१ प्रवर्तमानानीति । संशयितविषये व्यापृतानि प्रमाणानि जन्मनः कर्मनिमित्तत्वं बोधयन्ति । अस्मिंश्च बोधनाव्यापारे तानि तर्केणानुगृहीतानीति ।

२ प्रमाणानामिति । अनेन पञ्चावयववाक्यमुपलक्षयति, तत्र सतर्काणां प्रमाणानां समवायात् । परमार्थतस्तु तर्कपूर्वकस्तत्त्वनिश्चयो विनिर्णय इति । प्रत्यक्षादीनामपि तर्कसहायानां निर्णयफलत्वमिति वाचस्पतिमिश्राः ।

३ तद्विशेषाविति । विशेषोऽङ्गाधिक्यमङ्गहानिश्च । छलजातिनिग्रहस्थानप्रयोगादधिको जल्पः । स प्रतिपक्षस्थापनाहीनस्तु वितण्डा । विषयभेदाच्च भेदः । शिष्यादिविषयो वादः शिष्यमाणविषये जल्पवितण्डे इति वार्तिककाराः ।

४ 'चोदनीया' इत्यत्र 'देशनीया' इति वार्तिकसम्मतः पाठः प्रतिभाति । हेत्वाभासानां प्रथगुपदेशकारणे भाष्यसम्मते वार्तिककारस्यारुचिः प्रतिभाति । सैषाऽरुचिरेकदेशिवर्णितभाष्यतात्पर्येण भाष्य एवेति तात्पर्यकृतः परिशुद्धिकाराश्च । तात्पर्यकृतां सम्मतो भाष्यार्थ इत्यरूपः—हेत्वाभासोद्भावनस्य वादस्य च तत्त्वनिर्णय

उलजातिनिग्रहस्थानानां पृथगुपदेश उपलक्षणार्थमिति । उपलक्षितानां स्ववाक्ये परिवर्जनं, उलजाति निग्रहस्थानानां परवाक्ये पर्यनुयोगः । जातेश्च परेण प्रयुज्यमानायाः सुलभः समाधिः, स्वयं च सुकरः प्रयोग इति ।

मेयमान्वीक्षिकी प्रमाणादिभिः पदार्थैर्विभज्यमाना—

प्रदीपः सर्वविद्यानामुपायः सर्वकर्मणाम् ।

आश्रयः सर्वधर्माणां विद्योदेशे प्रकीर्तिता ॥

तदिदं तत्त्वज्ञानं निःश्रेयसाधिगमार्थं यथाविद्यं वेदितव्यम् । इह त्वध्यात्म-विद्यायामात्मादितत्त्वज्ञानं तत्त्वज्ञानम् । निःश्रेयसाधिगमोऽपवर्गप्राप्तिः ॥ १ ॥

एव मुख्यं प्रयोजनम् न वादिविजयः । एकस्मिन्वादे सर्वेषां निग्रहस्थानानामुद्भाव-नञ्चैव सम्भवति । हेत्वाभासाश्चेदृशानि निग्रहस्थानानि यानि वादे सर्वथोद्भावना-द्वाणि भवन्ति । अत एवैषां पृथगुपदेश इति । एवञ्च वादे सर्वथोद्भावनीयत्वेनैव रूपैर्गेषां पृथगुद्देशार्हता, न तु पृथगुद्देशार्हत्वस्य वादोद्भावनीयत्वेन नान्तरीयकत्वम् —यथैकदेशिनोद्भावितमिति परिशुद्धिकृतः ।

१ सुकरः प्रयोग इति । परेण जातौ प्रयुक्तायां प्राज्ञिकान् ब्रवीति जातिरनेन प्रयुक्तेति । न एनं पर्यनुयुज्जीन् कथञ्जातिः कनमा जातिरतो जात्यभिज्ञः शक्नोति वक्तुमेवं जातिरियं च जातिरिति सुकरः प्रयोग इति वार्तिककृतः । सुकरः प्रयोगः जात्युत्तरस्य ज्ञानं ज्ञापनञ्चेत्युभयरूपः स्ववाक्ये तत्परिवर्जनरूपश्च । इतीति । तदे-तन्निर्गलितार्थः संशयादयः पदार्थाः प्रमाणे प्रमेये चान्तर्भवन्तोऽपि विद्याप्रस्थान-भेदज्ञापनार्थं पृथगुद्दिष्टा इति ।

२ प्रदीप इति । प्रकाशकत्वात् । उपाय इति । क्रियत इति कर्म विषयः शास्त्रा-णाम् । तस्यैव शास्त्रैः कृतत्वात् विषयत्वेन परिगृहीतत्वात् । अत्रैव न्यायशास्त्रे प्रकाशितान् अर्थान् इतरा विद्या विषयत्वेन परिगृह्णन्तीत्यर्थः ।

३ आश्रय इति । सर्वासां विद्यानां पुरुषप्रवर्तना 'धर्माः' तेषामाश्रय इति तात्पर्यकृतः । एवं धर्मद्वारेण विद्यानामेवाश्रय इत्यर्थः । सर्वाणीतराणि शास्त्राणि द्रव्यगुणकर्माण्युपाश्रयैव विधिनिषेधानुपन्यस्यन्ति द्रव्यादयश्च पदार्था न्यायशास्त्रा-देव तत्त्वतोऽधिगम्यन्त इति भावः ।

४ तदिदमिति । व्युत्पाद्याश्चेत् प्रमाणादयः सर्वविद्योपयोगिनो न तद्वात्यन्तिकी दुःखनिवृत्तिरान्वीक्षिक्याः फलं निःश्रेयसपदादवगम्येत । व्युत्पाद्यस्वभावपर्यालोचनया हि तद्वस्येत । स च विद्यान्तरसाधारण इति विद्यान्तराधिगम्येन निःश्रेयसेन सङ्कर-प्रसङ्ग इत्यत आह तदिदमिति । इति तात्पर्यकृतः । न सर्वं सर्वत्र व्युत्पाद्यते । सर्वासां क्रियाणामियमान्वीक्षिको 'आश्रयो' भवति स्वयञ्च केषुचिद्विषयेष्वाश्रिता

“ तन् खलु निःश्रेयसं किं तत्त्वज्ञानानन्तरमेव भवति ? ”

नेत्युच्यते । किं तर्हि ? तत्त्वज्ञानान्—

दुःखजन्मप्रवृत्तिदोषमिथ्याज्ञानानामुत्तरोत्तरापाये

तदनन्तरापायादपवर्गः ॥ २ ॥

तत्रात्माद्यपवर्गपर्यन्तं प्रमेये मिथ्याज्ञानमनेकप्रकारकं वर्तते । आत्मनि नावन् नास्तीति, अनात्मनि आत्मेति, दुःखे सुखमिति, अनित्ये नित्यमिति, अत्राणे त्राणमिति, सभये निर्भयमिति, जुगुप्सिते अभिमतमिति, हातव्ये अप्रतिहातव्यमिति, प्रवृत्तौ नाऽस्ति कर्म नाऽस्ति कर्मफलमिति, दोषेषु नायं दोषनिमित्तः संसार इति, प्रेत्यभावे नास्ति जन्तुर्जीवो वा सत्त्व आत्मा वा यः प्रेयान् प्रेत्य च भवेदिति, आनिमित्तं जन्म, अनिमित्तो जन्मोपरम इत्यादिमान प्रेत्यभावः अनन्तश्चेति, नैमित्तिकः सन्नकर्मनिमित्तः प्रेत्यभाव इति, देहेन्द्रिय-बुद्धिबेदनासन्तानोच्छेदप्रतिसन्धानाभ्यां निरात्मकः प्रेत्यभाव इति, अपवर्गे भीष्मः खल्वयं सर्वकार्योपरमः, सर्वविप्रयोगेऽपवर्गे बहु भद्रकं लुप्यत इति कथं बुद्धिमान्सर्वसुखोच्छेदमचैतन्यममुपवर्गं रोचयेदिति ।

एतस्मान्मिथ्याज्ञानादनुकूलेषु रागः, प्रतिकूलेषु द्वेषः । रागद्वेषाधिकाराच्चा-सूयेर्ष्यामायालोभादयो दोषा भवन्ति ।

दोषैः प्रयुक्तः शरीरेण प्रवर्तमानो हिंसास्तेयप्रतिषिद्धमैथुनान्याचरति, वाचाऽनृतपरुषसूचनाऽसम्बद्धानि, मनसा परद्रोहं परद्रव्याभीप्सां नास्तिक्यं चेति । सेयं पापात्मिका प्रवृत्तिरधर्माय । अथ शुभा-शरीरेण दानं परित्राणं परिचरणं च, वाचा सत्यं हितं प्रियं स्वाध्यायञ्चेति, मनसा दयामस्पृहां श्रद्धां चेति । सेयं धर्माय ।

भवति इति परिशुद्धिकाराः । पुरुषप्रवर्तनारूपायां क्रियायामितरा विद्या उपकरोत्तीय-मिति भावः । एवं यस्मिन् शास्त्रे यो विषयः प्रधानतया वर्णितः स तत एवाधि-गन्तव्य इत्याशयवानेवाह यथाविद्यमिति ।

१ तन् खल्विति । प्रथमसूत्रेण शास्त्रस्योद्देश्यमपवर्गमुपवर्ण्य द्वितीयसूत्रेणापवर्गेण सह शास्त्रनिरूपितविषयाणां सम्बन्धं प्रदर्शयति ।

२ अनेकप्रकारकमिति । सर्वत्र चात्रातस्मिन्स्तद्वुद्धिरिति विपर्ययलक्षणमनुगतम् ।

३ अधिकारादिति तद्वशादित्यर्थः ।

४ ‘ परिचरणम् ’ परिचर्यां गुरुणां शुश्रूषेति यावत् । सेयमिति प्रवृत्तिरित्यर्थः ।

अत्र प्रवृत्तिसाधनौ धर्माधर्मौ प्रवृत्तिशब्देनोक्तौ । यथाऽन्नसाधनाः प्राणाः  
अन्नं वै प्राणितः प्राणा इति ।

सेयं प्रवृत्तिः कुत्सितस्याभिपूजितस्य च जन्मनः कारणम् । जन्म पुनः  
अग्निरेन्द्रियबुद्धीनां निकायविशिष्टः प्रादुर्भावः ।

तस्मिन् सति दुःखम् । तत्पुनः प्रतिकूलवेदनीयम्—बाधना—पीडा—ताप इति ।

त इमे मिथ्याज्ञानादयो दुःखान्ता धर्मा अविच्छेदेनैव प्रवर्तमानाः संसार  
इति ।

यदा तु तत्त्वज्ञानान्मिथ्याज्ञानमपैति, तदा मिथ्याज्ञानापाये दोषा अपयन्ति,  
दोषापाये प्रवृत्तिरपैति, प्रवृत्त्यपाये जन्माऽपैति, जन्मापाये दुःखमपैति. दुःखा-  
पाये च आत्यन्तिकोऽपवर्गो निःश्रेयसमिति ।

तत्त्वज्ञानं तु खलु मिथ्याज्ञानविपर्ययेण व्याख्यातम् । आत्मनि ताव-  
न्तीति, अनात्मन्यनात्मेति । एवं दुःखे नित्ये त्राणे सभये जुगुप्सिते हातव्ये  
च दधाविपर्ययं वेदितव्यम् । प्रवृत्तावस्ति कर्मास्ति कर्मफलमिति । दोषेषु दोष-  
निमित्तोऽयं संसार इति । प्रेत्यभावे खल्वस्ति जन्तुर्जीवः सत्त्वः आत्मा वा  
यः प्रेत्य भवेदिति, निमित्तवज्जन्म, निमित्तवान् जन्मोपरम इत्यादिः प्रेत्य-  
भावोऽपवर्गान्त इति, नैमित्तिकः सन् प्रेत्यभावः प्रवृत्तिनिमित्त इति, सात्मकः  
सन् देहेन्द्रियबुद्धिबेदनासन्तानोच्छेदप्रतिसन्धानाभ्यां प्रवर्तते इति । अपवर्गो  
शान्तः खल्वयं सर्वविप्रयोगः सर्वोपरमोऽपवर्गः, बहु च कृच्छ्रं धोरं पापकं  
लुप्यत इति कथं बुद्धिमान् सर्वदुःखोच्छेदं सर्वदुःखासंविदमपवर्गं न रोचये-  
दिति । तद्यथा मधुविषसम्प्रुक्तान्नमनादेयमित्येवं सुखं दुःखानुषक्तमनादेय-  
मिति ॥ २ ॥

१ मिथ्याज्ञानादय इति । मिथ्याज्ञानादीनां सौत्रः क्रमो भाष्यकारेण त्यक्तः  
भाष्यकारोक्तश्च क्रमो वार्तिककारेण परावर्तितः । अयञ्च क्रमानिश्चय इष्ट एव । यत्  
उक्तेषु सर्वेषु परस्परं कार्यकारणभावः सुश्लिष्टो वर्तते । तद्यथा मिथ्याज्ञानं दुःखस्य  
कारणम् दुःखञ्च मिथ्याज्ञानस्येति प्रत्यात्मवेदनीयमेतत् ।

२ तद्यथेति । सर्वोपरमोऽपवर्ग इत्युक्तं तत्र कथं सुखस्याप्युपरम इष्ट इति  
दर्शयति दुःखानुषक्तमिति । अनुषङ्गोऽविनाभावः, यत्रैकं तत्रेतरदिति । समाननि-  
मित्तता वाऽनुषङ्गः, यान्येव सुखसाधनानि तान्येव दुःखसाधनानीति । समानाधारता  
वाऽनुषङ्गः, यत्र सुखं तत्र दुःखमिति । समानोपलभ्यता वाऽनुषङ्गः, येन सुख-  
मुपलभ्यते तेन दुःखमित्यादि वार्तिके स्पष्टम् ।

अत्र प्रवृत्तिसाधनौ धर्माधर्मौ प्रवृत्तिशब्देनोक्तौ । यथाऽन्नसाधनाः प्राणाः  
अन्नं वै प्राणितः प्राणा इति ।

सेयं प्रवृत्तिः कुत्सितस्याभिपूजितस्य च जन्मनः कारणम् । जन्म पुनः  
अग्निरेन्द्रियबुद्धीनां निकायविशिष्टः प्रादुर्भावः ।

तस्मिन् सति दुःखम् । तत्पुनः प्रतिकूलवेदनीयम्—बाधना—पीडा—ताप इति ।

त इमे मिथ्याज्ञानादयो दुःखान्ता धर्मा अविच्छेदेनैव प्रवर्तमानाः संसार  
इति ।

यदा तु तत्त्वज्ञानान्मिथ्याज्ञानमपैति, तदा मिथ्याज्ञानापाये दोषा अपयन्ति,  
दोषापाये प्रवृत्तिरपैति, प्रवृत्त्यपाये जन्माऽपैति, जन्मापाये दुःखमपैति. दुःखा-  
पाये च आत्यन्तिकोऽपवर्गो निःश्रेयसमिति ।

तत्त्वज्ञानं तु खलु मिथ्याज्ञानविपर्ययेण व्याख्यातम् । आत्मनि ताव-  
न्तीति, अनात्मन्यनात्मेति । एवं दुःखे नित्ये त्राणे सभये जुगुप्सिते हातव्ये  
च दधाविपर्ययं वेदितव्यम् । प्रवृत्तावस्ति कर्मास्ति कर्मफलमिति । दोषेषु दोष-  
निमित्तोऽयं संसार इति । प्रेत्यभावे खल्वस्ति जन्तुर्जीवः सत्त्वः आत्मा वा  
यः प्रेत्य भवेदिति, निमित्तवज्जन्म, निमित्तवान् जन्मोपरम इत्यादिः प्रेत्य-  
भावोऽपवर्गान्त इति, नैमित्तिकः सन् प्रेत्यभावः प्रवृत्तिनिमित्त इति, सात्मकः  
सन् देहेन्द्रियबुद्धिबेदनासन्तानोच्छेदप्रतिसन्धानाभ्यां प्रवर्तते इति । अपवर्गे  
शान्तः खल्वयं सर्वविप्रयोगः सर्वोपरमोऽपवर्गः, बहु च कृच्छ्रं धोरं पापकं  
लुप्यत इति कथं बुद्धिमान् सर्वदुःखोच्छेदं सर्वदुःखासंविदमपवर्गं न रोचये-  
दिति । तद्यथा मधुविषसम्प्रुक्तान्नमनादेयमित्येवं सुखं दुःखानुषक्तमनादेय-  
मिति ॥ २ ॥

मिथ्याज्ञानादय इति । मिथ्याज्ञानादीनां सौत्रः क्रमो भाष्यकारेण त्यक्तः  
भाष्यकारोक्तश्च क्रमो वार्तिककारेण परावर्तितः । अयञ्च क्रमानिश्चय इष्ट एव । यत  
उक्तेषु सर्वेषु परस्परं कार्यकारणभावः सुश्लिष्टो वर्तते । तद्यथा मिथ्याज्ञानं दुःखस्य  
कारणम् दुःखञ्च मिथ्याज्ञानस्येति प्रत्यात्मवेदनीयमेतत् ।

तद्यथेति । सर्वोपरमोऽपवर्ग इत्युक्तं तत्र कथं सुखस्याप्युपरम इष्ट इति  
दर्शयति दुःखानुषक्तमिति । अनुषङ्गोऽविनाभावः, यत्रैकं तत्रेतरदिति । समाननि-  
मित्तता वाऽनुषङ्गः, यान्येव सुखसाधनानि तान्येव दुःखसाधनानीति । समानाधारता  
वाऽनुषङ्गः, यत्र सुखं तत्र दुःखमिति । समानोपलभ्यता वाऽनुषङ्गः, येन सुख-  
मुपलभ्यते तेन दुःखमित्यादि वार्तिके स्पष्टम् ।

यदा सन्निकर्षस्तदा ज्ञानं प्रमितिः, यदा ज्ञानं तदा हानोपादानोपेक्षाबुद्ध्यः फलम् ।

अनुमानम्—मितेने लिङ्गेन लिङ्गिनोऽर्थस्य पञ्चात्मनमनुमानम् ।

उपमानम्—सामीप्यज्ञानम्—यथा गौरैवं गवय इति । सामीप्यं तु सामान्ययोगः ।

शब्दः—शब्दव्यतेऽनेनार्थ इत्यभिधीयते ज्ञाप्यते ।

उपलब्धिसाधनानि प्रमाणानीति समाख्यानिर्वचनसामर्थ्याद् बोद्धव्यम् । प्रमायतेऽनेनेति करणार्थाभिधानो हि प्रमाणशब्दः । तद्विशेषसमाख्याया अपि तथैव व्याख्यानम् ।

किं पुनः प्रमाणानि प्रमेयमभिसंप्लवन्तेऽथ प्रतिप्रमेयं व्यवतिष्ठन्ते इति?

उभयथा दर्शनम्—‘अस्त्योत्सा’ इत्याप्तोपदेशात्प्रतीयते । तत्रानुमानम्—‘इच्छाद्वेषप्रयत्नसुखदुःखज्ञानान्यात्मनो लिङ्गम्’ ( अ० १ आ० १ सू. १० ) इति । प्रत्यक्षम्—युञ्जानस्य योगसमाधिजमात्ममनसोः संयोगविशेषादात्मा प्रत्यक्ष इति । अग्निराप्तोपदेशात्प्रतीयते ‘अत्रानिः’ इति । प्रत्यासीदता धूमदर्शनेनानुमीयते, प्रत्यासन्नेन च प्रत्यक्षत उपलभ्यते । व्यवस्था पुनः—‘अग्निहोत्रं जुहुयात्स्वर्गकामः’ इति । लौकिकस्य स्वर्गे न लिङ्गदर्शनं प्रत्यक्षम् । स्तनियित्नुशब्दे श्रूयमाणे शब्दहेतोरनुमानम् । तत्र न प्रत्यक्षं नागमः । पाणौ प्रत्यक्षत उपलभ्यमाने नानुमाननागम इति ।

सा चेयं प्रमितिः प्रत्यक्षपरा । जिज्ञासितमर्थमाप्तोपदेशात्प्रतिपद्यमानो लिङ्गदर्शनेनापि बुभुत्सते, लिङ्गदर्शनानुमितं च प्रत्यक्षतो दिदृक्षते, उपलब्धेऽर्थे

१ हानेति—हानादिकारणीभूता बुद्धिरित्यर्थः ।

२ मितेनेति । अनेन विशेषणेन हेत्वाभासानाहिरासः ॥ अर्थस्येति—साध्यस्येत्यर्थः, अर्ध्यते साध्यते यदिति व्युत्पत्तेः ।

३ विशेषसमाख्याया इति । उपलब्धिसाधनत्वं यथा प्रमाणसामान्यभिधानेनाभिधीयते तथैवानुमानादिविशेषाभिधानैरपीत्यत्रैव दर्शितम् ।

४ अभिसम्प्लवन्त इति । एकैकस्मिन् प्रमेये बहूनां प्रमाणानां व्यापार एकैकस्य वेत्यर्थः ।

५ अस्त्योत्समेति । आत्मा अग्निश्चेति प्रमाणसंप्लवोदाहरणे, अग्निहोत्रं जुहुयात्स्वर्गकाम इत्यादि प्रमाणव्यवस्थायाः ।

६ प्रत्यक्षपरेति । प्रत्यक्षमेव परम् प्रधानमस्याः । प्रत्यक्षस्य परता च तदनन्तरमेव जिज्ञासाया निवृत्तेः ।

जिज्ञासा त्विच्छते पूर्वोक्तमुदाहरणम् 'अग्निः' इति । प्रमातुः प्रमाणां  
सङ्करोऽभिसम्भवः । अमङ्करो व्यवस्थेति ॥ ३ ॥

इति त्रिसूत्रीभाष्यम् ।

( ३ ) प्रत्यक्षलक्षणम् ।

अथ विभक्तानां लक्षणमिति—

इन्द्रियार्थसन्निकर्षोत्पन्नं ज्ञानमव्यपदेश्यमव्यभिचारि व्यवसा-  
यात्मकं प्रत्यक्षम् ॥ ४ ॥

इन्द्रियमर्थेन सन्निकर्षादुत्पद्यते यज्ज्ञानं तत् प्रत्यक्षम् ।

"न तर्हीदानीमिदं भवति, आत्मा मनसा संयुज्यते, मन इन्द्रियेण, इन्द्रि-  
यमर्थेनेति " ।

नेदं कारणावधारणम्—एतावत्प्रत्यक्षे कारणमिति, किन्तु विशिष्टकारण-  
वचनमिति । यत्प्रत्यक्षज्ञानस्य विशिष्टकारणं तदुच्यते, यत्तु समानमनुमानादि-  
ज्ञानस्य न तन्निवर्तते इति ।

"मनस्तर्हीन्द्रियेण संयोगो वक्तव्यः " ।

भिद्यमानस्य प्रत्यक्षज्ञानस्य नायं भिद्यत इति समानत्वान्नोक्त इति ।

१ अत्र सूत्रे यत् इत्यध्याहृत्य यत्तदोक्तिर्याभिसम्बन्धात् तत्प्रत्यक्षमिति  
प्रमाणवाचि पदे योजनीयम् ।

२ न तर्हीति । "लक्षणघटकसूत्राक्षरानुसारेण इन्द्रियार्थयोरेव सन्निकर्षः प्रत्यक्षे  
आवश्यकः । एतच्च न सङ्गच्छते नैयायिकसिद्धान्तेन येनात्ममनसोरिन्द्रियमनसोश्च  
सन्निकर्षावावश्यकतयाऽभ्युपगताः " इति पूर्वपक्षाशयः ।

३ नेदमिति । सकलानां प्रत्यक्षताप्रयोजकानां परिगणनार्थनेदं सूत्रं किन्तु यत्कि-  
ञ्चित्प्रत्यक्षस्यान्यप्रमाणेभ्यो व्यावर्तकं तन्निरूपणार्थमेव ॥

४ मनस इति । एवमपीन्द्रियमनसोः संयोगस्यापि प्रत्यक्षमात्रेऽपेक्षितत्वात्तद्व्या-  
वर्तकत्वेन स वक्तव्यो भवति लक्षणसूत्रे—इति पूर्वपक्षाशयः ।

५ भिद्यमानस्येति । एतद्व्याक्यं वार्तिककरेण द्विधा व्याख्यातम् । ( १ ) यथेन्द्रि-  
यार्थसंयोगः प्रत्यक्षस्य व्यावर्तकस्तथैवेन्द्रियमनस्संयोगोऽपीति विविच्य यत्किञ्चिदेकं  
व्यावर्तकं सूत्रकारणोक्तम् । यत्किञ्चिद्व्यावर्तकोल्लेखेनैव लक्षणाभिधानस्य संपन्नत्वाद्  
द्वितीयविशेषणं व्यावर्तकमपि नोक्तम् । समानत्वादित्यनेन पदेनैतदेवाभिप्रेतम् ॥  
एतदेव प्रथमं व्याख्यानम् ॥ ( २ ) द्वितीयञ्च यथा । इन्द्रियार्थयोरेव संयोग  
एकं प्रत्यक्षमपरस्मात्प्रत्यक्षाद्व्यावर्तयति । इन्द्रियमनसोस्तु संयोगस्तत्तदिन्द्रियज-  
सकलप्रत्यक्षसाधारणः । अत एव साधारणत्वात् 'समानत्वात्' अयं नोक्त इति ।

“ यावदर्थं वै नामधेयशब्दास्तैरर्थसंप्रत्ययः, अर्थसंप्रत्ययाच्च व्यवहारः । तत्रेदमिन्द्रियार्थसन्निकर्षादुत्पन्नमर्थज्ञानं ‘रूपम्’ इति वा ‘रसः’ इत्येवं वा भवति । रूपरसशब्दाश्च विषयनामधेयम् । तेन व्यपदिश्यते ज्ञानं — ‘रूपमिति जानीते’ ‘रस इति जानीते’ । नामधेयशब्देन व्यपदिश्यमानं मच्छाब्दं प्रसज्यते ” ।

अत आह अव्यपदेश्यमिति । यदिदमनुपयुक्ते शब्दार्थसम्बन्धेऽर्थज्ञानं न तन्नामधेयशब्देन व्यपदिश्यते । गृहीतेऽपि च शब्दार्थसम्बन्धेऽस्यार्थस्यायं शब्दो नामधेयमिति । यदा तु सोऽर्थो गृह्यते तदा तन् पूर्वस्मादर्थज्ञानान्न विशि-

अपरश्चार्थः ‘समानत्वात्’ इत्येतस्य वार्तिककारेणोक्तः—आत्मनरसंयोगोऽतीन्द्रियाधार एवमिन्द्रियमनस्संयोगोऽपीति । अथवा—यथाऽऽत्ममनस्संयोगो विषयावृत्तिस्तथेन्द्रियमनस्संयोगोऽपि । अथवा—यथाऽऽत्ममनस्संयोगो मनोवृत्तिस्तथेन्द्रियमनस्संयोगोऽपि । एवञ्च ( १ ) अन्यतराभिधानेन चरितार्थत्वात् । अथवा ( २ ) इन्द्रियमनस्संयोगस्यात्ममनस्संयोगस्य सामान्यादन्विधानमात्मनस्संयोगस्य सूत्रे । इत्यादि वार्तिके स्पष्टम् । द्वितीयमेव व्याख्यानं तात्पर्यं धृतम् ॥

३ यावदर्थमिति । अर्था हि सर्वदा सर्वथा सर्वत्र नामधेयेनान्विताः । नास्ति सोऽर्थो यः कदाचिन्नामधेयेन वियुज्यते । तदनेन नामधेयतादात्म्यमर्थानाम् । अर्था हि प्रतीयमाना नामधेयैरूपेतास्तत्सामानाधिकरण्येनावगम्यन्ते—‘गौरीत्यर्थः’ ‘अश्व इत्यर्थः’ इति । तथा चार्थानां नामधेयात्मकत्वात्तद्गोचरमालोचनरूपि नामगोचरमित्यर्थवन्नामधेयेन व्यपदिश्यमानं शब्दं प्रसज्यते । तथा च नाविकल्पकं शब्दरहितमस्तीति तात्पर्यं शङ्काकृतः । तस्य निराकरणमव्यपदेश्यमिति ।

अत्र च व्याख्याने शाब्दमित्यस्य पदस्यार्थोऽन्यथाकृत्वा व्याख्यातस्तात्पर्यकृता—“ न शब्दप्रमाणकतया शाब्दमपि तु शब्दे जातं शब्दम् । शब्दश्चास्य विषयत्वेन जनकः ”—इत्यादिना । एवमर्थकरणञ्च नामजात्यादिसहितस्य सदिकल्पस्य प्रत्यक्षलक्षणोऽन्तर्भावदृष्टयेत्यवधेयम् ॥

नामज्ञानसहिततयोक्तं ज्ञानं नेन्द्रियकमतस्तद्वहिष्करणाद्यैवाव्यपदेश्यपदमित्येवार्थः साक्षाद् भाष्याक्षरेभ्यो गम्यते । परं ह्येतन्न सङ्गच्छते नैयायिकसिद्धान्तेनेत्येतस्मादेव तात्पर्यकृताऽन्यथा व्याख्यातम् ।

२ न तन्नामधेयेति—नकारो मुद्रितपुस्तकेऽवर्तमानोऽपि तात्पर्यानुसारेणात्र धृतः ।



प्यते, तदर्थोक्तज्ञानं नाद्वैतं भवति । तस्य त्वर्थज्ञानस्यान्यः समाख्याशब्दो नास्तीति, येन प्रतीयमानं व्यवहाराय कल्पेत । न चाप्रतीयमानेन व्यवहारः तस्मादज्ञेयस्यार्थस्य संज्ञाशब्देनेतिकरणयुक्तेन निर्दिश्यते—‘रूपमिति ज्ञानं’ ‘रूपमिति ज्ञानमिति’ तदेवमर्थभानकाले स न समाख्याशब्दो व्याप्रियते व्यवहारकाले तु व्याप्रियते । तस्मादज्ञाद्वैतमर्थज्ञानमिन्द्रियार्थसन्निकर्षोत्पन्नमिति ।

धौमे मरीचयो भौमेनोष्मणा संसृष्टाः स्पन्दमाना दूरस्थस्य चक्षुष सन्निकृष्यन्ते तत्रेन्द्रियार्थसन्निकर्षादुदकमिति ज्ञानमुत्पद्यते । तच्च प्रत्यक्षं प्रसज्यत इत्यत आह अव्यभिचारितीति । यदतस्मिन्नादिति तद् व्यभिचारि, यत् तस्मिन्नादिति तदव्यभिचारि प्रत्यक्षमिति ।

दूराच्चक्षुषा ह्ययमर्थं पश्यन्नावधारयति धूम इति वा रेणुरिति वा । तदेतदिन्द्रियार्थसन्निकर्षोत्पन्नमनवधारणज्ञानं प्रत्यक्षं प्रसज्यत इत्यत आह व्यवसायात्मकमिति । न चैतन्मन्तव्यम् “आत्ममनःसन्निकर्षजमेवाऽनवधारण-

१ न विशिष्यत इति—तात्पर्यसंमतः पाठः । यत्र नामापि ज्ञानं तत्र वस्तुज्ञानन्तु तदवस्थमेव । यथाऽज्ञाने नास्ति तथैव ज्ञानेऽपि वस्तुनो ज्ञानमित्यर्थः ।

२ तस्य त्विति । तस्य त्वित्यारभ्य कल्पेत्यन्तं वाक्यं सुद्वितपुस्तकेऽनुपलब्धमपि गृहीतम् । अनेन विना नचाप्रतीयमानेनेत्यादिवाक्यस्यासम्बद्धत्वात्, तात्पर्यपरिगृहीतत्वाच्च ।

३ तस्माद्विधेयं पाठः सम्यक्तरः तात्पर्यपरिगृहीतश्च ।

४ अव्यभिचारितीति विशेषणं प्रत्यक्षलक्षणं एवावश्यकम् । प्रमाणान्तरेषु तु व्यभिचारसंज्ञास्वापरस्परया वा तन्मूलभूते प्रत्यक्ष एवेति ध्येयम् ।

५ व्यवसायात्मकमिति । वस्तुनो निर्विकल्पकमेव ज्ञानं प्रत्यक्षत्वेन सूत्रभाष्याभ्यामिष्टमिति । तथा च कल्पनापोढमभ्रान्तमिति बौद्धाचार्यद्वयमेव लक्षणं सूत्रभाष्यसंमतमिति तदक्षरनात्पर्यम् । वाचस्पतिमिश्रास्तु सविकल्पकमपि ज्ञानं सूत्रलक्षणेऽन्तर्भावयितुं यतन्ते । ‘अव्यभिचारिपदेनैव संशयज्ञाने निरस्ते सविकल्पकप्रत्यक्षावरोधार्थमुपादीयमानं व्यवसायात्मकपदं साक्षात् सविकल्पकस्य वाचकमिति’ । भाष्यकारेण वातिककारेण च सविकल्पकज्ञानस्य चर्चाऽपि नैव कृतेत्यत्रातिस्फुटत्वाच्छिष्यैर्गम्यत एवेति भाष्यवातिकाभ्यामव्याख्यातमिति, स्वकृतव्याख्यानं सविकल्पकान्तर्भावनपरं त्रिलोचनगुरुज्ञातमार्गानुसारीति वाचस्पतिमिश्राः ।

ज्ञानमिति ” । चक्षुषा ह्ययमर्थं पश्यन्नावधारयति । यथा चेन्द्रियेणोपलब्धमर्थं मनसोऽपलभते, एवमिन्द्रियेणानवधारयन्मनसा नावधारयति । यच्चैतदिन्द्रिया-  
नवधारणपूर्वकं मनसाऽनवधारणं तद्विशेषापेक्षं विमर्शमात्रं संशयो न पूर्व-  
मिति । सर्वत्र प्रत्यक्षविषये ज्ञातुरिन्द्रियेण व्यवसायः, पश्चान्मनसाऽनुव्यवसायः,  
उपहृतेन्द्रियाणामनुव्यवसायाभावादिति ” ।

“ आत्मादिषु सुखादिषु च प्रत्यक्षलक्षणं वक्तव्यम् । अनिन्द्रियार्थ-  
सन्निकर्षजं हि तदिति ” ।

इन्द्रियस्यैव सतो मनस इन्द्रियेभ्यः पृथगुपदेशो धर्मभेदात् । भौतिका-  
नीन्द्रियाणि नियतविषयाणि, सगुणानां चैषामिन्द्रियभाव इति । मनस्त्व-  
भौतिकं सर्वविषयं च । नाम्न्य सगुणम्येन्द्रियभाव इति । सति चेन्द्रियार्थ-

१ चक्षुषेति । अनेन चेतस्सूचितं यत् सर्वं संशया नेन्द्रियव्यापारनिरपेक्षाः, यद्यपि  
कतिपये केवलमानसव्यापारजन्या एवेति ।

२ मनसोऽपलभत इति । चक्षुस्सहायेनेति शेषः ।

३ यच्चैतदिति । अनयोर्मनोमात्रजन्येन्द्रियसन्निकर्षजन्ययोः संशयज्ञानयोर्मध्ये  
इन्द्रियानवधारणपूर्वकम् यत् इन्द्रियसन्निकर्षरूपविशेषापेक्षं तद् विमर्शमात्रम् ।  
स एव संशयः केवलमित्यर्थः । स एवात्र संशयत्वेन गृह्यते, न तु पूर्वम्, मनोमात्र-  
जन्यमनवधारणज्ञानमिति यावत् । एवञ्च बहूनां संशयज्ञानानामिन्द्रियजन्यत्वे तेषां  
व्युदासाय विशेषणान्तरमपेक्षितमासीत् ।

४ अनुव्यवसायाभावादिति । अन्धबधिरादीनामनुव्यवसायाभावात् तत्पूर्वं  
व्यवसायोत्पत्तौ चक्षुराद्यपेक्षणीयम् । तथा च संशयज्ञानोत्पादेऽपीन्द्रियार्थसन्निक-  
र्षोऽपेक्षणीयः ।

५ आत्मादिष्विति । आत्मादिज्ञानेषु सुखादिज्ञानेषु चेत्यर्थः । स्वतः सुखस्ये-  
न्द्रियार्थत्वेऽपि न प्रत्यक्षता । सा हि सुखज्ञानस्यैव भवितुमर्हति ।

६ इन्द्रियस्येति । तत्त्वतां मनस इन्द्रियत्वेऽपि तस्य तेभ्यः पृथगुद्देशे तस्य  
भिन्नधर्मवत्त्वमेव कारणम् ।

७ सगुणानामिति । प्राणादीनि यथा स्वस्वगुणेन गन्धादिना बाह्यं गन्धादि  
बोधयन्ति नैवं मन इति । वातिके त्वेकमेव मनस इन्द्रियेभ्यो वैधर्म्यमभ्युपगतम् ।  
तच्च मनसस्सर्वविषयत्वमिन्द्रियाणां प्रतिनियतविषयत्वमिति ।

८ सति चेति । इन्द्रियार्थसन्निकर्षे सत्यपि यद्युपगच्छानं नोत्पद्यते तत्र मनसा-  
ऽसन्निकर्षेव कारणम् । मनसस्सन्निकर्षमसन्निकर्षं वा कारणं वक्ष्याम इति सम्बन्धः ।

सन्निकर्षे सन्निधिसमन्निधिं चास्य युगपज्ज्ञानानुत्पत्तिकारणं वक्ष्यामः ( अ. १ अ. १ सू. १६ ) इति मनसश्चेन्द्रियभावात्तत्र वाच्यं लक्षणान्तरमिति । तन्त्रान्तरसमाचाराच्चैतन्प्रत्येतदयमिति । परमतमप्रतिषिद्धमनुमतमिति हि तन्त्र-युक्तिः ।

व्याख्यातं प्रत्यक्षम् ॥ ५ ॥

( १ ) अनुमानलक्षणम् ।

अथ तत्पूर्वकं त्रिविधमनुमानं पूर्ववच्छेषवन्मामान्यतोदृष्टं च ॥ ५ ॥

तत्पूर्वकमित्यनेन लिङ्गलिङ्गिनोः सम्बन्धदर्शनेन लिङ्गदर्शनेच्चाभिसम्ब-  
धते । लिङ्गलिङ्गिनोः सम्बन्धयोर्दर्शनेन लिङ्गस्मृतिरभिसम्बधते । स्मृत्या  
लिङ्गदर्शनेन चाप्रत्यक्षोऽर्थोऽनुमीयते ।

पूर्ववदिति । यत्र कारणेन कार्यमनुमीयते । यथा मेघोन्नत्या ' भवि-  
ष्यति वृष्टिरिति ' । शेषवत्तत् यत्र कार्येण कारणमनुमीयते । पूर्वोदकविपरीत-

१ न वाच्यं लक्षणान्तरमिति । आत्मसुखादिज्ञानानामन्तर्भावायेति शेषः ।

२ परमतमिति । बौद्धनैयायिकेन दिङ्मात्रेण प्रमाणसमुच्चयनाद्वि ग्रन्थे वाक्यमिद-  
मार्क्षसम्-अप्रतिषेधस्यैव पराभिमतमिद्वान्तानुमत्तिसूचकत्वे चक्षुरादीनामिन्द्रिया-  
णामपि तथैवानुमतत्वसम्भवे तेषां पृथगुपन्यासोऽनर्थक एवेति वदता ।

३ अत्र सूत्रे अर्थव्यापनन्तर्यं । उक्तं प्रत्यक्षमनुमानस्य हेतुः इदानीमनुमानं हेतुमद-  
व्युत्पाद्यत इत्यर्थः । इति तात्पर्यम् ।

तत्पूर्वकमिति । ( १ ) ' तानि '—( २ ) ' ते '—( ३ ) ' तत् '—पूर्वं यस्येति  
' तत्पूर्वकम् ' । ( १ ) यदा तानीति विग्रहस्तदा समस्तप्रमाणाभिसंबंधात् सर्वप्रमाण-  
पूर्वकत्वमनुमानस्य वर्णितं भवति । पारम्पर्येण पुनस्तत् प्रत्यक्ष एव व्यवतिष्ठते इति  
तत्पूर्वकत्वमुक्तं भवति ॥ ( २ ) यदापि विवेकात् ' ते पूर्वं यस्येति '—ते द्वे प्रत्यक्षे  
पूर्वं यस्य प्रत्यक्षस्य तदिदं तत्पूर्वकं प्रत्यक्षमिति । ते च द्वे प्रत्यक्षे लिङ्गलिङ्गिसम्बन्ध-  
दर्शनाद्यं प्रत्यक्षम्, लिङ्गदर्शनं द्वितीयम् । बुभुत्सावतो द्वितीयात् लिङ्गदर्शनात्  
स्मृतिः, स्मृत्यनन्तरं च पुनर्लिङ्गदर्शनम् । तदिदमन्तिमं प्रत्यक्षं पूर्वाभ्यां प्रत्यक्षाभ्यां  
स्मृत्या चानुगृह्यमाणं परामर्शरूपम् ' अनुमानम् ' भवति ॥ ( ३ ) यदा पुनः ' तत्  
पूर्वं यस्य ' तदिदमतत्पूर्वकमिति—तदा भेदस्याविवक्षितत्वात् लिङ्गलिङ्गसंबन्धदर्श-  
नानन्तरं लिङ्गदर्शनसम्बन्धस्मृतिभिः लिङ्गपरामर्शो विशिष्यते ॥ इत्यादि वार्तिकात्  
अनुसंधेयम् ।

मुदकं नद्याः पूर्णत्वं शीघ्रत्वं च दृष्ट्वा स्रोतसोऽनुमीयते ' भूता वृष्टिरिति ' । सामान्यतो दृष्टम्—ब्रज्यापूर्वकमन्यत्र दृष्टस्यान्यत्र दर्शनमिति, तथा चादित्यस्य, तस्मादस्त्यप्रत्यक्षाप्यादित्यस्य ब्रज्येति ।

अथ वा पूर्ववदिति यत्र यथापूर्वं प्रत्यक्षभूतयोरन्यतरदर्शनेनान्यतरस्याप्रत्यक्षस्यानुमानम्—यथा ' धूमेनाग्निरिति ' ।

शेषवन्नामं परिशेषः । स च प्रसक्तप्रतिषेधेऽन्यत्राप्रसङ्गाच्छिष्यमाणे संप्रत्ययः । यथा सदनित्यमेवमादिना द्रव्यगुणकर्मणामविशेषेण सामान्यविशेष-समवायेभ्यो विभक्तस्य शब्दस्य तस्मिन् द्रव्यकर्मगुणसंशये—न द्रव्यम्

तत्पूर्वं यस्येत्येतावन्मात्रे विग्रहेऽनुमानजन्येऽनुमानेऽव्याप्तिरतिव्याप्तिश्च प्रत्यक्षजन्येषु स्मरणसंशयादिविज्ञानेचित्येव बीजं वार्तिकोक्तत्रिविधविग्रहोपन्यासस्य । अत्र च वार्तिके अनुमितिज्ञानानुमितिकरणयोः ( अनुमानपदाभिधेययोः ) विवेकः स्पष्टीकृतः ।

अप्रत्यक्षोऽर्थोऽनुमीयत इति । अग्निधूमौ सहितौ पश्यतीत्येकं प्रत्यक्षमग्निसम्बद्धधूमस्य महानसादौ । पुनः पर्वते धूमं पश्यतीति द्वितीयं प्रत्यक्षम् । पूर्वदृष्टसम्बन्ध-सहकृतेन चानेनाप्रत्यक्षस्याग्नेरनुमानम् ।

पूर्ववदिति । ' पूर्वम् ' कारणं, कार्यात् । तत् यस्यास्ति विषयतया परामर्श-ज्ञानस्य अनुमितिकरणभूतस्य—अनुमानस्य तत् ' पूर्ववत् ' इत्यर्थः ।

शेषवदिति । ' शेषः ' कार्यम्, कारणापेक्षया । अयमेव विषयो यस्यानुमानस्य तत् ' शेषवत् ' ।

१. आदित्यस्य ब्रज्येति । अत्र ' देशान्तरप्राप्तिमानादित्यः—द्रव्यत्वे सति क्षयवृद्धिप्रत्ययाविषयत्वे च प्राङ्मुखोपलभ्यत्वे च तदभिमुखदेशसम्बन्धात् अनुत्पन्नपादविहारस्य परिवृत्त्य तत्प्रत्ययविषयत्वात्, मण्यादिवत् ' इत्यनुमित्या-कारो वार्तिकसम्मतः ।

२. अथ वेति । पूर्ववदित्यादिपदानां त्रयाणामर्थान्तरमाह ।

३. शेषवन्नामेति । ' प्रसक्तानां ' सम्भाव्यमानानां मध्ये केषांचित् ' प्रतिषेधे ' सति—' अन्यत्र ' उक्तेभ्यः सम्भाव्यमानेभ्यः कुत्रापि ' अप्रसङ्गात् ' असम्भाव्य-मानत्वात् '—शिष्यमाणे—' उक्तेषु सम्भाव्यमानेषु उक्तप्रतिषेधानन्तरं यत् परिशिष्टं तत्र—' सम्प्रत्ययः ' ज्ञानम् ।

४. यथोक्तदृष्टान्ते—शब्दः सन् अनित्यश्चेति निश्चयात् शब्दो द्रव्यं गुणः कर्म वा भवितुमर्हति—अतोऽत्र द्रव्यगुणकर्माणि ' प्रसक्तानि ' । तेषां च मध्ये भाष्योक्तहेतुभिः द्रव्यत्वस्य कर्मत्वस्य च प्रतिषेधः । अतः गुणत्वमेव ' शिष्यमाणम् ' । तत्र ' संप्रत्ययः ' शब्दो गुण एवेत्याकारकं ज्ञानं जायते ।

एकद्रव्यत्वात्, न कर्म शब्दान्तरहेतुत्वात्—यस्तु शिष्यते सोऽयमिति शब्दस्य गुणत्वप्रतिपत्तिः ।

सामान्यतो दृष्टं नाम—यत्राप्रत्यक्षं लिङ्गलिङ्गिनोः सम्बन्धे केनचिदर्थेन लिङ्गस्य सामान्यादप्रत्यक्षो लिङ्गी गम्यते । यथेच्छादिभिरात्मा । ईच्छादयो गुणाः, गुणाश्च द्रव्यसंस्थानाः, तद्यदेषां स्थानं स आत्मेति ।

१. एकद्रव्यत्वादिति । एकद्रव्यसमवेतत्वादित्यर्थः । शब्दः एकस्मिन्नेव द्रव्ये—आकाशे—समवेति । द्रव्याणि तु परमाणुरूपाणि कुत्रापि न समवयन्त्यन्तोऽद्रव्याण्येव । परमाण्वतिरिक्तानि च द्रव्याण्यनेकपरमाणुसमवेतानि । अत एकद्रव्यसमवेतत्वात् शब्दो न द्रव्यम् ।

२. शब्दान्तरहेतुत्वादिति । समानजार्तायारम्भकत्वादित्यर्थः । शब्दः शब्दान्तर जनयति—कर्म तु विजार्तायमेव कार्यं जनयतीत्यतः शब्दो न कर्म ।

अस्मिन् शेषवदुदाहरणे वाचस्पतिमिश्राणामरुचिः । तैरुक्तम्—“ इदं तु परिशेषस्योदाहरणं नादरणीयम् । व्यतिरेकिणो हि नामान्तरमिदं परिशेष इति । एष पुनरन्वयव्यतिरेकी । द्रव्यकर्मन्यत्वे सति सदाद्यभेदस्य सपक्षे रूपादौ सत्त्वात् विपक्षे सामान्यादावभावात् । तस्मात् आत्मतन्त्रतासाधनमिच्छादीनां परिशेषो-दाहरणं द्रष्टव्यम् ” इति ।

एवंच, इच्छादयो गुणत्वाद् द्रव्यसमवेताः । इच्छाद्याधारत्वेन द्रव्याणि ‘ प्रत्यक्षानि ’ तेषां मध्ये पृथिव्यादीनां प्रतिषेधात्, आत्मैव ‘ शिष्यमाणः ’ । तत्र य ‘ संप्रत्ययः ’ इच्छाद्याधारत्वेन ज्ञानं स ‘ परिशेषः ।

३. सामान्यादिति । सादृश्यादित्यर्थः । यथा दृष्टान्ते ‘ द्रव्यसंस्थानत्वम् ’ इच्छा-दिगुणानामप्रत्यक्षाणां रूपादिगुणानां च प्रत्यक्षाणां सादृश्यम् ।

४. इच्छादय इति । इच्छादीनां गुणत्वेन केवलपारतन्त्र्यसाधनं सामान्यतो-दृष्टानुमानेन—आत्मपरतन्त्रता तु तेषां शेषवताऽनुमानेनेति विवेकः ।

५. तद्यदिति । यद् द्रव्यमिति शेषः ।

पूर्ववद्वदिस्वरूपमन्यथाऽपि वर्णितं वातिके । तद्यथा । पूर्ववदित्यत्र ‘ पूर्वम् ’ नाम साध्यम् । अतः पूर्ववदित्यस्य साध्यवत्—साध्ये वृत्तित्यर्थः । शेषवदित्यत्र ‘ शेषो ’ नाम साध्यं तत्समानजार्तीयं च । शेषवदित्यस्य च साध्यं तत्सजार्तीयं च यस्य नित्यसम्बद्धं तदित्यर्थः । पूर्ववति साध्यमात्रे सत्त्वम्, शेषवति तु साध्ये तत्समानजार्तीये च सत्त्वमित्येतावन्मात्रो भेदः । यच्चान्यत्र कुत्रापि सामान्यस्थलेपु-पक्षा-तिरिक्तेषु—‘ अदृष्टम् ’ तत् ‘ सामान्यतोऽदृष्टम् ’ इति ।

अत्र पूर्ववदनुमानम् ‘ अबाधितम् असत्प्रतिपक्षितम् साध्यसमानाधिकरणं च ’ एतत् त्रयं सर्वानुमानसाधारणम् । तच्चानुमानं त्रिविधम्—( १ ) शेषवत्—( २ )

विभागवचनादेव त्रिविधमिति सिद्धे त्रिविधवचनं महतो<sup>१</sup> महाविषयस्य न्यायस्य लघ्वीयसा सूत्रेणोपदेशात् परं वाक्यलाघवं मन्यमानस्यान्यस्मिन् वाक्यलाघवेऽनादरः । तथा चायमित्यम्भूतेन वाक्यविकल्पेन प्रवृत्तः सिद्धान्ते च्छले शब्दादिषु च बहुलं समाचारः शास्त्र इति ।

सद्विषयं च प्रत्यक्षं सदसद्विषयं चानुमानम् । “कस्मात्” ? त्रैकाल्यग्रहणात् । त्रिकालयुक्ता अर्था अनुमानेन गृह्यन्ते—भविष्यतीत्यनुमीयते भवतीति चाभूदिति च ! असच्च खल्वतीतमनागतं चेति ॥ ५ ॥

उपमाननिरूपणम् ।

अथोपमानम् ।

प्रसिद्धसाधर्म्यात्साध्यसाधनमुपमानम् ॥ ६ ॥

प्रज्ञातेन सामान्यात्प्रज्ञापनीयस्य प्रज्ञापनमुपमानमिति । यथा गौरवं गवय इति ।

सामान्यतोदृष्टं—( ३ ) शेषवत्सामान्यतोदृष्टभेदात् । तत्र ( १ ) शेषवत् साध्ये तत्समानजातीये च सत् । ( २ ) सामान्यतोदृष्टम्-पक्षादन्यत्र अदृष्टम् । ( ३ ) शेषवत्सामान्यतोदृष्टञ्च पूर्वोक्तोभयलक्षणसमन्वितम् । इत्यादितात्पर्यं स्पष्टम् ।

१. विभागवचनादिति । ‘त्रिविधमिति’ विभागवचनादेव त्रिविधे पूर्ववदादौ सिद्धे किमर्थं पूर्ववदाद्युपादानं सूत्रेणेत्याक्षेपार्थः । इति तात्पर्यम् । किन्तु—पूर्ववदादिपरिगणनादेव त्रैविध्ये स्पष्टं प्रदर्शिते किमिति त्रिविधमिति पदेनेत्येवाक्षेपार्थः सम्यक्तरः प्रतिभाति ।

२. महत् इत्यादि । ‘महत्’ : त्रिविधस्य, ‘महाविषयस्य’ अतीतानागतवर्तमानविषयस्य, ‘न्यायस्य’ अनुमानस्य, ‘लघ्वीयसा सूत्रेण’ पूर्ववदित्यादिना यथावस्थितेन, ‘उपदेशात्’ वर्णितत्वात्-एतदेव लाघवं ( नानाविधानामनुमानानामेकसूत्रेण सूचनम् ) सूत्रकारः परमिष्टं मेने । अत इतोऽप्यधिकं सूत्रलाघवं ( पूर्ववदित्यादित्यागरूपम् ) स नेष्टं मेने—इत्यर्थः ।

३. सद्विषयमिति । ‘सत्’ वर्तमानम्, ‘असत्’ अतीतमनागतं च । ज्ञानतत्करणयोरुभयत्र प्रमाणानां प्रयोगोऽत्रापि स्फुटः । इन्द्रियार्थसन्निकर्षजं ज्ञानं प्रत्यक्षत्वेन वर्णितम् । अत्र पुनः साध्यस्य ( ज्ञानस्य ) साधनं ( करणम् ) एवोपमानत्वेन दर्शितम् । बौद्धनैयायिको दिङ्गलः स्वकीये प्रमाणसमुच्चयनाभिन्नग्रन्थे उपमानं प्रत्यक्ष एवान्तर्भावयति ।

४. ‘प्रज्ञातेन’ प्रसिद्धेन ( गवा ) ‘सामान्यात्’ सादृश्यात्, ‘प्रज्ञापनीयस्य’ संज्ञासंज्ञिसम्बन्धस्य ‘प्रज्ञापनम्’ ज्ञानकरणमिति यावत् । वार्तिककाराः प्रसिद्ध-

एकद्रव्यत्वान्, न कर्म शब्दान्तरहेतुत्वान्—यस्तु शिष्यते सोऽयमिति शब्दस्य गुणत्वप्रतिपत्तिः ।

सामान्यतो दृष्टं नाम—यत्राप्रत्यक्षे लिङ्गलिङ्गिनोः सम्बन्धे केनचिदर्थेन लिङ्गस्य सामान्यादप्रत्यक्षो लिङ्गी गम्यते । यथेच्छादिभिरात्मा । ईच्छादयो गुणाः, गुणाश्च द्रव्यसंस्थानाः, तद्यदेषां स्थानं स आत्मेति ।

१. एकद्रव्यत्वादिति । एकद्रव्यसमवेतत्वादित्यर्थः । शब्दः एकस्मिन्नेव द्रव्ये—आकाशे—समवैति । द्रव्याणि तु परमाणुरूपाणि कुत्रापि न समवयन्यतोऽद्रव्याण्येव । परमाणवतिरिक्तानि च द्रव्याण्यनेकपरमाणुसमवेतानि । अत एकद्रव्यसमवेतत्वात् शब्दो न द्रव्यम् ।

२. शब्दान्तरहेतुत्वादिति । समानजातीयारम्भकत्वादित्यर्थः । शब्दः शब्दान्तरजनयति—कर्म तु विजातीयमेव कार्यं जनयतीत्यतः शब्दो न कर्म ।

अस्मिन् शेषवदुदाहरणे वाचस्पतिमिश्राणामरुचिः । तैरुक्तम्—“ इदं तु परिशेषस्योदाहरणं नादरणीयम् । व्यतिरेकिणो हि नामान्तरमिदं परिशेष इति । एष पुनरन्वयव्यतिरेकी । द्रव्यकर्मान्यत्वे सति सदाद्यभेदस्य सपक्षे रूपादौ सत्त्वात् विपक्षे सामान्यादावभावात् । तस्मात् आत्मतन्त्रतासाधनमिच्छादीनां परिशेषो-दाहरणं द्रष्टव्यम् ” इति ।

एवंच, इच्छादयो गुणत्वाद् द्रव्यसमवेताः । इच्छाद्याधारत्वेन द्रव्याणि ‘प्रसक्तानि’ तेषां मध्ये पृथिव्यादीनां प्रतिषेधात्, आत्मैव ‘शिष्यमाणः’ । तत्र य ‘संप्रत्ययः’ इच्छाद्याधारत्वेन ज्ञानं स ‘परिशेषः’ ।

३. सामान्यादिति । सादृश्यादित्यर्थः । यथा दृष्टान्ते ‘द्रव्यसंस्थानत्वम्’ इच्छादिगुणानामप्रत्यक्षाणां रूपादिगुणानां च प्रत्यक्षाणां सादृश्यम् ।

४. इच्छादय इति । इच्छादीनां गुणत्वेन केवलपारतन्त्र्यसाधनं सामान्यतो-दृष्टानुमानेन—आत्मपरतन्त्रता तु तेषां शेषवताऽनुमानेनेति विवेकः ।

५. तद्यदिति । यद् द्रव्यमिति शेषः ।

पूर्ववदादिस्वरूपमन्यथाऽपि वर्णितं वार्तिके । तद्यथा । पूर्ववदित्यत्र ‘पूर्वम्’ नाम साध्यम् । अतः पूर्ववदित्यस्य साध्यवत्—साध्ये वृत्तित्यर्थः । शेषवदित्यत्र ‘शेषो’ नाम साध्यं तत्समानजातीयं च । शेषवदित्यस्य च साध्यं तत्समानजातीयं च यस्य नित्यसम्बद्धं तदित्यर्थः । पूर्ववति साध्यमात्रे सत्त्वम्, शेषवति तु साध्ये तत्समानजातीये च सत्त्वमित्येतावन्मात्रो भेदः । यच्चान्यत्र कुत्रापि सामान्यस्थलेषु-पक्षातिरिक्तेषु—‘अदृष्टम्’ तत् ‘सामान्यतोऽदृष्टम्’ इति ।

अत्र पूर्ववदनुमानम् ‘अबाधितम् असत्प्रतिपक्षितम् साध्यसमानाधिकरणं च’ एतत् त्रयं सर्वानुमानसाधारणम् । तच्चानुमानं त्रिविधम्—( १ ) शेषवत्—( २ )

विभागवचनादेव त्रिविधमिति सिद्धे त्रिविधवचनं महतो<sup>२</sup> महाविषयस्य न्यायस्य लघीयसा सूत्रेणोपदेशात् परं वाक्यलाघवं मन्यमानस्यान्यस्मिन् वाक्यलाघवेऽनादरः । तथा चायमित्यम्भूतेन वाक्यविकल्पेन प्रवृत्तः सिद्धान्ते च्छले शब्दादिषु च बहुलं समाचारः शास्त्र इति ।

सद्विषयं च प्रत्यक्षं सदसद्विषयं चानुमानम् । “कस्मात्” ? त्रैकाल्यग्रहणात् । त्रिकालयुक्ता अर्था अनुमानेन गृह्यन्ते—भविष्यतीत्यनुमीयते भवतीति चाभूदिति च ! असच्च खल्वतीतमनागतं चेति ॥ ५ ॥

उपमाननिरूपणम् ।

अथोपमानम् ।

प्रसिद्धसाधर्म्यात्साध्यसाधनमुपमानम् ॥ ६ ॥

प्रज्ञातेन सामान्यात्प्रज्ञापनीयस्य प्रज्ञापनमुपमानमिति । यथा गौरेवं गवय इति ।

सामान्यतोदृष्टं—( १ ) शेषवत्सामान्यतोदृष्टभेदात् । तत्र ( १ ) शेषवत् साध्ये तत्समानजातीये च सत् । ( २ ) सामान्यतोदृष्टम्-पक्षादन्यत्र अदृष्टम् । ( ३ ) शेषवत्सामान्यतोदृष्टञ्च पूर्वोक्तोभयलक्षणसमन्वितम् । इत्यादितात्पर्यं स्पष्टम् ।

१. विभागवचनादिति । ‘त्रिविधमिति’ विभागवचनादेव त्रिविधे पूर्ववदादौ सिद्धे किमर्थं पूर्ववदाद्युपादानं सूत्रेणेत्याक्षेपार्थः । इति तात्पर्यम् । किन्तु—पूर्ववदादिपरिगणनादेव त्रैविध्ये स्पष्टं प्रदर्शिते किमिति त्रिविधमिति पदेनेत्येवाक्षेपार्थः सम्यक्तरः प्रतिभाति ।

२. महत् इत्यादि । ‘महत्’ त्रिविधस्य, ‘महाविषयस्य’ अतीतानागतवर्तमानविषयस्य, ‘न्यायस्य’ अनुमानस्य, ‘लघीयसा सूत्रेण’ पूर्ववदित्यादिना यथावस्थितेन, ‘उपदेशात्’ वर्णितत्वात्-एतदेव लाघवं ( नानाविधानामनुमानानामेकसूत्रेण सूचनम् ) सूत्रकारः परमिष्टं मेने । अत इतोऽप्यधिकं सूत्रलाघवं ( पूर्ववदित्यादित्यागरूपम् ) स नेष्टं मेने—इत्यर्थः ।

३. सद्विषयमिति । ‘सत्’ वर्तमानम्, ‘असत्’ अतीतमनागतं च । ज्ञानतत्करणयोरुभयत्र प्रमाणानां प्रयोगोऽत्रापि स्फुटः । इन्द्रियार्थसन्निकर्षजं ज्ञानं प्रत्यक्षत्वेन वर्णितम् । अत्र पुनः साध्यस्य ( ज्ञानस्य ) साधनं ( करणम् ) एवोपमानत्वेन दर्शितम् । बौद्धनैयायिको दिङ्गलः स्वकीये प्रमाणसमुच्चयनाग्निग्रन्थे उपमानं प्रत्यक्ष एवान्तर्भावयति ।

४. ‘प्रज्ञातेन’ प्रसिद्धेन ( गवा ) ‘सामान्यात्’ सादृश्यात्, ‘प्रज्ञापनीयस्य’ संज्ञासंज्ञिसम्बन्धस्य ‘प्रज्ञापनम्’ ज्ञानकरणमिति यावत् । वार्तिककाराः प्रसिद्ध-



“ किं पुनरत्रोपमानेन क्रियते ? ”

यदा खल्वयं गवा समानधर्मं प्रतिपद्यते तदा प्रत्यक्षतस्तमर्थं प्रतिपद्यत इति ।

समाख्यासम्बन्धप्रतिपत्तिरुपमानार्थं इत्याह । यथा गौरेवं गवय इत्युपमाने प्रयुक्ते गवा समानधर्ममर्थमिन्द्रियार्थसन्निकर्षादुपलभमानोऽस्य गवयशब्दः संज्ञेति संज्ञासंज्ञिसम्बन्धं प्रतिपद्यत इति । यथा मुद्रस्तथा मुद्रपर्णी, यथा माषस्तथा माषपर्णीत्युपमाने प्रयुक्ते उपमानात्संज्ञासंज्ञिसम्बन्धं प्रतिपद्यमान-स्तामोषधीं भैषज्यायाहरति । एवमन्योऽप्युपमानस्य लोके विषयो बुभुत्सि-तव्य इति ॥ ६ ॥

साधर्म्यादित्यत्र बहुव्रीहिसमासमप्यभिप्रयन्ति । तत्र च प्रसिद्धं साधर्म्यं यस्य तस्मादिति विग्रहः । परन्तु भाष्योक्तस्तत्पुरुषोऽप्येतेषां नानभिमतः । अत्र कर्मधारयो—ऽप्यमीष्ट इति परिशुद्धिकृतः, साधर्म्यं प्रसिद्धत्वस्यावश्यकत्वात् ।

अत्रोपमाननिरूपणे भाष्यमतस्य वार्तिकतात्पर्यमतात् भेदो लक्ष्यते । उपमिति-ज्ञानविषये ज्ञानस्वरूपे वा न कोऽपि भेदः । उभयानुसारेणापि संज्ञासंज्ञिसम्बन्ध एवोपमिति विषयः । ‘ अयमर्थो गवयपदवाच्य ’ इति च तत्स्वरूपम् । उपमितिकरण-स्वरूपे तु वैलक्षण्यं लक्ष्यते । उभयपदार्थगतसादृश्यमेवोपमितिकरणमित्यत्राप्येकम-त्यम् । किन्तु गवयदर्शनसमये गोसदृशो गवय इत्यतिदेशवाक्ये यत्सादृश्यमुक्तं त-देवोपमितेः करणमिति भाष्यमतं प्रतिभाति । यतोऽत्र तद्वाक्यमेवोपमाननाम्नोक्तम् । वार्तिकतात्पर्यानुसारेण तु गवयदर्शनानन्तरं यत् तस्मिन् गोसादृश्यं दृश्यते तदेवोक्ता-तिदेशवाक्यस्मरणसहकृतमुपमितिकरणम् । तथा च वार्तिकम्—‘ आगमाहितस्मृत्य-पेक्षं सादृश्यज्ञानमुपमानमिति ’ । अत्र तात्पर्यम्—‘ पिण्डस्य हि गवयशब्दवाच्यतां पुरुषोऽतिदेशवाक्यस्मरणसहकारिणः प्रत्यक्षात् गवयगताद् गोसादृश्यात् प्रजानन् तेन प्रज्ञाप्यते ’ इति । तत्र—‘ सादृश्यस्यैव प्रज्ञायमानस्य करणत्वमभिप्रतीति ’ परि-शुद्धिकाराः । यद्यपि तात्पर्यकाराः यथा गौरित्यादिभाष्यस्यार्थम्—‘ यादृशं सादृश्यं गवये प्रत्यक्षत उपलभ्यते तदतिदेशवाक्यद्वारा पूर्वमवगतमेवेति ’ वर्णयन्ति, तथाऽपि एतद्वाक्यस्यैव भाष्य उपमानत्वेनोक्तत्वात्सामञ्जस्यं दुर्घटं प्रतिभाति । स्मर्यमाणा-तिदेशवाक्यमात्रमूलकत्वे उपमानस्य स्मृतितुल्यमेव प्रामाण्यं स्यादित्यत्र ध्येयम् ।

एकवाक्यतायां यत्नोऽपि तात्पर्यं कृतः—“ प्रसिद्धसाधर्म्यादित्यत्र प्रसिद्धि-रुभयी, श्रुतिमयी प्रत्यक्षमयी च । श्रुतिमयी यथा गौरेवं गवय इति । प्रत्यक्षमयी च यथा गोसादृश्यविशिष्टेऽयमीदृशः पिण्ड इति ” । इति । परन्तु समनन्तरमेवोक्तम्—तत्र प्रत्यक्षमयी प्रसिद्धिरागमाहितस्मृत्यपेक्षा समाख्यासम्बन्धप्रतिपत्तिहेतुरिति । तेन च प्रत्यक्षदृष्टस्यैव सादृश्यस्योपमितिकरणत्वमिति स्फुटम् ।

## शब्दनिरूपणम् ।

अथ शब्दः ।

आप्तोपदेशः शब्दः ॥ ७ ॥

आप्तः खलु साक्षात्कृतधर्मा यथादृष्टस्यार्थस्य चित्ख्यापयिषया प्रयुक्त उपदेष्टा । साक्षात्करणमर्थस्याऽऽप्तिः । तथा वर्तते इत्याप्तः । ऋग्यार्यम्लेच्छानां समानं लक्षणम् । तथा च सर्वेषां व्यवहाराः प्रवर्तन्ते इति ।

एवमेभिः “ प्रमाणैर्देवमनुष्यतिरश्चां व्यवहाराः प्रकल्पन्ते, नातोऽन्यथेति ॥ ७ ॥

स द्विविधो दृष्टादृष्टार्थत्वात् ॥ ८ ॥

यस्येह दृश्यतेऽर्थः स दृष्टार्थः । यस्यामुत्र प्रतीयते सोऽदृष्टार्थः । एवमृषि-  
लौकिकवाक्यानां विभाग इति ।

“ किमर्थं पुनरिदमुच्यते ” ।

१. आप्तोपदेश इत्यत्र—उपदिश्यतेऽनेनेत्युपदेशो वाक्यज्ञानं तदर्थज्ञानं वाऽभिधीयते । तत्र वाक्यज्ञानप्रामाण्यपक्षे तदर्थज्ञानं फलम्, पदार्थस्मृत्यादयस्त्वन्तरालिका इतिकर्तव्यता । तदर्थज्ञानप्रामाण्यपक्षे तु हानादिबुद्धिः फलम् । परप्रयोजन-  
वचनमात्रवाच्युपदेशपदमित्यादि तात्पर्ये स्पष्टम् ॥

२. साक्षात्कृतधर्मेति । सुदृढेन प्रमाणेनावधारिता अर्था येनेत्यर्थः । यथादृष्ट-  
स्येति मत्सरितया विपरीतोपदेशो निवारितः । चित्ख्यापयिषयेति अकृपाऽलसकारिते  
प्रयुक्ते ।

३. उपदेष्टेति । स्थानकरणपाटववानित्यर्थः ।

४. ऋषीति । दर्शनादेव ऋषित्वम् । तेन साक्षात्कृतत्रैकाल्यवृत्तिप्रमेयमात्रोऽत्रा-  
भिप्रेतः । आरात् यातः पातकेभ्य इति ‘ आर्यः ’ । म्लेच्छश्च प्रसिद्ध एव । म्लेच्छा  
अपि कुत्रचित् पान्थानां सर्वस्वमपहृत्य नगरपथं पृष्टा यथार्थमेव पन्थानं प्रदर्शयन्ति-  
भवति चात्र तेषामपि ‘ आप्तत्वम् ’ । लोभादिहेतुशून्यत्वमेव चात्राप्तत्वे मूलम् ।  
अतश्च ‘ आप्तं दोषक्षयं विदुरिति ’ परोक्तमासलक्षणमव्याप्तिदुष्टम् ॥ आप्तः पुन-  
र्द्विविधाः सर्वज्ञा असर्वज्ञाश्च । सर्वज्ञानां प्रामाण्यं तदस्तित्वबोधकप्रमाणैरेव निर्णी-  
तम्, सर्वज्ञेषु रागद्वेषादीनामप्रामाण्यकारणानामसम्भवात् । असर्वज्ञानां पुनः  
प्रामाण्यं कारणत्रये निर्भरम् । उपदेशविषयस्य यथार्थज्ञानं यथार्थज्ञानचित्ख्यापयिषा  
वचनादिकरणपाटवमित्येवंरूपं कारणत्रयमत्रापेक्षितम् । भूयोदर्शनादेवैतादृशत्वं पुरुष-  
विशेषस्य निश्चेतुं शक्यते ॥

५. एभिरिति । प्रत्यक्षानुमानोपमानशब्दैरित्यर्थः ।

## शब्दनिरूपणम् ।

अथ शब्दः ।

आप्तोपदेशः शब्दः ॥ ७ ॥

आप्तः खलु साक्षात्कृतधर्मा यथादृष्टस्यार्थस्य चिख्यापयिषया प्रयुक्त उपदेष्टा । साक्षात्करणमर्थस्याऽऽप्तिः । तथा वर्तते इत्याप्तः । ऋग्यार्यम्लेच्छानां समानं लक्षणम् । तथा च सर्वेषां व्यवहाराः प्रवर्तन्ते इति ।

एवमेभिः “ प्रमाणैर्देवमनुष्यतिरश्चां व्यवहाराः प्रकल्पन्ते, नातोऽन्यथेति ॥ ७ ॥

स द्विविधो दृष्टादृष्टार्थत्वात् ॥ ८ ॥

यस्येह दृश्यतेऽर्थः स दृष्टार्थः । यस्यामुत्र प्रतीयते सोऽदृष्टार्थः । एवमृषि-  
लौकिकवाक्यानां विभाग इति ।

“ किमर्थं पुनरिदमुच्यते ” ।

१. आप्तोपदेश इत्यत्र—उपदिश्यतेऽनेनेत्युपदेशो वाक्यज्ञानं तदर्थज्ञानं वाऽभिधीयते । तत्र वाक्यज्ञानप्रामाण्यपक्षे तदर्थज्ञानं फलम्, पदार्थस्मृत्यादयस्त्वन्तरालिका इतिकर्तव्यता । तदर्थज्ञानप्रामाण्यपक्षे तु हानादिबुद्धिः फलम् । परप्रयोजन-  
वचनमात्रवाच्युपदेशपदमित्यादि तात्पर्ये स्पष्टम् ॥

२. साक्षात्कृतधर्मेति । सुदृढेन प्रमाणेनावधारिता अर्था येनेत्यर्थः । यथादृष्ट-  
स्येति मत्सरितया विपरीतोपदेशो निवारितः । चिख्यापयिषयेति अकृपाऽलसकारिते  
प्रयुक्ते ।

३. उपदेष्टेति । स्थानकरणपाटववानित्यर्थः ।

४. ऋषीति । दर्शनादेव ऋषित्वम् । तेन साक्षात्कृतत्रैकाल्यवृत्तिप्रमेयमात्रोऽत्रा-  
भिप्रेतः । आरात् यातः पातकेभ्य इति ‘ आर्यः ’ । म्लेच्छश्च प्रसिद्ध एव । म्लेच्छा  
अपि कुत्रचित् पान्थानां सर्वस्वमपहृत्य नगरपथं पृष्टा यथार्थमेव पन्थानं प्रदर्शयन्ति-  
भवति चात्र तेषामपि ‘ आप्तत्वम् ’ । लोभादिहेतुशून्यत्वमेव चात्राप्तत्वे मूलम् ।  
अतश्च ‘ आप्तं दोषक्षयं विदुरिति ’ परोक्तमासलक्षणमव्याप्तिदुष्टम् ॥ आप्तः पुन-  
र्द्विविधाः सर्वज्ञा असर्वज्ञाश्च । सर्वज्ञानां प्रामाण्यं तदस्तित्वबोधकप्रमाणैरेव निर्णी-  
तम्, सर्वज्ञेषु रागद्वेषादीनामप्रामाण्यकारणानामसम्भवात् । असर्वज्ञानां पुनः  
प्रामाण्यं कारणत्रये निर्भरम् । उपदेशविषयस्य यथार्थज्ञानं यथार्थज्ञानचिख्यापयिषा  
वचनादिकरणपाटवमित्येवंरूपं कारणत्रयमत्रापेक्षितम् । भूयोदर्शनादेवैतादृशत्वं पुरुष-  
विशेषस्य निश्चेतुं शक्यते ॥

५. एभिरिति । प्रत्यक्षानुमानोपमानशब्दैरित्यर्थः ।

मनुत्तरं च, पूर्वशरीराणामादिर्नास्ति उत्तरेषामपवर्गोऽन्त इति प्रेत्यभावः । ससाधनसुखदुःखोपभोगः फलम् । दुःखमिति नेदमनुकूलवेदनीयस्य सुखस्य प्रतीतेः प्रत्याख्यानम् । किं तर्हि ? जन्मन<sup>१</sup> एवेदं ससुखसाधनस्य दुःखानुषङ्गात् दुःखेनाविप्रयोगाद्विविधबाधनायोगाद् दुःखमिति समाधिभावनमुपदिश्यते । समाहितो भावयति भावयन्निर्विद्यते निर्विण्णस्य वैराग्यं विरक्तस्यापवर्ग इति । जन्ममरणप्रबन्धोच्छेदः सर्वदुःखप्रहाणमपवर्ग इति ।

अस्त्यन्यदपि द्रव्यगुणकर्मसामान्यविशेषसमवायाः प्रमेयम् तद्भेदेन चापरिसङ्ख्येयम् ॥ अस्य तु तत्त्वज्ञानादपवर्गो मिथ्याज्ञानात्संसार इत्यत एतदुपदिष्टं विशेषेणीति ॥ ९ ॥

आत्मनिरूपणम् ।

तत्रात्मा तावत्प्रत्यक्षतो न गृह्यते । “ स किमाप्नोपदेशमात्रादेव प्रतिपद्यत इति ? ” नेत्युच्यते । अनुमानाच्च प्रतिपत्तव्य इति । “ कथम् ? ”

इच्छाद्वेषप्रयत्नसुखदुःखज्ञानान्यात्मनो लिङ्गमिति ॥ १० ॥

यज्जातीयस्यार्थस्य सन्निकर्षात्सुखमात्मोपलब्धवान् तज्जातीयमेवार्थं पश्यन्तुपादातुमिच्छति सेयमादातुमिच्छा एकस्यानेकार्थदर्शिनो दर्शनप्रतिसन्धाना-

१. जन्मन एवेति । ससुखसाधनस्य दुःखानुषङ्गाद् दुःखेनाविप्रयोगाद् विविधबाधनायोगात् इदं ( सुखम् ) जन्मन एव ( आदितः स्वभावादेव ) दुःखमेवेति समाधिभावनमुपदिश्यते—इति सम्बन्धः ।

२. आत्मा प्रत्यक्षतो न गृह्यत इति । अत्र तात्पर्यम्—अहमिति ज्ञानं गौराद्याकारशरीरावभासं न शक्यं घटादिवद् रागात्मनि प्रमाणयितुमिति भावः । तत्र परिशुद्धिः—आत्ममनः प्रत्यक्षत्वेऽस्वसंवेदनं मानसम्, तत्कथमात्मनि प्रत्यक्षप्रतिषेधकं भाव्यमित्यत आह—अहमिति । यद्यप्ययम् ( अहमिति प्रत्ययः ) सवस्तुकस्तथाऽपि शरीरप्रत्ययसामानाधिकरण्यात् शरीरवस्तुक एवाहमिति प्रत्ययः स्यात् । अतो न शरीरातिरिक्तवस्तुनि ( आत्मनि ) प्रमाणयितुं शक्यते तावद्यावद्देहादिभिन्न आत्मा प्रमाणान्तरेण न साध्यते—इति । आत्मनोऽप्रत्यक्षवादिमतेनैतद्व्याख्यानम् । आत्मप्रत्यक्षवादिमते तु भाव्ये निषेधवाक्यं परदेहात्माभिप्रायमिति तात्पर्यकाराः ।

३. अनुमानाच्चेति । आप्नोपदेशाज्ज्ञाते शरीरान्तर्वर्तिन्यात्मनि तज्ज्ञानमनुमानेन दृढीक्रियते इति चकारेण ज्ञाप्यते । दृढीकरणं च सामान्यतो ज्ञातस्य प्रतिशरीरमात्मनोऽस्तित्वप्रदर्शनमिति परिशुद्धिकाराः ।

४. यज्जातीयस्येत्यादि । किञ्चिद् वस्तु भूयोभूयः सुखजनकत्वेनानुभूय तादृशं वस्तु सुखमुत्पादयति यत्र यदा तदस्ति तत्र तदा सुखमस्तीति व्याप्तिं निर्धारयति ।

द्ववन्ती लिङ्गमात्मनः । नियतविषये हि बुद्धिभेदमात्रे न सम्भवति <sup>१</sup>देहान्तर-  
वदिति ।

एवमेकस्यानेकार्थदर्शिनो दर्शनप्रतिसन्धानात् दुःखहेतौ द्वेषः । यज्जातीयोऽ-  
स्यार्थः सुखहेतुः प्रसिद्धस्तज्जातीयमर्थं पश्यन्नादातुं प्रयतते सोऽयं प्रयत्नः  
एकमनेकार्थदर्शिनं दर्शनप्रतिसन्धातारमन्तरेण न स्यात् । नियतविषये बुद्धि-  
मात्रे न सम्भवति देहान्तरवदिति ।

एतेन दुःखहेतौ प्रयत्नो व्याख्यातः ।

सुखदुःखस्मृत्या चायं तत्साधनमाददानः सुखमुपलभते दुःखमुपलभते  
सुखदुःखे वेदयते । पूर्वोक्त एव हेतुः ।

बुभुत्समानः खल्वयं विमृशति किंस्विदिति-विमृशंश्च जानीते इदमिति ।  
तदिदं ज्ञानं बुभुत्साविमर्शाभ्यामभिन्नकर्तृकं गृह्यमाणमात्मलिङ्गम् । पूर्वोक्त  
एव हेतुरिति ।

तत्र देहान्तरवदिति विभज्यते । यथाऽनात्मवादिनां देहान्तरेषु नियतविषया  
बुद्धिभेदा न प्रतिसन्धीयन्ते तथैकदेहविषया अपि न प्रतिसन्धीयेरन् अविशे-  
षान् । सोऽयमेकसत्त्वस्य समाचारः स्वयं दृष्टस्य स्मरणं नान्यदृष्टस्य नादृष्टस्येति ।  
एवं खलु नानासत्त्वानां समाचारोऽन्यदृष्टमन्यो न स्मरतीति । तदेतदुभयम-  
शक्यमनात्मवादिना व्यवस्थापयितुमित्येवमुपपन्नमस्यात्मेति ॥ १० ॥

किञ्चित्कालानन्तरं पुनस्तद्वस्तु दृष्ट्वा 'एतत्पूर्वानुभूतसुखकारणत्वेन वस्तु' इति स्मरति ।  
ततश्चैतत्सुखमुत्पादयिष्यतीति निगमस्य तदुत्पादानमिच्छति । अनया चेच्छया पूर्व-  
योज्ञानयोस्तदुत्पन्ननिगमनस्य प्रतिसन्धातैवैकः कोऽपीच्छावानिति सूचितं भवति ।  
अयमेव चैक आत्मेति । तथा च तात्पर्यम्-यश्चासावेकोऽनुभविता च स्मर्ता चानु-  
माता चेपिता च स चात्मेति ।

१. नियतविषय इति । स्यादेतत्-असत्यप्यात्मनि ज्ञातरि सत्यपि च बुद्ध्या-  
दीनां भेदे तत्सन्तानाभेदेन प्रतिसन्धानव्यवस्थोत्पत्त्यत इत्यत आह नियतेति । मात्र-  
ग्रहणेन च सन्तानं सन्तानिव्यतिरिक्तमपाकरोति । तदभ्युपगमे वा स एवात्मेति  
सिद्धं नः समीहितमित्यादि तात्पर्यं स्पष्टम् ।

२. देहान्तरवदिति पदं भाष्येणैवाग्रे व्याख्यातम् ।

३. सुखदुःखस्मृत्येति । सुखसाधनमासाद्य सुखी भवति दुःखसाधनमासाद्य  
च दुःखी । एतच्च तत्तत्साधनोपनीतसुखदुःखानुभविनस्तत्तत्साधनासादकस्य चाभिन्नत्व  
एव सम्भवति ।

दशमसूत्रस्यार्थान्तरमपि वार्तिकवर्णितम् । तद्यथा 'अथवाऽन्येनान्यः सूत्रा-  
र्थोऽभिधीयते । रूपरसस्पर्शप्रत्ययाः एकानेकनिमित्तकाः, स्मृत्या सह मयेति प्रति-

शरीरनिरूपणम् ।

तस्य भोगाधिष्ठानम्—

चेष्टेन्द्रियार्थाश्रयः शरीरम् ॥ ११ ॥

“कथं चेष्टाश्रयः ?”

ईप्सितं जिहासितं वाऽर्थमधिकृत्येप्साजिहासाप्रयुक्तस्य तदुपायानुष्ठान-  
लक्षणा समीहा चेष्टा । सा यत्र वर्तते तच्छरीरम् ।

“कथमिन्द्रियाश्रयः ?”

यस्यानुग्रहेणानुगृहीतानि उपघाते चोपहतानि स्वविषयेषु साध्वसाधुषु  
वर्तन्ते स एषामाश्रयः तच्छरीरम् ।

“कथमर्थाश्रयः ?”

यस्मिन्नायतने इन्द्रियार्थसन्निकर्षादुत्पन्नयोः सुखदुःखयोः प्रतिसंवेदनं  
प्रवर्तते स एषामाश्रयः । तच्छरीरमिति ॥ ११ ॥

इन्द्रियनिरूपणम् ।

भोगसाधनानि पुनः—

घ्राणरसनचक्षुस्त्वक्श्रोत्राणीन्द्रियाणि भूतेभ्यः ॥ १२ ॥

सन्धानात्, कृतसङ्केतानां वृद्धानामेकस्मिन्नर्तकीभ्रूक्षेपे युगपदनेकप्रत्ययवत् । यथा  
नानाकर्तृकाणां कृतसङ्केतानां नानाभूताः प्रत्यया निमित्तस्य भ्रूक्षेपस्यैकवात्प्रतीयन्ते  
तथेहापि नानाविषया निमित्तस्यैकवात् प्रतिसन्धास्यन्ते । यन्निमित्तं स आत्मेति  
अथवा गुणा इच्छादयः । गुणाः परतन्त्रा भवन्तीति न्यायः । अयावद्द्रव्यभावित्वेन  
शरीरगुणत्वप्रतिषेधः । तत्प्रतिषेधाच्चात्मगुणत्वमिति परिशेषात्सिद्ध आत्मेति’

१. भोगेति । ‘भोगः’ सुखदुःखसंवित्, तदधिष्ठानं शरीरम् । तदनेन सर्वस्या-  
नर्थसम्भारस्य परमनिदानं शरीरमतस्तदेवादौ लक्षणीयम् ।

२. चेष्टेत्यादि । अत्र चेष्टाश्रयत्वेन इन्द्रियाश्रयत्वेन अर्थाश्रयत्वेन च प्रत्येकं  
समानजातीयेभ्यः आत्मेन्द्रियादिभ्यः प्रमेयेभ्यः असमानजातीयेभ्यः प्रमाणसंशयादिभ्यः  
शरीरं व्यवच्छिद्यते । इदं सूत्रं लक्षणत्रयात्मकमिति भाष्यवार्तिकयोः स्पष्टम् । चेष्टा-  
श्रयः इन्द्रियाश्रयः अर्थाश्रयश्चेति । एकलक्षणमात्रपरकं सूत्रमिति केषञ्चिन्मतं  
वार्तिककारो नानुमन्यते ।

३. समीहा चेष्टेति । हिताहितप्राप्तिपरिहारार्थः स्पन्दश्चेति वार्तिकम् ।  
प्रयत्नप्रेरितस्यात्मनो व्यापारश्चेति परिशुद्धिः ।

४. भोगसाधनानीति । इन्द्रियस्थोपनायकत्वेन ( साक्षाच्छरीरमाश्रित्य प्रति  
नियतविषयाद्युपनयद्वारा दुःखहेतुत्वेन ) अर्थादिभ्यो विशेषादिन्द्रियाणामर्थादिभ्यः पूर्व-

जिघ्रत्यनेन घ्राणं गन्धं गृह्णातीति । रसयत्यनेनेति रसनं रसं गृह्णातीति । चप्रेऽनेनेति चक्षू रूपं पश्यतीति । स्पृशत्यनेनेति स्पर्शनं त्वक्स्थानमिन्द्रियं त्वक् । तदुपचारः स्थानादिति । शृणोत्यनेनेति श्रोत्रं शब्दं गृह्णातीति । एवं समाख्याननिर्वचनसामर्थ्याद्बोध्यं स्वविषयग्रहणलक्षणानीन्द्रियाणीति ।

भूतेभ्य इति । नानाप्रकृतीनामेषां सतां विषयनियमो नैकप्रकृतीनाम् । सति च विषयनियमे स्वविषयग्रहणलक्षणत्वं भवतीति ॥ १२ ॥

“ कानि पुनरिन्द्रियकारणानि ? ”

पृथिव्यापस्तेजो वायुराकाशमिति भूतानि ॥ १३ ॥

संज्ञाशब्दैः पृथगुपदेशो भूतानाम्, विभक्तानां सुवचं कार्यं भविष्यतीति ॥ १३ ॥

लक्षणम् । न चाकृते सामान्यलक्षणे विशेषलक्षणं शक्यमिति भाष्यकारः प्रथममिन्द्रियाणां सामान्यलक्षणं निर्वेदोपयुक्तमाह । अनेन यच्छरीरसंयुक्तं सत् संस्कारदोषव्यतिरिक्तं साक्षात्प्रतीतिसाधनं तदिन्द्रियमिति सामान्यलक्षणं सूचितम् । साक्षात्प्रतीतिसाधनमिति वक्तव्ये भोगसाधनाभिधानं निर्वेदोपयोगि । पारम्पर्येण भोगसाधनत्वं घ्राणादीनाम्, साक्षात्साधनत्वं मनस एव । सुखदुःखसाक्षात्कारस्य भोगत्वात् ।

१. तदुपचार इति । इन्द्रियान्तराणां नामानि तत्तद्द्वारोपलब्धविषयानुसाराणि, त्वगिन्द्रियस्य तु न तथा, तेन स्पर्शस्योपलम्भात् । अत एतन्नामप्रयोगो लक्षणयैव । त्वच्येव स्पर्शेन्द्रियस्य स्थानमित्येव च लक्षणायां मूलम् ।

२. भूतेभ्य इतीति । पृथिव्या यो गुणविशेषो गन्धः स घ्राणेनैव गृह्यते, न रसनादिभिः । एवं रसनेनैवापां विशेषगुणो माधुर्यं गृह्यते इत्यादि । एतच्चेन्द्रियाणां नानाद्रव्यप्रकृतिकत्वं एव सम्भवति नान्यथा ।

अत्र च प्रयोगाः । ( १ ) गन्धोपलब्धिः करणसाध्या क्रियात्वात् छिदिक्रियावत् । ( २ ) सा च तदन्यक्रियाकरणातिरिक्तकरणनिष्पाद्या, तदन्यव्यतिरेकाननुविधाने सति कार्यत्वात्, या क्रिया यत्करणान्वयव्यतिरेकाननुविधाने सति कार्या सा सर्वा तत्क्रियाकरणातिरिक्तकरणनिष्पाद्या, यथा पटादिक्रिया घटादिक्रियाकरणदण्डाद्यतिरिक्तकरणनिष्पाद्या, तथा चेत्यम्, तस्मात्तथा । ( ३ ) तच्च करणं चक्षुराद्यतिरिक्तं घ्राणं द्रव्यम्, संयोगाधारत्वात्, । ( ४ ) तच्च पार्थिवम्, द्रव्यत्वे सति रूपादिषु मध्ये गन्धस्यैव व्यञ्जकत्वात्, पार्थिवान्तरवत् ।

३. पृथिवीत्यादि न सूत्रमिति केचित् । तत्तुच्छम् । न्यायसूचीनिबन्धेऽस्य सूत्रत्वेनोल्लेखात् भाष्ये चास्योपदेशत्वेनाभिधानात् ।

अर्थनिरूपणम् ।

इमे तु खलु—

गन्धरसरूपस्पर्शशब्दाः पृथिव्यादिगुणास्तदर्थः ॥ १४ ॥

पृथिव्यादीनां यथाविनियोगं गुणा इन्द्रियाणां यथाक्रममर्था विषया इति ॥ १४ ॥

१. इमे तु खल्विति । अनन्तेषु विषयेष्वग्निमसूत्रोक्ता एव विषया गन्धादय-  
स्तादृशा यदिन्द्रियगोचरत्वेन तात्त्विकरूपेण भाव्यमाना अपवर्गसहायं वैराग्यमुत्पा-  
दयन्ति अतात्त्विकरूपेण च ज्ञायमाना बन्धकारणानि भवन्ति ।

२. गन्धेत्यादि सूत्रम् । भाष्यकृते व्याख्याने वार्तिकतात्पर्ययोररुचिः । एतद्व्या-  
ख्यानानुसारेणात्रोक्तानां पञ्चानामेवेन्द्रियविषयत्वं न तदितरस्य कस्यापीति न सम्यक्-  
इत्येव चात्रारुचिबीजम् । वार्तिकतात्पर्याभ्यां च व्याख्यानान्तरमुपन्यस्तम् । एतदनुसा-  
रेण च 'तदर्थः' इत्यस्य 'तैः अर्थ्यमानाः, तेषां व्यापारगम्याः' इत्येवार्थः ।  
तथा चैतत्पदमेव अर्थाभिधस्य प्रमेयस्य लक्षणम्, शिष्टं तु सूत्रं न लक्षणम्, किन्तु  
तद्गतकतिपयविशेषप्रदर्शकम् । अयं च प्रतिपादनप्रकारो यद्यपि प्रतिवादिनं प्रति  
नोचितस्तथाऽपि शिष्यान् प्रति नातीवानुचितः । सूत्राक्षरानुसारेण व्याख्याने इन्द्रिय-  
गोचराणामर्थानां परिगणनतया सूत्रं नीयेत—तत्तु न सम्यगित्येव कृत्वा कुत्रचित्सूत्रांश  
एवार्थरूपस्य प्रमेयस्य लक्षणं सृज्यमाणेन वार्तिककारेणैवं व्याख्यानमुपन्यस्तम् ।

३. वार्तिकानुसारेण 'पृथिव्यादिगुणा' इत्यस्य पदस्यार्थो यथा—'पृथिव्या-  
दयः' पृथिवीजलाग्नयः—'गुणाश्च' गन्धादयः । गन्धादीनां पृथगुपादानं च शिष्यानु-  
कम्पयेति । एतद्व्याख्यानं नातीव समीचीनं प्रतिभाति । तथा ह्यत्र पृथिव्यादिपदेन  
त्रीण्येव भूतानि गृह्यन्ते न पञ्चापि, यद्यपि पञ्चानामपि विशेषगुणानां समानमेवेन्द्रिय-  
गोचरत्वम् । केवलं गन्धाद्यतिरिक्तानां सङ्ख्यापृथक्त्वादीनामप्रत्यक्षत्वं भाष्यव्याख्या-  
नेन मन्येतेति व्याख्यानान्तरोपन्यासप्रयोजकम् । परन्तु बहूनामिन्द्रियगोचरेष्वप्यर्थेषु  
यावन्त एव वैराग्योत्पादकास्तावन्त एवात्रोपन्यस्ता इति ध्येयम् । स्पष्टीकृतं चैतत्  
तात्पर्यं प्रागेव ।

४. 'पृथिव्यादीनामिति न षष्ठीसमासार्थमपि त्वर्थाभिधानमात्रमिति' ।  
तात्पर्यं वार्तिकाभिमतव्याख्यानदृष्टयेति ध्येयम् ।

५. यथाविनियोगमिति । यथाक्रमं पृथिव्यादिष्वनिलान्तेषु गन्धादयः  
स्पर्शान्ताः चतुस्त्रिद्व्येकनियमेन विनियुक्ताः । शब्दश्चाकाश एवेति तात्पर्यकाराः । परन्तु  
पञ्चानां पृथिव्यादीनां भूतानां गुणानां यथाक्रमं गन्धादीनां विनियोगानुसारेण  
तत्तदिन्द्रियतत्तद्गुणादिव्यापारानुसारेणैतदित्येव सम्यक्तरं प्रतिभाति ।



## बुद्धिनिरूपणम् ।

अचेतनस्य करणस्य बुद्धेर्ज्ञानं वृत्तिः चेतनस्याकर्तुरूपलब्धिरिति युक्ति-  
विरुद्धमर्थं प्रत्याचक्षाणक इवेदमाह—

बुद्धिरूपलब्धिर्ज्ञानमित्यनर्थान्तरम् ॥ १५ ॥

नाचेतनस्य करणस्य बुद्धेर्ज्ञानं भवितुमर्हति । तद्धि चेतनं स्थान् । एकश्चायं  
चेतनो देहेन्द्रियसङ्घातव्यतिरिक्त इति । प्रमेयलक्षणार्थस्य वाक्यस्यान्यार्थ-  
प्रकाशनमुपपत्तिसामर्थ्यादिति ॥ १५ ॥

१. अचेतनस्येति । साङ्ख्यमतं “ गुणास्त्रयोऽचेतनास्तद्विकारत्वाद् बुद्धेस्साऽप्य-  
चेतना, अचेतनाऽपि सती पुरुषगतचेतन्यच्छायापत्त्या चेतनेवाभासमाना तच्चैतन्या-  
भासेन विषयानुद्भासयति ज्ञापयति चेत्यादि ”—तन्निराकरणं च तात्पर्येऽनुसन्धेयम् ।

२. प्रत्याचक्षाणक इवेति । इवकरण—‘ नेदं प्रत्याख्यानपरं सूत्रमपि तु  
लक्षणपरात् सूत्रादयमर्थः प्रतीयमानोऽपेक्षितश्च नोपेक्षणीय ’ इति उक्तं भवति ।

३. बुद्धिरित्यादि सूत्रम् । अनेन—‘ एतैःपर्यायशब्दैर्योऽभिधीयते पदार्थस्सा  
बुद्धिरिति ’—बुद्धिसामान्यलक्षणं पर्यवसितम् । आत्मादयः पदार्थाः बुद्धेः कारणानि  
निरूपितानि । अतः क्रमप्राप्तं तत्कार्यं बुद्धिरूपं निरूपयति सूत्रकारः ।

४. तद्धित्यादि साङ्ख्यमतनिराकरणम् । पुरुषगतचेतन्यस्य बुद्धौ छायापत्तिर्नैव  
सम्भवति । चैतन्यस्यापरिणामित्वेन तच्छायापत्तेरसम्भवात् । अतो बुद्धेरेव चैतन्य-  
मभ्युपगन्तव्यम् । ततश्च प्रतिज्ञानं पुरुषबुद्धिरूपचेतनद्वयस्य व्यापारोऽपेक्षितः स्यात् ।

५. प्रमेयेति । प्रमेयगणपठिताया अपि बुद्धेर्विषयत्वप्राप्तावपि विषयित्वमुपपत्त्या  
‘ सिद्धमित्यर्थ ’ इति केचित् । तत्र । तथा सति बुद्धेः प्रमेयेभ्यो बहिर्भावः सूत्रकारस्येष्टः  
स्यात् । बुद्धेर्व्यापारो ज्ञानमिति साङ्ख्यमतनिराकरणमेव ‘ अन्यार्थ ’ पदेन विवक्षित-  
मिति तात्पर्यं स्पष्टम् ।

६. उपपत्तिसामर्थ्यादिति । अत्रोपपत्तिपदार्थः पर्यायशब्दाभिधानेन व्याख्यातः ।  
तेनायमर्थः । पर्यायाभिधानलक्षणाया उपपत्तेः सामर्थ्यम्—अनेकार्थत्वप्रतिक्षेपकत्वम्—  
तस्मादित्यादि परिशुद्धौ स्पष्टम् । बुद्धिर्ज्ञानमित्युभयोः पर्यायत्वाभिधानं यत्सूत्रोपन्य-  
स्तं तस्यैव सामर्थ्यात् ‘ बुद्धेर्वृत्तिर्ज्ञानम् ’ इति साङ्ख्यमतमप्यनेन प्रमेयलक्षणपरेणा-  
पाततो निराकृतं भवतीत्याशयः ।

पर्यायशब्दाभिधानमात्रेण लक्षणाभिधानं न पर्याप्तमिति केषांचिदाक्षेपः ।  
तत्परिहारो यथा । द्वयी तावत्पदाभिधेयानां गतिः । कानिचित् प्रतिव्यक्तिसङ्केत-  
तानि—यथा पित्रा पुत्रनामकरणादौ । अपराणि तु साधारण्येन सर्वगामित्वेन सङ्केत-  
निता—यथा गवादिपदविषये । द्वितीयप्रकारकपदानां विषये पर्यायाभिधानेनाप्य-

मनोनिरूपणम् ।

स्मृत्यनुमानागमसंशयप्रतिभास्वप्नज्ञानोहाः सुखादिप्रत्यक्षमिच्छादयश्च मनसो लिङ्गानि । तेषु सत्स्वियमपि—

युगपज्ज्ञानानुत्पत्तिर्मनसो लिङ्गम् ॥ १६ ॥

अनिन्द्रियनिमित्ताः स्मृत्यादयः करणान्तरनिमित्ता भवितुमर्हन्तीति । युगपच्च खलु घ्राणादीनां गन्धादीनां च सन्निकर्षेषु सत्सु युगपज्ज्ञानानि नोत्पद्यन्ते । तेनानुमीयते अस्ति तत्तदिन्द्रियसंयोगि सहकारि निमित्तान्तरम-  
व्यापि—यस्यासन्निकर्षेणोत्पद्यते ज्ञानं सन्निकर्षेणोत्पद्यत इति । मनःसंयोगानपेक्षस्य हीन्द्रियार्थसन्निकर्षस्य ज्ञानहेतुत्वे युगपदुत्पद्येरन् ज्ञानानीति ॥ १६ ॥

प्रवृत्तिनिरूपणम् ।

क्रमप्राप्ता तु—

प्रवृत्तिर्वाग्वुद्विशरीरारम्भ इति ॥ १७ ॥

भिधेयज्ञानं भवत्येव । एतदेव च लक्षणकरणस्य प्रयोजनम् । प्रकृते तावदुपल-  
ब्धिज्ञानपदयोरर्थः सर्वजनप्रसिद्धोऽतो बुद्धिज्ञानमित्यनर्थान्तरमिति पर्यायाभिधानेनापि  
काऽसौ बुद्धिरिति बुद्धिस्वरूपं ज्ञातं भवति । तथा च बुद्धिलक्षणं संपन्नं भवति ।

गन्धादिविषयतया सुखदुःखविषयतया चेयं बुद्धिर्भाव्यमाना निर्वेदाय कल्पते  
ततश्चापवर्गेऽप्युपयुज्यत इति ध्येयम् ।

१. स्मृतीति । भाष्यकारः क्रमप्राप्तं षष्ठप्रमेयमनोलक्षणसूत्रमवतारयन्नुत्सूत्रमन्या-  
न्यपि लक्षणाभ्याह ।

२. अनिन्द्रियनिमित्ता इति । अवाह्येन्द्रियनिमित्ता इत्यर्थः ।

३. तत्तदिन्द्रियसंयोगीति । इन्द्रियगतरूपादिव्यावृत्त्यर्थमुक्तमिन्द्रियसंयोगीति ।  
सहकारित्याकाशस्य—निमित्तान्तरमित्यालोकस्य,—अव्यापीत्यात्मनः—व्यावृत्तिः ।

मनसो विभुत्वसाधनानि पराभिमतानि कानिचित् परिशुद्धौ प्रदर्शितानि  
स्वरूपासिद्धत्वेन निराकृतानि च । तानि यथा—( १ ) सर्वदा स्पृशरहितद्रव्यत्वात्  
( २ ) विशेषगुणशून्यद्रव्यत्वात्—( ३ ) नित्यत्वे सत्यनारम्भकद्रव्यत्वात्—( ४ )  
ज्ञानासमवायिकारणसंयोगाधारत्वात् इति ।

४. क्रमेति । प्रवृत्तिलक्षणमवतारयितुं मनसोऽपि प्रवृत्तिर्दर्शनीया । न चाप्रति-  
पादिते मनसि सा शक्या दर्शयितुमिति मनसोऽनन्तरत्वं बुद्धेः ।

५. प्रवृत्तिरिति । आरम्भः प्रवृत्तिर्द्विधा—ज्ञानहेतुः क्रियाहेतुश्च । या ज्ञानोत्पाद-  
द्वारेण पुण्यपापहेतुः सा वाक्प्रवृत्तिः । वागिति च ज्ञापकहेतूपलक्षणम् । तेन चक्षुरा-  
दिभिस्साध्वसाधुदर्शनादि सूचितं भवति, मनसेष्टदेवताद्यनुचिन्तनं च । क्रियाहेतु-

मनोऽत्र बुद्धिरित्यभिप्रेतम् । बुध्यतेऽनेनेति बुद्धिः ।

सोऽयमारम्भः शरीरेण वाचा मनसा च पुण्यः पापश्च दशविधः । तदे-  
तत्कृतभाष्यं द्वितीयसूत्र इति ॥ १७ ॥

दोषनिरूपणम् ।

प्रवर्तनालक्षणा दोषाः ॥ १८ ॥

प्रवर्तना-प्रवृत्तिहेतुत्वम् । ज्ञातारं हि रागादयः प्रवर्तयन्ति पुण्ये पापे वा ।  
यत्र मिथ्याज्ञानं तत्र रागद्वेषाविति ।

प्रत्यात्मवेदनीया हीमे दोषाः कस्माल्लक्षणतो निर्दिश्यन्त इति ?

कर्मलक्षणाः खलु रक्तद्विष्टमूढाः । रक्तो हि तत्कर्म कुरुते तेन कर्मणा सुखं  
दुःखं वा लभते । तथा द्विष्टस्तथा मूढ इति । दोषा रागद्वेषमोहा इत्युच्यमाने  
वहुं नोक्तं भवतीति ॥ १८ ॥

द्वितीय—कायनिमित्ता मनोनिमित्ता च । कायो निमित्तं विषयतया यस्यास्साऽऽद्या ।  
दानस्तेयाद्यर्थं यः प्रयत्नः स कायविषयो भवति । एवं दयाद्रोहादयो मनोविषयाः ।  
अयं विभाग आवश्यकः । यतो नास्त्येवासौ पुरुषव्यापारो यत्र कायमनसौ न निमि-  
त्तम् । इति तात्पर्यपरिशुद्धयोः स्पष्टम् ।

१. प्रवर्तनेति । प्रयोज्यव्यापारपूर्वकत्वेन प्रयोजकव्यापारनिरूपणात् प्रवृत्त्यनन्तरं  
दोषलक्षणम् ।

२. ज्ञातारमिति । रागद्वेषौ हि मोहप्रभवौ पुरुषं प्रवर्तमानं प्रवर्तयतः । तयोर्धर्मः  
' प्रवर्तना ' । सा च मोहकार्थसमवाया । तावद्ध्ययं पुरुषो रागादिवशः स्पन्दते  
यावदस्य मोहो वर्तते इति तात्पर्यम् । तत्र परिशुद्धिः । फलगोचरौ मोहरागौ मोह-  
द्वेषौ वा तत्तत्साधनविषयौ मोहरागौ मोहद्वेषौ वा जनयन्तौ पुरुषं प्रवर्तयतः । ततः  
फलविषया रागद्वेषमोहाः प्रवर्तकाः, साधनविषयास्तदेकार्थसमवायिनः ' प्रवर्तनाः '  
इति ।

३. प्रत्यास्मेति । यत् प्रत्यात्मवेदनीयं न तत्र लक्षणापेक्षा । लक्षणस्यानुमानरूप-  
त्वात् प्रत्यात्मवेदनस्य च साक्षादनुभवरूपत्वादिति भावः ।

४. कर्मलक्षणा इति । स्वरूपतः स्फुटत्वेऽपि न निर्वेदविषयतया स्फुटता । तथा  
चेह प्रयोजनम् । प्रवर्तनात्वेन चैते निर्वेदविषयाः । सा च प्रवृत्त्या कार्येण लक्ष्यते इति  
' कर्मलक्षणा ' इत्युक्तम् । यतः ' कर्मणा ' प्रवृत्त्या प्रवर्तकरागादियुक्ताः पुरुषा  
लक्ष्यन्ते अतो रागादीनां प्रवर्तनावत्त्वमपि लक्षितं भवति ।

५. बद्धिति । स्वरूपमात्रं रागादीनामुक्तं भवति, न तु प्रवर्तनावत्त्वमपि  
तेषामिति ।

प्रेत्यभावनिरूपणम् ।

पुनरुत्पत्तिः प्रेत्यभावः ॥ १९ ॥

उत्पन्नस्य कचित्सत्त्वनिकाये मृत्वा या पुनरुत्पत्तिः स प्रेत्यभावः ।  
उत्पन्नस्य—सम्बद्धस्य । सम्बद्धस्तु देहेन्द्रियमनोबुद्धिवेदनाभिः । पुनरुत्पत्तिः  
पुनर्देहादिभिः सम्बन्धः । पुनरित्यभ्यासाभिधानम् । यत्र कचित्प्राणभृन्निकाये  
वर्तमानः पूर्वोपात्तान्देहादीन् जहाति तत्रैति । यत् तत्रान्यत्र वा देहादीन-  
न्यानुपादत्ते तद्भवति । प्रेत्यभावो—मृत्वा पुनर्जन्म । सोऽयं जन्ममरणप्रबन्धा-  
भ्यासोऽनादिरपवर्गान्तः प्रेत्यभावो वेदितव्य इति ॥ १९ ॥

फलनिरूपणम् ।

प्रवृत्तिदोषजनितोऽर्थः फलम् ॥ २० ॥

१. पुनरुत्पत्तिरिति । शरीरादीनां दोषपर्यन्तानां परित्यागपूर्वकः प्रासिलक्षणो धर्मः  
प्रेत्यभाव इति तदनन्तरमस्यावसर इति परिशुद्धिः । अपरं च—दोषा एव धर्माधर्म-  
कारणीभूतप्रवृत्तिद्वारा पुनर्जन्महेतव इति दोषानन्तरमेव प्रेत्यभावस्यावसरः ।

२. सत्त्वनिकाय इति । प्राणिशरीरमित्यर्थः ।

३. सम्बद्धस्येति । आत्मनो नित्यत्वात्तस्योत्पन्नत्वासम्भवात् उत्पन्नपदस्यार्थः  
सम्बद्ध इत्याह ।

४. अभ्यासाभिधानमिति । अभ्यासं वदन्नेव नान्तरीयकतया पूर्वशरीरादिपरि-  
त्यागं प्रतिपादयतीत्यर्थः ।

५. यत्र कचिदिति प्रेत्यभावपदस्याक्षरार्थं व्याचष्टे ।

६. प्राणभृन्निकाय इति । प्राणभृच्चासौ निकायश्चेति । प्राणसंयुक्तशरीरे—इति  
यावत् ।

७. तत्रैतीति । एतदेव 'प्रेत्ये'तिपदस्यार्थः ।

८. तद्भवतीति । एतदेव 'भाव' पदस्यार्थः ।

९. जन्ममरणप्रबन्धाभ्यास इति । जन्ममरणपरम्परायाः पुनः पुनर्भवनम् ।

१०. प्रवृत्तीत्यादि सूत्रम् । अत्र च प्रवृत्तिजनित इति वक्तव्ये दोषग्रहणं न केवलं  
प्रवृत्तिं प्रति दोषाणां हेतुभावः, अपि तु प्रवृत्तिकार्यं सुखदुःखेऽपि प्रति इति दर्शनार्थम् ।  
दोषसलिलावसिक्तायामात्मभूमौ धर्माधर्मबीजे सुखदुःखे जनयत इति तात्पर्यम् ।  
तत्र परिशुद्धिः । स्वरूपतः प्रवृत्तिं प्रति दोषाणां सहकारित्वं सूत्रकार एव चतुर्थे  
वक्ष्यतीति । सूत्रे 'अर्थ'ग्रहणं गौणमुख्यफलावरोधार्थम् । मुख्यं फलं सुखदुः-  
खरूपम्, गौणं च शरीरादिरूपमिति विवेकः ।

सुखदुःखसंवेदनं फलम् । सुखविपाकं कर्म दुःखविपाकं च । तत्पुनर्देहेन्द्रिय-  
विषयबुद्धिषु भवतीति सह देहादिभिः फलमभिप्रेतम् । तथा हि प्रवृत्तिदोषजनि-  
तोऽर्थः फलमेतत्सर्वं भवति । तदेतत्फलमुपात्तमुपात्तं हेयं त्यक्तं त्यक्तमुपादेय-  
मिति नास्य हानोपादानयोर्निष्ठा पर्यवसानं वास्ति । स खल्वयं फलस्य हानो-  
दनापाप्नोतसोह्यते लोक इति ॥ २० ॥

दुःखनिरूपणम् ।

अथैतदेव —

बाधनालक्षणं दुःखम् ॥ २१ ॥

‘ बाधना ’ पीडा ताप इति । तयाऽनुविद्धमनुष्यमविनिर्भागेन वर्तमानं  
दुःखयोगाद् दुःखमिति । सोऽयं सर्वं दुःखेनानुविद्धमिति पश्यन् दुःखं  
जिहासुर्जन्मनि दुःखदर्शी निर्विद्यते निर्विण्णो विरज्यते विरक्तो विमु-  
च्यते ॥ २१ ॥

अपवर्गनिरूपणम् ।

यत्र तु निष्ठा यत्र तु पर्यवसानम् सोऽयम्—

तदत्यन्तविमोक्षोऽपवर्गः ॥ २२ ॥

१. सह देहादिभिरिति । देहादिभिः सह सुखदुःखसंवेदनमेव फलमभिप्रेतमिति  
सम्बन्धः । सुखदुःखसंवेदनं फलम् शरीरादिसम्बन्धश्च फलमित्यर्थः ।

२. एतत्सर्वमिति । सुखदुःखं शरीरादि चेत्यर्थः ।

३. निष्ठा पर्यवसानमिति । निष्ठेति सामान्यतोऽन्तमात्रं परामृशति । सा च सुखा-  
दीनामप्यस्तीत्यत आह पर्यवसानमिति । ‘ परि ’—अत्यन्तम्—‘ अवसानम् ’ परि-  
समाप्तिः । अत्यन्तिकी निवृत्तिरिति यावत् ।

४. उह्यते लोक इति । समस्तः संसारः प्रवर्तत इत्यर्थः ।

५. अथैतदेवेति । ‘ एतत् ’ शरीरादि ‘ एव ’ ‘ दुःखमिति ’—अग्रिमेण सन्ने-  
सम्बन्धः । नानुक्ते शरीरादौ तेषां सुखदुःखत्वं शक्यं लक्षयितुमिति तल्लक्षणैः  
परमिदं दुःखलक्षणम् ।

६. बाधनेति ( सूत्रे ) बाधनाविषयां बुद्धिं लक्षयति । तेन बाधना च तदनु-  
षङ्गिणश्च शरीरादयो गौणमुख्यभावेन लक्षिता भवन्ति । सैव हि बाधनाबुद्धिर्दुःखे  
मुख्या शरीरादौ गौणी । दुःखानुभवे द्वयोरप्यपेक्षणीयत्वादेवं व्यवहारः ।

७. तयाऽनुविद्धमिति । सर्वमेतत् सुखं दुःखं शरीरादि च दुःखेनानुस्यूतं तद-  
विनाभावि । अतः सर्वं दुःखमेव ।

८. तदिति ( सूत्रे ) अनन्तरं गौणमुख्यभेदभिन्नं ‘ दुःखं ’ सुखदुःखशरीराद्या-  
त्मकं सर्वं परामृशति । मुख्यं दुःखमात्रमेवाभिप्रेतमिति अत्रो मा भूदिति जन्मनेत्याह

तेन दुःखेन जन्मनात्यन्तं विमुक्तिरपवर्गः । कथम् । उपात्तस्य जन्मनो हानमन्यस्य चानुपादानम्—एतामवस्थामपर्यन्तामपवर्गं वेदयन्तेऽपवर्गविदः । तदभयमजरममृत्युपदं ब्रह्म क्षेमप्राप्तिरिति ।

नित्यं सुखमात्मनो महत्त्ववन्मोक्षे व्यज्यते । तेनाऽभिव्यक्तेनात्यन्तं विमुक्तः सुखी भवतीति केचिन्मन्यन्ते ।

तेषां प्रमाणाभावादनुपपत्तिः । न प्रत्यक्षं नानुमानं नागमो वा विद्यते नित्यं सुखमात्मनो महत्त्ववन्मोक्षेऽभिव्यज्यत इति ।

नित्यस्याभिव्यक्तिः—संवेदनम्, तस्य हेतुवचनम् । नित्यस्याऽभिव्यक्तिः—संवेदनम्—ज्ञानमिति । तस्य हेतुर्वाच्यो यतस्तदुत्पद्यत इति । सुखवन्नित्यमिति चेत् संसारस्थस्य मुक्तेनाविशेषः । यथा मुक्तः सुखेन तत्संवेदनेन च सन्नित्ये-  
नोपपन्नस्तथा संसारस्थोऽपि प्रसज्यत इति, उभयस्य नित्यत्वात् । अभ्यनुज्ञाने भाष्यकारः । तथाच दुःखशब्देन जायमानाः कार्यरूपाः सर्वे शरीरादयोऽभिप्रेता भवन्ति । अत्यन्तमिति पुनरावृत्तिराहित्यं सूचयति ।

१ अभयमिति पुनःसंसारभयाभावमाह । ये तु “ ब्रह्मैव नामरूपप्रपञ्चात्मना परिणमते ” इत्याहुः तान् प्रत्याह—अजरमिति । परिणामो हि पूर्वधर्मिनिवृत्तौ धर्म्यन्तरोत्पादो वा स्याद् वैनाशिकानामिव, पूर्वधर्मनिवृत्तौ धर्मान्तरोत्पादो वा स्यात् साङ्ख्यानानामिव । उभयथाऽपि नोपपद्यते परिणामो ब्रह्मणः । सर्वात्मना परिणामे सर्वात्मना ब्रह्मणोऽन्यथात्वाद्विनाशप्रसङ्गः । एकदेशपरिणामे तु सावयवत्वेन घटादिवदनित्यत्वप्रसङ्गः । प्रदीपस्येव निर्वाणश्चेतसो मोक्ष इति वैनाशिकाः । तान् प्रत्याह अमृत्युपदमिति । भावरूपोऽवस्थाविशेष इत्यर्थः । तदेव स्पष्टयति ब्रह्मेति क्षेम-  
प्राप्तिरिति च । अतोऽभावरूपत्वं मोक्षस्य निरस्तमिव भवति ।

२ नित्यमिति । विज्ञानमानन्दं ब्रह्मेति सामानाधिकरण्यश्रुतेः ब्रह्मस्वभावं सुखम् । तथा च ब्रह्मणो नित्यत्वान्तदपि नित्यम् । आत्मन इत्यत्र च षष्ठी ‘ राहोः शिर ’ इतिवन्मन्तव्या ।

३ न प्रत्यक्षमिति । नित्यं सुखमात्मनोऽभिव्यज्यत इत्यस्य पक्षस्य साधकं न प्रत्यक्षं विद्यते नानुमानं विद्यते नागमो विद्यते इति सम्बन्धः ।

४ सुखवन्नित्यमिति । यथा सुखं नित्यं तथा तस्याभिव्यक्तिरपि नित्येति प्रथमः कल्पः । तत्र च मुक्तसंसारिणोर्विशेषप्रसङ्गः । सुखस्य नित्यत्वेऽपि तदभिव्यक्तिर-  
नित्येति द्वितीयः कल्पः । तत्र तदभिव्यक्तिकारणनिरूपणानुपपत्तिः । यथा प्रदर्शित-  
मग्रे अनित्ये हेतुवचनमित्यादि भाष्ये ।

५ नित्यत्वादिति । ततश्च मोक्षार्थप्रयासस्य वैयर्थ्यम् ।

६ अभ्यनुज्ञान इति । इष्टापत्तौ—उभयस्यापि नित्यत्वस्वीकारे—इत्यर्थः ।

च धर्माधर्मफलेन साहचर्यं यौगपद्यं गृह्यते । यदिदमुत्पत्तिस्थानेषु धर्माधर्मफलं सुखं दुःखं वा संवेद्यते पर्यायेण, तस्य च नित्यसंवेदनस्य च सहभावो यौगपद्यं गृह्यते । न सुखाभावो नानभिष्यक्तिरस्ति, उभयस्य नित्यत्वात् ।

अनित्यत्वे हेतुवचनम् । अथ मोक्षे नित्यस्य सुखस्य संवेदनमनित्यम्, यत उत्पद्यते स हेतुर्वाच्यः ।

आत्ममनःसंयोगस्य निमित्तान्तरसहितस्य हेतुत्वम् । आत्ममनःसंयोगो हेतुरिति चेत्, एवमपि तस्य सहकारि निमित्तान्तरं वचनीयमिति ।

धर्मस्य कारणवचनम् । यदि धर्मो निमित्तान्तरम्-तस्य हेतुर्वाच्यो यत उत्पद्यत इति । योगसमाधिजस्य कार्यावसायविरोधात्प्रक्षये संवेदननिवृत्तिः । यदि योगसमाधिजो धर्मो हेतुः तस्य कार्यावसायविरोधात्प्रक्षये संवेदनमत्यन्तं निवर्तते । असंवेदने चाविद्यमानेनाविशेषः ।

यदि धर्मक्षयात्संवेदनोपरमो नित्यं सुखं न संवेद्यते इति किं,—विद्यमानं न संवेद्यते, अथाविद्यमानमिति नानुमानं विशिष्टेऽस्तीति ।

अप्रक्षयश्च धर्मस्य निरनुमानमुत्पत्तिधर्मकत्वात् । योगसमाधिजो धर्मो न क्षीयत इति नास्त्यनुमानम् । उत्पत्तिधर्मकमनित्यमिति विपर्ययस्य त्वनुमानम् । यस्य तु संवेदनोपरमो नास्ति तेन संवेदनहेतुर्नित्य इत्यनुमेयम् । नित्ये च मुक्तधर्माधर्माभ्यां जनितयोः सुखदुःखयोरुपलब्धिकाले नित्यस्य सुखस्य नित्यस्य तज्ज्ञानस्य चास्तित्वप्रसङ्गे यौगपद्यमिति भावः । नित्यसंवेदनस्येत्येव पाठः सम्यक् । तथा च 'तस्य' सुखस्य, नित्यस्य संवेदनस्य सहभाव इति सम्बन्धः । यद्यपि 'स्व' पदसन्निवेशे एतत् स्पष्टतरं भवति तथाऽपि तथाविधपाठस्य कुत्रापि लिखितपुस्तकेऽनुपलम्भान्न तथा पाठो धृतः ।

१ न सुखाभाव इति । सुखेन तदभिष्यक्त्या च रहितस्य कालस्यासम्भवात् ।

२ आत्मेति । आत्ममनःसंयोगस्य केवलस्य हेतुत्वासम्भवे तत्सहकारिभूतस्य कारणान्तरस्यावश्यकता ।

३ धर्मस्येति । धर्म एव तदपेक्षितं निमित्तान्तरमिति पक्षं दूषयति ।

४ निरनुमानमिति । यद्यपि निरनुमान इत्येव पाठः समीचीनः प्रतिभाति तथाऽपि कुत्रापि पुस्तके तथाविधपाठस्यानुपलम्भात् 'निरनुमानम्' इत्येव सर्वपुस्तकसम्मतः पाठोऽत्र धृतः ।

५ उत्पत्तिधर्मेति । 'विपर्ययस्य' पराभिमतपक्षविरुद्धपक्षस्य साधकीभूतम् 'अनुमानम्' अस्ति—'यदुत्पत्तिधर्मकं तदनित्यम्' इत्येवंरूपम्—इत्यर्थः ।

६ यस्येति । कश्चिदेवंविधः पुरुषः स्याद्यस्य सुखानुभवो नित्यः स्यात्तर्हि स वक्तुं शक्यति तदनुभवस्य कारणभूतो धर्मो नित्य इति । धर्मस्य नित्यत्वे तु मुक्तसंसारिणोरविशेषप्रसङ्गः । यथोक्तं प्राक् ।

संसारस्थयोरविशेष इत्युक्तम् । यथा मुक्तस्य नित्यं सुखं तत्संवेदनहेतुश्च संवेदनस्य तूपरमो नास्ति कारणस्य नित्यत्वात् तथा संसारस्थस्यापीति । एवं च सति धर्माधर्मफलेन सुखदुःखसंवेदनेन साहचर्यं गृह्येतेति । “शरीरादिसम्बन्धः प्रतिबन्धहेतुरिति” चेन्न शरीरादीनामुपभोगार्थत्वात् विपर्ययस्य चाननुमानात् । न्यान्मतम् “संसारावस्थस्य शरीरादिसम्बन्धो नित्यसुखसंवेदनहेतोः प्रतिबन्धकः तेनाविशेषो नास्तीति ।” एतच्चायुक्तम् शरीरादय उपभोगार्थास्ते भोगप्रतिबन्धं करिष्यन्तीत्यनुपपन्नम् । न चास्त्यनुमानमशरीरस्यात्मनो भोगः कश्चिदस्तीति ।

“इष्टाधिगमार्था प्रवृत्तिरिति” चेन्न, अनिष्टोपरमार्थत्वात् ।

इदमनुमानम्—“इष्टाधिगमार्थो मोक्षोपदेशः प्रवृत्तिश्च मुमुक्षूणां नोभयमनर्थकमिति” । एतच्चायुक्तम्—अनिष्टोपरमार्थो मोक्षोपदेशः प्रवृत्तिश्च मुमुक्षूणामिति । नेष्टमनिष्टेनानुविद्धं सम्भवतीति इष्टमप्यनिष्टं सम्पद्यते । अनिष्टहानाय घटमान इष्टमपि जहाति विवेकहानस्याशक्यत्वादिति ।

१ तत्संवेदनहेतुश्चेति । नित्य इति शेषः ।

२ साहचर्यमिति । मोक्षस्येत्यर्थः ।

३ शरीरादीति । यस्माच्छरीरादयो नित्यसुखस्योपलब्धौ प्रतिबन्धका भवन्ति तस्मात्सुखमोक्षयोस्साहचर्यं न सम्भवतीत्यर्थः ।

४ विपर्ययस्येति । एतद्विरुद्धपक्षस्य साधकमनुमानं नास्तीत्यर्थः ।

५ अविशेष इति । अभेदो मोक्षादिति यावत् ।

६ इष्टेति । ‘मोक्षे नित्यं सुखमात्मनोऽभिव्यज्यत’ इत्यत्र प्रमाणं नास्तीति भाष्येणोक्तं प्राक् । तत्र वेदान्ती प्रतिविधत्ते “अस्ति तत्र प्रमाणमनुमानम्—या या प्रवृत्तिरिष्टप्राप्त्यर्थैवेत्येवंरूपम् ।” अस्यानुमानस्य तात्पर्यं यथा वर्णितं तात्पर्ये—शास्त्रेण हि मोक्षसाधने लोकः प्रवर्तनीयः, इष्टार्थो च प्रवर्तते तत्साधने, सुखं चेष्टमिति सुखात्मको मोक्ष इत्यर्थः । अनिष्टेति । न सर्वाऽपि प्रवृत्तिरिष्टाधिगमाथैव, अनिष्टनिवृत्त्यर्थाऽपि प्रवृत्तिर्भवतीत्यर्थः ।

७ नेष्टमिति । किञ्चिदप्यस्मिञ्जगति सर्वथेष्टं नास्तीत्येतदेवानिष्टोपरमार्थैव प्रवृत्तिर्भवति मुमुक्षोरित्यत्र प्रमाणम् ।

८ अनिष्टहानायेति । इष्टानिष्टयोस्सर्वत्र सुल्लिष्टत्वादिनिष्टहानाय यः प्रवर्तते स तदनिष्टसहचरिष्टमपि जहात्येवेत्यर्थः ।

९ चिवेकेति । इष्टानिष्टयोः परस्परसंश्लेषस्तथा घनिष्ठो यथा तयोः पृथक्करणं न सम्भवति । अतोऽनिष्टांशस्य हानमिष्टांशस्य रक्षणं सर्वथा दुःशकम् ।



दृष्टातिक्रमश्च देहादिषु तुल्यः । यथा दृष्टमनित्यं सुखं परित्यज्य नित्यं सुखं कामयते एवं देहेन्द्रियबुद्धीरनित्या दृष्टा अतिक्रम्य मुक्तस्य नित्या देहेन्द्रिय-बुद्धयः कल्पयितव्याः । साधीयश्चैवं मुक्तस्य चैकात्म्यं कल्पितं भवतीति । “ उपपत्तिविरुद्धमिति ” चेन् समानम् । देहादीनां नित्यत्वं प्रमाणविरुद्धं कल्पयितुमशक्यमिति समानम् । सुखस्यापि नित्यत्वं प्रमाणविरुद्धं कल्पयितु-मशक्यमिति ।

आत्यन्तिके च संसारदुःखाभावे सुखवचनादागमेऽपि सत्यविरोधः । यद्यपि कश्चिदागमः स्यात् मुक्तस्यात्यन्तिकं सुखमिति सुखशब्द आत्यन्तिके दुःखाभावे प्रयुक्त इत्येवमुपपद्यते । दृष्टो हि दुःखादेरभावे सुखशब्दप्रयोगो बहुलं लोक इति ।

नित्यसुखरागस्याग्रहाणे मोक्षाधिगमाभावो रागस्य बन्धनसमाज्ञानान् । यद्ययं मोक्षो नित्यं सुखमभिव्यज्यत इति नित्यसुखरागेण मोक्षाय घटमानो न मोक्षमधिगच्छेत् , नाधिगन्तुमर्हतीति । बन्धनसमाज्ञातो हि रागः । न च बन्धने सत्यपि कश्चिन्मुक्त इत्युपपद्यत इति ।

प्रहीणानित्यसुखरागस्याप्रतिकूलत्वम् । अथास्य नित्यसुखरागः प्रहीयते-तस्मिन्प्रहीणे नास्य नित्यसुखरागः प्रतिकूलो भवति । यद्येवं, मुक्तस्य नित्यं

१ दृष्टातिक्रम इति । स्यादेतत्—“ लोके क्षणिकं सुखं परित्यज्य बुद्धिपूर्वकारी स्थायि सुखमादत्ते । स्थायितमं च सुखमेव मोक्ष ” इति । एवं तु शरीरेन्द्रियाद्यपि प्रति वक्तुं शक्यम्—“ क्षणिकं नश्वरशरीरादि त्यक्तुं स्थायितरं तदासादयितुं पुरुषा अभिलपन्ति—अतः स्थायितरशरीरेन्द्रियादिरूप एव मोक्ष ” इति ।

२ साधीय इति । सोल्लुण्ठवचनम् । शरीरादिरूपत्वमात्मनः परिकल्प्य सुष्ठु साधितो वेदान्ताभिमत एकात्म्यादिसिद्धान्त इति परिहासार्थः ।

३ नित्यसुखे यदि मुमुक्षूणां प्रवृत्ती रागादेव भवति तर्हि रागनिवृत्तेरभावात् तत्सम्पाद्यस्य मोक्षस्याप्यनुपपत्तिरिति चेत्तत्राह नित्यसुखरागेणेति ।

४ ननु मोक्षस्य दुःखनिवृत्तिरूपत्वात् तं प्रति प्रवृत्तेर्दुःखद्वेष एव कारणं भवि-तुमर्हति—द्वेषश्च बन्ध एवेत्यत आह प्रहीणेति । यस्य सुखानुरागः प्रहीणः न तस्य किमपि वस्तु प्रति प्रतिकूलताबुद्धिर्द्वेषो वा । सुखप्रतिवातेष्वेव हि द्वेषो भवति ॥ प्रहीणरागो यदा मोक्षे प्रवर्तते तदा सुखं लभ्यते न वेति सन्देहेन विचारयति । अथ च निर्धूतसकलप्रतिबन्धकीभूतरागद्वेषादिकस्य मोक्षः सम्पद्यत एव । तथा च तात्पर्य-काराः—“ एवं वैराग्येण मोक्षमाणस्य प्रवृत्तौ सत्यां प्रसक्तस्य यदि नित्यं सुखं

मुखं भवति । अथाऽपि न भवति नास्योभयोः पक्षयोर्मोक्षाधिगमो विकल्पत  
इति ॥ २२ ॥

इति प्रमेयलक्षणप्रकरणम् ।

४ न्यायपूर्वाङ्गप्रकरणम् ।

स्थानवत् एव तर्हि संशयस्य लक्षणं वाच्यमिति तदुच्यते—

समानानेकधर्मोपपत्तेर्विप्रतिपत्तेरुपलब्ध्यनुपलब्ध्यव्यवस्थातश्च  
विशेषापेक्षो विमर्शः संशयः ॥ २३ ॥

समानधर्मोपपत्तेर्विशेषापेक्षो विमर्शः संशय इति । स्थाणुपुरुषयोः  
समानं धर्ममारोहपरिणाहौ पश्यन् पूर्वदृष्टं च तयोर्विशेषं बुभुःसमानः किंस्वि-  
भवति, कामं भवतु, मा वा भूत् । उभयोरपि पक्षयोः वीतरागप्रवृत्तौ मोक्षाधिगमो न  
विकल्पते—न सन्दिग्धो भवतीति ।

१ पूर्वेणां प्रमाणाधीनत्वात् प्रमेयस्य बुभुक्षितत्वात् ताभ्यां संशयादीनामपकर्षः ।  
साङ्गोपाङ्गे न्याये व्युत्पाद्ये प्रकरणान्तरेभ्यः संशयादीनामुत्कर्षः । तत्रापि सन्दिग्धे  
प्रयोजनादिचिन्ता न च प्रयोजनमनु संशय इति संशयस्य प्राथम्यम् । प्रथमे चोद्देश-  
सूत्रे प्रमेयानन्तरं संशयस्य बोद्धित्वादस्यैवावसर इत्याह स्थानवत् इति । सूत्रे  
तृतीयस्थानस्थितस्येति यावत् ।

२ समानेत्यादिसूत्रम् । अत्र 'विमर्शः संशय' इति संशयसामान्यलक्षणम् ।  
एकस्मिन्धर्मिणि विरोधिनानार्थाविमर्शो 'विमर्शः' 'किंस्वित्' इति ज्ञानम् । तदने-  
नासमानजातीयेभ्यः प्रमाणादिभ्यः समानजातीयेभ्यश्च विपर्ययादिभ्यः संशयो  
व्यवच्छिन्नो भवति । समानेत्यादि तु त्रीणि विशेषलक्षणानि । तेषु विमर्शः संशय  
इत्यनुवर्तनीयम् । अत्र 'समानधर्मोपपत्तेः' 'अनेकधर्मोपपत्तेः' 'विप्रतिपत्तेः'—  
इति त्रीणि प्रत्येकं शेषैः पदैरुपेतानि लक्षणानि । यद्यप्युपपत्तिशब्दः सत्तामात्रवचन-  
स्तथापि पदान्तरसमभिव्याहारादवगम्यते यत्सत्तामात्राभिधानेऽपि तदुपलब्धिविवि-  
क्षितेति । विषयविषयिणोरभेदविवक्षया सामानाधिकरण्यम्—'उपपत्तिरुपलब्धिरिति'  
—इत्यादि तात्पर्यं स्पष्टम् ।

वार्तिकानुसारि चैतद्व्याख्यानम् । भाष्यमतेन त्वत्र सूत्रे पञ्च संशयभेदा  
लक्षिताः, न त्रय एव । 'उपलब्ध्यव्यवस्थातः' 'अनुपलब्ध्यव्यवस्थातः' 'चेत्येतद्व्य-  
यमपि स्वतन्त्रयोरेव संशयभेदयोर्लक्षकमिति भाष्यकारस्य मतम् । एतत्पदद्वयमुक्तसं-  
शयभेदत्रयस्यैव विशेषणमिति वार्तिकतात्पर्यमतम् । भाष्यमते वार्तिकस्याहचिः स्पष्टं  
प्रदर्शिता तात्पर्ये—नो खलु समानानेकधर्मोपलब्धौ सत्यां, सत्यां च विशेषस्मृतौ,  
साधकबाधकप्रमाणासद्भावे संशयो भवतीति न 'उपलब्ध्यनुपलब्ध्यव्यवस्थे' पृथक्  
संशयकारणे—इति ।

दित्यन्यतरं नावधारयति । तदनवधारणं ज्ञानं संशयः । समानमनयोर्धर्ममुपलभे विशेषमन्यतरस्य नोपलभ इत्येषा बुद्धिः “ अपेक्षा ” संशयस्य प्रवर्तिका वर्तते, तेन विशेषापेक्षो विमर्शः संशयः ।

अनेकधर्मोपपत्तेरिति । समानजातीयमसमानजातीयं च ‘ अनेकम् ’ । तस्यानेकस्य धर्मोपपत्तेः—विशेषस्योभयथा दृष्टत्वात् । समानजातीयेभ्योऽसमानजातीयेभ्यश्चार्था विशिष्यन्ते । गन्धवत्त्वात्पृथिव्यबौद्धिभ्यो विशिष्यते गुणकर्मभ्यश्च । अस्ति च शब्दे विभागजन्यत्वं विशेषः । तस्मिन्द्रव्यं गुणः कर्म वेति सन्देहः—विशेषस्योभयथा दृष्टत्वात् । किं द्रव्यस्य सतो गुणकर्मभ्यो विशेषः, आहोस्विद् गुणस्य सत इति, अथ कर्मणः सत इति । विशेषापेक्षा ‘ अन्यतमस्य व्यवस्थापकं धर्मं नोपलभ ’ इति बुद्धिरिति ।

१ अपेक्षेति । अपेक्षाशब्दो यद्यपीच्छायां वर्तते तथापीह जिघृक्षापरो बोध्यः, वाक्यसामर्थ्यात् । न च सा संशयस्य हेतुः संशये सति तस्याः भावात् । तस्माद्विशेषापेक्षया जिघृक्षालक्षणयेह विशेषयोः पुरोवर्तिनोः सादृश्यात्स्मरणे सत्यग्रहणं लक्षणीयम् । एवं च साधकबाधकप्रमाणानुपपत्तौ सत्यां समानधर्मोपलब्धिर्विनश्यदवस्था विशेषस्मृत्या सहाविनश्यदवस्थैकस्मिन् क्षणे सती संशयज्ञानस्य हेतुरिति सिद्धम् ।

२ अनेकेति—द्वितीयं संशयभेदं लक्षयति । समानजातीयेति । समानजातीयमसमानजातीयकं च—( तस्माद् विशेषको ) धर्मः । अथवा समानजातीयमसमानजातीयं तस्य धर्मः—निवर्तकतया । पूर्वस्मिन् व्याख्याने ‘ तस्माद् विशेषक ’ इत्यनयोः पदयोरध्याहारः कल्पनीयः ।

३ अबादिभ्यः—द्रव्यत्वेन समानजातीयेभ्यः । ‘ गुणकर्मभ्यः ’—अद्रव्यत्वादसमानजातीयेभ्यः ।

४ ननु सहचरितः समानधर्मः संशयकारणं भवति न पुनर्विशेषो व्यावृत्त इत्यत आह—विशेषस्योभययेति । यत् खलु सदादिरूपसम्पन्नं विशेषवत् तत् समानजातीयेभ्योऽसमानजातीयेभ्यश्च व्यावृत्तम् । यथा पृथिवीद्रव्यमबादिद्रव्यान्तरेभ्यो गुणकर्मभ्यश्च विजातीयेभ्यो गन्धवत्त्वेन व्यावृत्तम् । तथा शब्दः सदादिरूपसम्पन्नः विभागजत्वेन विशेषेण समानासमानजातीयेभ्यो विशिष्यते । तस्माद् भवति ‘ द्रव्यं गुणः कर्म वा ’ इति संशयः ।

एतत्तु भाष्यकारीयमुपपादनम् । वार्तिकाभिमतमुपपादनं भिन्नप्रकारकम् । तद्यथा । यद्यपि विभागजत्वं न द्रव्यादौ क्वचिद् दृष्टम् तथापि तद्व्यतिरेकः प्रत्येकं द्रव्यादौ दृष्ट इति विभागजत्वेन सदाद्यविशेषवान् शब्दः—( १ ) द्रव्यकर्मभ्यां

विप्रतिपत्तेरिति । व्याहृतमेकार्थदर्शनं विप्रतिपत्तिः । व्याघातः विरोधोऽसहभाव इति । अस्त्यात्मेत्येकं दर्शनम्—नास्त्यात्मेत्यपरम् । न च सद्भावासद्भावौ सहैकत्र सम्भवतः । न चान्यतरसाधको हेतुरुपलभ्यते । तत्र तत्त्वानवधारणं संशय इति ।

उपलब्ध्यव्यवस्थातः खल्वपि । सच्चोदकमुपलभ्यते तडागादिषु—मरीचिषु चाविद्यमानमुदकमिति । अतः कचिदुपलभ्यमाने तत्त्वव्यवस्थापकस्य प्रमाणस्यानुपलब्धेः किं सदुपलभ्यतेऽथासदिति संशयो भवति ।

अनुपलब्ध्यव्यवस्थातः । सच्च नोपलभ्यते मूलकीलकोदकादि—असच्चानुत्पन्नं निरुद्धं वा । ततः कचिदनुपलभ्यमाने संशयः, किं सन्नोपलभ्यते उतासदिति संशयो भवति । विशेषापेक्षा पूर्ववत् ।

पूर्वः समानोऽनेकश्च धर्मो ज्ञेयस्थः, उपलब्ध्यनुपलब्धी पुनर्ज्ञातृस्थे । एतावता विशेषेण पुनर्वचनम् ।

समानधर्माधिगमात्समानधर्मोपपत्तेर्विशेषस्मृत्यपेक्षो विमर्श इति ॥ २३ ॥

स्थानवतां लक्षणमिति समानम् ।

यमर्थमधिकृत्य प्रवर्तते तत्प्रयोजनम् ॥ २४ ॥

व्यावर्तमानः किं 'गुणः' ( २ ) गुणकर्मभ्यां व्यावर्तमानः किं 'द्रव्यम्', ( ३ ) गुणद्रव्याभ्यां व्यावर्तमानः किं 'कर्म' इति व्यतिरेकमुखेन तत्तत् स्मारयन् साधारणो धर्मो भवति संशयकारणम् ।

१ विप्रतिपत्तेरिति तृतीयं संशयभेदं लक्षयति । यद्यपि विरुद्धा प्रतिपत्तिज्ञानं 'विप्रतिपत्तिः' तथापि तस्य वादिप्रतिवादिगताया अत्यन्तपरोक्षत्वात् ( अपरेषां ) संशयकारणत्वानुपपत्तेः स्वकार्यं प्रवादं लक्षयति । विप्रतिपत्तेर्बहुजनप्रसिद्धत्वमावश्यकम् ।

२ उपलब्धीति—चतुर्थं संशयभेदं लक्षयति ।

३ अनुपलब्धीति—पञ्चमं संशयभेदं लक्षयति ।

४ अत्र भाष्यकार उपलब्ध्यव्यवस्थाया अनुपलब्ध्यव्यवस्थायाश्च पृथक् संशयकारणत्वं मत्वा 'समानधर्मोपपत्तेः' इत्यनेन गतार्थतां परिहरन्नाह पूर्वं इति ॥

५ अत्र त्रिविध एव तत्त्वतः संशय इति सिद्धान्तः प्रदर्श्यते ॥

६ अत्र सूत्रेऽर्थशब्दो गौणमुख्यप्रयोजनावबोधार्थः । तत्र मुख्यम्—मुख्यस्य प्राप्तिर्दुःखस्य परिहारश्च । गौणं तु तत्साधनम् ।

यमर्थमाप्नुयं हातव्यं वा व्यवसाय तदाप्तिहानोपायमनुतिष्ठति, प्रयोजनं तद्वेदितव्यम् प्रवृत्तिहेतुत्वात् । इममर्थमाप्स्यामि हास्यामि वेति व्यवसायोऽर्थस्यैधिकारः । एवं व्यवसीयमानोऽर्थोऽधिक्रियत इति ॥ २४ ॥

लौकिकपरीक्षकाणां यस्मिन्नर्थे बुद्धिसाम्यं स दृष्टान्तः ॥ २५ ॥

लोकसामान्यमनतीताः लौकिकाः, नैसर्गिकं वैनायिकं बुद्ध्यतिशयमप्राप्ताः । तद्विपरीताः परीक्षकाः, तर्केण प्रमाणैरर्थं परीक्षितुमर्हन्तीति । यथा यमर्थं लौकिका बुध्यन्ते तथा परीक्षका अपि सोऽर्थो दृष्टान्तः । दृष्टान्तविरोधेन हि प्रतिपक्षाः प्रतिषेद्धव्या भवन्तीति दृष्टान्तसमाधिना च स्वपक्षाः स्थापनीया भवन्तीत्यवयवेषु चोदाहरणाय कल्पत इति ॥ २५ ॥

इति न्यायपूर्वाङ्गप्रकरणम् ।

१ व्यवसायेति तात्पर्यसम्मतः पाठः । सूत्रस्थस्य 'अधिकृत्येति' पदस्य व्याख्यानं 'व्यवसाय' निश्चित्येति ।

२ तदासीति । ससाधनौ च सुखदुःखप्राप्तिपरिहारौ 'अर्थः' । न च सुखदुःखप्राप्तिपरिहारौ स्वरूपेण प्रवृत्तिनिवृत्तिगोचराविति तदुपायप्रवृत्त्यैव चेतनप्रवृत्तिगोचराविति दर्शयति ।

३ ननु सूत्रे 'अधिकृत्ये' त्यस्ति, भाष्ये व्यवसायेति तत्कुतो नासमञ्जसम्—इत्यत आह व्यवसाय एवार्थस्य 'अधिकार' इति ।

४ संशये प्रयोजने च सति क पुनरेतत्साध्यसम्बद्धं साधनमुपलभेयं यदुपादायैतत् साधयेयमिति जिज्ञासाक्रमानुरोधेन दृष्टान्तस्यायमवसरः ।

५ लौकिकेति लौकिकाः परीक्षकाश्च पृथग् गृह्यन्ते । तेनाकाशादेरपि दृष्टान्तत्वं सम्भवति ।

६ नैसर्गिकमिति स्वाभाविकमयत्नसिद्धमिति यावत् ।

७ वैनायिकमिति शास्त्रादिपरिशीलनोत्पन्नमित्यर्थः ।

एतदुभयरहिता 'लौकिकाः' प्रतिपाद्याः, उभयसहिताश्च 'परीक्षकाः' प्रतिपादका इति बोध्यम् । तदनेन वादिप्रतिवादिनावुक्तौ वेदितव्यौ ।

८ दृष्टान्तेति लक्षणप्रयोजनमाह ।

### ५ न्यायाश्रयसिद्धान्तलक्षणप्रकरणम् ।

अर्थ सिद्धान्तः । इदमित्थंभूतं चेत्यभ्यनुज्ञायमानमर्थजातं 'सिद्धम्' सिद्धस्य 'संस्थितिः' सिद्धान्तः । संस्थितिरित्थंभावव्यवस्था धर्मनियमः । स खल्वयम्—

तन्त्राधिकरणाभ्युपगमसंस्थितिः सिद्धान्तः ॥ २६ ॥

तन्त्रार्थसंस्थितिः तन्त्रसंस्थितिः । तन्त्रमितरेतराभिसम्बद्धस्यार्थसमूह-  
स्योपदेशःशास्त्रम् । अधिकरणानुषक्तार्थसंस्थितिरधिकरणसंस्थितिः । अभ्युपग-  
मसंस्थितिरनवधारितार्थपरिग्रहः, तद्विशेषपरीक्षणायाभ्युपगमसिद्धान्तः ॥ २६ ॥

तन्त्रभेदात्तु खलु स चतुर्विधः—

१ अथ सिद्धान्त इति । अत्र भाष्यकारः सिद्धान्तसामान्यलक्षणसूत्रमपठित्वैव तात्पर्यं व्याचष्ट अथ सिद्धान्त इत्यादिनेति तात्पर्योक्त्याधारेण—'सामान्यलक्षणसूत्रं किमप्यासीद्यदद्यत्वेऽपि न काप्युपलभ्यते' इति केषांचित् कल्पनम् । तदसमञ्जसम्, तन्त्राधिकरणेत्यादेः षड्विंशसूत्रस्य सिद्धान्तसामान्यलक्षणस्वरूपत्वात् । वस्तुतस्तु 'सूत्रपाठात् प्रागेव तत्तात्पर्यमुपोद्धातरूपेणैव वर्णितम्' इत्येतावदेव तात्पर्योक्तेस्त-  
त्पर्यम् ।

२ इदमिति सामान्यतोऽवगममाह, इत्थंभूतं चेति विशेषः ।

३ संस्थितिरिति । सामान्योपक्रमस्याभ्युपगमस्य प्रमाणतो विशेषपर्यन्तता परिसमाप्तिरित्यर्थः ।

४ तन्त्रेत्यादिसूत्रम् । तन्त्रम् अधिकरणं येषामर्थानां ते तन्त्राधिकरणाः, तेषामभ्युपगमसंस्थितिः इत्थं भावव्यवस्था धर्मनियमः सिद्धान्तो भवतीति सूत्रार्थः । तन्त्र्यन्ते व्युत्पाद्यन्ते प्रमेयाण्यनेनेति 'तन्त्रम्' प्रमाणम् । तदेवाधिकरणमाश्रयो ज्ञापकत्वेन येषामर्थानां ते तथोक्ताः ।

५ षड्विंशसूत्रान्तरस्था भाष्यपङ्क्तयो यदि तत्सूत्रव्याख्यारूपेण गृह्यन्ते तद् तन्त्रस्य संस्थितिः, अधिकरणस्य संस्थितिः अभ्युपगमस्य संस्थितिः—इत्येवंरूपः समासः प्राप्तः । तत्तु नोचितमिव प्रतिभाति । एवं सति षड्विंशसूत्रं विभागपरं भवति । तथा च सप्तविंशस्यापि सूत्रस्य तथात्वात्पुनरुक्तता स्यात् ।

पूर्वोक्तं सर्वं विचार्यैव तात्पर्यकारेण तन्त्रार्थसंस्थितिरित्यादिषड्विंशसप्तविंश-  
सूत्रमध्यपठिता भाष्यपङ्क्तयः सप्तविंशसूत्रव्याख्यारूपेण गृहीताः । उक्तं च—व्याख्यान-  
पूर्वकमेव विभागमूत्रं ( २७ ) पठति—तन्त्रार्थसंस्थितिरिति । तन्त्रग्रहणेन च सर्व-  
तन्त्रप्रतितन्त्रयोरुपादानम्, तयोरपि तन्त्रत्वादिति ।

६ अनवधारितेति । साक्षाच्छास्त्रे नोपात्तः । यथा मनस इन्द्रियत्वम् ।

सर्वतन्त्रप्रतितन्त्राधिकरणाभ्युपगमसंस्थित्यर्थान्तरभावात् ॥ २७ ॥

तत्रैताश्चतस्रः संस्थितयोऽर्थान्तरभूताः ॥ २७ ॥

तासाम्—

सर्वतन्त्राविरुद्धस्तन्त्रेऽधिकृतोऽर्थः सर्वतन्त्रसिद्धान्तः ॥ २८ ॥

यथा घ्राणादीनीन्द्रियाणि, गन्धादय इन्द्रियार्थाः, पृथिव्यादीनि भूतानि, प्रमाणैरर्थस्य ग्रहणमिति ॥ २८ ॥

समानतन्त्रसिद्धः परतन्त्रासिद्धः प्रतितन्त्रसिद्धान्तः ॥ २९ ॥

यथा नासत आत्मलाभः न सत आत्महानम्, <sup>१</sup>निरतिशयाश्चेतनाः, तन्त्र-  
सिद्धदेहेन्द्रियमनःसु विषयेषु तत्तत्कारणेषु च विशेष इति साङ्ख्यानाम् । पुरु-  
षकर्मादिनिमित्तो भूतसर्गः, कर्महेतवो दोषाः प्रवृत्तिश्च, स्वगुणविशिष्टाश्चेतनाः,  
असदुत्पद्यते उत्पन्नं निरुध्यत इति योगानाम् ॥ २९ ॥

यत्सिद्धावन्यप्रकरणसिद्धिः सोऽधिकरणसिद्धान्तः ॥ ३० ॥

१ तासामिति—संस्थिततीनामिति यावत् ।

२ घ्राणादीनीति । यद्यपि घ्राणादिष्वपि भौतिकत्वादयो विप्रतिपत्तयस्त-  
थाऽपीन्द्रियत्वे नास्ति विप्रतिपत्तिरिति ।

३ समानेत्यादि सूत्रम् । समानशब्द एकपर्यायः । नैयायिकानां ‘समानं  
तन्त्रम्’ न्यायशास्त्रम् ।

४ निरतिशया इति । अपरिणामिन इत्यर्थः । परिणामश्रोपचयापचयरूपो धर्मः ।

५ तत्कारण इति । प्राकृतेषु तत्कारणेषु च महदहङ्कारपञ्चतन्मात्रभूतसूक्ष्मेषु  
विशेषो ‘ऽतिशय’ इत्यर्थः ।

६ योगानामिति । प्रसिद्धयोगशास्त्रेऽसदुत्पत्तेरभ्युपगमाद् योगशब्देनात्र  
वैशेषिका एवाभिप्रेता इति केचित् । तत्त्वतस्तु योगशब्देनात्र नैयायिका एवाभिप्रेताः ।  
एतस्मिन्नर्थेऽस्य प्रयोगो बहुशो लभ्यते प्राचीनग्रन्थेषु ।

७ यत्सिद्धाविति सूत्रम् । यस्यार्थस्य साध्यस्य हेतोर्वा सिद्धौ—इति विषयस-  
प्तमी । तेन—यस्मिन्नर्थे ज्ञायमाने तदनुषङ्गिणोऽर्थास्तदन्तर्भावेण गम्यन्ते सोऽर्थः साक्षा-  
दधिक्रियमाणस्तदनुषङ्गिणां चाधारः—तत्सिद्धः सपक्षो वा भवतु हेतुर्वा—अनेन रूपेण  
‘अधिकरणसिद्धान्तः’ । पक्षस्तावत्—‘विवादाध्यासितम् उपलब्धिमतकारणम् ।  
उत्पत्तिमत्त्वात्, वस्तुवदिति’ । अत्र हि पृथिव्यादिगतेन उत्पत्तिमत्त्वेन उपलब्धि-  
मत्पूर्वकत्वम् तद्गतं साध्यमानं स्वसिद्ध्यन्तर्गतानुषङ्गिसर्वज्ञत्वाद्युपेतमेव सिध्यति,  
नान्यथेहोपलब्धिमतपूर्वकत्वस्य सिद्धिरिति । भाष्ये हेतुप्रतिसन्धानं सिध्यत् स्वानु-  
षङ्गयर्थान्तरान्वितं सिध्यतीत्युदाहृतम् ।

यस्यार्थस्य सिद्धान्त्येऽर्था अनुषज्यन्ते न तैर्विना सोऽर्थः सिद्ध्यति, तेऽर्था यदधिष्ठानाः सोधिकरणसिद्धान्तः । यथा देहेन्द्रियव्यतिरिक्तो ज्ञाता दर्शनस्पर्श-नाभ्यामेकार्थग्रहणादिति । अत्रानुषङ्गिणोऽर्थाः—इन्द्रियनानात्वं, नियतविषया-णीन्द्रियाणि स्वाविषयग्रहणलिङ्गानि ज्ञातुर्ज्ञानसाधनानि, गन्धादिगुणव्यति-रिक्तं द्रव्यं गुणाधिकरणम्, अनियतविषयाश्चेतना इति । पूर्वार्थसिद्धावेतेऽर्थाः सिद्ध्यन्ति न तैर्विना सोऽर्थः सम्भवतीति ॥ ३० ॥

अपरीक्षिताभ्युपगमात्तद्विशेषपरीक्षणमभ्युपगमसिद्धान्तः ॥ ३१ ॥

यत्र किञ्चिदर्थजातमपरीक्षितमभ्युपगम्यते—अस्ति द्रव्यं शब्दः, स तु नित्योऽथानित्य इति, द्रव्यस्य सतो नित्यताऽनित्यता वा तद्विशेषः परीक्ष्यते, सोऽभ्युपगमसिद्धान्तः स्वबुद्ध्यतिशयचिख्यापयिषया परबुद्ध्यवज्ञानाच्च प्रवर्तत इति ॥ ३१ ॥

इति न्यायाश्रयसिद्धान्तलक्षणप्रकरणम् ।

अत्र परिशुद्धिः । एतद् भूषणादयो द्विधा व्याचक्षते । ( १ ) यस्यार्थस्य सर्वज्ञत्वादिविशेषितस्य सिद्धौ क्षित्यादेः सकर्तृकत्वस्य प्रक्रियमाणस्य सिद्धिः स सर्वज्ञत्वादिविशेषोऽधिकरणसिद्धान्तः । ( २ ) अथवा—यस्य सकर्तृकत्वादेः सिद्धान्तभूता अन्येऽभिप्रायक्रान्ताः सर्वज्ञत्वादयो विशेषाः सिद्ध्यन्ति सोऽधिकरण-सिद्धान्तः । तदत्र पक्षद्वयेऽपि फलतो न कश्चिद्विशेष इति ।

अत्रार्थं सिद्धान्तद्वयं वाचनिकमन्त्यद्वयं चाभिप्रायिकमिति विवेकः ।

१ पूर्वार्थेति । ‘ पूर्वः अर्थः ’ यः साक्षादधिकृतः, तस्य सिद्धौ अन्तर्गत इत्यर्थः ।

२ अपरीक्षितेत्यादि सूत्रम् । अपरीक्षितोऽसूत्रितः ( सूत्रितस्य प्रायः परीक्षा-सम्बन्धात् ) । योऽर्थः सूत्रेषु नोपनिबद्धः शास्त्रे चाभ्युपगतः सोऽभ्युपगमसिद्धान्त इति वार्तिकम् । तदर्थं—असूत्रिताभ्युपगमात् हेतोः यतस्तद्विशेषपरीक्षणं क्रियते तस्माद् विशेषपरीक्षणात् ज्ञायते—असूत्रितमप्यभ्युपगतं सूत्रकारेणेति—तात्पर्यं स्पष्टम् ।

परीक्षां—विचारं—विनैव सुस्पष्टतया यः पक्षः स्वीक्रियते स एव ‘ अपरीक्षित ’ इत्येवार्थः समीचीनः प्रतिभाति । यत्र शास्त्रे सूत्राणि न सन्ति तत्रासूत्रितत्वस्या-प्रसिद्धेः प्रसिद्धेश्च तत्राप्यभ्युपगमसिद्धान्तानाम् ।

३ परबुद्ध्यवज्ञानादिति । एतद् वार्तिककाराय न रोचते । तथा चोक्तं वार्तिके—परबुद्ध्यवज्ञानाच्च प्रवर्तत इति न युक्तम्, परावज्ञानस्यायुक्तत्वात् ।

अत्र—‘ अर्थापत्तेरधिकरणसिद्धान्तस्य न कोऽपि भेदः ’ इति केचित् । तदसत् । वाक्यार्थप्रतिपत्तौ तद्विपरीतवाक्यार्थप्रतिपत्तिरर्थापत्तिः—यथा ‘ पीनो देवदत्तो दिवा न भोजते ’ इत्यादि वाक्येति ।



## ६ न्यायस्वरूपप्रकरणम् ।

अथावयवाः—

प्रतिज्ञाहेतूदाहरणोपनयनिगमनान्यवयवाः ॥ ३२ ॥

“ दशावयवानेके नैयायिका वाक्ये सञ्चक्षते । जिज्ञासा संशयः शक्य-  
प्राप्तिः प्रयोजनं संशयव्युदास इति । ते कस्मान्नोच्यन्त ” इति ।

‘ अर्थापत्तिः ’—वाक्यानुपङ्गी ( ननु तद्विरुद्धो ) योऽर्थः सोऽधिकरणसिद्धान्तः—इति  
नेदस्य सुस्पष्टत्वात् । अत्र सर्वे सिद्धान्ताः साक्षात् स्वमुखेनार्थापत्त्या वाऽभिधीयन्ते  
तज्ज्ञास्ति प्रयोजनमत्र नानाप्रभेदविवेचनाया इति—बौद्धनैयायिकस्य दिङ्मागस्याक्षेपः ।  
परिहृतश्चायं सविस्तरं वार्तिककरणेन ।

१ प्रतिज्ञेत्यादि सूत्रम् । अवयवसामान्यलक्षणमन्तरेणाशक्यो विभागोद्देशस्त-  
द्विशेषलक्षणं चेति केचिदाक्षिपन्ति । तत्परिहार उक्तस्तात्पर्ये—विभागपरमप्येतत् सूत्रं  
सूचयत्येवावयवसामान्यलक्षणम् । अवयवपदादेव सामान्यलक्षणमवगम्यते । अवयव-  
त्वेनैकवाक्यता दर्शिता । सा च पदानां परासम्प्रत्यायितापेक्षिता सम्बन्धयोग्यार्थप्रत्य-  
येन भवति । तस्मात्तथाविधार्थप्रत्यायनमेव प्रतिज्ञादीनामवयवसामान्यलक्षणं सिद्ध-  
मिति । त्रयोऽवयवा इति मीमांसकाः । दशावयवा इति केचिन्नैयायिकाः स्वयूध्या  
एव भाष्यकारेण निर्दिष्टाः । जैननैयायिकभद्रबाहुमतेनापि दशावयवाः । ते यथा ।  
( १ ) प्रतिज्ञा ( अहिंसा परमो धर्मः ) ( २ ) प्रतिज्ञाविभक्तिः ( जैनशास्त्रा-  
नुसारेण अहिंसा धर्मः )—( ३ ) हेतुः ( अहिंसकानां देवप्रियत्वात् )—( ४ ) हेतु-  
विभक्तिः ( अहिंसकेभ्योऽन्ये धर्मलोकेषु वस्तुं न लभन्ते— ) ( ५ ) विपक्षः ( याज्ञिक-  
हिंसापरायणा अपि स्वर्गे वसन्तीति वर्ण्यते )—( ६ ) विपक्षप्रतिषेधः ( अहिं-  
सकाः कदापि देवप्रिया न भवन्ति )—( ७ ) दृष्टान्तः ( अहन्तो हिंसाभयादन्नं न  
पचन्ति )—( ८ ) आशङ्का ( अन्ये पुरुषा यदन्नं पचन्ति तदन्नमहन्तोऽपि भुञ्जन्ति,  
अतस्तेऽपि हिंसादोषेण दुष्यन्त एव )—( ९ ) आशङ्काप्रतिषेधः ( अहद्दुद्देशेनैव  
यन्नं पच्यते तद्वत्हिंसादोषेण ते न दुष्यन्ति )—( १० ) निगमनम्—( अतोऽहिंसा  
परमो धर्मः ) ।

भाष्योक्तानां दशानां मध्ये संशयसंशयव्युदासयोः स्थाने भद्रबाहुक्तावा-  
शङ्काप्रतिषेधावित्येतावदेव सादृश्यमत्र ।

एतन्नानामतनिराकरणार्थमेवैतत्सूत्रम् । परप्रतिपादकाः शब्दा ये वाक्ये सम्भूये-  
तरेतरप्रत्ययितेनार्थेनार्थवन्तो वाक्याङ्गतामुपयान्ति ते ‘ अवयवाः ’ । यत एते संहृत्य  
वाक्यार्थं निष्पादयन्त्यतोऽवयवाः इत्युच्यन्ते । भाष्ये दशावयवेषूक्ता जिज्ञासादयस्तु  
परप्रतिपादका न भवन्ति, अतो न तेऽनुमानवाक्यस्यावयवा भवितुमर्हन्ति । अपरं च—  
निश्चित एव साधयिता भवति—जिज्ञासासंशयौ तु न निश्चितौ । प्रयोजनमपि साध-  
नादेवावगम्यते, शक्यप्राप्तिश्च । अत एते अपि नानुमानवाक्यस्यावयवौ ॥

(अ) तत्राप्रतीयमानेऽर्थे प्रत्यक्षार्थस्य प्रवर्तिका जिज्ञासा । “अप्रतीयमानमर्थं कस्माज्जिज्ञासते” । तं तत्त्वतो ज्ञातं हास्यामि वोपादास्ये वा उपेक्षित्ये वेति । ता एता हानोपादानोपेक्षाबुद्धयस्तत्त्वज्ञानस्यार्थस्तदर्थमयं जिज्ञासते । सा स्वास्वियमसाधनमर्थस्येति । (क) जिज्ञासाधिष्ठानं संशयश्च व्याहृतधर्मोपसङ्घातान् तत्त्वज्ञाने प्रत्यासन्नः । व्याहृतयोर्हि धर्मयोरन्यतरत्तत्त्वं भवितुमर्हतीति । स पृथगुपदिष्टोऽयमसाधनमर्थस्येति । (च) प्रमातुः प्रमाणानि प्रमेयाधिमार्थानि सा शक्यप्राप्तिर्न साधकस्य वाक्यस्य भागेन युज्यते प्रतिज्ञादिवदिति । (ट) प्रयोजनं तत्त्वावधारणमर्थसाधकस्य वाक्यस्य फलं “नैकदेश इति । (त) संशयव्युदासः प्रतिपक्षोपवर्णनं तत्प्रतिषेधे तत्त्वाभ्यनुज्ञानार्थम् । न त्वयं साधकवाक्यैकदेश इति । प्रकरणे तु जिज्ञासादयः समर्था अवधारणीयार्थोप-

१ तत्राप्रतीयमान इति । सामान्येनावगते धर्मिणि ( पर्वते ) विशेषेण ( अग्निमत्त्वादिना ) सन्दिग्धे अग्निमत्त्वावधारणं ‘प्रत्ययः’ तस्य ‘अर्थः’ प्रयोजनम्, हानोपादानोपेक्षाबुद्धयः, तस्य ‘प्रवर्तिका’ उत्पादिका ‘जिज्ञासा’ ।

२ व्याहृतधर्मेति । ‘व्याहृतयोः’ विरुद्धयोः धर्मयोः उपसङ्घातो यतः संशये भवति तस्मात् कारणात् अयं ‘तत्त्वज्ञाने प्रत्यासन्नः’ प्रमात्मकज्ञानसदृश एव स्यादतो न साधककोटौ प्रवेशमर्हतीत्यर्थः । ‘व्याहृतधर्मोपसङ्घातात्तत्त्वज्ञाने’ इति पुरीनगरस्थतालपत्रपुस्तकधृतः पाठः । तस्यार्थो यथा-व्याहृतयोः धर्मयोरुपसङ्घातो यस्मिन्नेवं भूते ‘अतत्त्वज्ञाने’ प्रत्यासन्नः-मिथ्याज्ञानसदृशो भवति संशयोऽत एव न साधक इति ।

३ प्रमातुरिति । ‘शक्यम्’ प्रमेयम्, तस्मिन् ‘प्राप्तिः’ शक्तता प्रमाणानां प्रमातुश्च । सा च स्वरूपसहकारिभ्यां द्वेधा । तामिमां भाष्यकारोऽनया वाचोभङ्गया दर्शयति ।

४ प्रतिज्ञादिवदिति । यथा प्रतिज्ञादयो युज्यन्ते न तथा शक्यप्राप्तिरित्यर्थः ।

५ नैकदेश इति । नावयवपदवाच्य इति यावत् ।

६ संशयव्युदास इति । शब्दोऽनित्यः कृतकत्वादित्यत्रानुमाने-‘यदि शब्दो नित्यः स्यात् कृतको न स्यात्’ इति ‘प्रतिपक्षस्य’ अनित्यत्वविरुद्धनित्यत्वस्योपवर्णनम्-तदेव संशयव्युदासः । अयं च तर्कस्वरूपः प्रमाणान्तरस्योपोद्बलक एव केवलम्, न प्रमाणभूतानुमानवाक्यस्याङ्गभूतोऽवयवः ।

७ प्रकरण इति । ‘प्रकरणम्’ कथाप्रवृत्तिः । तदुत्थापका जिज्ञासादयोऽङ्गं कथायाः । ते चोत्पन्नाः प्रकरणस्योत्थापकाः स्वरूपेणैव, न पुनः स्वज्ञानेन, येन स्वशब्दप्रतिपाद्याः सन्तः प्रकरणेऽप्यङ्गा भवेयुः । यथा प्रतिज्ञादयः स्वज्ञानेन स्वार्थान् प्रतिपादयन्तो भवन्त्येवाङ्गानि । तस्माज्जिज्ञासादिवाचकपदप्रयोगः साधकवाक्येषु सर्वथाऽनर्थक एव ।

कारात् । तत्त्वार्थसाधकभावात् प्रतिज्ञादयः साधकवाक्यस्य भागा एकदेशा अवयवा इति ॥ ३२ ॥

तेषां तु यथाविभक्तानाम्—

साध्यनिर्देशः प्रतिज्ञा ॥ ३३ ॥

प्रज्ञापनीयेन धर्मेण धर्मिणो विशिष्टस्य परिग्रहवचनं प्रतिज्ञा । प्रतिज्ञा साध्यनिर्देशः । अनित्यः शब्द इति ॥ ३४ ॥

उदाहरणसाधर्म्यात्साध्यसाधनं हेतुः ॥ ३४ ॥

उदाहरणे सामान्यात्साध्यस्य धर्मस्य साधनं प्रज्ञापनं हेतुः । साध्ये प्रतिसन्धाय धर्ममुदाहरणे च प्रतिसन्धाय तस्य साधनतावचनं हेतुः । उत्पात्ति-धर्मकत्वादिति—उत्पात्तिधर्मकमनित्यं दृष्टमिति ॥ ३४ ॥

“ किमेतावद्वेतुलक्षणमिति ” ? नेत्युच्यते । “ किं तर्हि ? ”

तथा वैधर्म्यात् ॥ ३५ ॥

१ जिज्ञासादय उत्पत्तिमात्रेण न्यायप्रवृत्तेरङ्गम्, नतु ज्ञप्तिमपेक्षन्ते । अतो नैषां ज्ञापकचिन्ता क्रियते । प्रतिज्ञादयस्तु ज्ञाता एव न्यायमुपकुर्वन्तः फलसिद्धानुपयुज्यन्ते । अत एतेषां ज्ञापकचिन्ता क्रियते ।

२ परिग्रहवचनमिति । परिगृह्यते स्वीक्रियतेऽनेनेति ‘परिग्रहः’ । स च वचनं चेति ‘परिग्रहवचनम्’ । तेन साध्यतया स्वीक्रियमाणस्यार्थस्य वचनं प्रतिज्ञेति सूत्रार्थः ।

३ उदाहरणेत्यादिसूत्रम् । अत्र हेतुरिति लक्ष्यनिर्देशः तस्य सामान्यलक्षणं ‘साध्यसाधनम्’ इति । साध्यतेऽनेनेति व्युत्पत्त्या ‘कृतकत्वात्’ इत्यादिकं वचनमुपलक्षितम् । हेत्वाभासाश्च न साधनमिति तत्पदेनैव ते निराकृताः ।

४ सामान्यादिति सूत्रस्य ‘साधर्म्यात्’ पदस्य व्याख्यानम् । यो धर्मः साध्ये भवति स तथाभूत एवोदाहरणेऽपीति भवति साधर्म्यम् ।

५ साध्यस्येति साध्यसाधनपदव्याख्यानम् । धर्मिमात्रे ( पक्षे ) बुद्धिर्माभूदत उक्तं धर्मसहितस्य धर्मिण इत्यर्थः ।

६ प्रतिसन्धायेति—उक्तमेव स्पष्टयति ।

‘उदाहरणसाधर्म्यात्साध्यस्य’—इत्यनेनान्वयपक्षधर्मत्वेऽन्वयव्यतिरेकपक्षधर्मत्वानि च सूचितानि; ‘साध्यसाधनम्’—इत्यत्र च साध्यग्रहणेनाबाधितविषयत्वासत्प्रतिपक्षत्वे सूचिते ।

७ तथेत्यादि सूत्रम्—‘उदाहरणवैधर्म्याच्च साध्यसाधनं हेतुः’ इति सम्बन्धः । प्रदर्शितमेतद्भाष्ये ।

उदाहरणवैधर्म्याच्च साध्यसाधनं हेतुः । कथम् ? अनित्यः शब्दः—  
उत्पत्तिधर्मकत्वात्—अनुत्पत्तिधर्मकं नित्यं यथा आत्मादि द्रव्यमिति ॥ ३५ ॥

साध्यसाधर्म्यात्तद्धर्मभावी दृष्टान्त उदाहरणम् ॥ ३६ ॥

साध्येन साधर्म्यं समानधर्मता । साध्यसाधर्म्यात्कारणात्तद्धर्मभावी  
दृष्टान्त इति । तस्य धर्मस्तद्धर्मः । तस्य साध्यस्य । साध्यं च द्विविधं धर्मिविशिष्टो

१ हेतावुक्ते नाव्याप्तोऽसौ साध्यधर्मेण हेतुभावे व्यवतिष्ठते न च व्याप्तिदर्शनमु-  
दाहरणमन्तरेणेति हेतुलक्षणानन्तरं क्रमप्राप्तमुदाहरणलक्षणमाह साध्येत्यादि सूत्रम् ।  
'साध्येन' धर्मिणा ( शब्देन ) 'साधर्म्यं' दृष्टान्तस्य स्थाल्यादेः ( कृतकत्वम् )  
तद्व्यनित्यत्वेन साध्ये ( शब्दे ) दृष्टान्ते च ( स्थाल्यादौ ) समानम् । 'तस्मात्'  
कारणात् प्रयोजकात्—'तद्धर्मभावी' तस्यैव साध्यस्य ( शब्दस्य ) 'धर्मः'  
धर्मान्तरम्—येन विशिष्टः शब्दः सिषाधयिषितः ( अनित्यत्वेन ) तत् अनित्यत्वं  
धर्मः, स एव भावः 'तद्भावः' ( तस्य भावः 'तद्भाव' इति तु भाष्ये ) ।  
सोऽस्यास्तीति 'तद्धर्मभावी' स्थाल्यादिः अनित्यत्वधर्मवानिति यावत् । तेन  
तादृशा दृष्टान्तेनोपलक्षितं तद्विशेषवचनमुदाहरणम् । ( तात्पर्यम् )

अत्र प्रकरणे साध्यपदं पक्षपरं वेदितव्यम् । अत्र चाक्षेपो ( वार्तिके ) ।  
“उदाहरणमित्यत्र करणकारकपरिग्रहाद् वचनं ( वाक्यरूपम् ) उदाहरणम्,  
दृष्टान्तश्चार्थः । न च अर्थवचनयोः सामानाधिकरण्यं युज्यते । न च विषाणादिम-  
दित्यभिधानं गवा समानाधिकरणं भवति” इति ।

तत्रैव च तत्परिहारोऽप्युक्तः । वचनविशेषणत्वेन दृष्टान्तस्योपादानाच्च स्वतन्त्रो  
दृष्टान्त उदाहरणम्, अपि तु साध्यसाधर्म्यात् तद्धर्मभाविस्त्विति अभिधीयमान इति ।  
दृष्टान्तानुरूपं नोदाहरणस्य वचनात्मकस्य स्वरूपतो लक्षणं सम्भवति । तस्मात्  
स्वाभिधायकवचनोपलक्षकत्वेन लक्षणत्वं सामानाधिकरण्यं भजते इति तात्पर्यम् ।

भाष्यवार्तिकतात्पर्याद्यनुसारिणी चैषा सूत्रव्याख्या । अपरा तु व्याख्या स्पष्ट-  
तरा प्रतिभाति । 'साध्येन' धर्मेणानित्यत्वेन 'साधर्म्यात्' साधारण्यात् सामाना-  
धिकरण्यात्—साध्यसमानाधिकरणं धर्मान्तरमुत्पत्तिधर्मकत्वमवलम्ब्य—'तद्धर्मभावी'  
साध्यधर्मवान् 'दृष्टान्त उदाहरणम्' इति । धर्मिरूपस्य दृष्टान्तस्य धर्मरूपेण साध्येन  
साधर्म्यासम्भवादेवैतद्व्याख्यानं परित्यक्तमाचार्यैरिति प्रतिभाति । किन्तु भाष्य एवात्र  
उक्तमुपलभ्यते यदत्र साधर्म्यपदेन “एकस्मिन् द्वयोर्धर्मयोर्व्यवस्थानमेव” विव-  
क्षितम्, न च सादृश्यमेव । तथा चापेक्षितं सामानाधिकरण्यं कृतकत्वानित्यत्वयोर्दृष्टान्ते  
सिद्धमेव ।

आचार्यदेशीयानामत्र दृष्टान्तलक्षणसूत्रे नानापाठकल्पनं तद्दूषणमार्षस्यैव  
लक्षणस्य व्यवस्थापनं च वार्तिकादनुसन्धेयम् ॥

वा धर्मः—शब्दस्यानित्यत्वं, धर्मविशिष्टो वा धर्मी—अनित्यः शब्द इति ईहोत्तरं तदग्रहणेन गृह्यत इति । कस्मात् ? पृथग्धर्मवचात् । तस्य धर्मस्तद्धर्मस्तस्मावस्तद्धर्मभावः—स यस्मिन् दृष्टान्ते वर्तते स दृष्टान्तः साध्यसाधर्म्यात्तद्धर्मभावी भवति, स चोदाहरणमिष्यते । तत्र यदुत्पद्यते तदुत्पत्तिधर्मकम् तच्च भूत्वा न भवति, आत्मानं जहाति निरुध्यत इत्यनित्यम् । एवमुत्पत्तिधर्मकत्वात् साधनमनित्यत्वं साध्यम् । सोऽयमेकस्मिन्द्वयोर्धर्मयोः साध्यसाधनभावसाधर्म्याच्चवस्थित उपलभ्यते । तं दृष्टान्तं उपलभमानः शब्देऽप्यनुमिनोति—शब्दोऽप्युत्पत्तिधर्मकत्वादनित्यः स्थाल्यादिवदिति । उदाह्रियतेऽनेन धर्मयोः साध्यसाधनभाव इत्युदाहरणम् ॥ ३६ ॥

तद्विपर्ययाद्वा विपरीतम् ॥ ३७ ॥

दृष्टान्त उदाहरणमिति प्रकृतम् । साध्यवैधर्म्यादतद्धर्मभावी दृष्टान्त उदाहरणमिति । अनित्यः शब्द उत्पत्तिधर्मकत्वात् । अनुत्पत्तिधर्मकं नित्यमात्मादि । सोऽयमात्मादिर्दृष्टान्तः । साध्यवैधर्म्यादनुत्पत्तिधर्मकत्वादतद्धर्मभावं योऽसौ साध्यस्य धर्मोऽनित्यत्वं स तस्मिन् न भवतीति । अत्रात्मादौ दृष्टान्त उत्पत्तिधर्मत्वस्याभावादनित्यत्वं न भवतीति उपलभमानः शब्दे विपर्ययमनुमिनोति—उत्पत्तिधर्मकत्वस्य भावादनित्यः शब्द इति ।

साधर्म्योक्तस्य हेतोः साध्यसाधर्म्यात्तद्धर्मभावी दृष्टान्त उदाहरणम् । वैधर्म्योक्तस्य हेतोः साध्यवैधर्म्यादतद्धर्मभावी दृष्टान्त उदाहरणम् । पूर्वस्मिन्

१ इहोत्तरमिति । धर्मविशिष्टो धर्मीत्यर्थः ।

२ पृथगिति । यस्मात् धर्मः पृथगेव धर्मशब्देनोक्तोऽतो न स एव तत्पदेनापि व्यपदेश्यं शक्यते ।

३ तत्रेति । शब्दोऽनित्य उत्पत्तिधर्मकत्वादित्यस्मिन्ननुमाने ।

४ 'न भवति'त्यस्य व्याख्यानमात्मानं जहातीति निरुध्यत इति च ।

५ तद्विपर्ययादिति । अत्र वा शब्दः समुच्चये वेदितव्यः ।

६ अनित्यः शब्द इति । अत्र भाष्यकारेणान्वयव्यतिरेकी पूर्वसूत्रोदाहतोप्युदाहृतः, साधनधर्माभावप्रयुक्तत्वं च साध्यधर्माभावस्योक्तम् । तच्चायुक्तम् । अन्वयव्यतिरेकिणि हेतौ सत्यपि वैधर्म्ये साधर्म्योदाहरणमेवोचितम्, तत्र तत्पूर्वकत्वादेव वैधर्म्यप्रतीतिः । ऋजुमार्गेण सिध्यतोऽर्थस्य वक्रेण साधनायोगादित्यादि भाष्योक्तोदाहरणेऽरुचिं प्रदर्श्य तात्पर्यकारेणोदाहरणान्तरं प्रदर्शितम् । तद्यथा जीवच्छरीरं न निरात्मकम्, अप्राणित्वप्रसङ्गात्—घटादिवदिति ।

वा धर्मः—शब्दस्यानित्यत्वं, धर्मविशिष्टो वा धर्मी—अनित्यः शब्द इति ईहोत्तरं तदग्रहणेन गृह्यत इति । कस्मात् ? पृथग्धर्मवचात् । तस्य धर्मस्तद्धर्मस्तस्मावस्तद्धर्मभावः—स यस्मिन् दृष्टान्ते वर्तते स दृष्टान्तः साध्यसाधर्म्यात्तद्धर्मभावी भवति, स चोदाहरणमिष्यते । तत्र यदुत्पद्यते तदुत्पत्तिधर्मकम् तच्च भूत्वा न भवति, आत्मानं जहाति निरुध्यत इत्यनित्यम् । एवमुत्पत्तिधर्मकत्वात् साधनमनित्यत्वं साध्यम् । सोऽयमेकस्मिन्द्वयोर्धर्मयोः साध्यसाधनभावसाधर्म्याच्चवस्थित उपलभ्यते । तं दृष्टान्तं उपलभमानः शब्देऽप्यनुमिनोति—शब्दोऽप्युत्पत्तिधर्मकत्वादनित्यः स्थाल्यादिवदिति । उदाह्रियतेऽनेन धर्मयोः साध्यसाधनभाव इत्युदाहरणम् ॥ ३६ ॥

तद्विपर्ययाद्वा विपरीतम् ॥ ३७ ॥

दृष्टान्त उदाहरणमिति प्रकृतम् । साध्यवैधर्म्यादतद्धर्मभावी दृष्टान्त उदाहरणमिति । अनित्यः शब्द उत्पत्तिधर्मकत्वात् । अनुत्पत्तिधर्मकं नित्यमात्मादि । सोऽयमात्मादिर्दृष्टान्तः । साध्यवैधर्म्यादनुत्पत्तिधर्मकत्वादतद्धर्मभावं योऽसौ साध्यस्य धर्मोऽनित्यत्वं स तस्मिन् न भवतीति । अत्रात्मादौ दृष्टान्त उत्पत्तिधर्मत्वस्याभावादनित्यत्वं न भवतीति उपलभमानः शब्दे विपर्ययमनुमिनोति—उत्पत्तिधर्मकत्वस्य भावादनित्यः शब्द इति ।

साधर्म्योक्तस्य हेतोः साध्यसाधर्म्यात्तद्धर्मभावी दृष्टान्त उदाहरणम् । वैधर्म्योक्तस्य हेतोः साध्यवैधर्म्यादतद्धर्मभावी दृष्टान्त उदाहरणम् । पूर्वस्मिन्

१ इहोत्तरमिति । धर्मविशिष्टो धर्मीत्यर्थः ।

२ पृथगिति । यस्मात् धर्मः पृथगेव धर्मशब्देनोक्तोऽतो न स एव तत्पदेनापि व्यपदेश्यं शक्यते ।

३ तत्रेति । शब्दोऽनित्य उत्पत्तिधर्मकत्वादित्यस्मिन्ननुमाने ।

४ 'न भवति'त्यस्य व्याख्यानमात्मानं जहातीति निरुध्यत इति च ।

५ तद्विपर्ययादिति । अत्र वा शब्दः समुच्चये वेदितव्यः ।

६ अनित्यः शब्द इति । अत्र भाष्यकारेणान्वयव्यतिरेकी पूर्वसूत्रोदाहतोप्युदाहृतः, साधनधर्माभावप्रयुक्तत्वं च साध्यधर्माभावस्योक्तम् । तच्चायुक्तम् । अन्वयव्यतिरेकिणि हेतौ सत्यपि वैधर्म्ये साधर्म्योदाहरणमेवोचितम्, तत्र तत्पूर्वकत्वादेव वैधर्म्यप्रतीतिः । ऋजुमार्गेण सिध्यतोऽर्थस्य वक्रेण साधनायोगादित्यादि भाष्योक्तोदाहरणेऽरुचिं प्रदर्श्य तात्पर्यकारेणोदाहरणान्तरं प्रदर्शितम् । तद्यथा जीवच्छरीरं न निरात्मकम्, अप्राणित्वप्रसङ्गात्—घटादिवदिति ।

साधर्म्योक्ते वा वैधर्म्योक्ते वा यथोदाहरणमुपसंहियते तस्मादुत्पत्ति-  
धर्मकत्वादन्त्यः शब्द इति निगमनम् । निगम्यन्ते अनेनेति प्रतिज्ञाहेतूदाहर-  
णोपनया एकत्रेति निगमनम् । निगम्यन्ते-समर्थ्यन्ते-सम्बध्यन्ते ।

तत्र साधर्म्योक्ते तावद्धेतौ वाक्यमन्त्यः शब्द इति प्रतिज्ञा, उत्पत्ति-  
धर्मकत्वादिति हेतुः, उत्पत्तिधर्मकं स्थात्यादिद्रव्यमन्त्यमित्युदाहरणम्,  
तथा चोत्पत्तिधर्मकः शब्द इत्युपनयः, तस्मादुत्पत्तिधर्मकत्वादन्त्यः शब्द इति  
निगमनम् । वैधर्म्योक्तेऽपि-अन्त्यः शब्द उत्पत्तिधर्मकत्वात्, अनुत्पत्तिधर्मक-  
मात्मादि द्रव्यं नित्यं दृष्टम्, न च तथानुत्पत्तिधर्मकः शब्दः, तस्मादुत्पत्ति-  
धर्मकत्वादन्त्यः शब्द इति ।

अवयवसमुदाये च वाक्ये सम्भूयेतरेतराभिसम्बन्धात्प्रमाणान्यथानु-  
साधयन्तीति । सम्भवस्तावत्-शब्दविषया प्रतिज्ञा । आप्तोपदेशस्य प्रत्यक्षानु-  
मानाभ्यां प्रतिसन्धानादनृषेश्च स्वातन्त्र्यानुपपत्तेः । अनुमानं हेतुः उदाहरणे

रूपेषु हेतोरविनाभावः परिसमाप्यते । तस्मात् अबाधितत्वासत्प्रतिपक्षितत्वरूप-  
द्वयसंसूचनाय निगमनमपेक्षितम् । अन्यथा बाधने सत्प्रतिपक्षे वा साध्याविपरीतप्रसङ्गः  
स्यादिति । सोऽयं प्रसङ्गः प्रतिज्ञाविषयस्यार्थस्याशेषप्रमाणमूलावयवोपपत्तौ सत्यां  
प्रतिज्ञेयस्यार्थस्य सिद्धतया पुनर्वचनेन निगमनेन प्रतिषिध्यते । न च प्रतिज्ञावचनादेव  
तत्सिद्धिः, तस्य साध्यपरत्वात् ।

१ साधर्म्योक्ते वा वैधर्म्योक्त इति । साधर्म्यानुसारेण वैधर्म्यानुसारेण वा  
हेतावुक्ते सतीत्यर्थः ।

२ सम्भूयेति । अनुमानवाक्येऽनेकप्रमाणानि 'सम्भवन्ति' समेत्य भवन्ति-  
सम्मिलन्तीति यावत् । अथ च इतरेतरमभिसम्बद्धा भवन्ति ।

३ सम्भवेतरेतराभिसम्बन्धयोः प्रथमं सम्भवं प्रदर्शयति-सम्भव इति । 'समेत्य  
भवः' सम्भवः-समिश्रणमिति यावत् ।

४ शब्देति । प्रतिज्ञावाक्यं शब्दप्रमाणस्वभावमनुभवति । ननु प्रतिज्ञा यदि  
शब्दं प्रमाणरूपं कथं तर्हि तत्रानुमानवाक्येन साधनापेक्षेतेत्यत आह आप्तोपदेश-  
स्येति । 'अनृषेशाप्तोपदेशस्य स्वातन्त्र्यानुपपत्तेः प्रत्यक्षानुमानाभ्यां प्रतिसन्धाना-  
दिति' सम्बन्धः । य आप्तोपदेशः साक्षादभिमुखाच्च श्रूयते तत्र स्वतन्त्रं प्रामाण्यं  
नास्ति, तादृशस्य च साधकत्वेन प्रत्यक्षानुमानयोरस्त्येवापेक्षेति भावः ।

५ अनुमानं हेतुरिति । साध्यसाधनयोर्व्याप्तिमुदाहरणे दृष्ट्वैव हेतोर्हेतुत्वनिश्चयः ।  
'उदाहरणे सादृश्यप्रतिपत्तेरनुमानं हेतुरिति' सम्बन्धः ।

सादृश्यप्रतिपत्तेः । तच्चोदाहरणभाष्ये व्याख्यातम् । प्रत्यक्षविषयमुदाहरणम्, दृष्टेनादृष्टसिद्धेः । उपमानमुपनयः, तथेत्युपसंहारात्, न च तथेति चोपमान-धर्मप्रतिषेधे विपरीतधर्मोपसंहारसिद्धेः । सर्वेषामेकार्थप्रतिपत्तौ सामर्थ्यप्रदर्शनं निगमनमिति ।

इतरेतराभिसम्बन्धोऽपि । असत्यां प्रतिज्ञायामनाश्रया हेत्वादयो न प्रवर्तेरन् । असति हेतौ कस्य साधनभावः प्रदर्श्येत । उदाहरणे साध्ये च कस्योपसंहारः स्यात्कस्य चापदेशात्प्रतिज्ञायाः पुनर्वचनं निगमनं स्यादिति । असत्युदाहरणे केन साधर्म्यं वैधर्म्यं वा साध्यसाधनमुपादीयेत कस्य वा साधर्म्यवशादुपसंहारः प्रवर्तेत । उपनयं चान्तरेण साध्येऽनुपसंहृतः साधको धर्मो नार्थं साधयेत् । निगमनाभावे चानभिष्यक्तसम्बन्धानां प्रतिज्ञादीनामेकार्थेन प्रवर्तनं तथेति प्रतिपादनं कस्येति ।

अथावयवार्थः । साध्यस्य धर्मस्य धर्मिणा सम्बन्धोपादानं प्रतिज्ञार्थः । उदाहरणेन समानस्य विपरीतस्य वा साध्यस्य धर्मस्य साधकभाववचनं हेत्वर्थः ।

१ तच्चेति । 'सोऽयमेकस्मिन्द्वयोर्धर्मयोः साध्यसाधनभावः साधन्याद् व्यवस्थित उपलभ्यते, तं दृष्टान्त उपलभमानः शब्देऽप्यनुमिनोतीति ' षट्त्रिंशत्सूत्रभाष्यवाक्य-स्यानुसन्धानमत्र विवक्षितम् ।

२ दृष्टेनेति । दृष्टेन ( प्रत्यक्षेण उदाहरणेन ) अदृष्टस्य ( निगमनस्य ) सिद्धे सुप्रसिद्धत्वादिति शेषः ।

३ तथेत्युपसंहारादिति । ' यथा दृष्टान्तो हेतुप्रतिबद्धस्तथा पक्षोऽपीति ' उप-मानवाक्यमन्वयिन्यनुमाने ।

४ न च तथेतीति—उपमानवाक्यस्वरूपं व्यतिरेकिष्यनुमाने ।

५ सर्वेषामिति । निगमनवाक्यं सकलोक्तप्रमाणसंप्लवसाधितमर्थं निरूपयति प्रतिज्ञादीनामुपनयान्तानाम् ' एकोऽर्थः ' स्वभावप्रतिबद्धं लिङ्गं वा अनुमेयं वा—तस्य प्रतिपत्तिः, तस्यां ' सामर्थ्यप्रदर्शनं ' निगमनमिति । तदनेनैकार्थत्वं दर्शितम् ॥

६ प्रमाणानामनुमानवाक्येति 'सम्भवं'—सम्भूयकारित्वं—प्रदर्श्याधुना तेषा-मितरेतराभिसम्बन्धं प्रदर्शयति—इतरेतराभिसम्बन्धोऽपीति । अस्तीति शेषः । द्विविध-मनुमानवाक्यप्रयोजनम् । तत्रावान्तरं स्वभावप्रतिबद्धलिङ्गप्रतीतिः, परमं च साध्य-प्रतीतिरिति । सम्प्रति विभागे साकाङ्क्षत्वं दर्शयति ।

७ अथावयवार्थ इति । अवयवानां प्रातिस्विकमुक्तमपि प्रयोजनं शिष्यहिततया भाष्यकारः प्रतिपादयति ।



धर्मयोः साध्यसाधनभावप्रदर्शनमेकत्रोदाहरणार्थः । साधनभूतस्य धर्मस्य साध्येन धर्मेण सामानाधिकरण्योपपादनमुपनयार्थः । उदाहरणस्थयोर्धर्मयोः साध्यसाधनभावोपपत्तौ साध्ये विपरीतप्रसङ्गप्रतिषेधार्थं निगमनम् ।

न चैतस्यां हेतूदाहरणपरिशुद्धौ सत्यां साधर्म्यवैधर्म्याभ्यां प्रत्यवस्थानस्य विकल्पाज्जातिनिग्रहस्थानबहुत्वं प्रक्रमते । अव्यवस्थाप्य खलु धर्मयोः साध्यसाधनभावमुदाहरणे जातिवादी प्रत्यवतिष्ठते । व्यवस्थिते तु खलु धर्मयोः साध्यसाधनभावे दृष्टान्तस्थे गृह्यमाणे साधनभूतस्य धर्मस्य हेतुत्वेनोपादानम्, न साधर्म्यमात्रस्य न वैधर्म्यमात्रस्य वेति ॥ ३९ ॥

इति न्यायस्वरूपप्रकरणम् ॥

### ७. न्यायोत्तराङ्गलक्षणप्रकरणम् ।

अंत ऊर्ध्वं तर्को लक्षणीय इति । अथेदमुच्यते—

अविज्ञाततत्त्वेऽर्थे कारणोपपत्तितस्तत्त्वज्ञानार्थमूहस्तर्कः ॥ ४० ॥

१ निगमनमिति । साधने प्रतिपक्षे वा साध्यविपरीतप्रसङ्गः स्यादिति सोऽयं प्रतिज्ञाविषयस्यार्थस्याशेषप्रमाणमूलावयवोपपत्तौ सत्यां प्रतिज्ञेयार्थस्य सिद्धतया पुनर्वचनेन निगमनेन प्रतिबध्यते । न च प्रतिज्ञावचनादेव तत्सिद्धम् । प्रतिज्ञा ह्यवयवान्तरसाधनसापेक्षा सन्दिग्धप्रायमेवार्थमुपन्यस्यति । निगमनं पुनस्सकलावयवसाधितं निस्संशयमेवार्थं सिद्धस्वरूपं व्यनक्तीति महान् भेदः ।

२ अत इति । अवयवानन्तरं तर्कस्यैवोद्देशः, प्रतिपक्षनिराकरणेन चानुमानस्योपोद्बलकश्चायमतोऽधुनाऽयमेव क्रमप्राप्त इति ।

३ अविज्ञातेत्यादि सूत्रम् । यस्यां प्रतिज्ञायां प्रमाणं प्रवर्तितुमुद्यतं तद्विपर्ययाशङ्कायां तावन्न प्रवर्तते न यावदनिष्टापत्त्या विपर्ययाशङ्काऽपनीयते । तदपनय एव स्वविषये प्रमाणस्य 'सम्भव' इति 'उपपत्तिः' इति चाख्यायते । यदि लाघवादरेण— 'ऊहस्तर्कः' अथवा 'तत्त्वज्ञानार्थमूहस्तर्कः' इत्येतावन्मात्रमेव तर्कलक्षणमुच्येत, ततो विज्ञाततत्त्वेऽपि यदा पूर्वानुभवपरिच्छेदात्मक ऊहः क्रियते सोऽपि 'तर्कः' स्यात् । तन्निवारणार्थं 'अविज्ञाततत्त्वे'—इति निवेशितम् । लक्षणेनानेन समानजातीयात् संशयादेरसमानजातीयाच्चेच्छादेर्व्यवच्छेदस्तर्कस्य । यद्यपि संशयजिज्ञासे अप्यविज्ञाततत्त्वेऽर्थे प्रवर्तते तथाऽपि न कारणोपपत्तिरिति तयोर्व्यवच्छेदः ।

४ कारणोपपत्तिरिति इत्यत्र कारणोपपत्त्येति भाव्यसम्मतः पाठः प्रतिभाति । 'कारणोपपत्तिस्ततः' इति च पाठान्तरम् ।

अविज्ञायमानतत्त्वेऽर्थे जिज्ञासा तावज्जायते—जानीयेममर्थमिति । अथ जिज्ञासितस्य वस्तुनो व्याहतौ धर्मौ विभागेन विभृशति—किंस्विदित्यमाहो-स्विन्नेत्यमिति । विमृश्यमानयोर्धर्मयोरेकं कारणोपपत्त्याऽनुजानाति—सम्भव-त्यस्मिन् कारणं प्रमाणं हेतुरिति—कारणोपपत्त्या स्यादेवमेतन्नेतरदिति ।

तत्र निदर्शनम् । योऽयं ज्ञाता ज्ञातव्यमर्थं जानीते तं तत्त्वतो जानीयेति जिज्ञासते । स किमुत्पत्तिधर्मकोनुत्पत्तिधर्मक इति विमर्शः । विमृश्यमानेऽविज्ञा-ततत्त्वेऽर्थे यस्य धर्मस्याभ्यनुज्ञाकारणमुपपद्यते तमनुजानाति । यद्ययमनुत्पत्ति-धर्मकः ततः स्वकृतस्य कर्मणः फलमनुभवति ज्ञाता । दुःखजन्मप्रवृत्तिदोष-मिथ्याज्ञानानामुत्तरमुत्तरं पूर्वस्य पूर्वस्य कारणमुत्तरोत्तरापाये तदनन्तराभावाद-पवर्ग इति स्यातां संसारापवर्गौ । उत्पत्तिधर्मके ज्ञातरि पुनर्न स्याताम् । उत्पन्नः खलु ज्ञाता देहेन्द्रियबुद्धिवेदनाभिः सम्बध्यत इति नास्येदं स्वकृतस्य कर्मणः फलम् । उत्पन्नश्च भूत्वा न भवतीति तस्याविद्यमानस्य निरुद्धस्य वा स्वकृतकर्मणः फलोपभोगो नास्ति । तदेवमेकस्यानेकशरीरयोगः शरीरवियोग-श्चात्यन्तं न स्यादिति । यत्र कारणमनुपपद्यमानं पश्यति तन्नानुजानाति । सोऽयमेवंलक्षण उहस्तर्क इत्युच्यते ।

१ अविज्ञातेति ' न विशेषेण ज्ञातं '—सामान्यतो ज्ञातमिति यावत् । तथा च वार्तिकम्—' यस्मादयमाहाविज्ञाततत्त्व इति तेन ज्ञापयति सामान्यमवगतमिति । यदि पुनः सामान्यमपि नाधिगतं स्यान्न ब्रूयादविज्ञाततत्त्व इति—अविज्ञात इत्येवं ब्रूयादिति ' ।

२ विमृशतीति । जिज्ञासापश्चाद्भावी संशयोऽत्र विवक्षितः । तर्केण तावद्द्वयोः पक्षयोरेकतरनिषेधेनैकतरः प्रमाणविषयतयाऽभ्यनुज्ञातव्य इति विषयप्रत्यासत्त्या तर्क-प्रवृत्तिं प्रति साक्षादङ्गता संशयस्येत्यत्र सूचितम् ।

३ कारणोपपत्त्येति । ' कारणस्य ' प्रमाणस्य ' उपपत्त्या ' इतिकर्तव्यतया विषये विशोधिते प्रमाणमप्रत्यूहं प्रवर्तते । उपपत्तेश्च स्वतन्त्राया आश्रयासिद्धतया न निश्चायकत्वं सम्भवति ।

४ यद्ययमित्यादि । यद्ययमनुत्पत्तिधर्मकः तदैव कर्मणः फलमनुभवति, तदैव च दुःखेत्याद्यपवर्ग इत्यन्ते वाक्ये यावुक्तौ संसारापवर्गौ तौ स्यातामिति सम्बन्धः ।

५ तन्नानुजानातीत्ययमेव पाठस्तात्पर्यसम्मतः प्राचीनपुस्तके धृतश्च ।

“ कथं पुनरयं तत्त्वज्ञानार्थो न तत्त्वज्ञानमेवेति ? ”

अनवधारणात् । अनुजानात्ययमेकतरं धर्मं कारणोपपत्त्या, न त्ववधारयति, न व्यवस्यति, न निश्चिनोति “ एवमेवेदमिति ” ।

“ कथं तत्त्वज्ञानार्थ इति ? ”

तत्त्वज्ञानविषयाभ्यनुज्ञालक्षणादूहाद् भावितात्प्रसन्नादनन्तरं प्रमाणसमर्थ्यात्तत्त्वज्ञानमुत्पद्यत इत्येवं तत्त्वज्ञानार्थ इति ।

सोऽयं तर्कः प्रमाणानि प्रतिसन्दधानः प्रमाणाभ्यनुज्ञानात् प्रमाणसहितो वादेऽपदिष्ट इति ।

अविज्ञाततत्त्वमनुजानाति—यथा सोऽर्थो भवति तस्य तथाभावस्तत्त्वमविपर्ययो याथातथ्यम् ॥ ४० ॥

एतस्मिंश्च तर्कविषये—

विर्मृश्य पक्षप्रतिपक्षाभ्यामर्थावधारणं निर्णयः ॥ ४१ ॥

१ कथमिति । यदि ‘ एवमेतच्चेतरत् ’ इत्येवमाकारस्तर्कस्य तद्व्ययं तत्त्वज्ञानमेव न पुनस्तत्त्वज्ञानार्थ इत्यर्थः ।

२ न निश्चिनोतीति । निश्चयरूपं च तत्त्वज्ञानमिति । अवधारयतीत्याद्यनेकपर्यायैस्तर्कस्य निश्चयादत्यन्तभेद उक्तः ।

३ तत्त्वज्ञानविषयाभ्यनुज्ञालक्षणादूहाद् भावितादिति पाठस्तात्पर्यसम्मतः प्राचीनपुस्तके धृतश्च । ‘ लक्षणानुग्रहभावितात् ’ ‘ लक्षणानुग्रहोद्भावितात् ’ इति च पाठान्तरे । तत्र तु ‘ भावितात् ’—‘ प्रसन्नात् ’—इतिविशेषणयोर्विशेष्यस्याभावात्पूर्व एव पाठः सम्यक् ।

४ भावितादिति । चिन्तितात् । ‘ प्रसन्नात् ’ निर्मलात् अबाधितादिति यावत् । प्रमाणसामर्थ्यादिति तर्कस्य स्वातन्त्र्यमपाकरोति ।

५ ननु यदि तत्त्वनिश्चयसाधनं प्रमाणमेव, न तर्कः, किमर्थं तर्हि वादेऽस्य समावेशः प्रमाणतर्कसाधनोपलम्भ इत्यादिसूत्रोक्त इत्यत आह सोऽयमिति । प्रमाणविषयविपर्ययशङ्काविघटितानि प्रमाणानि यत उपोद्धलयति तर्कस्तत एवास्य प्रमाणेन सह सन्निवेशो वाद इति भावः । ‘ तथाभाव ’ इति वार्तिकसम्मतः पाठः । ‘ यथाभाव ’ इति पाठान्तरम् ।

६ विर्मृश्येत्यादि सूत्रम् । पक्षाच्च प्रतिपक्षाच्चेति पक्षप्रतिपक्षाभ्याम् । पक्षशब्देन पक्षविषयं साधनमुच्यते, प्रतिपक्षशब्देन च पक्षविषयस्य साधनस्योपालम्भः । अस्य चोपालम्भस्य निर्णयं प्रति कारणता पारम्पर्येणेत्यादि वार्तिके स्पष्टम् ।

स्थापना साधनं, प्रतिषेध उपालम्भः । तौ साधनोपालम्भौ पक्षप्रति-  
पक्षाश्रयौ व्यतिषक्तावनुबन्धेन प्रवर्तमानौ पक्षप्रतिपक्षावित्युच्येते । तयोरन्य-  
तरस्य निवृत्तिः एकतरस्यावस्थानमवश्यम्भावि । यस्यावस्थानं तस्यावधारणं  
निर्णयः ।

“नेदं पक्षप्रतिपक्षाभ्यामर्थावधारणं सम्भवतीति । एको हि प्रतिज्ञात-  
मर्थं हेतुतः स्थापयति प्रतिषिद्धं चोद्धरति द्वितीयस्य । द्वितीयेन स्थापनाहेतुः  
प्रतिषिध्यते तस्यैव प्रतिषेधहेतुश्चोद्ध्रियते । स निवर्तते । तस्य निवृत्तौ  
योऽवतिष्ठते तेनार्थावधारणं निर्णयः इति । ”

उभोभ्यामेवार्थावधारणमित्याह । कया युक्त्या ? एकस्य सम्भवो  
द्वितीयस्यासम्भवः । तावेतौ सम्भवासम्भवौ विमर्शं सह निवर्तयतः  
उभयसम्भवे । उभयासम्भवे त्वनिवृत्तौ विमर्श इति ।

विमृश्येति विमर्शं कृत्वा । सोऽयं विमर्शः पक्षप्रतिपक्षाववद्योत न्यायं  
प्रवर्तयतीत्युपादीयत इति ।

एतच्च विरुद्धयोरेकधर्मिस्थयोर्बोद्धव्यम् । यत्र तु धर्मि-  
सामान्यगतौ विरुद्धौ धर्मौ हेतुतः सम्भवतस्तत्र समुच्चयः । हेतुतोऽर्थस्य  
तथाभावोपपत्तेः । यथा क्रियावद् द्रव्यमिति लक्षणवचने यस्य द्रव्यस्य

१ अत्र, पक्षप्रतिपक्षप्रयोगाद् ‘वादे संशयोऽस्ति’ इति भ्रान्त्या चोदयति  
नेदमिति । ( १ ) वादी प्रतिज्ञातमर्थं हेतुतः स्थापयति । तदनन्तरं ‘द्वितीयस्य’  
प्रतिवादिनः—‘प्रतिषिद्धं’ प्रतिषेधं वाद्युक्तस्य हेतोर्दूषणम्—‘उद्धरति’ दूषणाभासीक-  
रोति । ( २ ) ततो ‘द्वितीयेन’ प्रतिवादिना वाद्युक्तस्य हेतोः स्थापनहेतुत्वं प्रतिषि-  
ध्यते । ‘तस्यैव’ वादिनः प्रतिवाद्युक्तदूषणप्रतिषेधहेतुश्च प्रतिवादिनैव ‘उद्ध्रियते’ ।  
‘सः’ वादिनो वा प्रतिवादिनो वा हेतुश्चोपालम्भश्च—‘निवर्तते’ । तस्मिन्निवृत्ते  
योऽवतिष्ठते तेनैव निर्णयः । अवस्थातुं च शक्नोत्येक एव, न द्वावपि । ततश्चैकेनैव  
पक्षेणैव प्रतिपक्षेणैव वा निर्णयो, न द्वाभ्याम् । अतो न युक्तं पक्षप्रतिपक्षाभ्यामिति  
वक्तुम् । इति चोदकस्य हृदयम् ।

२ अभ्युपेत्य परिहरति उभाभ्यामिति । वादिनः साधनस्य ‘सम्भवः’ प्रति-  
वादिन उपालम्भस्य ‘असम्भवः’ । तावेतौ सम्भवासम्भवौ ‘सह’ मिलित्वैव  
‘विमर्शं’ संशयं ‘निवर्तयतः’, न प्रत्येकमिति ।

३ विमृश्येतीति—सूत्रे विमृश्येतिपदस्य प्रयोजनमाह ।

४ अवद्योत्येति । नियमेन विषयीकृत्येत्यर्थः ।

क्रियायोगो हेतुतः सम्भवति तत् क्रियावत्, यस्य न सम्भवति तदक्रियमिति एकधर्मिस्थयोश्च विरुद्धयोर्धर्मयोरयुगपद्भाविनोः कालविकल्पः । यथ तदेव द्रव्यं क्रियायुक्तं क्रियावत्, अनुत्पन्नोपरतक्रियं पुनरक्रियमिति ।

न चायं निर्णये नियमः विमृश्यैव पक्षप्रतिपक्षाभ्यामर्थावधारणं निर्णय इति । किन्तु इन्द्रियार्थसन्निकर्षोत्पन्नप्रत्यक्षेऽर्थावधारणं निर्णय इति । परीक्षा-विषये तु विमृश्य पक्षप्रतिपक्षाभ्यामर्थावधारणं निर्णयः । शास्त्रे वादे च विमर्शवर्जम् ॥ ४१ ॥

इति न्यायोत्तराङ्गप्रकरणम् ।

इति वात्स्यायनीये न्यायभाष्ये प्रथमाध्यायस्य प्रथमाह्निकम् ।

— — —

१ अनुत्पन्नोपरतक्रियमिति । अनुत्पन्नक्रियम् उपरतक्रियं वा ।

२ न चेति । न निर्णयमात्रस्येदं लक्षणमपि तु परीक्षाविषयस्यैवेत्यर्थः ।

३ इन्द्रियार्थेति । प्रत्यक्षविषये 'अर्थावधारणं निर्णय' इत्येतावन्मात्रमेव निर्णय-लक्षणम् ।

४ शास्त्र इति । ज्योतिष्टोमादीनां स्वर्गादिसम्बन्धनिर्णये आगमेन कर्तव्ये विमर्शो नास्ति । नापि वादजल्पवितण्डासु, निश्चितयोरेव वादिप्रतिवादिनोस्तत्र प्रवृत्तेः । उपलक्षणं चैतत् । स्वार्थानुमानेपि न विमर्शाद्यपेक्षा ।

इति महामहोपाध्यायश्रीगङ्गानाथशर्मसङ्गृहीते खद्योते

प्रथमाह्निकप्रसादः ॥

— — —

# द्वितीयाह्निकम्

## १ कथाप्रकरणम् ॥

तिस्रः कथा भवन्ति वादो जल्पो वितण्डा चेति । तासाम्—

प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्ष-  
प्रतिपक्षपरिग्रहो वादः । १ ॥

एकाधिकरणस्थौ विरुद्धौ धर्मौ 'पक्षप्रतिपक्षौ' प्रत्यनीकभावात् । अस्त्यात्मा  
नास्त्यात्मेति । नानाधिकरणस्थौ विरुद्धौ न पक्षप्रतिपक्षौ । यथा नित्य आत्मा  
अनित्या बुद्धिरिति । 'परिग्रहो' ऽभ्युपगमव्यवस्था । सोऽयं 'पक्षप्रति-  
पक्षपरिग्रहो' वादः ।

तस्य विशेषणं प्रमाणतर्कसाधनोपालम्भः । प्रमाणतर्कसाधनः प्रमाण-  
तर्कोपालम्भः । प्रमाणैस्तर्केण च साधनमुपालम्भश्चास्मिन् क्रियत इति ।  
'साधनं' स्थापना । 'उपालम्भः' प्रतिषेधः । तौ साधनोपालम्भौ उभयोरपि  
पक्षयोर्व्यतिषक्तावनुबद्धौ च । यावदेको निवृत्त एकतरो व्यवस्थित इति ।  
निवृत्तस्योपालम्भो व्यवस्थितस्य साधनमिति ।

जल्पे निग्रहस्थानविनियोगाद्वादे तत्प्रतिषेधः । कस्यचिद्भ्यनुज्ञानार्थं  
'सिद्धान्ताविरुद्ध' इति वचनम् । 'सिद्धान्तमभ्युपेत्य तद्विरोधी विरुद्धः' (१, २,

१ तिस्रः कथा इति । निर्णयानुकूलतया यद्यपि प्रथमाह्निक एव वादः प्राप्त-  
स्तथाऽपि कथान्तर्गततयाऽत्रास्य लक्षणम् । नानाप्रवक्तृकत्वे सति तद्विचारवस्तु-  
विषया वाक्यसन्दर्भः कथा । तस्यां कथायामेष नियमस्ति स इति । इदं च पक्षप्रति-  
पक्षपरिग्रह इति सूत्रावयवेन सूचितम् । गुर्वादिभिः सह वादः, विजिगीषुणा  
सह जल्पवितण्डे इति विवेकः ।

२ प्रमाणतर्कसाधनोपालम्भ इति मध्यमपदलोपी समासः । प्रमाणतर्कसाधनं  
प्रमाणतर्कसाधनोपालम्भश्चेत्यर्थः ।

३ यद्यपि वितण्डायामपि पक्षप्रतिपक्षपरिग्रहोऽस्ति तथापि प्रतिपक्षसाधनं  
नास्ति, तस्याः साधनहीनत्वात् । यद्यपि जल्पेऽपि पक्षप्रतिपक्षसाधनमस्ति तथाऽपि  
न प्रमाणमूलैरवयवैस्तर्केण च साधनोपालम्भाविति जल्पवितण्डाभ्यां 'प्रमाणतर्क-  
साधनोपालम्भ' ग्रहणेन व्यवच्छेदः । प्रमाणैरेव यत्र साधनं तर्कैरेव च यत्रोपालम्भ  
इत्यर्थः कैश्चिद्वर्णितो न सम्यक् ।

४ तत्प्रतिषेध इति । वादिना प्रतिवादिना वा नोपन्यसनीयानीत्यर्थः । न हि स्यात्  
सर्वाभूतानीतिवद् वादे सर्वनिग्रहस्थानप्रतिषेधे, अग्नीषोमीयं पशुमालभेतेतिवद्

४७) इति हेत्वाभासस्य निग्रहस्थानस्यानुज्ञा वादे । पञ्चावयवोपपन्न इति 'हीनमन्यतमेनाप्यवयवेन न्यूनम्' हेतूदाहरणाधिकमधिकम् '(५, २, १२।१३) इति चैतयोरभ्यनुज्ञानार्थमिति ।

अवयवेषु प्रमाणतर्कान्तर्भावे पृथक् प्रमाणतर्कग्रहणं साधनोपालम्भ-  
व्यतिषङ्गज्ञापनार्थम् । अन्यथोभावपि पक्षौ स्थापनाप्रवृत्तौ वाद इति स्यात् ।  
अन्तरेणापि चावयवसम्बन्धं प्रमाणान्यर्थं साधयन्तीति दृष्टम् । तेनापि  
कल्पेन साधनोपालम्भौ वादे भवत इति ज्ञापयति । 'छलजातिनिग्रहस्थान-  
साधनोपालम्भो जरूप' इति वचनद्विनिग्रहो जरूप इति मा विज्ञायि,—छल-  
निग्रहस्थानसाधनोपालम्भ एव जरूपः प्रमाणतर्कसाधनोपालम्भो वाद एवेति  
मा विज्ञायि—इत्येवमर्थं पृथक् प्रमाणतर्कग्रहणमिति ॥ १ ॥

सिद्धान्ताविरुद्ध इति विशेषविधिरित्यर्थः स्फुटः प्रतीयते भाष्यस्य । वार्तिककारस्तु  
रागतः सर्वपञ्चनखभक्षणप्राप्तिवत् उपालम्भग्रहणात् सर्वनिग्रहस्थानप्राप्तौ, पञ्च पञ्च-  
नखा भक्ष्या इतिवत् परिसङ्ख्यानार्थं उत्तरपदारम्भ इत्याह ।

इह वादे चतुर्धा निग्रहस्थानगतिः । किञ्चिदसम्भावनीयमेव । यथा प्रतिज्ञा-  
हानिः प्रतिज्ञासंन्यासो निरर्थकमर्थान्तरमविज्ञातार्थमपार्थकमिति षट्कम् । किञ्चित्  
सम्भवदप्यनुज्ञाव्यम् । यथा प्रतिज्ञान्तरं हेत्वन्तरमज्ञानमप्रतिभा विक्षेपो मतानुज्ञा  
पर्यनुयोज्योपेक्षणमिति सप्तकम् । किञ्चिच्च कथावसानिकम् । यथा हेत्वाभासो निर-  
नुयोज्यानुयोगश्चेति द्वयम् ।

१ अवयवेष्विति । पूर्वस्मिन् प्रयोजने स्थिते भाष्यकारः प्रयोजनान्तरमन्वा-  
चिनोति । यद्यपि प्रमाणं तदनुग्राहकं च तर्कमन्तरेण पञ्चावयवोपपन्नं न भवति,  
तथा च पञ्चावयवोपपन्नमित्यनेनैव प्रमाणतर्कयोराक्षेपः, तथापि अनयोः प्रतिपदो-  
क्त्यैतत्सूच्यते यत् वादिप्रतिवाद्युपन्यस्तानि साधनोपालम्भवाक्यानि परस्परसंबद्धानि  
भवेयुरिति । अन्यथा यत्र वादी स्वस्थानस्थित एव प्रतिवाद्युक्तिनिरपेक्षः शब्दा-  
नित्यत्वं साधयति—प्रतिवादी व तदुक्तनिरपेक्ष एव शब्दनित्यत्वसाधकानि वाक्यानि  
प्रयुङ्क्ते सोऽपि वादः स्यात् ।

२ अन्तरेणापीति प्रयोजनान्तरमन्वाचिनोति ।

३ प्रमाणतर्केत्यादिविशेषणस्य प्रयोजनान्तरमन्वाचिनोति छलजातीति ।

४ विनिग्रह इति । वादगतनिग्रहस्थानरहित इत्यर्थः ।

५ पृथक् प्रमाणेति । 'वादगतो निग्रहो न जल्पे, जल्पगतश्च निग्रहो न वादे'  
इति मा विज्ञायि । इष्यते हि वादगतो निग्रहो जल्पे । सोऽयमिष्टोऽर्थो प्रमाणतर्क-  
ग्रहणाल्लभ्यते ।

यथोक्तोपपन्नश्छलजातिनिग्रहस्थानसाधनोपालम्भो जल्प ॥ २ ॥

‘यथोक्तोपपन्न’ इति प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्षप्रतिपक्षपरिग्रहः ।

‘छलजातिनिग्रहस्थानसाधनोपालम्भ’ इति । छलजातिनिग्रहस्थानैः साधनमुपालम्भश्चास्मिन् क्रियत इति एवंविशेषणो जल्पः ।

“ न खलु वै छलजातिनिग्रहस्थानैः साधनं कस्यचिदर्थस्य सम्भवति । प्रतिषेधार्थतैवैषां सामान्यलक्षणे विशेषलक्षणे च श्रूयते—‘ वचनविघातोऽर्थ-विकल्पोपपत्त्या छलम् ’ इति, ‘ साधर्म्यवैधर्म्याभ्यां प्रत्यवस्थानं जातिः ’, ‘ विप्रतिपत्तिरप्रतिपत्तिश्च निग्रहस्थानम् ’ ( १। २। ५१-५९-६० ) इति । विशेषलक्षणेऽपि यथास्वमिति । न चैतद्विजानीयात्प्रतिषेधार्थतयैवार्थं साधयन्तीति, छलजातिनिग्रहस्थानोपालम्भो जल्प इत्येवमप्युच्यमाने विज्ञायत एतदिति । ”

प्रमाणैः साधनोपालम्भयोश्छलजातिनिग्रहस्थानानामङ्गभावः स्वपक्ष-रक्षणार्थत्वात् । न स्वतन्त्राणां साधनभावः । यत्तत्प्रमाणैरर्थस्य साधनं तत्र छलजातिनिग्रहस्थानानामङ्गभावः, स्वपक्षरक्षणार्थत्वात् । तानि हि प्रयुज्यमानानि परपक्षविघातेन स्वपक्षं रक्षन्ति । तथा चोक्तं ‘ तत्त्वा-ध्यवसायसंरक्षणार्थं जल्पवितण्डे बीजप्ररोहसंरक्षणार्थं कण्टकशाखावरणवत् ’ ( ४, २, ५ ) इति । यश्चासौ प्रमाणैः प्रतिपक्षस्योपालम्भस्तस्य चैतानि प्रयुज्यमानानि प्रतिषेधविघातात्सहकारीणि भवन्ति । तदेवमङ्गीभूतानां छलादी-

१ यथोक्तोपपन्न इति विशेषणं समस्तं वादलक्षणमतिदिशतीति भाष्यमतम् । प्रमाणतर्कसाधनोपालम्भ इत्येतावन्मात्रमतिदिश्यत इति वार्तिकमतम् । ‘ सिद्धान्ता-विरुद्धः ’ ‘ पञ्चावयवोपपन्न ’ इति पदद्वयं वादे नियमार्थं एव, न च जल्पे नियन्तव्यं किञ्चिदस्तीत्येतदेव भाष्यमते वार्तिककारस्यारुचिबीजम् ।

२ शङ्कते न खल्वित्यादि ।

३ परिहरति प्रमाणैरिति ।

अत्र भाष्यकारेण छलादीनां निषेधार्थतया साधनाङ्गभावमाक्षिप्य-परपक्षविघातेन स्वपक्षरक्षणादङ्गभाव इति दर्शितम् । अत्रापि वार्तिककारस्यारुचिः । अयुक्तोत्तराणां छलादीनां साधनाङ्गभावोऽप्यनुपपन्न एवेति तद्वीजम् । परकीयसाधनविघातार्थमेव छलादीनां प्रयोगो न स्वकीयसाधनाङ्गतयेत्याशयः ।



नामुपादानं जल्पे, न स्वतन्त्राणां साधनभावः । उपालम्भे तु स्वातन्त्र्यमप्य-  
स्तीति ॥ २ ॥

स प्रतिपक्षस्थापनाहीनो वितण्डा ॥ ३ ॥

स जल्पो वितण्डा भवति । किंविशेषणः ? प्रतिपक्षस्थापनया हीनः ।  
यौ तौ समानाधिकरणौ विरुद्धौ धर्मौ पक्षप्रतिपक्षावित्युक्तौ तयोरेकतरं वैत-  
ण्डिको न स्थापयतीति परपक्षप्रतिषेधेनैव प्रवर्तत इति ।

“ अस्तु तर्हि प्रतिपक्षहीनो वितण्डा । ”

यद्वै खलु तत्परप्रतिषेधलक्षणं वाक्यं स वैतण्डिकस्य पक्षः, न त्वसौ  
साध्यं कंचिदर्थं प्रतिज्ञाय स्थापयतीति । तस्माद्यथान्यासमेवास्त्विति ॥ ३ ॥

इति कथाप्रकरणम् ।

२ हेत्वाभासप्रकरणम् ।

हेतुलक्षणाभावादहेतवो हेतुसामान्याद्धेतुवदाभासमानाः । त इमे—  
सव्यभिचारविरुद्धप्रकरणसमसाध्यसमकालातीता हेत्वाभासाः ॥ ४ ॥

तेषाम्—

अनैकान्तिकः सव्यभिचारः ॥ ५ ॥

१ स प्रतिपक्षेत्यादि सूत्रम् । पूर्ववादिपक्षापेक्षया प्रतिवादिन आत्मीयः पक्ष एव  
‘ प्रतिपक्षः । ’ । तस्य ‘ स्थापना ’ साधनम् । तथा ‘ हीनः ’ ।

२ परपक्षप्रतिषेधेनेति । परपक्षस्थापनाप्रतिषेधेनेत्यर्थः ॥

३ चोद्यभाष्यम्—अस्त्विति । स्थापनाया अभावे स्थाप्यः पक्षो नास्ति, न  
ह्यन्यथा ( स्थापनां विना ) पक्षस्य पक्षत्वमिति । ततश्च प्रतिपक्षस्थापनाहीनेत्यनेन  
प्रतिपक्षहीनतैवोक्ता भवतीत्याशयः ।

४ परिहरति यद्वै खल्विति । वैतण्डिकोऽपि हि वादी ‘ पारिशेव्यात् सत्पक्ष एव  
सेत्स्यतीति ’ बुद्ध्या स्वपक्षमस्थापयन् परपक्षस्थापनामाहन्ति । तस्मात् परपक्षप्रतिषे-  
धकं वाक्यमेवास्य ‘ पक्ष ’ इत्यौपचारिको व्यपदेशः । पक्षत्वं चेदं योग्यतामात्रेण, न तु  
स्थाप्यमानतयेति तात्पर्यम् ।

५ समाख्यानिरुक्तिवशेन हेत्वाभासानां सामान्यलक्षणं प्रतिपादयति हेत्विति ।

६ ‘ एकस्य ’ साध्यस्य साध्याभावस्य वा ‘ अन्ते ’ अधिकरणमात्रे यस्तिष्ठति स  
‘ एकान्तः ’ । तदन्यः ‘ अनेकान्तः ’ । इति विवरणकाराः ।

‘व्यभिचार’ एकत्राव्यवस्था । सह व्यभिचारेण वर्तते इति सव्यभिचारः ।  
निर्दर्शनं—नित्यः शब्दोऽस्पर्शत्वात्, स्पर्शवान् कुम्भोऽनित्यो दृष्टो, न च तथा  
स्पर्शवान् शब्दः, तस्मादस्पर्शत्वान्नित्यः शब्द इति । दृष्टान्ते स्पर्शवत्त्वमनि-  
त्यत्वं च धर्मो न साध्यसाधनभूतौ दृश्येते—स्पर्शवांश्चाणुर्नित्यश्चेति । आत्मादौ  
च दृष्टान्ते ‘उदाहरणसाधर्म्यात्साध्यसाधनं हेतुः’ ( १, १, ३४ ) इति अस्पर्-  
शत्वादिति हेतुर्नित्यत्वं व्यभिचरति—अस्पर्शा बुद्धिरनित्या चेति । एवं द्विवि-  
धेऽपि दृष्टान्ते व्यभिचारात्साध्यसाधनभावो नास्तीति लक्षणाभावादहेतुरिति ।

नित्यत्वमप्येकोऽन्तः अनित्यत्वमप्येकोऽन्तः, एकस्मिन्नन्ते विद्यत इति  
ऐकान्तिकः, विपर्ययादनैकान्तिकः । उभयान्तव्यापकत्वादिति ॥ ५ ॥

सिद्धान्तमभ्युपेत्य तद्विरोधी विरुद्धः ॥ ६ ॥

तं विरुद्धीति तद्विरोधी—अभ्युपेतं सिद्धान्तं व्याहन्तीति । यथा—  
‘सोऽयं विकारो व्यक्तेरपैति नित्यत्वप्रतिषेधान् । अपेतोऽप्यस्ति विनाशप्रति-

अत्र चानैकान्तिकसव्यभिचारशब्दौ पर्यायौ पुरुषभेदापेक्षया लक्ष्यलक्षणत्वेना-  
वस्थितौ । यस्य ‘सव्यभिचार’ इति हेत्वाभासविशेषसंज्ञा तस्य सव्यभिचारपदेन  
लक्ष्यनिर्देशोऽनैकान्तिकपदेन लक्षणम् । यस्य त्वनैकान्तिक इत्येव हेत्वाभासविशेषसंज्ञा  
तस्यानैकान्तिकपदेन लक्ष्यनिर्देशः सव्यभिचारपदेन लक्षणमिति विवेकः ।

१ सव्यभिचार इति लक्षणपदं कक्षीकृत्याह व्यभिचार इति । यत् खलु साध्ये  
साध्यजातीये तदन्यत्र च वर्तते तत् ‘व्यभिचारि’, तद्वृत्तित्वं ‘व्यभिचारः’ ।

२ न साध्येति । स्पर्शवत्त्वानित्यत्वयोर्मध्ये साध्यसाधनसम्बन्धो नास्ति ।  
स्पर्शवत्त्वमनित्यत्वं न साध्यति, न चानित्यत्वं स्पर्शवत्त्वमित्यर्थः ।

३ नित्यत्वमिति । अनैकान्तिक इति लक्षणपदं कक्षीकृत्यैतत् ।

४ एकस्मिन्निति । नित्ये ( साध्ये ) अथ वा अनित्ये ( साध्याभावे ) ।  
एकस्मिन्नेव ‘अन्ते’ यो नियतः स ‘ऐकान्तिकः’ । तद्विपर्ययात् ‘अनैकान्तिकः’  
अनियतः, अन्वयेन व्यतिरेकेण बोध्यपक्षगामी ( साध्यसाध्याभाववृत्तिः ) इति  
भावः । न चैवंभूता अन्ये हेत्वाभासा इति भवति ‘अनैकान्तिकत्वं’ लक्षणम् ।

५ व्याहन्तीति । असम्भवं करोतीत्यर्थः ।

६ सोऽयमित्यादिवाक्यं योगसूत्रतृतीयपादगतत्रयोदशसूत्रभाष्यस्थम् । तत्रत्या-  
क्षराणि तु—‘तदेतत् त्रैलोक्यं विकार’ इत्यादीनि—यथा वार्तिके धृतानि । महदहङ्कार  
पञ्चतन्मात्रैकादशेन्द्रियभूतसूक्ष्ममहाभूतानि ‘विकारः’ तस्य ‘व्यक्तिः’ धर्म-  
लक्षणावस्थापरिणामः—तस्मात् ‘अपैति’ ।

बेधान् । ' न नित्यो विकार उपपद्यते ' इत्येवं हेतुः ' व्यक्तेरपेतोऽपि विकारोऽस्तीति ' अनेन स्वसिद्धान्तेन विरुध्यते । कथम् ? ' व्यक्ति ' रात्मलाभः । ' अपायः ' प्रच्युतिः । यदात्मलाभात्प्रच्युतो विकारोऽस्ति, नित्यत्वप्रतिषेधो नोपपद्यते । यद्यक्तेरपेतस्याविकारस्यास्तित्वं तत् खलु नित्यत्वमिति । नित्यत्वप्रतिषेधो नाम विकारस्यात्मलाभात्प्रच्युतेरुपपत्तिः । यदात्मलाभात्प्रच्यवते तदनित्यं दृष्टम् । यदस्ति न तदात्मलाभात्प्रच्यवते । अस्तित्वं चात्मलाभात्प्रच्युतिरिति च विरुद्धावेतौ धर्मौ न सह सम्भवत इति । सोऽयं हेतुर्यं सिद्धान्तमाश्रित्य प्रवर्तते तमेव व्याहन्तीति ॥ ६ ॥

यस्मात्प्रकरणचिन्ता स निर्णयार्थमपदिष्टः प्रकरणसमः ॥ ७ ॥

विमर्शाधिष्ठानौ पक्षप्रतिपक्षादुभावनवसितौ ' प्रकरणम् ' । तस्य ' चिन्ता ' विमर्शात्प्रभृति प्राङ्निर्णयाद्यत्समीक्षणम् । सा जिज्ञासा यत्कृता स निर्णयार्थं प्रयुक्त उभयपक्षसाम्यात् प्रकरणमनतिवर्तमानः ' प्रकरणसमो ' निर्णयाय न प्रकल्पते ।

१ न नित्य इति । एतदेव ' नित्यत्वप्रतिषेधात् ' इत्यनेन हेतुना सूचितम् । अपेतोऽप्यस्तीत्यनेन च नित्यत्वं सूचितम् । एवमनयोर्विरोधः ।

विरुद्धस्य हेत्वाभासस्य स्वरूपविषये प्राचीननवीनयोर्मतभेद इव दृश्यते । यो हेतुर्यं कश्चिदभ्युपगतं सिद्धान्तं व्याहन्ति स ' विरुद्ध ' इति भाष्यमतं स्पष्टम् । अत एव नित्यत्वप्रतिषेधो हेतुर्नित्यत्वसिद्धान्तविरोधेन ' विरुद्ध ' इति दृष्टान्तेनापि सूचितम् । यत्साध्यसाधनायोपन्यस्तो हेतुस्तद्विरुद्धमेव यः साधयति स विरुद्ध इति नवीनमतम् । तथा च—' साध्यभावाव्याप्तो हेतुर्विरुद्धः, यथा शब्दोऽनित्यः कृतकत्वादिति ' तर्कसङ्ग्रहे । वार्तिकेऽपि सूत्रस्य भाष्योक्तं व्याख्यानमुपवर्ण्य व्याख्यानान्तरमुपन्यस्तम्—' प्रतिज्ञाहेत्वोर्वा विरोधो विरुद्धो हेत्वाभास ' इति । एतदेव नवीनमतस्य मूलमिवाभाति ।

अस्य हेत्वाभासस्यापसिद्धान्ताद् भेदः प्रदर्शितः परिशुद्धौ—स्वमते मानान्तरसिद्धस्यान्यथावचनमपसिद्धान्तः, वाक्यांशयोरेकार्थाभावभावविषयत्वे विरोध इति ।

२ विमर्शाधिष्ठानाविति । ' विमर्शः ' संशयः । तस्य विषयौ ' अनवसितौ ' अनिर्णीतौ । तादृशयोरनिर्णीतयोरेव पक्षप्रतिपक्षशब्दवाच्यत्वम् । प्रक्रियते साध्यत्वेनाधिक्रियते वादिप्रतिवादिभ्यामिति ' प्रकरणम् ' । तस्य प्रकरणस्य ' चिन्ता ' विमर्शात् प्रभृति प्राङ्निर्णयात् समीक्षणम् आलोचनम्, जिज्ञासा । सा खलु तत्त्वानुप-

प्रज्ञापनं त्वनित्यः शब्दो नित्यधर्मानुपलब्धेरित्यनुपलभ्यमाननित्यधर्मक-  
मनित्यं दृष्टं स्यात्त्यादि ।

येत्र समानो धर्मः संशयकारणं हेतुत्वेनोपादीयते स संशयसमः स-  
व्यभिचार एव । या तु विमर्शस्य विशेषापेक्षिता उभयपक्षविशेषानुपलब्धिश्च सा  
प्रकरणं प्रवर्तयति । यथा शब्दे नित्यधर्मो नोपलभ्यते एवमनित्यधर्मोऽपि ।  
सेयमुभयपक्षविशेषानुपलब्धिः प्रकरणचिन्तां प्रवर्तयति । कथम् ? विपर्यये हि  
प्रकरणनिवृत्तेः । यदि नित्यधर्मः शब्दे गृह्यते न स्यात्प्रकरणम् । यदि वा अ-  
नित्यधर्मो गृह्यते एवमपि निवर्त्तते प्रकरणम् । सोऽयं हेतुरुभौ पक्षौ प्रवर्तयन्न-  
न्यतरस्य निर्णयाय न प्रकल्पते ॥ ७ ॥

साध्याविशिष्टः साध्यत्वात्साध्यसमः ॥ ८ ॥

द्रव्यं छायेति साध्यम्, गतिमत्त्वादिति हेतुः, साध्येनाविशिष्टः साधनी-  
यत्वात्साध्यसमः । अयमप्यसिद्धत्वात्साध्यवत्प्रज्ञापयितव्यः । साध्यं तावदेतत्-

लब्ध्या कृता । अयं नित्यधर्मान्नित्यत्वाविनाभाविनोऽनित्यधर्मान्नित्यत्वाविनाभावि-  
नो नैवोपलभमानः तत्र सन्दिग्धे । तदा जिज्ञासते । सैव नित्यधर्मानुपलब्धिर-  
नित्यधर्मानुपलब्धिर्वा वादिना निर्णयायापदिश्यमाना प्रकरणसमो हेत्वाभासः । कुतः ?  
उभयपक्षसाम्यात् । यथा नित्यत्वपक्षेऽनित्यधर्मानुपलब्धिस्तथाऽनित्यत्वपक्षे नित्यधर्मा-  
नुपलब्धिः । सेयं तत्त्वानुपलब्धिस्तथैवानिश्रयायिका यथा 'प्रकरणम्' ।

व्युत्पत्तिमात्रं चैतत्प्रकरणसमपदस्य । प्रवृत्तिनिमित्तं तु सत्प्रतिपक्षत्वम् । अन्य-  
थाऽनैकान्तिकस्यापि 'प्रकरणसमत्वं' स्यात्, अनिश्रयायकत्वसाम्यात् ।

१ प्रज्ञापनमिति । निदर्शनमित्यर्थः, प्रज्ञाप्यतेऽनेनेति व्युत्पत्त्या ।

२ सत्प्रतिपक्षस्यानैकान्तिकत्वशङ्कां व्यवच्छिन्नन्ति यत्रेति ।

३ संशयसम इति । संशयेन समः, अनिश्रयायकत्वात् । एतदुक्तं भवति । नहि  
नित्यधर्मानुपलब्धिर्हमयसिद्धे नित्येऽस्ति, येन सव्यभिचारो भवेत् । नाप्यनित्यधर्मा-  
नुपलब्धिर्हमयसिद्धेऽनित्येऽस्ति, येन सव्यभिचारो भवेत् । अपि तु परस्परमनयोर्नित्य-  
धर्मानुपलब्ध्यनित्यधर्मानुपलब्ध्योः सत्प्रतिपक्षतयैव हेत्वाभासत्वमिति ।

४ साध्येत्यादि सूत्रम् । यथा साध्येऽनिश्चितस्तथा पक्षेऽप्यनिश्चितो हेतुः  
'साध्यसमः' 'असिद्ध' इति यावत् ।

अनेन स्वरूपासिद्धैकदेशसिद्धाश्रयासिद्धान्यथासिद्धानां सङ्ग्रहः, तेषामसिद्ध-  
त्वेन साध्याविशिष्टत्वात् । अत्र च 'असिद्धः साध्यसमः' इति वक्तव्ये साध्यावि-  
शिष्टग्रहणमन्यतरासिद्धस्यापि सिद्धेः प्रागहेतुत्वज्ञापनार्थम् । अन्यथाऽत्यन्तासिद्ध एव

किं<sup>१</sup> पुरुषवच्छायाऽपि गच्छति, आहो त्विदावरकद्रव्ये संसर्पत्यावरणसन्तानाद-  
सन्निधिसन्तानोऽयं तेजसो गृह्यत इति । सर्पता खलु द्रव्येण यो यस्तेजोभाग  
आव्रियते तस्य तस्यासन्निधिरेवाविच्छिन्नो गृह्यत इति । आवरणं तु प्राप्ति-  
प्रतिषेधः ॥ ८ ॥

कालात्ययापदिष्टः कालातीतः ॥ ९ ॥

कालात्ययेन युक्तो यदर्थस्वैकदेशोऽपदिश्यमानस्य स कालात्ययापदिष्टः  
कालातीत इत्युच्यते । निदर्शनम्-नित्यः शब्दः संयोगव्यङ्ग्यत्वाद् रूपवत् ।

साध्यसमो नान्यतरासिद्धः, तस्य कदाचित् सिद्धेः इति भ्रान्तिः स्यात् । साध्यावि-  
शिष्टत्वेन तु सोऽपि सङ्गृहीतः ।

एवं चान्यतरासिद्ध एव गृहीतः स्यान्नेतरेऽसिद्धाः, तेषामत्यन्तासिद्धत्वेन  
साध्याविशिष्टत्वाभावात् । अत एवोक्तं साध्यत्वादिति । यदि हि साध्यं नासिद्धं भवेत्  
साध्यत्वादेव च्यवेत् । न खलु सिद्धं साध्यते । तस्मात् साध्यत्वादेवासिद्धता । सा  
च कस्यचित्सर्वदा, कस्यचित्कादाचित्की इति सर्वेषामविशिष्टत्वम् । अतो नाव्याप्तिः ।  
नापि साध्यत्वस्यातिप्रसक्त्याऽतिव्याप्तिः, हेत्वाभाससामान्यलक्षणापेक्षित्वाद् विशेष-  
लक्षणस्य इति सूत्रार्थः ।

१ किं पुरुषवदिति । अत्र भाष्यकारेण [१] स्वरूपासिद्धस्य [२] आश्रयासिद्धस्य  
[३] अन्यथासिद्धस्य च साधारणमुदाहरणमभिप्रेत्योक्तं द्रव्यं छाया गतिमत्त्वादिति ।  
तेषां विभजनं यथा वार्तिके । [ १ ] यथैव द्रव्यत्वं छायायां साध्यं तथा गतिमत्त्व-  
मपीति स्वरूपासिद्धिः । [ २ ] देशान्तरदर्शनाद्यदि कश्चिच्छायाया गतिमत्त्वं साधयेत्,  
तदेवं देशान्तरदर्शनमाश्रयासिद्धो हेतुः स्यात्-सत्येव द्रव्यत्वे छायाया देशान्तरे  
दर्शनं स्यात्, द्रव्यभावस्त्वसिद्धः । [ ३ ] छायाया यदेशान्तरे दर्शनं तत् गतिमत्त्वाद-  
न्यथापि भवति । अतो नावश्यं गतिमत्त्वमेव साधयति । आवरके द्रव्येऽपसर्पति  
तेजसोऽसन्निधिविशिष्टं द्रव्यं यदुपलभ्यते तदेव छायेत्युच्यते इत्यादि वार्तिके  
स्पष्टम् । तत्र परिशुद्धिः--पक्षानिश्रयादाश्रयासिद्धिः, लिङ्गस्यैवानिश्रयात्  
स्वरूपासिद्धिः, व्याप्तेरनिश्रयाद् व्याप्यत्वासिद्धिः । एतेषां चानिश्रयः सन्देहाद्वाऽ-  
भावनिश्रयाद्वेति ।

२ कालात्ययेनेति । यस्य अपदिश्यमानस्य हेतुत्वेनोपन्यस्तस्य अर्थस्य धर्मिणः  
एकदेशः कालात्ययेन युक्तः स कालात्ययापदिष्टः कालातीत इत्युच्यते इति सम्बन्धः ।

अस्यापि हेत्वाभासस्य विषये प्राचीननवीनयोर्भेद इवाभाति । तथाहि-  
कालात्ययेन युक्तो यस्य हेतोरनुरूप एकदेशो हेतुविशेषणमिति यावत् स कालात्यया-  
पदिष्टः । यथा ' नित्यः शब्दः संयोगव्यङ्ग्यत्वादि 'त्यत्र शब्दस्योपलब्धिकाले संयोगो  
हेतुविशेषणत्वेनोपात्त उपलब्धिकालमत्येति । यस्मिन् काले शब्द उपलभ्यते तस्मिन्

प्रागर्द्धं च व्यक्तेरवस्थितं रूपं प्रदीपघटसंयोगेन व्यज्यते । तथा च शब्दोऽप्य-  
वस्थितो भेरीदण्डसंयोगेन व्यज्यते, दारुपरशुसंयोगेन वा । तस्मात्संयोग-  
व्यङ्ग्यत्वान्नित्यः शब्द इति । अयमहेतुः कालात्ययापदेशात् । व्यञ्जकस्य संयोगस्य  
कालं न व्यङ्ग्यस्य रूपस्य व्यक्तित्वेति । सति प्रदीपघटसंयोगे रूपस्य ग्रहणं  
भवति, न निवृत्ते संयोगे रूपं गृह्यते । निवृत्ते दारुपरशुसंयोगे दूरस्थेन शब्दः  
श्रूयते विभागकाले । सेयं शब्दस्य व्यक्तिः संयोगकालमत्येतीति न संयोग-

काले संयोगो नास्तीति भवत्ययं कालात्ययापदिष्ट इति भाष्यवार्तिकयोः स्पष्टम् ।  
नवीनमतेन तु—यत्र प्रत्यक्षानुमानागमविरोधः ‘ अनुष्णोऽग्निर्द्रव्यत्वादिति ’ ‘ अश्रा-  
वणः शब्दो गुणत्वादिति ’ ‘ शुचि नरशिरःकपालं प्राण्यङ्गत्वादिति ’ च सर्वः प्रमा-  
णतो विपरीतनिर्णयेन सन्देहविशिष्टं कालमतिपततीति सोऽयं कालात्ययेनापदिश्य-  
मानः कालातीत इति—तात्पर्यं स्पष्टम् ।

अनयोर्मतयोरसामञ्जस्यं विभाव्य तात्पर्यकारो हठादिव भाष्यपङ्क्तिन्यथा  
व्याख्यातवान् । तद्यथा—भाष्यकारः सूत्रं स्वपरमतसंश्लिष्टं व्याचष्टे । ( १ ) काला-  
त्ययेन संशयकालात्ययेन युक्तो यस्यार्थैकदेशः । धर्मविशिष्टो हि धर्मी हेतोरपदिश्य-  
मानस्यार्थः । स ह्यर्थ्यते हेतुना । तस्यैकदेशः साध्यधर्मः । स हि धर्मिणि बलवता  
प्रमाणेन तद्विपरीतधमनिर्णयं कुर्वतः संशयकालमतिपातितः । स तादृशो हेतुः  
कालात्ययापदिष्टः कालातीत इति स्वमतेनार्थः । अत्र च पूर्वमेवोदाहृतमिति  
पौनस्वल्याज्जोदाहृतम् । ( २ ) परमते तु कालात्ययेन युक्तो यस्य हेतोरनुरूप एक-  
देशो हेतुविशेषणं स कालात्ययापदिष्ट इति योजना । परमतेनैव निदर्शनमाह  
निदर्शनमिति ।

अत्रास्य स्वपरमतविभागस्य मूलं सृग्यम् । उक्तयोश्च मतयोः कतरद् भाष्य-  
पङ्क्त्या स्पष्टं सूचितं कतरच्च हठादिव तत्रारोपितम्—स्वमतेनोदाहरणमनुपन्यस्य  
परमतेनैवोदाहरणमुपन्यस्तवान् भाष्यकार इति भाष्यकाररीत्यनुकूलं न वेत्यत्र च-  
सुधिय एव प्रमाणम् । तात्पर्यमतेनार्थशब्दः पक्षपरः भाष्यमतेन तु हेतुपर इति  
विवेकः । हेतुवद् यद् आभासते तदेव हेत्वाभासनामार्हति । नवीनाभिमते विरुद्धे  
हेतौ हेतोराभासोऽपि नास्ति । भाष्याभिमते त्वांशिक्येवानुपपत्तिरिति भवत्येवाभासो  
हेतोः ।

भाष्योक्तलक्षणे कैश्चिदाक्षिसम्—असिद्धविशेषणतयाऽयं हेत्वाभासोऽसिद्ध एव  
स्यान्न हेत्वाभासान्तरमिति । परमेतैराक्षेप्तृभिरिदं विस्मृतं यद् भाष्यकारादिभिः  
प्राचीनैर्भागासिद्धो हेत्वाभासत्वेन नोद्भावितः । अथ च भागासिद्धस्यैव भाष्योक्त-  
कालातीतेऽन्तर्भावसम्भवः ।

निर्मिता भवति । कस्मात्? कारणाभावाद्धि कार्याभाव इति । एवमुदाहरण-  
साधर्म्यस्याभावादसाधनमयं हेतुर्हेत्वाभास इति ।

अवयवविपर्यासवचनं न सूत्रार्थः । कस्मात्? यस्य येनार्थसम्बन्धो दूरस्थ-  
स्यापि तस्य सः । अर्थतो ह्यसमर्थानामानन्तर्यमकारणम् ॥ इत्येतद्वचनाद्विपर्या-  
सेनोक्तो हेतुरुदाहरणसाधर्म्यात्तथा वैधर्म्यात्साध्यसाधनं हेतुलक्षणं न  
जहाति । अजहद्वेतुलक्षणं न हेत्वाभासो भवतीति । ‘अवयवविपर्यासवचनम-  
प्राप्तकालम्’ ( ५, २, ११ ) इति निग्रहस्थानमुक्तं तदेवेदं पुनरुच्यत इति ।  
अतस्तन् न सूत्रार्थः ॥ ९ ॥

( ३ ) छललक्षणप्रकरणम् ॥

( भा० ) अथ छलम् ।

वचनविधातोऽर्थविकल्पोपपत्त्या छलम् ॥ १० ॥

१ अत्र बौद्धनैयायिकेन सूत्रमन्यथा व्याख्याय दूषितम् । तद्यथा-प्रतिज्ञानन्तरं  
हि हेतोः ‘कालः’ । तमतीत्य हेतुः पश्चादपदिश्यमानः कालातीतो भवति । यथा  
अनित्यः शब्दो घटादिवदित्युक्ते—‘कस्मात्’ इत्युक्तो ब्रूते—‘कृतकत्वात्’ इति ।  
अयमेव हेतुः ‘कालातीत’ इति ।

एवं सूत्रार्थमुपवर्ण्य तत्राक्षेपः कृतः । कस्मादिति यः प्रश्नः स किं निरा-  
काङ्क्षे वादिन्युद्धवत्युत साकङ्क्षाक्षे यदि निराकाङ्क्षे-‘न्यूनम्’ एवास्य निग्रहस्थानम्  
न हेत्वाभासः, हेतोः सर्वथाऽप्रयोगात् । प्रयुक्तो हि हेतुर्हेत्वाभासः स्यान्ना-  
प्रयुक्तः । अथ साकाङ्क्षे वादिनि प्रतिवादिनः प्रश्नः, तदा पश्चादपि प्रयुक्तोऽसौ  
हेतुरेव । न ह्यसौ तदा न साध्याविनाभूतोऽपक्षधर्मो वा । तस्मान्न कालातीतो नाम  
हेत्वाभासोऽस्ति ।

तदेतद् दूषणमेतद्व्याख्यानानभ्युपगमेन परिहरति—अवयवेति ।

२ तदेवेदमिति । यद्युक्तार्थमेव सूत्रं स्यात्तदा यदेवाप्राप्तकालनिग्रहस्थानतयो-  
क्तं तदेव कालातीताभिधहेत्वाभासत्वेनाक्तं स्यात्ततश्च पुनरुक्तिरेव स्यादित्यर्थः ।

३ अथ छलमिति । साधनवादी प्रमादी प्रतिवादी वा सदुत्तरसमाधानयोरस्फूर्तौ  
जिगीषुस्तदाभासमपि ब्रूयादिति तदाभासव्युत्पादनावसरः । तत्रापि जातेः स्वपक्ष-  
व्याघातापादकत्वेन जघन्दत्वात्, छलस्य च तात्पर्यतो दृष्टवेऽपि वचनतोऽदुष्टत्वात्,  
अस्फूर्तिदशायामपि तदेव प्रथमं प्रयोक्तव्यम् । तस्याप्यस्फूर्तौ जातिरिति जातेः  
पूर्वं छलोद्देशः ।

४ अर्थविकल्पेति । यथा वक्तुरभिमतस्ततो विरुद्धः ‘अर्थः’—तस्य ‘विकल्पः’  
कल्पना—सर्व ‘उपपत्तिः’ तथेत्यर्थः ।

न सामान्यलक्षणे छलं शक्यमुदाहर्तुम् । विभागे तूदाहरणानि ॥ १० ॥  
विभागश्च—

तत्त्रिविधम्—वाक्छलं सामान्यच्छलमुपचारच्छलं चेति ॥११॥

तेषाम्—

अविशेषाभिहितेऽर्थे वक्तुरभिप्रायादर्थान्तरकल्पना वाक्छलम् ॥१२॥

नवकम्बलोऽयं माणवक इति प्रयोगः । अत्र नवः कम्बलोऽस्येति वक्तुरभिप्रायः । विग्रहे तु विशेषो, न समासे । तत्रायं छलवादी वक्तुरभिप्रायाविवक्षितमन्यमर्थं नव कम्बला अस्येति तावदभिहितं भवतेति कल्पयति, कल्पयित्वा चासम्भवेन प्रतिषेधति—एकोऽस्य कम्बलः कुतो नव कम्बला इति । तदिदं सामान्यशब्दे वाचि छलं वाक्छलमिति ।

अस्य प्रत्यवस्थानम्—सामान्यशब्दस्यानेकार्थत्वेऽन्यतराभिधानकल्पनायां विशेषवचनम् । नवकम्बल इत्यनेकार्थाभिधानम्—नवः कम्बलोऽस्येति नव कम्बला अस्येति । एतस्मिन्प्रयुक्ते येयं कल्पना नव कम्बला अस्येत्येतद्भवताऽभिहितं तच्च न सम्भवतीति । एतस्यामन्यतराभिधानकल्पनायां विशेषो वक्तव्यः—यस्माद्विशेषो विज्ञायतेऽयमर्थोऽनेनाभिहित इति । स च विशेषो नास्ति । तस्मान्मिथ्याभियोगमात्रमेतदिति ।

प्रसिद्धश्च लोके शब्दार्थसम्बन्धोऽभिधानाभिधेयनियमनियोगः । अस्याभिधानस्यायमर्थोऽभिधेय इति समानः सामान्यशब्दस्य, विशेषो विशिष्टशब्दस्य । प्रयुक्तपूर्वाश्रमे शब्दा अर्थे प्रयुज्यन्ते नाप्रयुक्तपूर्वाः । प्रयोगश्चार्थसंप्रत्ययार्थः । अर्थप्रत्ययाच्च व्यवहार इति । तत्रैवमर्थगत्यर्थे शब्दप्रयोगे सामर्थ्यात्सामान्यशब्दस्य प्रयोगनियमः । अजां ग्रामं नय सर्पिराहर ब्राह्मणं भोजयेति

१ यस्मादिति—वचनादिति शेषः ।

२ अभिधानेति । अभिधानाभिधेययोर्धो 'नियमः'—अयमेवार्थोऽस्य शब्दस्य, अयं शब्दो वाचकोऽस्यैवार्थस्येति—तत्र यः पुरुषस्य 'नियोगः' अस्मादयमेव बोद्धव्य इत्याकारः ।

३ समान इति । सामान्यशब्दस्य समानः विशेषशब्दस्य च विशेषो नियोग इति योजना ।

४ अर्थगत्यर्थ इति । अर्थावगमार्थ—इति यावत् ।



सामान्यशब्दाः सन्तोऽर्थावयवेषु प्रयुज्यन्ते । सामर्थ्याद्यत्रार्थक्रियादेशना सम्भवति तत्र प्रवर्तन्ते । नार्थसामान्ये क्रियादेशना सम्भवेत् । एवमयं सामान्यशब्दो नवकम्बल इति योऽर्थः सम्भवति नवः कम्बलोऽस्येति तत्र प्रवर्तते । यस्तु न सम्भवति नव कम्बला अस्येति तत्र न प्रवर्तते । सोऽयमनुपपन्नानार्थकल्पनया परवाक्योपालम्भस्ते न कल्पत इति ॥ १२ ॥

सम्भवतोऽर्थस्यातिसामान्ययोगादसम्भूतार्थकल्पना

सामान्यच्छलम् ॥ १३ ॥

अहो खल्वसौ ब्राह्मणो विद्याचरणसम्पन्न इत्युक्ते कश्चिदाहं सम्भवति ब्राह्मणे विद्याचरणसम्पदिति । अस्य वचनस्य विधातोऽर्थविकल्पोपपत्त्याऽसम्भूतार्थकल्पनया क्रियते—यदि ब्राह्मणे विद्याचरणसम्पत्सम्भवति त्रात्येऽपि सम्भवेत्, त्रात्योऽपि ब्राह्मणः, सोऽप्यस्तु विद्याचरणसम्पन्न इति ।

यद्विवाक्षितमर्थमाप्नोति चात्येति च तदतिसामान्यम् । यथा ब्राह्मणत्वं विद्याचरणसम्पदं कचिदाप्नोति कचिदत्येति । सामान्यनिमित्तं छलं सामान्यच्छलमिति ।

अस्य च प्रत्यवस्थानम्—अविवाक्षितहेतुकस्य विषयानुवादः, प्रशंसार्थत्वाद् वाक्यस्य । तदत्रासम्भूतार्थकल्पनानुपपत्तिः । यथा सम्भवन्त्यस्मिन्क्षेत्रे शालय इति—अनिराकृतमविवाक्षितं च बीजजन्म—प्रवृत्तिविषयस्तु क्षेत्रं प्रशस्यते । सोऽयं क्षेत्रानुवादो—नास्मिन् शालयो विधीयन्त इति । बीजात्तु शालिनिवृत्तिः सती न विवाक्षिता । एवं सम्भवति ब्राह्मणे विद्याचरणसम्पदिति सम्पद्विषयो ब्राह्मणत्वम्, न सम्पद्वेतुः । न चात्र हेतुर्विवाक्षितः ।

१ अर्थावयवत्विति—अर्थविशेषेऽप्यित्यर्थः । विशेषो हि सामान्यस्यावयवो भवति ।

२ न कल्पत इति । न सङ्केतकरणावस्थायां वृद्धव्यवहारे वा कश्चिच्छब्दः कञ्चिदर्थं शृङ्गग्राहितकतया बोधयति । अपि तु सामान्यद्वारेणार्थप्रकरणादिसहकारी विशेषे वर्तते । तस्मान्नैष प्रतिपादयितुरपराधो यद्विशेषशब्दैर्विशेषान्तरं प्रतिपादयति । किन्तु सङ्केतस्यैवायमपराधो यो विशेषमपहाय सामान्ये वर्तते । तस्माद्यथासङ्केतं बोधयन्नापराध्यः प्रयोक्तेति ।

३ विषयानुवाद इति । सम्पद्विषयस्य ब्राह्मणत्वस्यानुवाद इत्यर्थः ।

४ नास्मिन्निति । एतादृशं प्रशस्तं क्षेत्रं यदत्र बीजवपनमपि विना शालयो रोहन्त्येवेत्यर्थः ।

विषयानुवादस्त्वयं प्रशंसार्थत्वाद् वाक्यस्य—सति ब्राह्मणत्वे सम्पद्वेतुः समर्थ इति । विषयं च प्रशंसता वाक्येन यथा हेतुतः फलनिर्वृत्तिर्न प्रत्याख्यायते । तदेवं सति वचनविघातोऽसम्भूतार्थकल्पनया नोपपद्यत इति ॥ १३ ॥

धर्मविकल्पनिर्देशोऽर्थसद्भावप्रतिषेध उपचारच्छलम् ॥ १४ ॥

अभिधानस्य धर्मो यथार्थप्रयोगः । धर्मविकल्पोऽन्यत्र दृष्टस्यान्यत्र प्रयोगः । तस्य निर्देशो धर्मविकल्पनिर्देशो । यथा मञ्जाः क्रोशन्तीति—अर्थसद्भावेन प्रतिषेधः मञ्जस्थाः पुरुषाः क्रोशन्ति न तु मञ्जाः क्रोशन्ति ।

“ का पुनरत्रार्थविकल्पोपपत्तिः ? ”

अन्यथा प्रयुक्तस्यान्यथाऽर्थकल्पनम् । भक्त्या प्रयोगे प्राधान्येन कल्पनमुपचारविषयं छलमुपचारच्छलम् । उपचारो नीतार्थः सहचरणादिनिमित्तेन, अतद्भावे तद्वदभिधानमुपचार इति ।

१ धर्मेत्यादि सूत्रम् । वादी स्वोक्तौ लक्ष्येऽर्थे पदं प्रयुङ्क्ते प्रतिवादी तत्पदस्य वाच्यार्थतात्पर्येण लक्ष्यं प्रतिषेधति । तदेतदुपचारच्छलमिति भाष्यानुसारी सूत्रार्थः । ‘ न तदर्थान्तरभावादिति ’ षोडशसूत्रवार्तिके वाक्छलोपचारच्छलयोर्भेदवर्णने—एकत्र ( वाक्छले ) धर्मः प्रतिषिध्यते, एकत्र ( उपचारच्छले ) धर्मी इत्युक्तम् । तदनेनास्य सूत्रस्याक्षरानुसार्यन्य एवार्थः प्रतिभाति । ‘ धर्मविकल्पनिर्देशो ’ यदा वादी धर्मपरं वचनं प्रयुङ्क्ते—‘ अर्थसद्भावनिषेधः ’ प्रतिवादी तु अर्थस्यैव धर्मिणः, न धर्मस्य, सद्भावं निषेधति—तदा ‘ उपचारच्छलम् ’ इति ।

२ अभिधानस्येति । ‘ अभिधानस्य ’ शब्दस्य ‘ धर्मः ’ प्रयोगः । तस्य ‘ विकल्पः ’ द्वैविध्यम् । तस्य द्विविधः प्रयोगः, प्रधानो भाक्तश्च । तत्रापि प्रधान एव ‘ यथार्थ ’ औत्सर्गिक इति भावः । तस्य तु कचिदपवादाद् भाक्तप्रयोगोऽप्याश्रियते ।

३ तस्येति । ‘ तस्य ’ धर्मविकल्पस्य ‘ निर्देशो ’ धर्मविकल्पनिर्देशो इति सूत्रसामान्यविग्रहः । किन्तु वाक्ये यतोऽर्थस्य निर्देशो न भवत्यतोऽत्रारुचिस्तात्पर्यकारस्य यस्य मतेन—‘ धर्मविकल्पेन निर्देशो ’ इत्येव विग्रहः । तत्र च ‘ निर्देशो ’ इत्यस्य ‘ वाक्ये ’ इत्यर्थः । निर्दिश्यतेऽनेनेति व्युत्पत्त्या ।

४ का पुनरिति । अर्थविकल्पोपपत्तेः सर्वत्र छलेष्ववश्यकत्वम् । यथोक्तं छलसामान्यलक्षणे दशमे सूत्रे ।

५ ननु यद्यन्यत्र दृष्टस्यान्यत्र प्रयोगो हेतुः सर्वं सर्वत्र प्रयुज्येतेत्यत आह नीतार्थः इति प्रापितार्थः इति यावत् । अन्यत्र दृष्टस्यान्यत्र प्रयोगः सम्बन्धादेव भवतीति नातिप्रसङ्ग इत्यर्थः ।

अत्र समाधिः—प्रसिद्धे प्रयोगे वक्तुर्यथाभिप्रायं शब्दार्थयोरभ्यनुज्ञा प्रतिषेधो वा, न छन्दतः । प्रधानभूतस्य शब्दस्य भाक्तस्य च गुणभूतस्य प्रयोग उभयोर्लोकसिद्धः । सिद्धे प्रयोगे यथा वक्तुरभिप्रायस्तथा शब्दार्थावनु-  
ज्ञेयौ प्रतिषेधौ वा, न छन्दतः । यदि वक्ता प्रधानशब्दं प्रयुङ्क्ते, यथाभूतस्या-  
भ्यनुज्ञा प्रतिषेधो वा, न छन्दतः । अथ गुणभूतं तदा गुणभूतस्य । यत्र तु  
वक्ता गुणभूतं शब्दं प्रयुङ्क्ते प्रधानभूतमभिप्रेत्य परः प्रतिषेधति, स्वमनीषया  
प्रतिषेधोऽसौ भवति न परोपालम्भ इति ॥ १४ ॥

वाक्छलमेवोपचारच्छलं तदविशेषात्” ॥ १५ ॥

“न वाक्छलादुपचारच्छलं भिद्यते, तस्याप्यर्थान्तरकल्पनाया अविशेषात् ।  
इहापि स्थान्यर्थो गुणशब्दः, प्रधानशब्दः स्थानार्थ इति कल्पयित्वा प्रति-  
षिध्यत इति ” ॥ १५ ॥

न, तदर्थान्तरभावात् ॥ १६ ॥

न वाक्छलमेवोपचारच्छलं तस्यार्थसद्भावप्रतिषेधस्यार्थान्तरभावात् ।  
कुतः ? अर्थान्तरकल्पनातः । अन्यथा ह्यर्थान्तरकल्पना अन्योऽर्थसद्भाव-  
प्रतिषेधः इति ॥ १६ ॥

१ अत्र समाधिरिति—प्रतिविधानमुपचारच्छलस्येति शेषः ।

२ छन्दतः इत्यस्य स्थाने ‘छलतः’ पाठः इति केचित् । ‘छन्दतः’  
स्वेच्छयेत्यर्थः । छन्दनेति तात्पर्यकृतः ।

३ वाक्छलमिति सूत्रम् । परीक्षापर्वणः सन्निधानात् तदर्थं लक्षणपर्वण्यपि  
सूत्रकारश्छललक्षणं परीक्षितुमुपक्रमते ।

४ इहापीति । यथा वाक्छले नवीनार्थो नवशब्दः सङ्ख्याभेदे विकल्पितस्त-  
थोपचारच्छलेऽपि मञ्चस्थपुरुषार्थो मञ्चशब्दो मञ्चार्थ एव कल्पित इति साम्यम् ।

५ अन्येति । एकत्र—उपचारच्छले—वस्तुसद्भावः प्रतिषिध्यते, अन्यत्र—वाक्-  
छले—वस्त्वभ्यनुज्ञाय कम्बलयोगमप्यभ्युपगम्य कम्बलस्यानेकतारूपो धर्मः प्रतिषि-  
ध्यते । एकत्र धर्मः प्रतिषिध्यतेऽन्यत्र धर्मा । सोऽयमस्तिमहान् विशेष इति वार्तिक-  
मतेन । भाष्यमतेन तु—उपचारच्छले भाक्तमर्थं विहाय प्रधानस्यार्थस्य कल्पना,  
वाक्छले तु नवसंस्थास्वरूपस्यार्थस्य सर्वथा प्रतिषेध एवेति विशेषः ।

अत्र तात्पर्यम्—मञ्चाः क्रोशन्तीत्यत्र क्रोशनं विधीयते, मञ्चा इति त्वनूद्यते ।  
अत एव गुणे त्वन्यायकल्पनेति मञ्चा इत्येतदप्रधानमनूद्यतया भाक्तम्, न तु

अविशेषे वा किञ्चित्साधर्म्यादेकच्छलप्रसङ्गः ॥ १७ ॥

छलस्य द्वित्वमभ्यनुज्ञाय त्रित्वं प्रतिषिध्यते, किञ्चित्साधर्म्यात् । यथा चायं हेतुस्त्रित्वं प्रतिषेधति तथा द्वित्वमभ्यनुज्ञातं प्रतिषेधति । विद्यते हि किञ्चित्साधर्म्यं द्वयोरपीति । अथ द्वित्वं किञ्चित्साधर्म्यान्न निवर्तते त्रित्वमपि न निवर्त्यति ॥ १७ ॥

( ४ ) पुरुषाशक्तिलिङ्गदोषसामान्यलक्षणप्रकरणम् ।

अत ऊर्ध्वम्—

साधर्म्यवैधर्म्याभ्यां प्रत्यवस्थानं जातिः ॥ १८ ॥

प्रयुक्ते हि हेतौ यः प्रसङ्गो जायते स जातिः । स च प्रसङ्गः साधर्म्य-  
वैधर्म्याभ्यां प्रत्यवस्थानमुपालम्भः प्रतिषेध इति । ‘ उदाहरणसाधर्म्यात्साध्य-  
साधनं हेतुरित्यस्योदाहरणसाधर्म्येण प्रत्यवस्थानम् । प्रत्यनीकभावाज्जायमानोऽर्थो जातिरिति ॥ १८ ॥

क्रोशनमेव वस्तु प्रतिषिध्यते ‘ नैव मञ्जाः क्रोशन्तीति ’ छलवाक्येन । ‘ नवकम्बलो देवदत्त ’ इति वाक्ये तु देवदत्तमनूद्य नवत्वविशिष्टः कम्बलो विधीयते । तत्र न विधेयस्य वस्तुतः कम्बलस्य सद्भावः प्रतिषिध्यते, किन्तु तदेकदेशस्यानेकतायाः इति महान् भेद इति ।

१ प्रतिषिध्यत इति—पञ्चदशसूत्रे शङ्ककेनेत्यर्थः ।

२ साधर्म्येत्यादि सूत्रम् । व्याप्तिनिरपेक्षयत्किञ्चित्पदार्थसाधर्म्यवैधर्म्याभ्यां ‘ प्रत्यवस्थानम् ’ अनिष्टप्रदर्शनेन दूषणाभिधानं जातिः । यद्यपि साधर्म्यवैधर्म्याभ्यां प्रत्यवस्थानं सर्वत्र जातौ नास्ति तथाऽपि व्याप्तिनिरपेक्षतया दूषणाभिधाने तात्पर्यमिति विवरणकाराः । अत एव—‘ असदुत्तरं जाति ’ रित्येतावन्मात्रमेव जातिलक्षणं नव्यानामिति ।

३ न छले साधर्म्यवैधर्म्ये स्तः, न च सम्यग् दूषणं साधर्म्यवैधर्म्यमात्रात्, अपि तु प्रयोगादिति प्रयुक्ते हेतौ तदाभासे वा, यः प्रसङ्गो ‘ जायते स जातिरिति ’ ।

जात्योत्तरणं न सर्वत्रानुचितमेव । जल्पे हि वेदप्रामाण्यविद्वांसं प्रति कुहेतुना यदा नास्तिकंरधिक्षिप्यते, सदुत्तरं चास्य सहसा न स्फुरति, तदेश्वराणां माभूद्वेदा-  
प्रामाण्यशङ्केति जात्याऽपि प्रत्यवस्थेयम् । कचित्पुनर्बुद्धिपूर्वमेव हेतौ हेत्वाभासे वा जातिप्रयोगः सम्भवति ।

४ उदाहरणेति । अत्रोदाहरणग्रहणमुपलक्षणार्थम् । अनुदाहरणसाधर्म्यवैधर्म्याभ्यामपि प्रत्यवस्थानं भवत्येव जातिरिति वार्तिकम् ।

५ जायमान इति । जायत इति जातिरिति पदव्युत्पत्तिं दर्शयति ॥

विप्रतिपत्तिरप्रतिपत्तिश्च निग्रहस्थानम् ॥ १९ ॥

विपरीता वा कुत्सिता वा प्रतिपत्तिर्विप्रतिपत्तिः । विप्रतिपद्यमानः पराजयं प्राप्नोति । निग्रहस्थानं खलु पराजयप्राप्तिः । अप्रतिपत्तिस्त्वारम्भ-विषयेऽप्यप्रारम्भः । परेण स्थापितं वा न प्रतिषेधति प्रतिषेधं वा नोद्धरति ।

असमासाच्च नैते एव निग्रहस्थाने इति ॥ १९ ॥

“किं पुनर्दृष्टान्तवज्जातिनिग्रहस्थानयोरभेदोऽथ सिद्धान्तवद्भेद” इत्येत

आह—

तद्विकल्पाज्जातिनिग्रहस्थानबहुत्वम् ॥ २० ॥

तस्य साधर्म्यवैधर्म्याभ्यां प्रत्यवस्थानस्य विकल्पाज्जातिबहुत्वम् । तयोश्च विप्रतिपत्त्यप्रतिपत्त्योर्विकल्पान्निग्रहस्थानबहुत्वम् । नानाकल्पो विकल्पः । विविधो वा कल्पो विकल्पः । तत्रानुभाषणमज्ञानमप्रतिभा विक्षेपो मतानुज्ञा पर्यनुयोज्योपेक्षणमित्यप्रतिपत्तिर्निग्रहस्थानम् । शेषस्तु विप्रतिपत्तिरिति ।

इमे प्रमाणादयः पदार्था उद्दिष्टा लक्षिताः यथालक्षणं परीक्षिष्यन्त इति त्रिविधा चाऽस्य शास्त्रस्य प्रवृत्तिर्वेदितव्येति ॥ २० ॥

इति वात्स्यायनीये न्यायभाष्ये प्रथमाध्यायस्य द्वितीयमाह्निकम् ।

समाप्तश्चाऽयं प्रथमोऽध्यायः ।

१ विप्रतिपत्तिरिति सूत्रम् । निग्रहस्थानेनैव समस्तकथामुद्गणमित्यस्य पश्चादभिधानम् । कथायां प्रवृत्तायां वादिप्रतिवादिनोरतत्त्वज्ञानज्ञापिका क्रिया निग्रहस्थानमिति सूत्रार्थः ।

२ विपरीतेति । सूक्ष्मविषया प्रतिपत्तिः ‘विपरीता’, स्थूलविषया च ‘कुत्सिता’ इति भेदेन निर्देशः ।

३ लाघवाय ‘विप्रतिपत्त्यप्रतिपत्ती’ इत्येव वक्तव्ये कस्मादसमासकरणमित्येत आह असमासादिति । विप्रतिपत्त्यप्रतिपत्तिभ्यामन्यदपि हेतूदाहरणाधिकं नाम जल्पे निग्रहस्थानमस्ति, तदपि ग्रन्थाधिक्येनावरुध्यत इति भावः ।

४ किं पुनरिति । जातिनिग्रहस्थानं च प्रत्येकमेकविधमेवोत नानाविधमिति प्रश्नार्थः ॥

५ दृष्टान्तवदिति । यद्यपि साधर्म्यवैधर्म्याभ्यां दृष्टान्तस्यापि भेदस्तथाऽपि लक्षणाभेदाभिप्रायेणाभेद उक्तः ।

६ तद्विकल्पादिति सूत्रम् । एतेन तयोर्विभागकथने कालविलम्बः सूचितः । ‘नानाकल्प’ इति स्वरूपतः, ‘विविध’ इति प्रकारतः ।

७ परीक्षिष्यन्त इति द्वितीयादिष्वध्यायेष्विति यावत् ।

## अथ द्वितीयाध्यायस्याद्यमाह्निकम् ।

( १ ) संशयपरीक्षाप्रकरणम् ।

अत ऊर्ध्वं प्रमाणादिपरीक्षा । सा च ' विमृश्य पक्षप्रतिपक्षाभ्यामर्थो-  
वधारणं निर्णय ( १, १, ४१ ) इत्यग्रे विमर्श एव परीक्ष्यते—

“समानानेकधर्माध्यवसायादन्यतरधर्माध्यवसायाद्वा न संशयः” ॥१॥

“समानस्य धर्मस्याध्यवसायात्संशयो न धर्ममात्रात् । “अथ वा  
समानमनयोर्धर्ममुपलभ इति धर्मधर्मिग्रहणे संशयाभाव इति । अथ वा  
समानधर्माध्यवसायादर्थान्तरभूते धर्मिणि संशयोऽनुपपन्नः । न जातु

१ समानेत्यादि संशयलक्षणोक्तकारणमात्रोपलक्षणम् । अत्र पञ्चसूत्रात्मकः  
पूर्वपक्षः ।

२ समानस्येत्यादिभाष्यमसमञ्जसमिवाभाति । ‘समानधर्माध्यवसायात्’ न  
संशय’ इति सूत्राक्षराणां स्पष्टोऽर्थः । अतः ‘समानस्य धर्मस्याध्यवसायात् संशय’  
इति भाष्योक्तिः सूत्रविरुद्धेवाभाति । केचिदिदमसमञ्जस्यमेवं परिहरन्ति—  
‘अज्ञायमानस्य धर्ममात्रस्य संशयं प्रत्यहेतुत्वात्तद्वधारणे निश्चयस्य संशयविरोधित्व-  
स्वाभाध्येन संशयहेतुत्वानुपपत्तिरिति भावः’—इति । किन्त्वयमेव भावो भाष्योक्ते-  
चतुर्यविकल्पस्य स्पष्टः । अतःस्स एव भावः प्रथमकल्पस्य न भवितुमर्हति ।

इदमसमञ्जस्यं वार्तिककारेण तथा च तात्पर्यकारेणापि लक्षितम् । अत एवे-  
मां पूर्वपक्षोक्तिं वार्तिककारो यथाश्रुत्युत्थानत्वेन निर्दिष्टवान् । तात्पर्यकारश्च—‘समान-  
धर्मोपपत्त्यादेर्विशेषणमपश्यतः पूर्वपक्ष’ इत्युक्तवान् ।

अत्र सूत्रे त्रीणि वाक्यानि । ( १ ) प्रथमं तावत्—‘समानधर्माध्यव-  
सायात् न संशय’ इति संशयलक्षणसूत्रस्थस्य ( १।१।२३ ) ‘समानधर्मोपपत्तेः  
संशय’ इत्यस्य वाक्यस्य प्रतिषेधरूपम् । एतस्यैव वाक्यस्य तात्पर्यभाष्यकार  
उक्तिचतुष्टयेनाह । संशयलक्षणसूत्रस्थमुपपत्तिपदमस्तित्वपरं मन्वानस्यैवाद्योक्तिः—  
धर्ममात्रस्य सत्त्वान्न संशयः किन्तु तस्याध्यवसायादिति । अथवेत्यादिद्वितीयोक्ति-  
रूपपत्तिपदं ज्ञानसामान्यपरं मन्वानस्य । पुनरथवेत्यादिद्वितीयोक्तिरूपपत्तिपदं निश्चया-  
त्मकज्ञानपरं मन्वानस्य । पुनरथवेत्यादिचतुर्थ्युक्तिस्तृतीयाया एव प्रकारान्तरेणोप-  
वर्णनम् । ( २ ) द्वितीयं सूत्रवाक्यम्—‘अनेकधर्माध्यवसायान्न संशय’ इति संशय-  
लक्षणसूत्रस्थोपपत्तिपदप्रयोगमूलकम् । अत्रापि पूर्ववत्पूर्वपक्षोक्तिचतुष्टयस्य सम्भवः ।  
( ३ ) तृतीयं सूत्रवाक्यम्—‘अन्यतरधर्माध्यवसायान्न संशय’ इति ।

३ अथ वा समानधर्माध्यवसायादिति । धर्मिणोरर्थान्तरभावाद्वा न संशयः ।  
न हान्यस्मिन्नुपलब्धेऽन्यत्र संशयः ।

## अथ द्वितीयाध्यायस्याद्यमाह्निकम् ।

( १ ) संशयपरीक्षाप्रकरणम् ।

अत ऊर्ध्वं प्रमाणादिपरीक्षा । सा च ' विमृश्य पक्षप्रतिपक्षाभ्यामर्थो-  
वधारणं निर्णय ( १, १, ४१ ) इत्यग्रे विमर्श एव परीक्ष्यते—

“समानानेकधर्माध्यवसायादन्यतरधर्माध्यवसायाद्वा न संशयः” ॥१॥

“समानस्य धर्मस्याध्यवसायात्संशयो न धर्ममात्रात् । “अथ वा  
समानमनयोर्धर्ममुपलभ इति धर्मधर्मिग्रहणे संशयाभाव इति । अथ वा  
समानधर्माध्यवसायादर्थान्तरभूते धर्मिणि संशयोऽनुपपन्नः । न जातु

१ समानेत्यादि संशयलक्षणोक्तकारणमात्रोपलक्षणम् । अत्र पञ्चसूत्रात्मकः  
पूर्वपक्षः ।

२ समानस्येत्यादिभाष्यमसमञ्जसमिवाभाति । ‘समानधर्माध्यवसायात्’ न  
संशय’ इति सूत्राक्षराणां स्पष्टोऽर्थः । अतः ‘समानस्य धर्मस्याध्यवसायात् संशय’  
इति भाष्योक्तिः सूत्रविरुद्धेवाभाति । केचिदिदमसमञ्जस्यमेवं परिहरन्ति—  
‘अज्ञायमानस्य धर्ममात्रस्य संशयं प्रत्यहेतुत्वात्तद्वधारणे निश्चयस्य संशयविरोधित्व-  
स्वाभाध्येन संशयहेतुत्वानुपपत्तिरिति भावः’—इति । किन्त्वयमेव भावो भाष्योक्ते-  
चतुर्यविकल्पस्य स्पष्टः । अतःस्स एव भावः प्रथमकल्पस्य न भवितुमर्हति ।

इदमसमञ्जस्यं वार्तिककारेण तथा च तात्पर्यकारेणापि लक्षितम् । अत एवे-  
मां पूर्वपक्षोक्तिं वार्तिककारो यथाश्रुत्युत्थानत्वेन निर्दिष्टवान् । तात्पर्यकारश्च—‘समान-  
धर्मोपपत्त्यादेर्विशेषणमपश्यतः पूर्वपक्ष’ इत्युक्तवान् ।

अत्र सूत्रे त्रीणि वाक्यानि । ( १ ) प्रथमं तावत्—‘समानधर्माध्यव-  
सायात् न संशय’ इति संशयलक्षणसूत्रस्थस्य ( १।१।२३ ) ‘समानधर्मोपपत्तेः  
संशय’ इत्यस्य वाक्यस्य प्रतिषेधरूपम् । एतस्यैव वाक्यस्य तात्पर्यभाष्यकार  
उक्तिचतुष्टयेनाह । संशयलक्षणसूत्रस्थमुपपत्तिपदमस्तित्वपरं मन्वानस्यैवाद्योक्तिः—  
धर्ममात्रस्य सत्त्वान्न संशयः किन्तु तस्याध्यवसायादिति । अथवेत्यादिद्वितीयोक्ति-  
रूपपत्तिपदं ज्ञानसामान्यपरं मन्वानस्य । पुनरथवेत्यादितृतीयोक्तिरूपपत्तिपदं निश्चया-  
त्मकज्ञानपरं मन्वानस्य । पुनरथवेत्यादिचतुर्थ्युक्तिस्तृतीयाया एव प्रकारान्तरेणोप-  
वर्णनम् । ( २ ) द्वितीयं सूत्रवाक्यम्—‘अनेकधर्माध्यवसायान्न संशय’ इति संशय-  
लक्षणसूत्रस्थोपपत्तिपदप्रयोगमूलकम् । अत्रापि पूर्ववत्पूर्वपक्षोक्तिचतुष्टयस्य सम्भवः ।  
( ३ ) तृतीयं सूत्रवाक्यम्—‘अन्यतरधर्माध्यवसायान्न संशय’ इति ।

३ अथ वा समानधर्माध्यवसायादिति । धर्मिणोरर्थान्तरभावाद्वा न संशयः ।  
न हान्यस्मिन्नुपलब्धेऽन्यत्र संशयः ।

“न संशयः । यदि तावदियमव्यवस्थाऽऽत्मन्येव व्यवस्थिता व्यवस्थानादव्यवस्था न भवतीत्यनुपपन्नः संशयः । अथाव्यवस्थाऽऽत्मनि न व्यवस्थिता एवमतादात्म्यादव्यवस्था न भवतीति संशयाभाव इति” ॥ ४ ॥

“तथाऽत्यन्तसंशयस्तद्धर्मसातत्योपपत्तेः” ॥ ५ ॥

“येन करुणेन भवान् समानधर्मोपपत्तेः संशय इति मन्यते, तेन खल्वत्यन्तसंशयः प्रसज्यते । समानधर्मोपपत्तेरनुच्छेदान् संशयानुच्छेदः । न ह्ययमतद्धर्मा धर्मा विमृश्यमाणो गृह्यते, सततं तु तद्धर्मा भवतीति” ॥ ५ ॥

अस्य प्रतिषेधप्रपञ्चस्य सङ्क्षेपेणोद्धारः—

यथोक्ताध्यवसायादेव तद्विशेषापेक्षात् संशये नासंशयो नात्यन्तसंशयो वा ॥ ६ ॥

न संशयानुपपत्तिः, संशयानुच्छेदश्च न प्रसज्यते । कथं ? यत्तावत् समानधर्माध्यवसायः संशयहेतुः न समानधर्ममात्रमिति । एवमेतत् । “कस्मादेवं नोच्यते इति ?” विशेषापेक्ष इति वचनात् तत्सिद्धेः । विशेषस्यापेक्षाऽऽकाङ्क्षा । सा चानुपलभ्यमाने विशेषे समर्था । न चोक्तं समानधर्मापेक्ष

१ न संशय इति भाष्यस्य सूत्रपदैरेवान्वयः । यदि तावदिति । अव्यवस्थाया अव्यवस्थात्वं यदि निश्चिततन्तदा निश्चितरूपत्वात्तस्या अव्यवस्थात्मतैव निरस्ता । अथ च तथात्वन्तस्या यद्यनिश्चितं तर्हि तस्याः स्वरूपहानादेवाव्यवस्थात्मता सुदूरपराहतेति भावः ।

२ तथेत्यादि पूर्वश्लोऽनुवर्तते । समानधर्मादीनां संशयकारणानां सातत्यान्नित्यसंशयप्रसङ्गः ।

३ नह्ययमिति । स्थाणुरयं पुरुषो वेति संशयानन्तरं स्थाणुरेवायमिति निश्चयात्मके ज्ञाने जातेऽपि समानधर्मादीनां ज्ञानं वर्तत एव । निश्चयज्ञानेन ते धर्मास्तद्धर्मज्ञानं वा नापनोद्यते । ततो यदि समानधर्मज्ञानमेव संशयकारणं तर्हि निश्चयज्ञानानन्तरमपि संशयप्रसङ्ग इति भावः ।

४ यथोक्तेत्यादि सिद्धान्तसूत्रम् । यदि निर्विशेषणं समानधर्मोपपत्त्यादि संशयकारणमुच्येत तदा तदुपपत्तेः पश्चादकरणात् पूर्वमपि न कुर्यादित्यसंशयः स्यात् । अथवा पूर्वं करणात् पश्चादपि कुर्यादित्यत्यन्तसंशयः स्यात् । दूरत्वादिदोषविशेषादर्शनादिविशेषणविशिष्टमेव तु समानधर्मोपपत्त्यादि संशयकारणत्वेनेष्टमतो नोक्तप्रसङ्गप्रसङ्गः ।

५ न चोक्तमिति । संशयलक्षणसूत्रे विशेषापेक्षः संशय इत्युक्तम्, न समानधर्मापेक्ष इति । समानधर्मापेक्षाभावश्च समानधर्माध्यवसाये सत्येव भवितुमर्हति ।



इति । समाने च धर्मे कथमाकाङ्क्षा न भवेद् यद्ययं प्रत्यक्षः स्यात् । एतेन सामर्थ्येन विज्ञायते समानधर्माध्यवसायादिति ।

उपपत्तिवचनाद्वा ! समानधर्मोपपत्तेरित्युच्यते । न चान्या सद्भावसंवेदनादृते समानधर्मोपपत्तिरस्ति । अनुपलभ्यमानसद्भावो हि समानो धर्मोऽविद्यमानवद्भवतीति ।

विषयशब्देन वा विषयिणः प्रत्ययस्याभिधानम् । यथा लोके धूमेनाग्निरनुमीयते इत्युक्ते धूमदर्शनेनाग्निरनुमीयत इति ज्ञायते । कथम् ? दृष्ट्वा हि धूममथाग्नमनुमिनोति नादृष्टे । न च वाक्ये दर्शनशब्दः श्रूयते, अनुजानाति च वाक्यस्यार्थप्रत्यायकत्वम् । तेन मन्यामहे विषयशब्देन विषयिणः प्रत्ययस्याभिधानं बोद्धानुजानाति । एवमिहापि समानधर्मशब्देन समानधर्माध्यवसायमाहेति ।

यथोहित्वा-“समानमनयोर्धर्ममुपलभ इति धर्मधर्मिग्रहणे संशयाभावः” इति-पूर्वदृष्टविषयमेतत् । यावहमर्थौ पूर्वमद्राक्षं तयोः समानं धर्ममुपलभे विशेषं नोपलभ इति, कथं नु विशेषं पश्येयं येनान्यतरमवधारयेयमिति । न चैतत् समानधर्मोपलब्धौ धर्मधर्मिग्रहणमात्रेण निवर्तत इति ।

यच्चोक्तं-“नार्थान्तराध्यवसायादन्यत्र संशयः” इति, यो ह्यर्थान्तराध्यवसायमात्रं संशयहेतुमुपाददीत स एवं वाच्य इति ।

यत्पुनरेतत्-“कार्यकारणयोः सारूप्याभावादिति”, कारणस्य भावाभावयोः कार्यस्य भावाभावौ कार्यकारणयोः सारूप्यम् । यस्योत्पादाद्यदुत्पद्यते

पुनश्च समानधर्मपेक्षाया अनुपन्यासेनैव समानधर्माध्यवसाय उपलक्षितः । उपपत्तिपदं सत्तापरमभ्युपगम्यैवेदमुत्तरं पूर्वपक्षस्य ।

१ विषयशब्देनेति । समानधर्मो ‘विषयः’ तेन विषयिणस्तज्ज्ञानस्याप्यभिधानमित्यर्थः ।

२ यथोहित्वेति । यद्युक्तमित्यर्थ इति तात्पर्यकृतः ।

३ यच्चोक्तमिति । प्रथमसूत्रभाष्यगतपूर्वपक्षतृतीयहेतोरनुवादः ।

४ सारूप्याभावादित्यनन्तरमध्यवसायादनवधारणात्मकः संशयो नोपपद्यत इति पक्षचतुर्थहेतोरनुवादः ।

यस्य चानुत्पादाद् यन्नोत्पद्यते तत्कारणं कार्यमितरदित्येतत्सारूप्यम् । अस्ति च संशयकारणे संशये चैतदिति ।

एतेनानेकधर्माध्यवसायादिति प्रतिषेधः परिहृत इति ।

यत्पुनरेतदुक्तं “ विप्रतिपत्त्यव्यवस्थाध्यवसायाच्च न संशय ” इति, पृथक्प्रवादयोर्व्याहृतमर्थमुपलभे विशेषं च न जानामि नोपलभे येनान्यतर-मवधारयेयम्, तत्कोऽत्र विशेषः स्याद्येनैकतरमवधारयेयमिति संशयो विप्रति-पत्तिजनितोऽर्थः न शक्यो विप्रतिपत्तिसम्प्रतिपत्तिमात्रेण निवर्त्तयितुमिति ।

एवमुपलब्ध्यनुपलब्ध्यवस्थाकृते संशये वेदितव्यमिति ।

यत्पुनरेतत्—“ प्रतिपत्तौ च सम्प्रतिपत्तेरिति ” विप्रतिपत्तिशब्दस्य-योऽर्थः तदध्यवसायो विशेषापेक्षः संशयहेतुः । तस्य च समाख्यान्तरेण न निवृत्तिः । समानेऽधिकरणे व्याहृतार्थो प्रवादौ विप्रतिपत्तिशब्दस्यार्थः । तद-ध्यवसायश्च विशेषापेक्षः संशयहेतुः । न चास्य सम्प्रतिपत्तिशब्दे समाख्यान्तरे योज्यमाने संशयहेतुत्वं निवर्तते । तदिदमकृतबुद्धिसम्मोहनमिति ।

१ अस्ति चेति । अत्र केषाञ्चिन्मतेन द्विविधं सारूप्यं भाष्यकारेणोक्तम्—कारणस्य भावाभावयोः कार्यस्य भावाभाववित्येकं सारूप्यम्, कारणस्योत्पादात्कारणमुत्पद्यते तदनुत्पादाच्च नोत्पद्यत इत्यपरम् । किन्तु द्वितीयस्य पूर्वानुवादकत्वमेव स्पष्टं प्रतिभाति ।

वार्तिकमतेन तु विशेषानवधारणमात्रमेव संशयतत्कारणयोः सारूप्यम् । यद्यु-त्पत्तिः सारूप्यं कार्यकारणयोस्तदा नित्यद्रव्याणां तादृशसारूप्याभावादकारणतैव स्यादित्येव भाष्यमतेऽरुचिबीजम् ।

२ विप्रतिपत्तिसम्प्रतिपत्तीति । विप्रतिपन्नयोर्द्वयोः पुरुषयोर्या विप्रतिपत्तिस्तस्याः सम्प्रतिपत्तिर्ज्ञानं पार्श्वस्थस्य तृतीयस्य, तन्मात्रेणेत्यर्थः । यत्पुनरिति तृतीयसूत्र-गताक्षेपस्य परामर्शः ।

३ समाख्यान्तरेणेति—विप्रतिपत्तिपदस्य प्रसिद्धोऽर्थो मतभेदस्तस्याध्यवसाया-ज्ज्ञानाद्विशेषापेक्षात्संशय उत्पद्यत इति निर्विवादं स्थिते विप्रतिपत्तेः ‘ सम्प्रतिपत्ति ’ रिति नामान्तरमुद्भाव्य तस्याः संशयकारणत्वं निषेधयितुं न शक्यते । विप्रतिपन्न-योरेकैकस्मिन् स्वमतस्य सम्प्रतिपत्तिरूपत्वेऽपि पाद्विस्थं तृतीयस्येत्युभयोर्विप्रतिपत्ति-रूपतैवेति हृदयम् ।

यत्पुनः—“अव्यवस्थात्मनि व्यवस्थितत्वाच्चाव्यवस्थाया” इति संशय-  
हेतोरर्थस्याप्रतिषेधादव्यवस्थाभ्यनुज्ञानाच्च निमित्तान्तरेण शब्दान्तरकल्पना-  
व्यर्था शब्दान्तरकल्पना । अव्यवस्था खलु व्यवस्था न भवत्यव्यवस्थात्मनि  
व्यवस्थितत्वाति । नानयोरुपलब्ध्यनुपलब्ध्योः सदसद्विषयत्वं विशेषापेक्षं  
संशयहेतुर्न भवतीति प्रतिषिध्यते, यावता चाव्यवस्थात्मनि व्यवस्थिता न  
तावतात्मानं जहाति, तावता ह्यनुज्ञाताऽव्यवस्था । एवमियं क्रियमाणापि  
शब्दान्तरकल्पना नार्थान्तरं साधयतीति ।

यत्पुनरेतन्—“तथात्यन्तसंशयः तद्धर्मसातत्योपपत्तेः” इति, नायं समान-  
धर्मादिभ्य एव संशयः । किं तर्हि ? तद्विषयाध्यवसायाद् विशेषस्मृतिसहिता-  
दित्यतो नात्यन्तसंशय इति ।

“अन्यतरधर्माध्यवसायाद्वा न संशय” इति । तन्न युक्तम् । विशेषापेक्षो  
विमर्शः संशय इति वचनान् । विशेषाश्चान्यतरधर्मः । न तस्मिन्नध्यवसीयमाने  
विशेषापेक्षा सम्भवतीति ॥ ६ ॥

यत्र संशयस्तत्रैवमुत्तरोत्तरप्रसङ्गः ॥ ७ ॥

यत्र यत्र संशयपूर्विका परीक्षा शास्त्रे कथायां वा, तत्र तत्रैवं संशये परेण  
प्रतिषिद्धे समाधिर्वाच्य इति । अतः सर्वपरीक्षाव्यापित्वान् प्रथमं संशयः  
परीक्षित इति ॥ ७ ॥

इति संशयपरीक्षा प्रकरणम् ॥

१ यत्पुनरिति चतुर्थसूत्रगतपूर्वपक्षपरामर्शः ।

२ अव्यवस्था खल्विति । या किल ‘अव्यवस्था’ इति नाम्ना प्रसिद्धा तस्याः  
‘अव्यवस्थात्मनि’ अव्यवस्थात्वे ‘व्यवस्थितत्वात्’ निश्चितत्वात् सा ‘व्यवस्था’  
न भवितुमर्हति । अतस्तस्या व्यवस्थेति यन्नामान्तरकल्पनं तत्सर्वथा व्यर्थमेवेत्यर्थः ।

३ अनुज्ञातेति—पूर्वपक्षिणेत्यर्थः ।

४ यत्र संशय इत्यादि सूत्रम् । अस्य यथाश्रुत्यर्थो भाष्यकारेणैव स्पष्टीकृतः ।  
परिशुद्धिकारस्तस्य तात्पर्यान्तरमपि वर्णयाञ्चकार । तद्यथा । यस्य (पदार्थस्य)  
विषये संशयस्तस्यैव परीक्षोपयुक्ता । प्रयोजनादीनां तु परीक्षा नास्ति । यतोऽस्मिन्  
विषये संशयो नास्ति । आगोपाङ्गनमा च पण्डितरूपेभ्योऽविवादसिद्धे संदेहाभावात् ।  
अथवा प्रयोजनादयोऽप्यतिदेशेन परीक्षिताः । यत्र क्वचित् संशयः स्यात् तत्रैवमुत्तरो-  
त्तरप्रसङ्गः कर्तव्यः । उत्तरोत्तरेषु प्रयोजनादिषु परीक्षाप्रसङ्गः कर्तव्य इति भावः ॥

( २ ) प्रमाणसामान्यपरीक्षा प्रकरणम् ।

अथ प्रमाणपरीक्षा—

“प्रत्यक्षादीनामप्रामाण्यं त्रैकाल्यासिद्धेः” ॥ ८ ॥

“प्रत्यक्षादीनां प्रमाणत्वं नास्ति त्रैकाल्यासिद्धेः । पूर्वापरसहभावानुपपत्तेरित्यर्थः” ॥ ८ ॥

अस्य सामान्यवचनस्यार्थविभागः—

“पूर्वं हि प्रमाणसिद्धौ नेन्द्रियार्थसन्निकर्षात्प्रत्यक्षोत्पत्तिः” ॥ ९ ॥

“गन्धादिविषयं ज्ञानं प्रत्यक्षम् । तद्यदि पूर्वं, पश्चाद्गन्धादीनां सिद्धिः, नेदं गन्धादिसन्निकर्षादुत्पद्यत इति” ॥ ९ ॥

“पश्चात्सिद्धौ न प्रमाणेभ्यः प्रमेयसिद्धिः” ॥ १० ॥

“असति प्रमाणे केन प्रमीयमाणोऽर्थः प्रमेयः स्यात् । प्रमाणेन खलु प्रमीयमाणोऽर्थः प्रमेयमित्येतत्सिध्यति” ॥ १० ॥

१ अथ प्रमाणेति । आर्येण हि क्रमेण संशयपरीक्षायामुद्देशक्रमो बाधितः । प्रमाणादिषु तु तद्बाधकारणाभावादुद्देशक्रमानुरोधेन प्रमेयादिभ्यः प्राक् प्रमाणान्येव परीक्षितानि । तत्रापि प्रथमं प्रमाणसामान्यलक्षणपरीक्षा, तत्पूर्वकत्वाद्विशेषलक्षणानाम् । तत्र सामान्यलक्षणम्—‘ उपलब्धिसाधनं प्रमाणमिति ’ । तच्चोपलब्धिसाधनत्वं प्रत्यक्षादीनामेव ।

२ प्रत्यक्षादीनामिति पूर्वपक्षसूत्रम् । अयमत्र पूर्वपक्षिणो माध्यमिकस्याभिसन्धिः । यद्यपि मम विश्वविचारासहत्ववादिनः प्रमाणं नाम न किञ्चिदस्ति विचारसहम्, तथाऽपि लोकसिद्धान्येव प्रमाणानि तैरेव प्रमाणैः पर्यालोच्यमानानि विचारं न सहन्ते । सोऽर्थं प्रमाणाणामपराधो यानि स्वविरोधेन विलीयन्ते, न ममापराध इति । प्रयोगस्तु—प्रत्यक्षादयो न प्रमाणत्वेन व्यवहर्तव्याः, कालव्ययेऽप्यथाप्रतिपादकत्वात्—यदेवञ्च तत् प्रमाणत्वेन व्यवह्रियते—यथा शशविषाणम्—तथा चैतत्—तस्मात्तथेति ।

३ पूर्वं हीत्यादि पूर्वपक्षसूत्रम् । ज्ञानं हि ‘ प्रमाणम् ’ । तद्योगात् ‘ प्रमेयम् ’ इति च ‘ अर्थ ’ इति च भवति । तद्यदि प्रमाणं प्रमेयादर्थान् पूर्वमुत्पद्यते ततः प्रमाणात्पूर्वज्ञासावर्थं इतीन्द्रियार्थेत्यादिसूत्रव्याघात इत्यर्थः ।

४ पश्चादित्यादि द्वितीयं पूर्वपक्षसूत्रम् । अथ पूर्वं प्रमेयं पश्चात् प्रमाणं तत्राह पश्चादिति । यद्यप्यर्थस्य स्वरूपं न प्रमाणाधीनं तथापि तस्य प्रमेयत्वं तदधीनम् । तदपि चेत् प्रमाणात् पूर्वं न प्रमाणयोगनिबन्धनं स्यादित्यर्थः ।

“युगपत्सिद्धौ प्रत्यर्थनियतत्वात् क्रमवृत्तित्वाभावो बुद्धी-  
नाम्” ॥ ११ ॥

“यदि प्रमाणं प्रमेयं च युगपद्भवतः एवमपि गन्धादिष्विन्द्रियार्थेषु  
ज्ञानानि प्रत्यर्थनियतानि युगपत्सम्भवन्तीति ज्ञानानां प्रत्यर्थनियतत्वात्  
क्रमवृत्तित्वाभावः । या इमा बुद्ध्यः क्रमेणार्थेषु वर्तन्ते तासां क्रमवृत्तित्वं न  
सम्भवतीति ।

“व्याघातश्च ‘युगपज्ज्ञानानुत्पत्तिर्मनसो लिङ्गम्’ ( १, १, १६ ) इति ।

“एतावांश्च प्रमाणप्रमेययोः सद्भावविषयः । स चानुपपन्न इति ।  
तस्मात्प्रत्यक्षादीनां प्रमाणत्वं न सम्भवतीति” ।

अस्य समाधिः—उपलब्धिहेतोरुपलब्धिविषयस्य चार्थस्य पूर्वापरसह-  
भावनियमाद्यथादर्शनं विभागवचनम् । कचिदुपलब्धिहेतुः पूर्वं, पश्चादुपलब्धि-  
विषयः—यथादित्यस्य प्रकाश उत्पद्यमानानाम् । कचित्पूर्वमुपलब्धिविषयः  
पश्चादुपलब्धिहेतुः—यथावस्थितानां प्रदीपः । कचिदुपलब्धिहेतुरुपलब्धिविषयश्च  
सह भवतः—यथा धूमेनाग्नेर्ग्रहणमिति । उपलब्धिहेतुश्च प्रमाणं, प्रमेयं तू-  
पलब्धिविषयः । एवं प्रमाणप्रमेययोः पूर्वापरसहभावेऽनियते यथाऽर्थो दृश्यते  
तथा विभज्य वचनीय इति । तत्रैकान्तेन प्रतिषेधानुपपत्तिः । सामान्येन  
खल्वविभज्य प्रतिषेध उक्त इति ।

१ युगपदित्यादि द्वितीयपूर्वपक्षसूत्रम् । यौगपद्ये दृष्टव्याघातः सूत्रव्या-  
घातश्चेत्यर्थः ।

२ एतावानिति । पूर्ववृत्तित्वम्—पश्चाद्भावित्वं—यौगपद्यं वा इत्येत एव त्रयः  
पक्षाः सम्भवन्ति प्रमाणप्रमेययोर्विषये ।

३ अस्य समाधिरिति गतसूत्रत्रयोद्भावितपूर्वपक्षस्य समाधानमाह ।

४ उपलब्धिहेतोरित्यादिवाक्यस्य कचित्सूत्रावेनोल्लेखः प्रामादिकः ।

५ ‘उपलब्धिहेतुः’ प्रमाकरणम् । ‘उपलब्धिविषयः’ प्रमेयः । यथादर्शनमिति  
यथाप्रमाणमित्यर्थः ।

६ आदित्यस्येति । आदित्यप्रकाशश्चिरन्तनस्थायि, तदुद्भासिताः पदार्थास्तु  
क्रमश उत्पद्यन्ते ।

७ खल्वविभज्येति पाठः सम्यक् । यतः पूर्वपक्षिणा ‘सामान्येन’ प्रमाणसा-  
मान्यप्रमेयसामान्यपरतया—‘अविभज्य’ पदार्थविशेषावस्थाविशेषादिवैशिष्ट्यम-  
विचार्यैव सर्वप्रमाणप्रतिषेध उक्तः । खलु विभज्येत्येव पाठः स्वीकृत्य भाष्यचन्द्रेण  
व्याख्यातः ।

समाख्याहेतोर्नैकात्ययोगात्तथाभूता समाख्या । यत्पुनरिदम्—“पश्चा-  
त्सिद्धावसति प्रमाणे प्रमेयं न सिध्यति । प्रमाणेन प्रमीयमाणोऽर्थः प्रमेयमिति  
विज्ञायत ” इति—प्रमाणमित्येतस्याः समाख्याया उपलब्धिहेतुत्वं निमित्तम् ।  
तस्य त्रैकात्ययोगः । उपलब्धिमकार्षीदुपलब्धिं करोति उपलब्धिं करिष्य-  
तीति समाख्याहेतोर्नैकात्ययोगान् समाख्या तथाभूता । प्रमितोऽनेनार्थः प्रमी-  
यते प्रमास्यत इति प्रमाणम् । प्रमितं प्रमीयते प्रमास्यते इति च प्रमेयम् । एवं  
सति भविष्यत्यस्मिन् हेतु उपलब्धिः, प्रमास्यतेऽयमर्थः प्रमेयमिदमित्येत-  
त्सर्वं भवतीति ।

त्रैकात्यानभ्यनुज्ञाने च व्यवहारानुपपत्तिः । यश्चैवं नाभ्यनुजानीयात्तस्य  
पाचक्रमानय पश्यति लावकमानय लविध्यताति व्यवहारो नोपपद्यत इति ।

“ प्रत्यक्षादीनामप्राप्ताण्यं त्रैकात्यासिद्धे ” रित्येवमादिवाक्यं प्रमाणप्रति-  
षेधः । तत्रायं प्रष्टव्यः—अथानेन प्रतिषेधेन भवता किं कियत इति । किं  
सम्भवो निवर्त्यते अथासम्भवो ज्ञाप्यत इति ? तद्यदि सम्भवो निवर्त्यते, सति  
सम्भवे प्रत्यक्षादीनां प्रतिषेधानुपपत्तिः । अथासम्भवो ज्ञाप्यते, प्रमाणलक्षणं  
प्राप्तस्तर्हि प्रतिषेधः प्रमाणासम्भवस्योपलब्धिहेतुत्वादिति ॥ ११ ॥

“किं चातः”—

त्रैकात्यासिद्धेः प्रतिषेधानुपपत्तिः ॥ १२ ॥

अस्य तु विभागः । पूर्वं हि प्रतिषेधसिद्धावसति प्रतिषेधे किं प्रतिषि-  
ध्यते । पश्चात्सिद्धौ प्रतिषेध्यासिद्धिः प्रतिषेधाभावादिति । युगपत्सिद्धौ प्रति-  
षेध्यासिद्धयभ्यनुज्ञानादनर्थकः प्रतिषेध इति । प्रतिषेधलक्षणे च वाक्येऽनुपपद्य-  
माने सिद्धं प्रत्यक्षादीनां प्रमाणत्वमिति ॥ १२ ॥

सर्वप्रमाणप्रतिषेधाच्च प्रतिषेधानुपपत्तिः ॥ १३ ॥

१ प्रमाणप्रतिषेधः—आत्यन्तिक इति भावः ।

२ सम्भवः—प्रत्यक्षादीनां प्रमाणानामिति शेषः ।

३ सति सम्भव इति । यस्य सम्भवः—यन्नात्यन्तमसत्—तस्यात्यन्तिकः  
प्रतिषेधो नोद्भावयितुं शक्य इति हृदयम् ।

४ अथासम्भव इति । यदि पूर्वपक्षिणः प्रतिषेधवाक्यमसम्भवस्य ज्ञापकं तदा  
ज्ञापकत्वसाम्यात् प्रमाणस्वभावमेव भवति । ततश्च प्रमाणप्रतिषेधे ये हेतवः पूर्व-  
पक्षिणोद्भावितास्तैरेव तदीयप्रतिषेधवाक्यमपि प्रतिषिद्धं भवतीति भावः ।

कथम् ? त्रैकाल्यासिद्धेरित्यस्य हेतोर्यद्युदाहरणमुपादीयते हेत्वर्थस्य साधकत्वं दृष्टान्ते दर्शयितव्यमिति । न च तर्हि प्रत्यक्षादीनामप्रामाण्यम् । अथ प्रत्यक्षादीनामप्रामाण्यम्, उपादीयमानमप्युदाहरणं नार्थं साधयिष्यतीति । सोऽयं सर्वप्रमाणैर्व्याहतो हेतुरहेतुः । 'सिद्धान्तमभ्युपेत्य तद्विरोधी विरुद्ध' (१, २, ६) इति । वाक्यार्थो ह्यस्य सिद्धान्तः । स च वाक्यार्थः—प्रत्यक्षादीनि नार्थं साधयन्तीति । इदं चावयवानामुपादानमर्थस्य साधनायेति । अथ नोपादीयते, अप्रदर्शितहेत्वर्थस्य दृष्टान्ते न साधकत्वमिति । निषेधो नोपपद्यते हेतुत्वामिद्वेरिति ॥ १३ ॥

तत्प्रामाण्ये वा न सर्वप्रमाणविप्रतिषेधः ॥ १४ ॥

प्रतिषेधलक्षणे स्ववाक्ये तेषामवयवाश्रितानां प्रत्यक्षादीनां प्रामाण्येऽभ्यनुज्ञायमाने परवाक्येऽप्यवयवाश्रितानां प्रामाण्यं प्रसज्यते—अविशेषादिति । एवं च न सर्वाणि प्रमाणानि प्रतिषिध्यन्ते इति । विप्रतिषेध इति वीत्ययमुपसर्गः सम्प्रतिपत्त्यर्थे, न व्याघातेऽर्थाभावादिति ॥ १४ ॥

त्रैकाल्याप्रतिषेधश्च शब्दादातोद्यमिद्विवत्तत्सिद्धेः ॥ १५ ॥

“किमर्थं पुनरिदमुच्यते ?”

१ वाक्यार्थ इति । 'प्रमाणानि नार्थं साधयन्ति—' इति वाक्यं पूर्वपक्षिणः सिद्धान्तप्रतिपादकम् । तत्साधनाय पञ्चावयवोपपन्नानुमानवाक्यान्युद्भावितानि । प्रत्येकं चैतेऽवयवाः स्वार्थप्रतिपादकाः, तत्प्रतिपादकत्वाच्चैते प्रमाणानि । एवमप्यवयववाक्यानां स्वसिद्धान्तसाधनायोद्भावेन विरुद्धो नाम हेत्वाभासः ।

२ अप्रदर्शितेति । 'दृष्टान्ते अप्रदर्शितहेत्वर्थस्य साधकत्वमेव न' इत्यन्वयः । यस्य हेतोः हेतुभावो न प्रदर्शितस्तादृशो हेतुः किमपि साधयितुं नार्हति । अथ वा यावद्भवतां स्वोद्भावितहेतोर्दृष्टान्ते हेतुत्वञ्च प्रदर्शितत्वावत् तस्य साधकत्वञ्च सम्भवति । अस्मिन् पक्षे अप्रदर्शितहेत्वर्थस्य तवेति सम्बन्धः ।

३ वीत्ययमुपसर्ग इति । यावदुक्तं विशेषेण सर्वेषु प्रमाणेषु प्रतिषेध इति तावदुक्तं भवति विप्रतिषेध इति । कानिचित्प्रमाणानि प्रतिषिध्यन्ते कानिचिदभ्यनुज्ञायन्ते—स्ववाक्याश्रितान्यभ्यनुज्ञायन्ते परवाक्याश्रितानि प्रतिषिध्यन्ते । तच्च नातीवोचितं प्रमाणप्रतिषेधकस्य माध्यमिकस्येत्यर्थः ।

४ किमर्थमिति । एकादशसूत्रभाष्ये अस्य समाधिरित्यस्यानन्तरमुक्तम्—'उपलब्धिहेतोर्नित्यादि' समुद्दिश्य प्रश्नः । यत्तत्रोक्तं तदेवात्र पुनः किमर्थमुच्यते इति भावः ।

एतत्प्रश्नबलेनैव पूर्वोक्तं वाक्यमुलब्धिहेतोर्नित्यादिविभागवचनमित्यन्तं सूत्रत्वेनाभिप्रेयन्ति केचित् । एवं सत्येवात्रत्यं त्रैकाल्याप्रतिषेधश्चेति वाक्यं प्रति पौनरु-

पूर्वोक्तनिबन्धनार्थम् । यत्तावत्पूर्वोक्तम्—“ उपलब्धिहेतोरुपलब्धि-  
विषयस्य चार्थस्य पूर्वापरसहभावानियमाद् यथादर्शनं विभागवचनमिति ”—  
तदितःसमुत्थानं यथा विज्ञायेत । अनियमदर्शी खल्वयमृषिर्नियमेन प्रतिषेधं  
प्रत्याचष्टे । त्रैकाल्ये चायुक्तः प्रतिषेध इति ।

तत्रैकां विधामुदाहरति शब्दादातोद्यसिद्धिवदिति । यथा पश्चात्सिद्धेन  
शब्देन पूर्वसिद्धमातोद्यमनुमीयते । साध्यं चातोद्यं साधनं च शब्दः । अन्त-  
र्हिते ह्यातोद्ये स्वनतोऽनुमानं भवतीति । वीणा वाद्यते वेणुः पूर्यते इति  
स्वनविशेषेण आतोद्यविशेषं प्रतिपद्यते । तथा पूर्वसिद्धमुपलब्धिविषयं पश्चा-  
त्सिद्धेनोपलब्धिहेतुना प्रतिपद्यत इति ।

निदर्शनार्थत्वाच्चास्य शेषयोर्विधयोर्यथोक्तमुदाहरणं वेदितव्यमिति ।

“ कस्मात्पुनरिह तन्नोच्यते ? ”

पूर्वोक्तमुपपाद्यत इति । सर्वथा तावदयमर्थः प्रकाशयितव्यः । स इह वा  
प्रकाश्येत तत्र वा—न कश्चिद्विशेष इति ॥ १५ ॥

प्रमाणं प्रमेयमिति च समाख्या समावेशेन वर्तते समाख्यानिमित्त-  
वशात् । समाख्यानिमित्तं तूपलब्धिसाधनं प्रमाणम् उपलब्धिविषयश्च प्रमेय-  
मिति । यदा च उपलब्धिविषयः कचिदुपलब्धिसाधनं भवति तदा प्रमाणं  
प्रमेयमिति चैकोऽर्थोऽभिधीयते ॥

अस्यार्थस्यावद्योतनार्थमिदमुच्यते—

प्रमेया च तुला प्रामाण्यवत् ॥ १६ ॥

क्त्याक्षेपः स्यादिति तेषामाशयः । किन्वेतन्मतं भाष्यस्थयैवाग्रिमपक्ष्या पूर्वोक्त-  
निबन्धनार्थमित्यादिरूपया पराहतम् । एकादशसूत्रभाष्ये यदुक्तं तस्य बीजमन्त्रस्य-  
सूत्रमेवेति ब्रुवता भाष्यकारेण पूर्वस्य वाक्यस्यासूत्रत्वमन्त्रस्य च सूत्रत्वं स्पष्टीकृतम् ।

१ पूर्वोक्तेति । एकादशसूत्रे यदस्माभिरुक्तं न तदुत्सृज्यमपि तु सूत्रोक्तार्थ एवेति  
भावः ।

२ इतस्समुत्थानमिति । इतः अत्रैव त्रैकाल्येत्यादिसूत्रे समुत्थानम् बीजं यस्य  
तत् ।

३ समावेशेनेति । समावेशो नियम इति वार्तिकम् ।

४ प्रमेया चेति सूत्रपाठो वाचस्पतिमिश्रसम्मतः । तदन्वयश्च—‘ तुला प्रामाण्यवत्  
प्रमेया च ’ इति । तुला यथा प्रमाणं भवति तथा प्रमेया चेत्यर्थः । तुला सुवर्णा-  
दिगुरुत्वे ‘ प्रमाणम् ’ भवति । किन्तु यदाऽस्याः प्रामाण्यं प्रति सन्देहो भवति तदा



गुरुत्वपरिमाणज्ञानसाधनं तुला प्रमाणं, ज्ञानविषयो गुरुद्रव्यं सुवर्णादि प्रमेयम् । यदा सुवर्णादिना तुलान्तरं व्यवस्थाप्यते तदा तुलान्तरप्रतिपत्तौ सुवर्णादि प्रमाणं तुलान्तरं प्रमेयमिति ।

एवमनवयवेन तन्त्रार्थ उद्दिष्टो वेदितव्यः । आत्मा तावदुपलब्धिविषयत्वात् प्रमेये परिपठितः । उपलब्धौ स्वातन्त्र्यात् प्रमाता । बुद्धिरुपलब्धिसाधनत्वात् प्रमाणम् । उपलब्धिविषयत्वात् प्रमेयम् । उभयाभावात् तु प्रमितिः । एवमर्थविशेषे समाख्यासमावेशो योज्यः । तथा च कारकशब्दा निमित्तवशान् समावेशेन वर्तन्त इति । वृक्षस्तिष्ठतीति स्वस्थितौ स्वातन्त्र्यात्कर्ता । वृक्षं पश्यतीति दर्शनेनाप्तुमिध्यमाणतमत्वात् कर्म । वृक्षेण चन्द्रमसं ज्ञापयतीति ज्ञापकस्य साधकतमत्वात् करणम् । वृक्षायोदकमासिञ्चतीति आसिञ्च्यमानोदकेन वृक्षमभिप्रेतीति सम्प्रदानम् । वृक्षात्पर्णं पततीति ध्रुवमपायेऽपादानमित्यपादानम् । वृक्षे वयांसि सन्तीत्याधारोऽधिकरणमित्यधिकरणम् ।

एवं च सति न द्रव्यमात्रं कारकं, न क्रियामात्रम् । किं तर्हि ? क्रियासाधनं क्रियाविशेषयुक्तं कारकम् । यत्क्रियासाधनं स्वतन्त्रः स कर्ता, न सिद्धप्रमाणभावेन तुलान्तरेण यत् परीक्षितं सुवर्णादि तेन तुलायाः प्रामाण्यं निर्धार्यते—तत्र चेयं 'प्रमेया' भवति । एवमेव प्रत्यक्षादीनि प्रमाणान्यपि स्वगोचरविषयं प्रति प्रमाणानि प्रमेयाणि स्वस्वज्ञानमग्रातीति हृदयम् ॥

प्रमेयता चेति पाठः क्वचिद्दार्ष्टिकपुस्तकेषु नवीनसूत्रव्याकर्तृभिश्च धृतः । तत्र—प्रमाणानामप्रमेयता च भवति, तुलाप्रामाण्यवत्—यथा तुलायाः प्रामाण्यमप्रमेयता चैवमेव प्रमाणानामपीति भावः ।

१ व्यवस्थाप्यते इति । शुद्धत्वेन परीक्षयत इत्यर्थः ।

२ अनवयवेनेति । कास्त्वेनेत्यर्थः । उक्तः प्रमेयप्रमाणसमारख्यासमावेशः सकलशास्त्रविषयं व्याप्नोतीति भावः ।

३ एवं च सतीत्यारभ्य हातुमर्हतीत्यन्तं ग्रन्थं केचित्पूर्वपक्षत्वेनाभिप्रयन्ति । तन्मतेन च 'अस्ति भोः' इत्यादि ग्रन्थस्तत्पूर्वपक्षस्य समाधानम् 'इत्येवमादिने'—त्येतत्पर्यन्तम् । पुनः सेयमुपलब्धिरित्यपरः पूर्वपक्षः ।

वार्तिकतात्पर्यादिमतेन तु 'एवं चेत्यादि' हातुमर्हतीत्यन्तं सिद्धान्तिन एव वचनम् । तदनन्तरम् अस्ति भोरित्याद्यष्टादशसूत्रपर्यन्तं पूर्वपक्षवचनम् ।

४ द्रव्यमात्रं कारकमिति माध्यमिकराद्धान्तः ।

५ क्रियामात्रमिति । अवान्तरक्रियामात्रमित्यर्थः ।

६ क्रियासाधनमिति । यत् प्रधानक्रियासाधकमवान्तरक्रियायुक्त तत्कारकमित्यर्थः ।

द्रव्यमात्रं न क्रियामात्रम् । क्रियया व्याप्तुमिष्यमाणतमं कर्म, न द्रव्यमात्रं न क्रियामात्रम् । एवं साधकतमादिष्वपि । एवं च कारकान्वाख्यानं यथैव उपपन्नितः, एवं लक्षणतः कारकान्वाख्यानमपि, न द्रव्यमात्रेण न क्रियया वा । किं तर्हि ? क्रियासाधने क्रियाविशेषयुक्त इति । कारकशब्दश्चायं प्रमाणं प्रमेयमिति । स च कारकधर्मं न हातुमर्हति ॥ १६ ॥

“ अस्ति भोः कारकशब्दानां निमित्तवशान् समावेशः । प्रत्यक्षादीनि च प्रमाणानि उपलब्धिहेतुत्वान्, प्रमेयं चोपलब्धिविषयत्वात् । संवेद्यानि च प्रत्यक्षादीनि प्रमाणानि, प्रत्यक्षेणोपलभे अनुमानेनोपलभे उपमानेनोपलभे आगमेनोपलभे प्रत्यक्षं मे ज्ञानमातुमानिकं मे ज्ञानमौपमानिकं मे ज्ञानमागमिकं मे ज्ञानमिति विशेषा गृह्यन्ते । लक्षणतश्च ज्ञाप्यमानानि ज्ञायन्ते विशेषेणोन्द्रियार्थसान्नेकर्पोत्पन्नं ज्ञानमित्येवमादिना । सेयमुपलब्धिः प्रत्यक्षादिविषया किं प्रमाणान्तरतौऽथान्तरेण प्रमाणान्तरमसाधनेति ” ॥

कश्चात्र विशेषः ?—

१ पूर्वपक्षमुत्थापयति अस्ति भोरिति ।

२ उपलब्धिविषयत्वं कुत इत्यत आह प्रत्यक्षमिति ।

अयमत्र पूर्वपक्षसङ्क्षेपस्तात्पर्यकारोक्तः । अत्रैते कल्पा उपप्लवन्ते । किं प्रत्यक्षादीनामुपलब्धिः ससाधना निस्साधना वा । यदाऽपि ससाधना तदाऽपि किमेभिरेव प्रत्यक्षादिभिराहो प्रमाणान्तरेण । यदाऽप्येभिस्तदाऽपि किं तथैव प्रत्यक्षव्यक्त्याऽथैका व्यक्तिर्व्यत्यन्तरेणेति । तत्र प्रमाणान्तराभ्युपगमे विभागसूत्रव्याघातोऽनवस्थापातश्च । तत्र प्रत्यक्षादिभिः प्रत्यक्षाद्यन्तराणां ग्रहणेऽनवस्थापातः । तथैव व्यक्त्या तु ग्रहणे आत्मनि वृत्तिविरोधः । नहि तथैवासिधारया सैवासिधारा छिद्यते । तस्मादसाधना प्रमाणोपलब्धिः । एवं चेत् कृतं प्रमेयसाधनैः प्रमाणैः प्रमाणवदसाधनैवास्तु प्रमेयोपलब्धिरिति ।

३ सिद्धान्ती पृच्छति कश्चेति ।

अयमत्र सिद्धान्तः—नासाधना प्रमाणसिद्धिर्नापि प्रत्यक्षादिव्यतिरिक्तप्रमाणाभ्युपगमो येन विभागसूत्रव्याघातः स्यात् । नापि च तथैव व्यक्त्या तस्या एव ग्रहणमुपेयते येनात्मनि वृत्तिविरोधो भवेत् । अपि तु प्रत्यक्षादिजातीयेन प्रत्यक्षादिजातीयस्य ग्रहणमातिष्ठामहे । न चानवस्थाऽस्ति । किञ्चित्प्रमाणं स्वज्ञानेनान्यधीहेतुर्यथा धूमादिः, किञ्चित्पुनरज्ञातमेव बुद्धिसाधनम्, यथा चक्षुरादि । तत्र पूर्वं स्वज्ञाने चक्षुराद्यपेक्षम् । चक्षुरादि तु ज्ञानानपेक्षमेव ज्ञानसाधनमिति काऽनवस्था । बुभुत्सया

“ प्रमाणतः सिद्धेः प्रमाणानां प्रमाणान्तरसिद्धिप्रसङ्गः ” ॥२७॥

“ यदि प्रत्यक्षादीनि प्रमाणेनोपलभ्यन्ते, येन प्रमाणेनोपलभ्यन्ते तत्-  
प्रमाणान्तरमस्तीति प्रमाणान्तरसद्भावः प्रसज्यत इति । अनवस्थामाह तस्याप्य-  
न्येन तस्याप्यन्येनेति । न चानवस्था शक्याऽनुज्ञातुमनुपपत्तेरिति ” ॥ १७ ॥

अस्तु तर्हि प्रमाणान्तरमन्तरेण निःसाधनेति ?-

“ तद्विनिवृत्तेर्वा प्रमाणसिद्धिवत्प्रमेयसिद्धिः ” ॥ १८ ॥

“ यदि प्रत्यक्षद्युपलब्धौ प्रमाणान्तरं निवर्तते, आत्माद्युपलब्धावपि  
प्रमाणान्तरं निवर्त्येत्यविशेषात् ” ॥ १८ ॥

एवं च सर्वप्रमाणविलोप इत्यत आह--

न । प्रदीपप्रकाशसिद्धिवत्तत्सिद्धेः ॥ १९ ॥

यथा प्रदीपप्रकाशः प्रत्यक्षाङ्गत्वात् दृश्यदर्शने प्रमाणम्, स च प्रत्यक्षान्तरेण  
चक्षुषः सन्निकर्षेण गृह्यते । प्रदीपभावाभावयोर्दर्शनस्य तथाभावादर्शनहेतुरनु-  
मीयते । तमसि प्रदीपमुपाददीथा इत्याप्तोपदेशेनापि प्रतिपद्यते । एवं प्रत्य-  
क्षादीनां यथादर्शनं प्रत्यक्षादिभिरेवोपलब्धिः । इन्द्रियाणि तावत् स्वविषय-  
ग्रहणेनैवानुमीयन्ते । अर्थाः प्रत्यक्षतो गृह्यन्ते । इन्द्रियार्थसन्निकर्षास्त्वावरणेन  
लिङ्गेनानुमीयन्ते । इन्द्रियार्थसन्निकर्षोत्पन्नं ज्ञानमात्ममनसोः संयोगविशेषादा-  
त्मसमवायाच्च सुखादिवद्गृह्यते । एवं प्रमाणविशेषो विभज्य वचनीयः । यथा

च तदपि शक्यज्ञानम् । सा च कदाचिदेव कचिदिति नानवस्था । तस्मात्प्रत्यक्षादिभिः  
प्रत्यक्षादीनामुपलब्धिरिति ।

१ सिद्धान्तमवतारयति एवमिति । न प्रदीपेत्यादि सिद्धान्तसूत्रम् ।

२ गृह्यत इति । ततश्च प्रत्यक्षगम्य इत्यर्थः ।

३ तथाभावादिति । भावाभावादन्वयव्यतिरेकादिति यावत् ।

४ अनुमीयत इति । ततश्च शब्दोऽनुमानगम्य इति भावः ।

५ प्रतिपद्यत इति । ततश्चायं शब्दप्रमाणगम्य इति भावः ।

६ इन्द्रियेति । सन्निकर्षप्रतिरोधकावरणाभावे प्रत्यक्षं जायते, तद्भावे च न  
जायते । एवं चावरणाभावेन सन्निकर्षानुमानम् । ततश्चावरणमेव स्वाभावद्वारा तत्र  
लिङ्गमिति भावः । अनुमानस्वरूपं च प्रत्यक्षमिन्द्रियार्थसन्निकर्षजं तादृशसन्निकर्षप्रति-  
रोधकावरणे सति तदभावादिति ।

च दृश्यः सन् प्रदीपप्रकाशो दृश्यान्तराणां दर्शनहेतुरिति दृश्यदर्शनव्यवस्थां लभते, एवं प्रमेयं सत्किञ्चिदर्थजातमुपलब्धिहेतुत्वात् प्रमाणप्रमेयव्यवस्थां लभते । सेयं प्रत्यक्षादिभिरेव प्रत्यक्षादीनां यथादर्शनमुपलब्धिर्न प्रमाणान्तरतो, न च प्रमाणमन्तरेण निःसाधनेति ।

“ तेनैव तस्याग्रहणमिति ” चेद्,—न अर्थभेदस्य लक्षणसामान्यात् । “ प्रत्यक्षादीनां प्रत्यक्षादिभिरेव ग्रहणमित्युक्तम् । अन्येन ह्यन्यस्य ग्रहणं दृष्टमिति ” । न, अर्थभेदस्य लक्षणसामान्यात् । प्रत्यक्षलक्षणेनानेकोऽर्थः सङ्गृहीतः । तत्र केनचित्कस्यचिद् ग्रहणमित्यदोषः । एवमनुमानादिष्वपीति । यथोद्धृतेनोदकेनाशयस्थस्य ग्रहणमिति ।

ज्ञातृमनसोश्च दर्शनात् । अहं सुखी अहं दुःखी चेति तेनैव ज्ञात्रा तस्यैव ग्रहणं दृश्यते । ‘ युगपज्ज्ञानानुत्पत्तिर्मनसो लिङ्गम् ’ ( १, १, १६ ) इति च तेनैव मनसा तस्यैवानुमानं दृश्यते । ज्ञातृज्ञेयस्य चाभेदो ग्रहणस्य ग्राह्यस्य चाभेद इति ।

१ दृश्यदर्शनेति । ‘ दृश्यं ’—दर्शनविषयं—‘ दर्शनं ’—दर्शनकरणम्—इति वा व्यपदेशं लभत इत्यर्थः ।

२ एवं प्रमेयमिति । किञ्चिद्वस्तु यदा ज्ञानस्य विषयस्तदा ‘ प्रमेयमिति ’ । यदा ज्ञानस्य हेतुः करणन्तदा ‘ प्रमाणमिति ’ व्यपदेशं लभते ।

३ अर्थभेदस्येति । तत्त्वतः प्रत्यक्षव्यक्तयो भिन्ना एव—केवलमिन्द्रियार्थसन्निकर्षजत्वादिसादृश्येन प्रत्यक्षमित्यनेन नाम्ना सङ्गृहीता व्यपदिष्टा भवन्ति । एवं च एकस्य प्रत्यक्षस्य प्रत्यक्षान्तरेण ग्रहणे न तस्यैव तेन ग्रहणसंभवति ।

४ उद्धृतेनेति । जलाशयादुद्धृतेन जलेन जलाशयस्थस्य जलस्यानुमानम् । तत्र यद्यपि जलेनैव जलस्यानुमानं तथाऽपि न तत्त्वतस्तेनैव तद्ग्रहणम् ।

५ ज्ञातृमनसोरिति । ज्ञाताज्ञेय इति सकर्माभिप्रायम् । न ह्यन्यस्य समवेता ज्ञानक्रिया, येनात्मनः कर्मेता स्यात्, अपि तु ज्ञातृस्यैव । परसमवेतफलशालि हि कर्मेत्युक्तम् । तस्मात्सुखादीनामात्मधर्माणामत्र कर्मता आत्मनस्तु प्रकाशमानता । तत्र विवक्षया ज्ञेयत्वाभिधानम् । मनस्तु यद्यपि करणं कर्म स्वज्ञानं प्रति करणं च तथापि न स्वात्मनि वृत्तिविरोधः । यदि हि ज्ञानं करणं भवेत्तदाऽऽत्माश्रयदोषप्रसङ्गः । स्वसत्तया च ज्ञानं प्रति करणम् । अन्यच्च, स्य ज्ञानमन्या च सत्ता । न च तत्समवेता ज्ञानक्रिया, किन्त्वात्मसमवेता । तस्माज्ज्ञेयत्वं ज्ञानसाधनत्वं च मनसो न दोषमर्हतीति हृदयम् ।

६ ग्राह्यस्येत्यस्य स्थाने ग्राहकस्येति काचित्कः पाठो न सम्यक् । अहं सुखीत्यादौ ज्ञातृज्ञेयस्य चाभेदः । मनसोऽनुमाने च मन एव ग्रहणकरणम् ग्रहणविषयश्च । नचात्र ग्राहकस्य ज्ञातृसमावेशः ।

“ निमित्तभेदोऽत्रेति ” चेत्,—समानम् । “ न निमित्तान्तरेण विना ज्ञाताऽऽत्मानं जानीते । न च निमित्तान्तरेण विना मनसा मनो गृह्यत इति । ” समानमेतन् प्रत्यक्षादिभिः । प्रत्यक्षादीनां ग्रहणमित्यत्राप्यर्थभेदो गृह्यत इति ।

प्रत्यक्षादीनां चाविषयस्यानुपपत्तेः । यदि स्यात् किञ्चिदर्थजातं प्रत्यक्षादीनामविषयः—यत्प्रत्यक्षादिभिर्न शक्यं ग्रहीतुम्—तस्य ग्रहणाय प्रमाणान्तरमुपादीयेत । तन्तु न शक्यं केनचिदुपपादयितुमिति । प्रत्यक्षादीनां यथादर्शनमेवेदं सञ्चासन्नं सर्वं विषय इति ॥ १९ ॥

केचित्तु दृष्टान्तमपरिगृहीतं हेतुना विशेषहेतुमन्तरेण साध्यसाधनायोपाददते—“ यथा प्रदीपप्रकाशः प्रदीपान्तरप्रकाशमन्तरेण गृह्यते तथा प्रमाणानि प्रमाणान्तरमन्तरेण गृह्यन्ते इति ” । स चायम्—

क्वचिन्निवृत्तिदर्शनादनिवृत्तिदर्शनाच्च क्वचिदनैकान्तः ॥ २० ॥

यथा चायं प्रसङ्गो निवृत्तिदर्शनात् प्रमाणसाधनायोपादीयते

१ असत्त्वेति । असतः प्रमाणविषयत्वमप्रदर्शितमुपोद्धातभाष्ये प्रथमसूत्रे-असत्त्वादिति गृह्यमाणं यथाभूतमविपरीतं तत्त्वं भवतीति ॥ १९ ॥

२ केचित्त्वित्यादि आचार्यदेशीयानां मतम् । तद्यथा—प्रदीपप्रकाशो यथा न प्रकाशान्तरमपेक्षते एवमप्रमाणान्यपि प्रमाणान्तरमनपेक्षमाणान्यपि सन्ति भविष्यन्तीति । ‘ विशेषहेतुमन्तरेण हेतुनाऽपरिगृहीतमेव दृष्टान्तं साध्यसाधनायोपाददते ’ इति सम्बन्धः ।

३ न्यायसूचीनिबन्धे क्वचिदित्यादि सूत्रत्वेनोपन्यस्तम् । उक्ताचार्यदेशीयान् प्रत्येतदिति चोक्तं वाचस्पतिमिश्रेण तात्पर्यं । अपरे तु हेतुविशेषपरिग्रहमन्तरेण दृष्टान्तमात्रं प्रदीपप्रकाशसूत्रेणोपाददते तान् प्रतीदमुच्यत इति वार्तिकम् ।

सूत्राश्रयस्तु—‘ क्वचित् ’ प्रदीपादौ प्रमाणान्तरस्य ‘ निवृत्तिदर्शनात् ’ ‘ क्वचित् ’ रूपादिप्रकाशकघटादौ प्रमाणान्तरस्य ‘ अनिवृत्तिदर्शनात् ’—प्रमाणान्तरापेक्षादर्शनादिति यावत्—त्वदीयः प्रकाशकत्वरूपो हेतुः ( प्रत्यक्षादयः प्रमाणान्तरनिरपेक्षाः प्रकाशकत्वादित्यत्रानुमाने ) ‘ अनैकान्तः ’ सव्यभिचार इत्यर्थः । तथा च प्रदीपदृष्टान्तेन यथा प्रमाणान्तरनिवृत्तिः साध्यते, तथैव घटदृष्टान्तेन प्रमाणान्तरमापेक्षेतैव किञ्च साध्यत इति ।

४ अयं प्रसङ्ग इति । प्रमाणान्तरानपेक्षत्वमसङ्ग इत्यर्थः । निवृत्तिदर्शनादिति-प्रमाणान्तरस्येति शेषः । प्रदीपे प्रदीपान्तरानपेक्षया प्रकाशकत्वदर्शनात् प्रमाणान्तरानपेक्षाण्येवालोच्यत प्रमाणानि सेत्स्यन्तीत्येवमर्थमुपादीयते प्रसङ्गः ।

एवं प्रमेयसाधनायाप्युपादेयोऽविशेषहेतुत्वात् । यथा च स्थात्यादिरूपग्रहणे प्रदीपप्रकाशः प्रमेयसाधनायोपादीयते, एवं प्रमाणसाधनायाप्युपादेयो विशेषहेतुत्वात् । सोऽयं विशेषहेतुपरिग्रहमन्तरेण दृष्टान्त एकस्मिन्पक्षे उपादेयो न प्रतिपक्षे इत्यनेकान्तः । एकस्मिन्श्च पक्षे दृष्टान्त उपादेयो न प्रतिपक्षे दृष्टान्त इत्यनेकान्तो विशेषहेतुत्वादिति । “विशेषहेतुपरिग्रहे सति उपसंहाराभ्यनुज्ञानादप्रतिषेधः । विशेषहेतुपरिगृहीतस्तु दृष्टान्त एकस्मिन्पक्षे उपसंहार्यमाणो न शक्योऽननुज्ञातुम् । एवं च सत्यनेकान्त इत्ययं प्रतिषेधो न भवति ।

“प्रत्यक्षादीनां प्रत्यक्षादिभिरुपलब्ध्यावनवस्थेति” चेत्, न । संविद्विषय निमित्तानामुपलब्ध्या व्यवहारोपपत्तेः । प्रत्यक्षेणार्थमुपलभे अनुमानेनार्थमुपलभे उपमानेनार्थमुपलभे आगमेनार्थमुपलभे इति, प्रत्यक्षं मे ज्ञानमानुमानिकं मे ज्ञानमौपमानिकं मे ज्ञानमागमिकं मे ज्ञानमिति—संवित्तिविषयं संवित्तिनिमित्तं चापलभमानस्य धर्मार्थमुखापवर्गप्रयोजनस्तत्प्रत्यनीकपरिवर्जनप्रयोजनश्च व्यवहार उपपद्यते । सोऽयं तावत्येव निर्वर्तते । न चास्ति व्यवहारान्तरमनवस्थानाधनीयं येन प्रयुक्तोऽनवस्थामुपाददीतेति ॥ २० ॥

इति प्रमाणसामान्यपरीक्षाप्रकरणम् ॥

( ३ ) प्रत्यक्षपरीक्षाप्रकरणम् ।

सामान्येन प्रमाणानि परीक्ष्य विशेषेण परीक्ष्यन्ते । तत्र—

“प्रत्यक्षलक्षणानुपपत्तिरसमग्रवचनात्” ॥ २१ ॥

१ एवं प्रमेयेति । प्रमेयाण्यप्यनपेक्षाप्येव सेत्स्यन्तीत्येवमर्थमुपादेयः । तथा च प्रमाणाभाव इत्यर्थः ।

२ स्थालीति । प्रदीपदृष्टान्ताश्रयणेन प्रमाणाभावप्रसङ्गः स्थात्यादिदृष्टान्तोपादाने च प्रमाणान्तरापेक्षेति प्रदर्शितम् ।

३ विशेषहेत्विति । विशेषहेतुपरिग्रहमन्तरेण केवलदृष्टान्तोपादानेऽनिष्टं प्रदर्श्य ऊनविंशसूत्रभाष्यप्रदर्शितरीत्या विशेषहेतुपरिग्रहेऽनिष्टाभावं दर्शयति भाष्यकारः ।

४ विशेषहेतुपरिग्रह इत्यादि वाक्यं भाष्यचन्द्रे सूत्रत्वेन स्वीकृतम् ।

५ प्रत्यक्षेति पूर्वपक्षसूत्रम् । एतत्सूत्रस्थं लक्षणपदं केचिद् व्यवच्छेदकपरं वर्णयन्ति । तन्न सम्यक् । लक्षणं हि ‘असमग्रं’ सकलप्रत्यक्षाव्याप्त्या वा स्यात्, अतिव्यापकत्वेऽपेक्षितविशेषणान्तरानभिधानाद्वा स्यात् । न च प्रकृते तदेकमपि सम्भवति । यथाश्रुते सूत्रे लक्षणपदेन कारणाभिधानमेव प्रतिभासते । अतो यथाप्रतिभासमेव पूर्वपक्षोत्थानम् ।

“ आत्ममनःसन्निकर्षो हि कारणान्तरं नोक्तमिति ” ॥ २१ ॥

“ न चासंयुक्ते द्रव्ये संयोगजन्यस्य गुणस्योत्पत्तिरिति, ज्ञानोत्पत्तिदर्शनात्  
दात्ममनःसन्निकर्षः कारणम् । मनः—सन्निकर्षानपेक्षस्य चेन्द्रियार्थसन्निकर्षस्य  
ज्ञानकारणत्वे युगपदुत्पद्येरन् बुद्धय इति मनःसन्निकर्षोऽपि कारणम् । तदिदं  
सूत्रं पुरस्तात्कृतभाष्यम्—

“ नात्ममनसोः सन्निकर्षाभावे प्रत्यक्षोत्पत्तिः ” ॥ २२ ॥

“ आत्ममनसोः सन्निकर्षाभावे नोत्पद्यते प्रत्यक्षमिन्द्रियार्थसन्निकर्षा-  
भाववदिति ॥ २२ ॥

सति चेन्द्रियार्थसन्निकर्षे ज्ञानोत्पत्तिदर्शनात् कारणभावं ब्रुवतो—

दिग्देशकालाकाशेष्वप्येवं प्रसङ्गः ॥ २३ ॥

दिगादिषु सत्सु ज्ञानभावात्तान्यपि कारणानीति ।

१ न चासंयुक्तेत्यादिभाष्यं नात्ममनसोरिति द्वाविंशं सूत्रमपटित्वैव व्याचष्ट  
इति तात्पर्यकाराः ।

२ तदिदमिति । ‘ इदम् ’ अग्रिमं द्वाविंशं सूत्रं ‘ पुरस्तात् ’ सूत्रपाठात् प्रागेव  
‘ कृतम् ’ उपन्यस्तं भाष्यं ‘ नचासंयुक्त ’—इत्यादिरूपं यस्य तदेवंरूपमित्यन्वयः ।  
द्वाविंशस्य सूत्रस्य भाष्यं सूत्रपाठात् प्रागेवोपन्यस्तमिति भावः ।

३ नात्ममनसोरिति पूर्वपक्षसूत्रं, तदुपपादकतया भाष्यकारेण व्याख्यातत्वात् ।  
अस्य सिद्धान्तसूत्रत्वे ज्ञानलिङ्गत्वादिति त्रयोविंशं सूत्रं तदयौगपद्येति चतुर्विंशं  
चानर्थक्यमापद्येत, पूर्वेणैव गतार्थत्वादिति परिशुद्धौ स्पष्टम् ।

४ आत्ममनसोः सन्निकर्षाभावे यतः प्रत्यक्षं नोत्पद्यते तत एतत्सन्निकर्षस्य  
सन्निवेशः प्रत्यक्षलक्षणसूत्र आवश्यक इति सूत्रार्थः ।

५ तदेवं सूत्राभ्यां पूर्वपक्षिते सति—भावमात्रेणेन्द्रियसन्निकर्षादीनामेतैः कारणत्व-  
मुक्तमिति मन्वानः पाश्चैत्यः प्रत्यवतिष्ठते सिद्धान्तिनं पूर्वपक्षिणं च प्रति—सति-  
चेत्यादि कारणानीत्यन्तेन । पार्श्वस्थस्यैवेयमुक्तिर्न पूर्वपक्षिणो नापि सिद्धान्तिनः । यदि  
पूर्वपक्षिण उक्तिस्तदाऽऽत्ममनस्सन्निकर्षादेरकारणत्वव्युत्पादनेनासमग्रतापूर्वपक्षस्य  
विरोधः । यदि सिद्धान्तिन उक्तिस्तर्ह्यपिसिद्धान्तः ।

६ ब्रुवतः—सिद्धान्तिनः पूर्वपक्षिणश्च—दिगादिष्वप्येवं प्रसङ्ग इति सूत्रेणान्वयः ।

७ दिगादिष्विति । न सति भावमात्रेण कारणत्वम् । तथा सत्याकाशादीनामपि  
कारणत्वप्रसङ्गः । पूर्वपक्ष्युपन्यस्तात्ममनस्संयोगे सिद्धान्त्युपन्यस्तेन्द्रियादिसंयोगे च  
कारणत्वं सति भावमात्रेणोपन्यस्तम् । अतो नैतयोरपि कारणत्वं युक्तमिति पार्श्वस्थस्य  
हृदयम् ।

“ आत्ममनःसन्निकर्षो हि कारणान्तरं नोक्तमिति ” ॥ २१ ॥

“ न चासंयुक्ते द्रव्ये संयोगजन्यस्य गुणस्योत्पत्तिरिति, ज्ञानोत्पत्तिदर्शनात्  
दात्ममनःसन्निकर्षः कारणम् । मनः—सन्निकर्षानपेक्षस्य चेन्द्रियार्थसन्निकर्षस्य  
ज्ञानकारणत्वे युगपदुत्पद्येरन् बुद्धय इति मनःसन्निकर्षोऽपि कारणम् । तदिदं  
सूत्रं पुरस्तात्कृतभाष्यम्—

“ नात्ममनसोः सन्निकर्षाभावे प्रत्यक्षोत्पत्तिः ” ॥ २२ ॥

“ आत्ममनसोः सन्निकर्षाभावे नोत्पद्यते प्रत्यक्षमिन्द्रियार्थसन्निकर्षा-  
भाववदिति ॥ २२ ॥

सति चेन्द्रियार्थसन्निकर्षे ज्ञानोत्पत्तिदर्शनात् कारणभावं ब्रुवतो—

दिग्देशकालाकाशेष्वप्येवं प्रसङ्गः ॥ २३ ॥

दिगादिषु सत्सु ज्ञानभावात्तान्यपि कारणानीति ।

१ न चासंयुक्तेत्यादिभाष्यं नात्ममनसोरिति द्वाविंशं सूत्रमपटित्वैव व्याचष्ट  
इति तात्पर्यकाराः ।

२ तदिदमिति । ‘ इदम् ’ अग्रिमं द्वाविंशं सूत्रं ‘ पुरस्तात् ’ सूत्रपाठात् प्रागेव  
‘ कृतम् ’ उपन्यस्तं भाष्यं ‘ नचासंयुक्त ’—इत्यादिरूपं यस्य तदेवंरूपमित्यन्वयः ।  
द्वाविंशस्य सूत्रस्य भाष्यं सूत्रपाठात् प्रागेवोपन्यस्तमिति भावः ।

३ नात्ममनसोरिति पूर्वपक्षसूत्रं, तदुपपादकतया भाष्यकारेण व्याख्यातत्वात् ।  
अस्य सिद्धान्तसूत्रत्वे ज्ञानलिङ्गत्वादिति त्रयोविंशं सूत्रं तदयौगपद्येति चतुर्विंशं  
चानर्थक्यमापद्येत, पूर्वेणैव गतार्थत्वादिति परिशुद्धौ स्पष्टम् ।

४ आत्ममनसोः सन्निकर्षाभावे यतः प्रत्यक्षं नोत्पद्यते तत एतत्सन्निकर्षस्य  
सन्निवेशः प्रत्यक्षलक्षणसूत्र आवश्यक इति सूत्रार्थः ।

५ तदेवं सूत्राभ्यां पूर्वपक्षिते सति—भावमात्रेणेन्द्रियसन्निकर्षादीनामेतैः कारणत्व-  
मुक्तमिति मन्वानः पाश्चैत्यः प्रत्यवतिष्ठते सिद्धान्तिनं पूर्वपक्षिणं च प्रति—सति-  
चेत्यादि कारणानीत्यन्तेन । पार्श्वस्थस्यैवेयमुक्तिर्न पूर्वपक्षिणो नापि सिद्धान्तिनः । यदि  
पूर्वपक्षिण उक्तिस्तदाऽऽत्ममनस्सन्निकर्षादेरकारणत्वव्युत्पादनेनासमग्रतापूर्वपक्षस्य  
विरोधः । यदि सिद्धान्तिन उक्तिस्तर्ह्यपिसिद्धान्तः ।

६ ब्रुवतः—सिद्धान्तिनः पूर्वपक्षिणश्च—दिगादिष्वप्येवं प्रसङ्ग इति सूत्रेणान्वयः ।

७ दिगादिष्विति । न सति भावमात्रेण कारणत्वम् । तथा सत्याकाशादीनामपि  
कारणत्वप्रसङ्गः । पूर्वपक्ष्युपन्यस्तात्ममनस्संयोगे सिद्धान्त्युपन्यस्तेन्द्रियादिसंयोगे च  
कारणत्वं सति भावमात्रेणोपन्यस्तम् । अतो नैतयोरपि कारणत्वं युक्तमिति पार्श्वस्थस्य  
हृदयम् ।



तदयौगपद्यलिङ्गत्वाच्च न मनसः ॥ २५ ॥

अनवरोध इति वर्तते । युगपज्ज्ञानानुत्पत्तिर्मनसो लिङ्गमित्युच्यमाने सिद्धयत्येव मनस्सन्निकर्षापेक्ष इन्द्रियार्थसन्निकर्षो ज्ञानकारणमिति ॥ २५ ॥

प्रत्यक्षनिमित्तत्वाच्चेन्द्रियार्थयोः सन्निकर्षस्य स्वशब्देन वचनम् ॥ २६ ॥

प्रत्यक्षानुमानोपमानशब्दानां निमित्तमात्ममनःसन्निकर्षः प्रत्यक्ष-  
स्थैवेन्द्रियार्थसन्निकर्ष इत्यसमानः । असमानत्वात्तस्य ग्रहणम् ॥ २६ ॥

मुमुक्षुमात्मकमनसां चेन्द्रियार्थयोः सन्निकर्षनिमित्तत्वात् ॥ २७ ॥

वार्तिकाद्यभिमतमात्मेत्यादिवाक्यस्य तात्पर्य प्रागेव प्रदर्शितम्—आत्ममनः-  
सन्निकर्षः सन्निवेशयितव्य इति । तस्योत्तरे क्षतुविंशं सूत्रम् । आत्ममनःसन्निकर्षस्या-  
न्यथा सूचितत्वाच्च तस्य साक्षाद्वचनमावश्यकमिति तस्यार्थः । कथञ्च स सचित  
इत्यस्य प्रदर्शनाय षड्विंशं सूत्रम् ।

तत्र पुनराक्षेपः—यद्यात्मनःसन्निकर्षस्यान्यथा सूचितत्वादेव प्रत्यक्षलक्षणेऽस-  
न्निवेशस्तर्हि तस्मादेव कारणादिन्द्रियार्थसंयोगस्यापि सन्निवेशो नातीवावश्यक इति ।  
एतत्समाधाने षड्विंशं सूत्रम् ।

१ आत्ममनःसंयोगस्यासमावेशे व्याख्याते इन्द्रियमनःसंयोगः कस्मादोक्त इति  
प्रश्ने सूत्रं तदयौगपद्येति ।

अत्र सूत्रद्वयोक्त समाधानं प्रौढिवादमात्रम् । सवपां प्रत्यक्षकारणानां वचनं-  
तलक्षणे नातीवावश्यकमित्येव पूर्वपक्षिणं प्रति समीचीनमुत्तरमिति वार्तिकतात्पर्ययोः  
स्पष्टम् ।

२ आत्ममनःसन्निकर्षवदिन्द्रियार्थसन्निकर्षोऽप्यर्थतः प्राप्त एव । तथा सति  
कथमस्य समावेशः प्रत्यक्षलक्षणसूत्रे कृत इति प्रश्ने उत्तरम्—प्रत्यक्षेत्यादिसूत्रम् ।

आत्मादीनां सर्वेषामनभिधाने प्रत्यक्षं न लक्षितं स्यात् । तल्लक्षणाय च किञ्चिद्व-  
क्तव्यम् । तत्रेन्द्रियार्थसन्निकर्ष एव वक्तव्यः, समस्तप्रत्यक्षव्यापकत्वात्, नेतरावात्म-  
मनःसन्निकर्ष इन्द्रियमनःसन्निकर्षश्च, अव्यापकत्वादितिव्यापकत्वाच्चेति परमः सौत्रः  
समाधिः ।

उक्तमव्यापकत्वमतिव्यापकत्वं च प्रदर्श्यतेऽग्रिमग्रन्थे ।

३ सुषेत्यादि सूत्रम् । 'सुप्तं' 'व्यासक्तं' चेत्येतदुभयमपि मनोविशेषणम् ।  
इन्द्रियाथयोरिति । इन्द्रियार्थसन्निकर्षनिमित्तत्वादित्येवंसमासकरणमेव सामान्यतः  
समुचितम् । 'इन्द्रियार्थयो'रित्येतस्य पृथकरणेन च समासस्यासमर्थता स्पष्टा ।  
किन्वेतदसमर्थसमासाकरणे सूत्रकारस्य तात्पर्यविशेषः—इन्द्रियार्थयोरेव पाटव-  
लक्षणं प्राधान्यं यथा विज्ञायेतेति । सन्निकर्षनिमित्तत्वादिति—ज्ञानोत्पत्तेरिति शेषः ।

इन्द्रियार्थसन्निकर्षस्य ग्रहणं, नात्ममनसोः सन्निकर्षस्येति । एकदा खल्वयं प्रबोधकालं प्रणिधाय सुप्तः प्रणिधानवशान् प्रबुध्यते । यदा तु तात्रौ ध्वनिस्पर्शौ प्रबोधकारणं भवतः तदा प्रसुप्तस्येन्द्रियसन्निकर्षनिमित्तं प्रबोधज्ञानमुत्पद्यते । तत्र न ज्ञातुर्मनसश्च सन्निकर्षस्य प्राधान्यं भवति, किं तर्हि, इन्द्रियार्थयोः सन्निकर्षस्य । न ह्यात्मा जिज्ञासमानः प्रयत्नेन मनस्तदा प्रेरयतीति ।

एकदा खल्वयं विषयान्तरासक्तमनः सङ्कल्पवशाद्विषयान्तरं जिज्ञासमानः प्रयत्नप्रेरितेन मनसा इन्द्रियं संयोज्य तद्विषयान्तरं जानीते । यदा तु खल्वस्य निःसङ्कल्पस्य निर्जिज्ञासस्य च व्यासक्तमनसो बाह्यविषयोपनिपातनात् । ज्ञानमुत्पद्यते तदेन्द्रियार्थसन्निकर्षस्य प्राधान्यम् । न ह्यत्रासौ जिज्ञासमानः प्रयत्नेन मनः प्रेरयतीति ।

प्राधान्याच्चेन्द्रियार्थसन्निकर्षस्य ग्रहणं कार्यं, गुणत्वात्, नात्ममनसोः सन्निकर्षस्येति ॥ २७ ॥

प्राधान्ये च हेत्वन्तरम्—

तैश्चापदेशो ज्ञानविशेषणाम् ॥ २८ ॥

तैरिन्द्रियैरर्थैश्च व्यपदिश्यन्ते ज्ञानविशेषाः । “कथम्” ?

ज्ञानोत्पत्तेः सन्निकर्षनिमित्तत्वात् ‘इन्द्रियार्थसन्निकर्षस्य ग्रहणं’ (प्रत्यक्षलक्षणसूत्रे) इति भाष्यग्रन्थेन सम्बन्धः ।

१ सुप्तमनसामिति सौत्रं विशेषणं व्याचष्टे एकदेति । एतत् साधारणानुभवं परामृशति—यदात्वित्यादि त्वनुभवविशेषं सूत्रकाराभिप्रेतमिति बोध्यम् ।

२ प्रणिधायेति । सङ्कल्प्येत्यर्थः । प्रदोषे सुप्तोऽर्धरात्रे मयोत्थातव्यमिति मनसि निधाय यद्यर्धरात्र एवावबुध्यते तदाऽस्त्येव मनस्सन्निकर्षोऽवबोधज्ञानकारणम् । यदा तु तीव्रध्वनिस्पर्शाभ्यामकस्मादेवावबुध्यते तत्रावबोधज्ञाने नास्ति कोऽपि मनस्सन्निकर्षस्य व्यापार इति विवेकः ।

३ प्रबोधज्ञानमिति । ‘प्रबोधे’ निद्राविच्छेदे ‘ज्ञानं’ द्रव्यादिस्पर्शस्येत्यर्थः ।

४ सुप्तमनसामिति व्याख्याय व्यासक्तमनसामिति व्याचष्टे एकदेति । एतदपि साधारणानुभवं परामृशति ।

५ जानीत इति । अत्र च स्पष्टो मनस्सन्निकर्षस्य व्यापारः ।

६ मनो न प्रेरयतीति—ततश्च नात्र मनस्सन्निकर्षस्य कोऽपि व्यापार इत्यर्थः ।

७ गुणत्वादिति । अप्राधान्यादित्यर्थः ।

८ प्राधान्य इति । इन्द्रियार्थसन्निकर्षस्येत्यर्थः ।

घ्राणेन जिघ्रति, चक्षुषा पश्यति, रसनया रसयतीति, घ्राणविज्ञानं चक्षुर्विज्ञानं रसनविज्ञानं गन्धविज्ञानं रूपाविज्ञानं रसविज्ञानमिति च—इन्द्रियविषयविशेषाच्च पञ्चधा बुद्धिर्भवति । अतः प्राधान्यमिन्द्रियार्थसन्निकर्षयेति ॥ २८ ॥

“यदुक्तमिन्द्रियार्थसन्निकर्षग्रहणं कार्यम्, नात्ममनसोः सन्निकर्षयेति, कस्मात् ? सुप्तव्यासक्तमनसामिन्द्रियार्थयोः सन्निकर्षस्य ज्ञाननिमित्तत्वादिति । सोऽयम्—

“व्याहतत्वादहेतुः ॥ २९ ॥

“यदि तावन् काचिदात्ममनसोः सन्निकर्षस्य ज्ञानकारणत्वं नेष्यते, तदा ‘युगपज्ज्ञानानुत्पत्तिर्मनसो लिङ्गमिति’ व्याहन्येत । नेदानीं मनसः सन्निकर्षमिन्द्रियार्थसन्निकर्षोऽपेक्षते । मनःसंयोगानपेक्षायां च युगपज्ज्ञानानुत्पत्तिप्रसङ्गः । अथ मा भूद् व्याघात इति सर्वविज्ञानानामात्ममनसोः सन्निकर्षः कारणमिष्यते, तदवस्थमेवेदं भवति—ज्ञानकारणत्वादात्ममनसोः सन्निकर्षस्य ग्रहणं कार्यमिति ” ॥ २९ ॥

न—अर्थविशेषप्राबल्यात् ॥ ३० ॥

नास्ति व्याघातः । न ह्यात्ममनः सन्निकर्षस्य ज्ञानकारणत्वं व्यभिचरति । इन्द्रियार्थसन्निकर्षस्य प्राधान्यमुपादीयते । अर्थविशेषप्राबल्याद्धि सुप्तव्यासक्तमनसां ज्ञानोत्पत्तिरेकदा भवति । अर्थविशेषः कश्चिदेवेन्द्रियार्थः । तस्य प्राबल्यं तीव्रतापटुते । तच्चार्यविशेषप्राबल्यमिन्द्रियार्थसन्निकर्षविषयं नात्ममनसोः सन्निकर्षविषयम् । तस्मादिन्द्रियार्थसन्निकर्षः प्रधानमिति ।

१ इन्द्रियविषयेति । इन्द्रियसङ्ख्यानुरोधादेव ज्ञानस्य पञ्चविधत्वमित्यर्थः ।

२ पूर्वेण सूत्रत्रयेणेन्द्रियार्थसन्निकर्ष एव कारणं ज्ञानस्य, न त्वात्ममनस्सन्निकर्ष इन्द्रियमनस्सन्निकर्षो वेत्युक्तं सिद्धां तनेति मन्वानः पूर्वपक्षी न्याहतत्वादित्याक्षेपसूत्रमवतारयन्नाह यदुक्तमिति ।

३ ग्रहणमिति । प्रत्यक्षलक्षणसूत्रे सन्निवेश इत्यर्थः ।

४ नार्थेत्यादि सिद्धान्तसूत्रम् ।

५ न ह्यात्मेति । इन्द्रियार्थसन्निकर्षस्य प्राधान्यमात्रमुच्यते नचात्ममनस्संयोगस्येन्द्रियमनस्संयोगस्य वा कारणत्वं प्रतिषिध्यते । अतो न व्याघात इत्यर्थः ।

“असति प्रणिधाने सङ्कल्पे चासति सुप्तव्यासक्तमनसां यदिन्द्रियार्थसन्निकर्षादुत्पद्यते ज्ञानं तत्र मनःसंयोगोऽपि कारणमिति मनसि क्रियाकारणं वाच्यमिति ” ।

यथैव ज्ञातुः खल्वयमिच्छाजनितः प्रयत्नो मनसः प्रेरक आत्मगुण एवमात्मानि गुणान्तरं सर्वस्य साधकं प्रवृत्तिदोषजनितमस्ति, येन प्रेरितं मन इन्द्रियेण सम्बध्यते । तेन ह्यप्रेर्यमाणे मनसि संयोगाभावाद् ज्ञानानुत्पत्तौ सर्वार्थताऽस्य निवर्तते । एषितव्यं चास्य गुणान्तरस्य द्रव्यगुणकर्मकारणत्वम् । अन्यथा हि चतुर्विधानामणूनां भूतसूक्ष्माणां मनसां च ततोऽन्यस्य क्रियाहेतोरसम्भवाच्छरीरेन्द्रियविषयाणामनुत्पत्तिप्रसङ्गः ॥ ३० ॥

इति प्रत्यक्षलक्षणपरीक्षा

( ४ ) प्रत्यक्षानुमानत्वपरीक्षाप्रकरणम् ।

“प्रत्यक्षमनुमानमेकदेशग्रहणादुपलब्धेः” ॥ ३१ ॥

१ पूर्वपक्षी पृच्छति असतीति । यत्र प्रयत्नादि मनःप्रेरकं वर्तते तत्र मनोव्यापारः सुवचः । यत्र तु सुप्तव्यासक्तमनसां ज्ञानेषु प्रयत्नादिकं मनःप्रेरकं नास्ति तत्र मनोव्यापारस्य किं कारणमिति प्रश्नार्थः ।

२ गुणान्तरमिति । अदृष्टमिति यावत् ।

३ संयोगाभावादिति । अन्यस्य क्रियाहेतोरभावादित्यर्थः ।

भोगोऽदृष्टस्य प्रधानं प्रयोजनं तन्नान्तरीयकतया जन्मायुषी आक्षिपति । स्वस्वन्विषुसुखदुःखसाक्षात्कारश्च भोगः । तदायतनं च शरीरम् । अप्राप्तं च मनो न शरीरे भोगं वा भोगविषयौ सुखदुःखे वा तयोः कारणं ज्ञानं वा जनयितुमर्हति । अतो नूनं तत्प्राप्तिहेतोर्मनःकर्मणः कारणमदृष्टमेव वक्तव्यम् । अन्यथाऽस्य सर्वद्रव्यगुणकर्मकारणता न स्यात् ।

४ सर्वार्थतेति । सर्वद्रव्यगुणकर्मकारणतेत्यर्थः ।

५ ननु माभूत्सर्वार्थतेत्यत आह एषितव्यमिति ।

६ भूतसूक्ष्माणामित्यणूनां विशेषणम् ।

७ तत इति । अदृष्टादित्यर्थः ।

८ स्वरूपतः प्रत्यक्षलक्षणं परीक्षितम् । अथेदानीं प्रसङ्गेन विषयतः परीक्ष्यते । अयमेव च प्रकरणार्थः । तत्र तत्प्रसङ्गापादनं प्रत्यक्षस्यानुमानेऽन्तर्भावं कुर्वत् पूर्वपक्षसूत्रम्-प्रत्यक्षमित्यादि । ‘एकदेशस्य’ पुरोवर्त्यवयवभागस्य ‘ग्रहणात्’ इन्द्रियसन्निकर्षादुपलब्धेः अवयविनो वृक्षस्य उपलब्धिरिति भावः ।

अयमत्र पूर्वपक्षसङ्कपः । न ह्यवयवी नाम कश्चिदर्थान्तरभूतोऽवयवेभ्योऽस्ति, अपि त्ववयवा एव परमार्थसन्तः । तेषु च कतिपयानवयवान् गृहीत्वा तत्सहचरि-

“यदिदमिन्द्रियार्थसन्निकर्पादुत्पद्यते ज्ञानं वृक्ष इति, एतत् किल प्रत्यक्षं, तत् खल्वनुमानमेव । कस्मान् ? एकदेशग्रहणात् वृक्षस्योपलब्धेः । अर्वाग्भागमयं गृहीत्वा वृक्षमुपलभते । न चैकदेशो वृक्षः । तत्र यथा धूमं गृहीत्वा वह्निमनुमिनोति तादृगेव तद्वदति” ॥

१ किं पुनर्गृह्यमाणादेकदेशादर्थान्तरमनुमेयं मन्यसे ?

“अवयवसमूहपक्षे अवयवान्तराणि, द्रव्यान्तरोत्पत्तिपक्षे तानि चावयवी चेति” ।

अवयवसमूहपक्षे तावदेकदेशग्रहणाद् वृक्षबुद्धेरभावः । नागृह्यमाणमेकदेशान्तरं वृक्षो गृह्यमाणैकदेशवदिति । अथ “एकदेशग्रहणादेकदेशान्तरानुमाने समुदायप्रतिसन्धानान् तत्र वृक्षबुद्धिः—” न तर्हि वृक्षबुद्धिरनुमानमेवं सति भवि-  
तुमर्हतीति । द्रव्यान्तरात्पत्तिपक्षे नावयव्यनुमेयोऽयैकदेशसम्बद्धस्याग्रहणात्

तानवयवाननुमाय प्रतिसन्धानजेयं वृक्षबुद्धिः । तानेवावयवानालम्बमानाननुमाया-  
नुमानमिति प्रत्यक्षस्यानुमानेऽन्तर्भावात् विभागसूत्रेण न्यूनाधिकसङ्ख्याव्यवच्छेदो  
नोपपद्यत इति ।

१ प्रत्यक्षमिति । सिद्धान्त्यभिमतमिति यावत् ।

२ सिद्धान्ती पृच्छति किं पुनरिति ।

३ पूर्वपक्षी प्रत्युत्तरयति अवयवेति । द्विधा चात्र प्रतिपत्तिः । अवयवसमूह  
एवावयवी नावयवेभ्योऽर्थान्तरमिति पक्षे दृष्टेभ्योऽवयवेभ्योऽन्येऽवयवा अनुमीयन्ते ।  
अवयवेभ्योऽर्थान्तरमेवोत्पद्यते कश्चिदवयवी नामेति पक्षे दृष्टेभ्योऽवयवेभ्योऽन्येऽवयवा  
अवयवी चानुमीयन्ते इति ।

४ प्रथमं पक्षं दूषयन्नाह सिद्धान्ती अवयवेति । यथैव प्रत्यक्षदृष्टोऽर्वाग्भागो न  
‘वृक्षः’ एवमनुमितौ परमव्यभागावपि न ‘वृक्षः’ । ततश्च ‘वृक्षो’ऽयमिति बुद्धेर-  
पलाप एवेति भावः ।

५ पूर्वपक्षिणोऽभिप्रायान्तरं प्रकटयति । अथेति । कतिपयानवयवान् गृहीत्वा  
तत्सहचरितानवयवाननुमाय प्रतिसन्धानजा बुद्धिरियं ‘वृक्ष’ इति—इति पूर्वपक्षिणोऽ-  
भिप्रायः ।

६ उक्तमभिप्रायं दूषयति न तर्हीति । त्वदुक्तानुसारेणावयवान्तराण्येवानु-  
मितानि न वृक्ष इति । तथा च प्रतिज्ञाहानिरिति भावः ।

७ द्वितीयं पक्षं दूषयति द्रव्यान्तरेति । अवयवी यद्यन्मेयस्तर्हि तेन सहावयवानां  
व्याप्तिसम्बन्धग्रहणमवश्यं स्वीकणीयम् । न च सम्बद्धयोर्ग्रहणमन्तरेण सम्बन्धग्रहणं  
सम्भवति । तथा चोक्तव्याप्तिग्रहणकालेऽवयव्यपि गृहीतः स्यात्—इत्यभ्युपगन्तव्यम् ।  
तादृशे चाभ्युपगमेऽवयविनः प्रत्यक्षग्रहणमभ्युपेतमेव स्यात् । ततश्च तस्य नानुमेयत्व-  
मिति हृदयम् ।

ग्रहणे चाविशेषादनुमेयत्वाभावः । तस्माद् वृक्षबुद्धिरनुमानं न भवति ॥ ३१ ॥

एकदेशग्रहणमाश्रित्य प्रत्यक्षस्यानुमानत्वमुपपाद्यते । तच्च—

न, प्रत्यक्षेण यावत्तावदप्युपलम्भात् ॥ ३२ ॥

न प्रत्यक्षमनुमानम् । कस्मात् ? प्रत्यक्षेणैवोपलम्भात् । यत् तदेकदेश-  
ग्रहणमाश्रीयते प्रत्यक्षेणासावुपलम्भः । न चोपलम्भो निर्विषयोऽस्ति । याव-  
च्चार्यजातं तस्य विषयस्तावदभ्यनुज्ञायमानं प्रत्यक्षव्यवस्थापकं भवति ।

“ किं पुनस्ततोऽन्यदर्थजातम् ” ।

अवयवी समुदायो वा । न चैकदेशग्रहणमनुमानं भावयितुं शक्यं  
हेत्वभावादिति ।

अन्यथापि च प्रत्यक्षस्य नानुमानत्वप्रसङ्गः । तत्पूर्वकत्वात् । प्रत्यक्षपूर्-  
वकमनुमानम् । सम्बद्धावग्निधूमौ प्रत्यक्षतो दृष्टवतो धूमप्रत्यक्षदर्शनादभावनु-  
मानं भवति । तत्र यच्च सम्बद्धयोर्लिङ्गलिङ्गिनोः प्रत्यक्षं, यच्च लिङ्गमात्रप्रत्य-  
क्षग्रहणं, नैतदन्तरेणानुमानस्य प्रवृत्तिरस्ति । न त्वेतदनुमानम्, इन्द्रियार्थसन्नि-  
कर्षजत्वात् । न चानुमेयस्थेन्द्रियेण सन्निकर्षादनुमानं भवति । सोऽयं प्रत्यक्षा-  
नुमानयोर्लक्षणभेदो महानाश्रयितव्य इति ॥ ३२ ॥

न चैकदेशोपलब्धिरवयविसद्भावात् ॥ ३३ ॥

न चैकदेशोपलब्धिमात्रम् । किं तर्हि, एकदेशोपलब्धिः तत्सहचरितावय-  
व्युपलब्धिश्च । कस्मात् ? अवयविसद्भावात् । अस्ति ह्ययमेकदेशव्यतिरिक्तोऽव-

१ उत्तरसूत्रमवतारयति एकदेशेति ।

२ तच्चेति सूत्रगतेन ‘न’ इत्यनेन सम्बध्यते ।

३ नेत्यादि सिद्धान्तसूत्रम् । तत्—प्रत्यक्षस्यानुमानत्वं—‘न’ सम्भवति, ‘यावत्’  
—एकदेशभूतस्यार्थजातस्य ग्रहणम् एकदेशग्रहणादुपलब्धेरिति पूर्वसूत्रोक्ते हेतौ इष्यते  
—‘तावत्’ अपि प्रत्यक्षेणैव । अतस्तावतोऽर्थजातस्य प्रत्यक्षेणोपलम्भात्—‘प्रत्यक्षम-  
नुमानम्’ इति प्रतिज्ञा एकदेशग्रहणादुपलब्धेरिति हेतुना विरुद्धेति विरुद्धो हेतुः ।  
अथ चैकदेशग्रहणस्य प्रत्यक्षेणानभ्युपगमे प्रमाणान्तरस्य तत्रानुपपत्तेरसिद्धो हेतुः ।  
सेयमुभयतः पाशारज्जुरित्यर्थः ।

४ नन्वनुमानेनैवैकदेशग्रहणाच्चासिद्धो हेतुरित्यत आह नचेति । एवं सत्यनवस्था-  
प्रसङ्गात् तादृशहेतोरभावात् एकदेशग्रहणमप्यनुमानमेवेति पक्षो न युज्यत इत्यर्थः ।

५ नचैकैत्यादि सूत्रम् । तात्पर्यकारास्वेतसूत्रत्वेन न परिगृह्णन्ति । न्यायसूची-  
निबन्धेऽस्यानुपलम्भः । तदेतद्भाष्यमनुभाष्य वार्तिककारो व्याचष्ट इति च व्याख्यानम् ।

यवी । तस्यावयवस्थानस्योपलब्धिकारणप्राप्तस्यैकदेशोपलब्धावनुपलब्धिरेतुपपन्ने-  
ति ।

“अकृत्स्नग्रहणादिति चेत् ” न, कारणतोऽन्यस्यैकदेशस्याभावात् । “नै-  
चावयवाः कृत्स्ना गृह्यन्ते अवयवैवावयवान्तरव्यवधानाद्, नावयवी कृत्स्नो  
गृह्यत इति । नायं गृह्यमाणेष्ववयवेषु परिसमाप्त इति । सेयमेकदेशोपलब्धिर-  
निवृत्तैवेति ” ।

कृत्स्नमिति वै खत्वशेषतायां सत्यां भवति, अकृत्स्नमिति शेषे सति ।  
तच्चैतदवयवेषु बहुष्वस्ति, अव्यवधाने ग्रहणाद् व्यवधाने चाग्रहणादिति ।

अङ्गं तु भवान् पृष्ठो व्याचष्टाम्—गृह्यमाणस्यावयविनः किमगृहीतं मन्यसे,  
‘येनैकदेशोपलब्धिः स्यादिति । न ह्यस्य कारणेभ्योऽन्ये एकदेशा भवन्तीति  
तत्रावयववृत्तं नोपपद्यत इति । इदं तस्य वृत्तम्—येषामिन्द्रियसन्निकर्षाद्ग्रहणमव-

अवयविनोऽसत्त्वत्वं मन्यमानेन पूर्वपक्षिणा एकदेशोपलब्ध्या वृक्षबुद्धेरनुमानत्व-  
मुक्तम् । नत्विद्यमेकदेशमात्रोपलब्धिरपि तु तस्य तत्सहचरितस्य चावयविनः,  
उपलब्धिलक्षणप्राप्तस्य तस्य सिद्धेरिति सूत्रार्थः ।

१ अवयवस्थानस्येति—अवयवसमानदेशस्येति यावत् ।

२ अनुपपन्नेति । महदनेकद्रव्यरूपाण्युपलब्धिकारणानि । तान्येकदेशवदेकदेशि-  
न्यवयविन्यपि विद्यन्ते । तस्मादेकदेश उपलभ्यते नैकदेशीत्युक्तमिति हृदयम् ।

३ आक्षेपभाष्यम्—अकृत्स्नेति ।

४ उत्तरभाष्यम्—न कारणत इति । ‘कारणतः’ समवायिकारणत इत्यर्थः ।

५ आक्षेपभाष्यविवरणम्—नचावयवा इति । एकदेशग्रहणनिवृत्त्यर्थं हि त्वयाऽ-  
वयविग्रहणमास्थीयते । न चैतावता कृत्स्नग्रहणसम्भवो यत एकदेशनिवृत्तिः स्यात् । न  
ह्यवयविग्रहणे कृत्स्ना अवयवा गृहीता भवन्ति । नाप्यवयवी गृहीतो भवति,  
तस्यावाङ्गभागस्थस्य ग्रहणेऽपि मध्यमपरभागस्थस्याग्रहणादित्याक्षेपभाष्यार्थः ।

६ उत्तरभाष्यविवरणम्—कृत्स्नमिति । कृत्स्नमित्यनेकस्याशेषस्याभिधानमेकदेश  
इति चानेकत्वे सति कस्यचिदभिधानमिति वार्तिकम् ।

७ तच्चैतदित्यवयविनं परामृशति ।

८ येनेति । येनाग्रहणेन प्रत्यक्षमेवैकदेशस्यैवाभ्युपगतं स्यान्नावयविन इत्यर्थः ।  
अस्येति । अवयविन इत्यर्थः ।

९ कारणेभ्य इति । समवायिकारणभूतेभ्योऽवयवेभ्योऽन्यत् किमप्येकदेशपद-  
वा च्यं नास्तीत्यर्थः ।

१० तत्रेति । अवयविन्यवयवस्वभाव आरोपयितुं न युक्त इत्यर्थः ।

यवानां तैः सह गृह्यते, येषामवयवानां व्यवधानादग्रहणं तैः सह न गृह्यते ।  
न चैतत्कृतोऽस्ति भेद इति ।

समुदाय्यशेषता वा । समुदायो वृक्षः स्यात् तत्प्राप्तिर्वा, उभयथा ग्रहणा-  
भावः । मूलस्कन्धशाखापलाशादीनामशेषता वा समुदायो वृक्ष इति स्यात्  
प्राप्तिर्वा समुदायिनामिति । उभयथा समुदायभूतस्य वृक्षस्य ग्रहणं नोपपद्यते  
इति । अवयवैस्तावदवयवान्तरस्य व्यवधानादशेषग्रहणं नोपपद्यते । प्राप्ति-  
ग्रहणमपि नोपपद्यते प्राप्तिमतामग्रहणात् ।

\* सेयमेकदेशग्रहणसहचरिता वृक्षबुद्धिर्द्रव्यान्तरोत्पत्तौ कल्पते न समु-  
दायमात्रे इति ॥ ३३ ॥

( ४ ) अवयविपरीक्षाप्रकरणम् प्रासङ्गिकम् ।

“ साध्यत्वादवयविनि सन्देहः ” ॥ ३४ ॥

“ यदुक्तमवयविसद्भावात् इति, अयमहेतुः—साध्यत्वात् । साध्यं ताव-  
देतत्कारणेभ्यो द्रव्यान्तरमुत्पद्यत इति ।

अनुपपादितमेतत् । एवं च सति विप्रतिपत्तिमात्रं भवति । विप्रतिपत्ते-  
श्चावयविनि संशय इति ” ॥ ३४ ॥

१ नचेति । अर्वाग्भागस्थस्यावयविन उपलब्धावपि परमध्यभागस्थस्य  
नोपलब्धिरिति पूर्वपक्षोद्भावितं निराकरोति । एकभागस्थैरवयवैस्सहावयवी गृह्यतेऽ-  
परभागस्थैश्च सह न गृह्यत इत्येतावन्मात्रेण न नानावयविसिद्धिः ।

२ यः पुनर्मन्यतेऽवयवसमुदाय एवावयवीति तं प्रत्याह समुदायीति ।

३ ग्रहणाभाव इति—यद्यवयवी नाम न कश्चित्स्यादिति शेषः ।

४ सेयमिति । अवयवी नाम द्रव्यान्तरं नावयवसमुदायमात्रमित्येतत्पक्ष एवोक्ता  
बुद्धिः सम्भवति नान्यथेत्यर्थः ।

५ साध्यत्वादिति पूर्वपक्षसूत्रम् । परं प्रत्यसिद्धत्वमेवावयविनः ‘ साध्यत्वम् ’ ।  
स खल्वेवं मेने—“ संविज्ञिष्ठा हि विषयव्यवस्थितिः । स एव संविदा व्यवस्थाप्यते  
यस्तस्या विषयः । स एव तस्या विषयो यस्तस्यामाकारमर्पयति । न च निरन्तरोत्पन्न-  
रूपादिपरमाण्वतिरिक्तमवयवाकारं बिभ्रतीं संविदमीक्षामहे, किन्तु निरन्तरोत्पन्न-  
रूपादिपरमाण्वाकाराम् । स्थौल्यं च यद्यपि न परमाणूनां प्रत्येकमस्ति, तथाऽपि प्रति-  
भासधर्मः बहुत्वादिवत् न पुनरवयविनमेकमवस्थापयितुमर्हति ” इति । तमेवंमा-  
निनं प्रत्यवयविनोऽसिद्धेर्विप्रतिपत्तिः । ततः साधकबाधकप्रमाणाभावे सति संशय  
इति सूत्रार्थः ।

६ अनुपपादितमिति—असिद्धमिष्यर्थः ।



सर्वाग्रहणमवयव्यसिद्धेः ॥ ३५ ॥

यद्यवयवी नास्ति सर्वस्य ग्रहणं नोपपद्यते । “ किं तत्सर्वम् ? ”

द्रव्यगुणकर्मसामान्यविशेषसमवायाः ।

“ कथं कृत्वा ? ”

परमाणुसमवस्थानं तावद् दर्शनविषयो न भवत्यतीन्द्रियत्वाद्गूणानाम् ।  
द्रव्यान्तरञ्चावयविभूतं दर्शनविषयो नास्ति । दर्शनविषयस्थाश्रेमे द्रव्यादयो  
गृह्यन्ते । ते निरधिष्ठाना न गृह्येरन् । गृह्यन्ते तु कुम्भोऽयं इयाम एको महान्  
संयुक्तः स्पन्दते अस्ति मृन्मयश्चेति । सन्ति चेमे गुणादयो धर्मा इति । तेन  
सर्वस्य ग्रहणात्पश्यामोऽस्ति द्रव्यान्तरभूतोऽवयवीति ॥ ३५ ॥

धारणाकर्षणोपपत्तेश्च ॥ ३६ ॥

अवयव्यर्थान्तरभूत इति ।

१ सर्वाग्रहणमिति सिद्धान्तसूत्रम् । ‘ सर्वस्य ’ द्रव्यगुणादेः ‘ अग्रहणं ’ स्यात्,  
यद्यवयवी न सिध्येत्, परमाणूनां तद्गतगुणादीनां चाग्राह्यत्वात् ।

सर्वाग्रहणमित्यस्यार्थान्तरमपि वर्णितं वार्तिककरणेन । तद्यथा । सर्वैः प्रमाणैरग्रह-  
णम् । कथम् ? प्रत्यक्षस्य वर्तमानमहद्विषयत्वात् । अवयविप्रत्याख्याने च न बाह्यकरण-  
प्रत्यक्षविषयोऽस्ति । प्रत्यक्षस्य चाभावादनुमानादेरप्यभावः । सेयं सर्वप्रमाणनिवृत्तिः ।  
उपलभ्यन्ते चार्थाः प्रत्यक्षादिभिः प्रमाणैः । तैः सर्वैर्ग्रहणात् पश्यामोऽस्त्यवयवीति ।  
तदिदं सूत्रमवयव्यन्युपगमे विरोधप्रदर्शनपरम् ।

२ नास्तीति—पूर्वपक्षमतेनेति शेषः ।

३ निरधिष्ठाना इति । अवयव्यसत्त्वे तेषामधिष्ठानासम्भवादित्यर्थः ।

४ धारणेत्यादिसिद्धान्तसूत्रम् । धारणाकर्षणोपपत्तेश्च अवयवी अर्थान्तरभूत इति  
सूत्रभाष्ययोरन्वयः । भाष्यस्थवाक्यपूर्तिः सूत्रस्थेन चकारेण सूचितेति वार्तिक-  
काराः ।

५ ‘ अवयवी अर्थान्तरभूतः—धारणाकर्षणोपपत्तेः ’—इत्येवं चेदमनुमानवाक्ये  
व्यधिकरणो हेतुः । धारणाकर्षणोपपत्तेर्हि नावयव्यधिकरणं भवितुमर्हति । अतः तत्रो-  
क्तमनुमानं तात्पर्यकारो व्यतिरेकिरूपमेव व्याख्यातवान् । तद्यथा—योऽयं दृश्यमानो  
गोघटादिरवयवी ( परमाणुसमूहभावेन विवादाध्यासितः ) नासावनवयवी—धारणा-  
कर्षणानुपपत्तिप्रसङ्गात्—यो योऽनवयवी तत्र तत्र धारणकर्षणे न भवतः यथा  
विज्ञानादौ—न चायं गोघटादिस्तथा—तस्मान्नानवयवीति ॥ धारणाकर्षणानुपपत्ति-  
प्रसङ्गादिति व्यतिरेकिवमाविष्कर्तुमेव तात्पर्यकृतमयमायासः । परमार्थतस्तु धारणा-  
कर्षणवत्त्वादित्येव सूत्रोक्तहेत्वर्थ इति परिशुद्धिः ।

“सङ्ग्रहकारिते वै धारणाकर्षणे । सङ्ग्रहो नाम संयोगसहचरितं गुणान्तरं स्नेहद्रव्यत्वकारितमपां संयोगादामे कुम्भे, अग्निसंयोगात्पके । यद्विषयविकारिते अभविष्यतां पांशुराशिप्रभृतिष्वप्यज्ञास्येताम् । द्रव्यान्तरानुत्पत्तौ च तृणोपलकाष्ठादिषु जनुसङ्गृहीतेष्वपि नाभविष्यतामिति । ”

“अथावयविनं प्रत्याचक्षाणको मा भूत् प्रत्यक्षलोप इत्यणुसञ्चयं दर्शनविषयं प्रतिजानानः किमनुयोक्तव्य इति ? ”

एकमिदं द्रव्यमित्येकबुद्धेर्विषयं पर्यनुयोज्यः । किमेकबुद्धिरभिन्नार्थविषयेति आहोस्विन् भिन्नार्थविषयेति ? अभिन्नार्थविषयेति चेद्, — अर्थान्तरानुज्ञानादवयविसिद्धिः । नानार्थविषयेति चेद्, — भिन्नेष्वेकदर्शनानुपपत्तिः । अनेकस्मिन्नेक इति व्याहृता बुद्धिर्न दृश्यत इति ॥ ३६ ॥

सेनावनवद् ग्रहणमिति चेन्नार्तान्द्रियत्वादणूनाम् ॥ ३७ ॥

“यथा सेनाङ्गेषु वनाङ्गेषु च दूरादंगृह्यमाणपृथक्त्वेष्वेकमिदमित्युपपद्यते बुद्धिः, एवमणुषु सञ्चितेष्वगृह्यमाणपृथक्त्वेष्वेकमिदमित्युपपद्यते बुद्धिरिति ” ।

१ पूर्वपक्षी सूत्रोक्तं हेतुं दूषयति सङ्ग्रहकारित इत्यादि नाभविष्यतामित्यन्तम् । पांशुराशावपि सिद्धान्तानुसारेणावयविनः सङ्गावात् तत्रापि धारणाकर्षणे स्याताम् । जनुसङ्गृहीतेषु च तृणोपलकाष्ठादिपूपलभ्येते धारणाकर्षणे, नच तत्रावयवी द्रव्यान्तरभूत उत्पद्यते सिद्धान्तानुसारेणापि । एवं चोभयथापि धारणाकर्षणाभ्यान्नावयविसिद्धिरिति पूर्वपक्षसङ्क्षेपः ।

२ सिद्धान्ताचार्येणानुक्त एव परिहारे पूर्वपक्षयुक्तिभिर्विचलितहृदयः शिष्यः पृच्छति अथावयविनमिति । योऽयं पूर्वपक्षवयविनं प्रतिषेधत्यणुसञ्चयमेव च प्रत्यक्षविषयत्वेन स्वीकरोति तमेवंभूतं प्रति को हेतुरुपन्यसितव्य इति प्रश्नार्थः ।

३ आचार्यः शिष्यप्रश्नोत्तरव्याजेन पूर्वपक्षं परिहरति एकमिति । एकमिदं द्रव्यमित्यस्या बुद्धेः को विषय इति स प्रष्टव्य इत्यर्थः ।

४ अभिन्नार्थेति—नानेकार्थविषयेति यावत् । अस्या एकबुद्धेः किमेक एव विषय उत नाना ? एकश्चेत् स एवावयवीति सिद्धं नः समीहितम् । नाना चेत् पूर्वपक्षिणो व्याघातः ।

५ अगृह्यमाणेति—सामान्यतो दृश्यानामपि दूरत्वाद्यनेककारणवशात् कचिद्दर्शनमिति भावः ।

यथा गृह्यमाणपृथक्त्वानां सेनावनाङ्गानामारात्कारणान्तरतः पृथक्त्वस्याग्रहणं, यथा गृह्यमाणजातीनां पलाश इति वा खदिर इति वा नाराज्जातिग्रहणं भवति, यथा गृह्यमाणप्रस्पन्दानां नारात् स्पन्दग्रहणं, गृह्यमाणे चार्थजाते पृथक्त्वस्याग्रहणादेकमिति भाक्तः प्रत्ययो भवति । न त्वणूनां गृह्यमाणपृथक्त्वानां कारणतः पृथक्त्वस्याग्रहणाद्भाक्त एकप्रत्ययोऽतीन्द्रियत्वादणूनामिति ।

इदमेव च परीक्ष्यते—किमेकप्रत्ययोऽणुसञ्चयविषय आहोस्विन्नेति । अणुसञ्चय एव सेनावनाङ्गानि । न च परीक्ष्यमाणमुदाहरणमिति युक्तं, साध्यत्वादिति ।

दृष्टिमिति चेन्न । तद्विषयस्य परीक्षोपपत्तेः । यदपि मन्यते—“दृष्टमिदं सेनावनाङ्गानां पृथक्त्वस्याग्रहणादभेदेनैकमिति ग्रहणं, न च दृष्टं शक्यं प्रत्याख्यातुमिति ।” तच्च नैवम्, तद्विषयस्य परीक्षोपपत्तेः । दर्शनविषय एवायं परीक्ष्यते । योऽयमेकमिति प्रत्ययो दृश्यते स परीक्ष्यते । किं द्रव्यान्तरविषयो वा अथाणुसञ्चयविषय इति । अत्र दर्शनमन्यतरस्य साधकं न भवति । नानाभावे चाणूनां पृथक्त्वस्याग्रहणादभेदेनैकमिति ग्रहणम् अतस्मिन्तदिति प्रत्ययः यथा स्थाणौ पुरुष इति । ततः किम् ? अतस्मिन्तदिति प्रत्ययस्य प्रधानापेक्षित्वात् प्रधानसिद्धिः ।

“स्थाणौ पुरुष इति प्रत्ययस्य किं प्रधानम् ?”

योऽसौ पुरुषे पुरुषप्रत्ययस्तस्मिन्सति पुरुषसामान्यग्रहणात् स्थाणौ पुरुषोऽयमिति । एवं नानाभूतेष्वेकमिति सामान्यग्रहणात् प्रधाने सति भवि-

१ गृह्यमाण इति । यत्र सामान्यतो दृश्यानामर्थानां पृथक्त्वञ्च दृश्यते तत्र पृथक्त्वादर्शनादेकबुद्धिर्या जायते सा भाक्तैवेत्यर्थः । अणूनां त्वदृश्यत्वान्न तत्र तादृशभाक्तप्रत्ययस्यावकाशः ।

२ इदमिति । सर्वत्रावयविनमपह्नुवानस्यातीन्द्रियं वाऽणुसञ्चयमात्रमिच्छतः सेनावनाङ्गानामपि करिकुञ्जरादीनामतीन्द्रियाणुसञ्चयमात्रत्वात् दृष्टान्ताभाव इति तात्पर्यार्थः ।

३ साध्यत्वादिति साध्यसमत्वादित्यर्थः ।

४ तद्विषयस्येति । प्रत्यक्षविषयस्यैव परीक्ष्यमाणत्वान्न प्रत्यक्षमेव साधनबाधनकोटौ प्रवेशमर्हति ।

५ प्रधानेति । यद्विषयं यथार्थज्ञानं तद्विषयमेव मिथ्याज्ञानमपि सम्भवति । यथार्थज्ञानमेव मिथ्याज्ञानस्य प्रधानमित्यत्रोच्यते । तथाच यथा पुरुषे पुरुषबुद्धिः सत्या असत्यायाः स्थाणौ पुरुषबुद्धेः प्रधानम् । एवं अनेकविषयेष्वेकमिति मिथ्याज्ञानस्य कुत्राप्येकविषये एकबुद्ध्या सत्यया भवितव्यम् ।

तुमर्हति । प्रधानं च सर्वस्याग्रहणादिति नोपपद्यते । तस्मादभिन्न एवायमभेद-  
प्रत्यय एकमिति ।

“ इन्द्रियान्तरविषयेष्वभेदप्रत्ययः प्रधानमिति ” चेद्—न विशेषहेत्व-  
भावाद् दृष्टान्ताव्यवस्था । श्रोत्रादिविषयेषु शब्दादिष्वभिन्नेष्वेकप्रत्ययः  
प्रधानमनेकस्मिन्नेकप्रत्ययस्येति । एवं च सति दृष्टान्तोपादानं न व्यवतिष्ठते,  
विशेषहेत्वभावात् । अणुषु सञ्चितेष्वेकप्रत्ययः किमतस्मिंस्तदिति प्रत्ययः  
स्थाणौ पुरुषप्रत्ययवत् ? अथार्थस्य तथाभावात्तस्मिंस्तदिति प्रत्ययो यथा  
शब्दस्यैकत्वादेकः शब्द इति ? । विशेषहेतुपरिग्रहमन्तरेण दृष्टान्तौ  
संशयमापादयत इति । कुम्भवत्सञ्चयमात्रं गन्धादयोऽपीत्यनुदाहरणं गन्धादय  
इति ।

एवं परिमाणसंयोगस्पन्दजातिविशेषप्रत्ययान्यनुयोक्तव्यः । तेषु चैवं  
प्रसङ्ग इति ।

एकत्ववुद्धिस्तस्मिंस्तदिति प्रत्यय इति विशेषहेतुर्महदिति प्रत्ययेन  
सामानाधिकरण्यात् । एकमिदं महच्चेति एकविषयौ प्रत्ययौ सामानाधिकरणौ  
भवतः । तेन विज्ञायते यन्महत्तदेकमिति ।

“ अणुसमूहातिशयग्रहणे महत्प्रत्यय ” इति चेत्—सोऽयममहत्स्व-  
णुषु महत्प्रत्ययोऽतस्मिंस्तदिति प्रत्ययो भवतीति । “ किञ्चातः ? ”

अतस्मिंस्तदिति प्रत्ययस्य प्रधानापोक्षित्वात् प्रधानसिद्धिरिति भवितव्यं  
महत्त्वेव महत्प्रत्ययेनेति ।

१ दृष्टान्तोपादानमिति । दृष्टान्तमात्रोपन्यासेन न किञ्चित्सिध्यतीत्यर्थः ।

२ कुम्भवदिति । यांश्च शब्दादीन् प्रधानप्रत्ययनिमित्तत्वेन भवान् प्रतिपद्यते ते-  
ऽपि सञ्चिता एव । वैभासिकाः खलु भूतभौतिकसमूहात् पटादपि उत्पन्नान् शब्दादीन्  
इच्छन्ति । अतस्तेषां मते शब्दादयोऽपि सञ्चिता एव । अपि चास्मन्मतेऽपि शब्दादीनां  
न मुख्यमेकत्वम्, सङ्ख्याया गुणस्य गुणेषु शब्दादिष्वप्येकत्वप्रत्ययो भाक्त एवेति  
हृदयम् । भाक्तवैऽप्यस्यैकत्वप्रत्ययस्य कचित्सत्यत्वम्—यत्र न कोऽपि बाधकप्रत्यय  
उदेति, कचिन्निश्चयात्—यत्र बाधप्रत्ययस्योदय इति विवेकः ।

३ एवमिति । अवयविनं प्रत्याचक्षणक एवं पर्यनुयोक्तव्य इत्यन्वयः । यद्यवय-  
विनमर्थान्तरं न प्रतिपद्यसे ‘ महत् ’ इति ‘ संयुक्त ’ इति ‘ अश्वो गच्छतीति ’  
वा प्रत्यया न प्राप्नुवन्ति । नह्यतीन्द्रियेषु परमाणुषु ते प्रत्यया युज्यन्त इत्यर्थः ।

४ उक्तेषु परिमाणस्पन्दजातिविशेषेषु चतुर्षु परिमाणं परामृशति एकत्वेत्यादिना ।

“अणुः शब्दो महानिति च व्यवसायात् प्रधानसिद्धिरिति” चेद्-न, मन्दतीव्रताग्रहणमित्येतानवधारणाद् यथा द्रव्ये । अणुः शब्दोऽल्पो मन्द इत्येतस्य ग्रहणं महान् शब्दः पटुस्तीव्र इत्येतस्य ग्रहणं कस्मात् ? इयत्तानवधारणात् । न ह्ययं महान् शब्द इति व्यवस्यन्नियानयमित्यवधारयति । यथा वदरामलकबिल्वादीनि ।

“संयुक्ते इमे इति च द्वित्वसमानाश्रयप्राप्तिग्रहणम् ।

“द्वौ समुदायावाश्रयः संयोगस्येति” चेत्—कोऽयं समुदायः ?

“प्राप्तिरनेकस्यानेका वा प्राप्तिरेकस्य समुदाय इति चेत्” प्राप्तेरग्रहणं प्राप्याश्रितायाः । संयुक्ते इमे वस्तुनी इति नात्र द्वे प्राप्ती संयुक्ते गृह्येते ।

१ अणुः शब्द इति । अणुः शब्दो महानित्यत्राणुत्वमहत्त्वयोः सामानाधिकरण्यं लक्ष्यते । इदमेव च प्रधानं भविष्यति परमाणौ महत्प्रत्ययस्येत्यर्थः ।

२ इत्येति । प्रत्यक्षपरिमाणविषयमित्यन्तावधारणम् । न च तत्सम्भवति शब्देऽणौ वा ।

३ संयुक्ते इति—उक्तेषु चतुर्षु संयोगं परामृशति । ‘संयुक्ते इमे’ इति ज्ञानं द्वित्वसमानाश्रयं प्राप्तिग्रहणं सत् अवयविनः प्रतिपादकमित्यन्वयः ।

४ आक्षिपति द्वाविति । द्वाववयवसमुदायावेव न तु द्वाववयविनौ आश्रितः संयुक्तप्रत्यय इति हृदयम् ।

५ आक्षेपं परिहरित्यन् पृच्छति कोऽयमिति । समुदायार्थं विकल्प्योत्तरयति पूर्वपक्षी प्राप्तिरनेकस्येति । अनेकस्य अवयवस्य प्राप्तिः संयोग एव समुदाय इति प्रथमविकल्पस्यार्थः । भिन्नाः समुदायिनः (अवयवाः) संयोगेन एकीकृताः समुदाय इत्यर्थः । एकस्यैवावयवस्य अनेका प्राप्तिरनेकैरवयवैः संयोगः समुदायार्थ इति द्वितीयविकल्पार्थः । अनेकेऽवयवसमूहा एव समुदाय इत्यर्थः । इमावेव विकल्पौ द्वात्रिंशत्सूत्रभाष्येऽप्युक्तौ—समुदाय्यशेषता वा समुदायो वृक्षः स्यात्तत्प्राप्तिर्वेत्यादिना । तत्र यत्समुदाय्यशेषतापदेन विवक्षितं तदेवात्र द्वितीयविकल्परूपेणोपन्यस्तम् । समुदायिप्राप्तित्वेन यत्तत्रोक्तं तदेवात्र प्राप्तिरनेकस्येत्यनेन विवक्षितम् ।

६ आद्यं विकल्पं दूषयति प्राप्तेरिति । प्राप्याश्रितायाः प्राप्तेरग्रहणमित्यन्वयः संयुक्ते इमे वस्तुनी इत्यत्र द्वयोः समुदाययोः संयोगो गृह्यते । तत्र यदि अनेकस्य प्राप्तिरेव समुदायो भवेत् तर्ह्यत्र द्वयोः समुदायभूतयोः प्राप्योरेव प्राप्तिर्गृहीता यात् । न च प्राप्तेः प्राप्तिर्गृह्यते । अतो नानेकप्राप्तिः समुदायो भवितुमर्हति ।

“अनेकसमूहः समुदाय” इति चेद्—न, द्वित्वेन समानाधिकरणस्य ग्रहणान् । द्वाविमौ संयुक्तावर्थाविति ग्रहणे सति नानेकसमूहाश्रयः संयोगो गृह्यते । न च द्वयोरण्वोर्ग्रहणमस्ति । तस्मान्महती द्वित्वाश्रयभूते द्वये संयोगस्य स्थानमिति ।

“प्रत्यासत्तिः प्रतीघातावसाना संयोगो नार्थान्तरमिति” चेत्—न, अर्थान्तरहेतुत्वात्संयोगस्य । शब्दरूपादिस्पन्दानां हेतुः संयोगः । न च द्वय-योर्गुणान्तरोपजननमन्तरेण शब्दे रूपादिषु स्पन्दे च कारणत्वं गृह्यते । तस्माद् गुणान्तरं, प्रत्ययविषयश्चार्थान्तरं तत्प्रतिषेधो वा—कुण्डली गुरुकुण्डलश्छात्र इति । संयोगबुद्धेश्च यद्यर्थान्तरं न विषयः, अर्थान्तरप्रतिषेधस्तर्हि विषयः । तत्र प्रतिषिध्यमानवचनम् । संयुक्ते द्वये इति यदर्थान्तरमन्यत्र दृष्टमिह प्रति-षिध्यते तद्वक्तव्यमिति । द्वयोर्महतोराश्रितस्य ग्रहणान्नाण्वाश्रय इति ।

जातिविशेषस्य प्रत्ययानुवृत्तिलिङ्गस्याप्रत्याख्यानम् । प्रत्याख्याने वा प्रत्ययव्यवस्थानुपपत्तिः ।

व्यधिकरणस्यानभिध्यक्तेराधिकरणवचनम् ।

“अणुसमवस्थानं विषय” इति चेत्—प्राप्ताप्राप्तसामर्थ्यवचनम् । किमप्राप्ते अणुसमवस्थाने तदाश्रयो जातिविशेषो गृह्यते, अथ प्राप्ते इति ?

१ प्रथमं विकल्पं पराहतं कृत्वा द्वितीयमुत्थापयति अनेकसमूह इति । अनेका प्राप्तिरिति पक्षे द्वे वस्तुनी इति द्वित्वसामानाधिकरण्यमनेकत्वस्य न घटते ।

२ न चेति । परमाणोरतीन्द्रियत्वात्परमाणुद्वयस्याप्यतीन्द्रियत्वादित्यर्थः ।

३ पूर्वोक्तेषु चतुर्षु तृतीयं स्पन्दमुद्दिश्य व्याचष्टे प्रत्यासत्तिरिति ।

४ प्रतिषिध्यमानवचनमिति । किमत्र प्रतिषिध्यते तद् वक्तव्यमित्यर्थः ।

५ उक्तेषु चतुर्षु चतुर्थी जातिमुद्दिश्य व्याचष्टे जातिविशेषस्येति । प्रत्ययानुवृत्ति-लिङ्गस्येत्थत्र लिङ्गपदं निमित्तवाचकम् । लिङ्गमनुमापकमिति तु तात्पर्यकृतः । तथा चोक्तम्—प्रत्ययानुवृत्तिर्यद्यपि प्रत्यक्षा तथाऽपि विप्रतिपन्नं प्रति सैव लिङ्गमुच्यते ।

६ व्यधिकरणस्येति । न चायं जातिविशेषो व्यधिकरणो व्यज्यते—इत्यधिकरण-मवश्यं वक्तव्यमित्यर्थः ।

७ विषय इति । अधिकरणमित्यर्थः । परमाणव एव केनचित् समवस्थानेनाव-तिष्ठमानाः तां तां जातिं व्यञ्जयन्ति । अतो नावयवी सिध्यतीति पूर्वपक्षिणो हृदयम् ।

८ प्राप्ताप्राप्तेति पूर्वपक्षोक्तं दूषयति । यत्तत् परमाणूनां समवस्थानं जातिविशेषं व्यनक्ति—इति मन्यसे—किं तच्चक्षुषा प्राप्तं जातिविशेषं व्यनक्त्याहोस्विदप्राप्तमिति भावः ।

अप्राप्ते ग्रहणमिति चेत्,—व्यवहितस्याणुसमवस्थानस्याप्युपलब्धिप्रसङ्गः । व्यवहितेऽणुसमवस्थाने तदाश्रयो जातिविशेषो गृह्यते । प्राप्ते ग्रहणमिति चेत् ? मध्यपरभागयोरप्राप्तावनभिव्यक्तिः । यावत्प्राप्तं भवति तावत्यभिव्यक्तिरिति चेत्,—तावतोऽधिकरणत्वमणुसमवस्थानस्य । यावति प्राप्ते जातिविशेषो गृह्यते तावदस्याधिकरणमिति प्राप्तं भवति । तत्रैकसमुदाये प्रतीयमानेऽर्थभेदः । एवं च सति योऽयमणुसमुदायो वृक्ष इति प्रतीयते तत्र वृक्षबहुत्वं प्रतीयेत—यत्र यत्र ह्यणुसमुदायस्य भागे वृक्षत्वं गृह्यते स स वृक्ष इति । तस्मात्समुदिताणुसमवस्थानस्यार्थान्तरस्य जातिविशेषाभिव्यक्तिविषयत्वादवयवार्थान्तरभूत इति ॥ ३७ ॥

( ५ ) अनुमानपरीक्षाप्रकरणम् ।

परीक्षितं प्रत्यक्षम् । अनुमानमिदानीं परीक्ष्यते—

“ रोधोपघातसादृश्येभ्यो व्यभिचारादनुमानमप्रमाणम् ” ॥३८॥

“ अप्रमाणमिति—एकदाप्यर्थस्य न प्रतिपादकमिति । रोधादपि नदी पूर्णा गृह्यते । तदा चोपरिष्ठाद्वृष्टो देव इति मिथ्यानुमानम् । ” नीडोपघातादपि

१ तत्रैकेति । योऽयं वृक्ष इति समुदायः प्रतीयते तस्य वृक्षस्य भेदः प्राप्नोतीत्यर्थः । यावति यावति जातिर्व्यज्यते स स वृक्ष इति प्राप्नोति । ततश्चैको वृक्षोऽनेक इति प्रतीयेत—एकप्रत्ययश्च न स्यादित्याशयः ।

२ उपसंहरति तस्मादिति । समुदिता अणवः समवस्थानमधिकरणं यस्य तादृशस्यार्थान्तरस्य जातिविशेषाभिव्यक्तिहेतुत्वं नाणूनामिति सिद्धोऽवयवीति भावः ।

३ प्रतिपादकमिति । निश्चायकमित्यर्थः । प्रतिपादनमात्रं त्वप्रमाणेनापि क्रियत एव । अतः प्रतिपादनमत्र निश्चायकमेव विवक्षितम् ।

४ नदीपूरदर्शनादभूद्वृष्टिरिति शेषवदनुमानम्—कार्यात् कारणस्येति । तत्सांशयिकत्वेन दूषयति रोधादिति । जलस्यावरोधादपि नद्याः पूरो भवति । अतो नास्ति नियतः सम्बन्धो नदीपूरस्य वृष्ट्येत्यर्थः ।

५ पिपीलिकाण्डसञ्चरणाद्भविष्यति वृष्टिरिति पूर्ववदनुमानम् कारणात्कार्यस्य । तद्दूषयति नीडोपघातादिति । स्ववासस्थानभ्रंशादपि पिपीलिका अण्डं गृहीत्वा निस्सरन्ति । अतो नास्ति नियतः सम्बन्धः पिपीलिकाण्डसञ्चरणस्य भाविवृष्ट्येत्याशयः ।

अत्रेदमवधेयम् । न पिपीलिकाण्डसञ्चरणं वर्षायाः कारणम् । अनुपलब्धसामर्थ्यात् । असत्यपि तस्मिन् वर्षोपपत्तेः । वर्षामूलकारणस्य तु महाभूतसङ्क्षोभस्य पिपीलिकाण्डसञ्चरणं पूर्वकार्यम् । भौमेनोष्मणा कथ्यमानाः पिपीलिकाः स्वान्यण्डानि

पिपीलिकाण्डसञ्चारो भवति । तदा च भविष्यति वृष्टिरिति मिथ्यानुमान-  
मिति । पुरुषोऽपि मयूरवाशितमनुकरोति । तदापि शब्दसादृश्यान्मिथ्यानु-  
मानं भवति ” ॥ ३८ ॥

न, एकदेशत्राससादृश्येभ्योऽर्थान्तरभावात् ॥ ३९ ॥

नायमनुमानव्यभिचारः । अननुमाने तु खल्वयमनुमानाभिमानः ।  
कथम् ? नाविशिष्टो लिङ्गं भवितुमर्हति । पूर्वोदकविशिष्टं खलु वर्षोदकं शीघ्र-  
तरत्वं स्रोतसो बहुतरफेनफलपर्णकाष्ठादिवहनं चोपलभमानः पूर्णत्वेन नद्या  
उपरि वृष्टो देव इत्यनुमिनोति, नोदकवृद्धिमात्रेण । पिपीलिकाप्रायस्याण्डसञ्चारे  
भविष्यति वृष्टिरित्यनुमीयते, न कासाञ्चिदिति । नेदं मयूरवाशितं तत्स-  
दृशोऽयं शब्द इति विशेषापरिज्ञानान्मिथ्यानुमानमिति । यस्तु विशिष्टाच्छ-

भूमिष्ठान्युपरिष्टान्नयन्ति । तस्मात्पिपीलिकाण्डसञ्चारेण वर्षकारणं महाभूतसङ्क्षोभम-  
नुमाय यदि वर्षकारणात् वर्षकार्यमनुमीयते तदा पूर्ववदुदाहरणम् । अथ कार्यकारण-  
भावमबुधैवानुमिमीते पिपीलिकाण्डसञ्चारेण वर्षं तदा कार्यकारणभावाभावेन  
सामान्यतोदृष्टस्योदाहरणमिदम् ।

१ मयूररुतं श्रुत्वा वर्तमानो मेघोऽनुमीयते—तदपि दूषयति पुरुष इति ।  
यच्छ्रूयते मयूररुतत्वेन च ज्ञायते तत्पुरुषकृतं मयूररुतानुकरणमेव स्यात् । वार्तिक-  
कारोक्त्या तु मयूररुतेन मयूरस्यैवास्तित्वमनुमीयत इत्येवात्र विवक्षितम् ।

२ अनुमानमिथ्यात्वं निराकरोति नेत्यादिना सूत्रेण ।

अनुमानाप्रामाण्यं न युक्तम्—एकदेशजनदीवृद्धि—त्रासजपिपीलिकाण्डसञ्चार-  
मयूररुतसदृशस्तेभ्योऽर्थान्तरत्वात्—यथार्थानुमितिकरणत्वेनाभिमतानामिति शेषः । ये  
नदीवृद्धयादयोऽनुमितिकरणत्वेनाभिमतस्ते एकदेशजादिभ्यो भिन्ना एवेत्याशयः ।

३ नाविशिष्ट इति । नदीवृद्धयादिमात्रं नानुमितिकरणत्वेनाभिमतमपि तु  
विशिष्टमेवेत्यर्थः ।

४ नदीवृद्धयादीनां विशेषं दर्शयति पूर्वोदकेति ।

५ पिपीलिकेति । प्रायः प्रबन्धः पङ्क्तिरिति यावत् ।

६ विशेषापरिज्ञानादिति । यदा मयूररुतात् तत्सदृशशब्दस्य भेदं नावधारयति  
तद्द्वारैव चानुमिमीते तदैवेदमनुमानं मिथ्या । एवं च यदा रोधादिकारणान्तरैरुप-  
जनितो नदीपूर इति नावधारयति तद्द्वारेण च उपरि वृष्टो देव इत्यनुमिनोति  
तदैवानुमानं मिथ्या । त्रासजोऽयं पिपीलिकाण्डसञ्चार इति यदा नावधारयति—  
अनुमिनोति च तद्द्वारैवागामिनीं वृष्टिं तदैवानुमानं मिथ्या नान्यथेत्याशयः ।

७ विशिष्टादिति । षड्जस्वरविशिष्टादित्यर्थः ।



न्दाद्विशिष्टमयूरवाशितं गृह्णाति तस्य विशिष्टोऽर्थो गृह्यमाणो लिङ्गं, यथा सर्पादीनामिति । सोऽयमनुमातुरपराधो नानुमानस्य, योऽर्थविशेषेणानुमेयमर्थमविशिष्टार्थदर्शनेन बुभुत्सत इति ॥ ३९ ॥

( ६ ) वर्तमानकालपरीक्षाप्रकरणम् औपोद्धातिकम् ॥

<sup>१</sup>त्रिकालविषयमनुमानं त्रैकाल्यग्रहणादित्युक्तम्, अत्र च—

“ वर्तमानाभावः, पततः पतितपतितव्यकालोपपत्तेः ” ॥ ४० ॥

“ वृन्तात्प्रच्युतस्य फलस्य भूमौ प्रत्यासीदतो यदूर्ध्वं स पतितोऽध्वा । तत्संयुक्तः कालः पतितकालः । योऽधस्तात् स पतितव्योऽध्वा । तत्संयुक्तः कालः पतितव्यकालः । नेदानीं तृतीयोऽध्वा विद्यते यत्र पततीति वर्तमानः कालो गृह्येत । तस्माद्वर्तमानः कालो न विद्यत इति ” ॥ ४० ॥

<sup>३</sup>तयोरप्यभावो वर्तमानाभावे, तदपेक्षत्वात् ॥ ४१ ॥

नाव्यव्यङ्ग्यः कालः, किं तर्हि, क्रियाव्यङ्ग्यः—पततीति । यदा पतनक्रिया व्युपरता भवति स कालः पतितकालः । यदोत्पत्स्यते स पतितव्यकालः । यदा द्रव्ये वर्तमाना क्रिया गृह्यते स वर्तमानः कालः । यदि चायं द्रव्ये वर्तमानं पतनं न गृह्णाति कस्योपरममुत्पत्स्यमानतां वा प्रतिपद्यते । पतितः काल इति भूता क्रिया । पतितव्यः काल इति चोत्पत्स्यमाना क्रिया । उभयोः कालयोः क्रियाहीनं द्रव्यम् । अधः पततीति क्रियासम्बद्धम् । सोऽयं क्रिया-

१ सर्पादीनामिति । सर्पादयो मयूरस्यैव विशिष्टं शब्दं श्रुत्वा तस्यास्तित्वमनुमिन्वन्ति । न तेषां कदापि मयूरसदृशरुतमात्रात्तदस्तित्वभ्रान्तिः ।

२ तदेवमनुमानलक्षणपरीक्षाद्वारेणानुमानं परीक्ष्य सम्प्रत्यनुमानविषयपरीक्षयाऽनुमानपरीक्षामवतारयति त्रिकालेति ।

३ तयोरिति । अतीतानागतयोरिति यावत् । तदपेक्षत्वादिति वर्तमानापेक्षत्वादित्यर्थः ।

यदा खल्वयं पुरुषः फलं प्रवर्तमानपतनक्रियाविशिष्टं प्रतिपद्यते तदा व्यपदिशति ‘पतति’ फलमिति । तन्मूले चास्यातीतानागते—‘अपतत्फलम्’—‘पतिष्यतीति’ । न च प्रवर्तमानं पतनमसिद्धम्—येन कालं न व्यञ्ज्यात् । प्रत्यक्षसिद्धं हि तत् पतनम् । प्रवर्तमानपतनक्रियाया अभावे कस्य कारणं गुरुत्वं, कस्य च फलं भूमिसंयोगः । एवं चातीतानागतयोर्वर्तमानापेक्षत्वात् वर्तमानस्य च तदपेक्षत्वादस्ति त्रैकाल्यमिति सिद्धान्तः ।

द्रव्ययोः सम्बन्धं गृह्णातीति वर्तमानः कालः । तदाश्रयौ चेतसौ कालौ तदभावे न स्यातामिति ॥ ४१ ॥

अथापि—

नातीतानागतयोरितरेतरापेक्षा सिद्धिः ॥ ४२ ॥

यद्यतीतानागतावितरेतरापेक्षौ सिद्धेयतां प्रतिपद्येमहि वर्तमानविलोपम् । नातीतापेक्षाऽनागतसिद्धिः नाप्यनागतापेक्षाऽतीतसिद्धिः ।

कया युक्त्या ?

केन कल्पेनातीतः कथमतीतापेक्षाऽनागतसिद्धिः, केन च कल्पेनानागत इति नैतच्छक्यं निर्वक्तुम् । अव्यारकणीयमेतद्वर्तमानलोप इति ।

यच्च मन्येत—“ ह्रस्वदीर्घयोः स्थलनिम्नयोदछायातपयोश्च यथेतरेतरापेक्षया सिद्धिरेवमतीतानागतयोरिति ” तन्नोपपद्यते, विशेषहेत्वभावात् । दृष्टान्तवत्प्रतिदृष्टान्तोऽपि प्रसज्यते । यथा रूपस्पर्शौ गन्धरसौ नेतरेतरापेक्षौ सिध्यतः, एवमतीतानागताविति नेतरेतरापेक्षा कस्यचित्सिद्धिरिति । यस्मादेकाभावेऽन्यतराभावादुभयाभावः । यद्येकस्यान्यतरापेक्षा सिद्धिरन्यतरस्येदानीं किमपेक्षा ? यद्यन्यतरस्यैकापेक्षा सिद्धिरेकस्येदानीं किमपेक्षा ? एवमेकस्याभावे अन्यतरस्य सिध्यतीत्युभयाभावः प्रसज्यते ॥ ४२ ॥

अर्थसद्भावाव्यङ्ग्यश्चायं वर्तमानः कालः, विद्यते द्रव्यं विद्यते गुणः विद्यते कर्मेति । यस्य चायं नास्ति, तस्य—

वर्तमानाभावे सर्वाग्रहणं प्रत्यक्षानुपपत्तेः ॥ ४३ ॥

१ नातीतेत्यादिसूत्रम् । परस्परापेक्षसिद्धेर्हि वर्तमानाभावः । सैव तु नास्तीति सूत्रार्थः ।

२ कया युक्त्येति प्रश्नः । केन कल्पेनेति तस्योत्तरम् । कल्पेनेति प्रकारेणेत्यर्थः । अनेन वर्तमानाभावेऽतीतरूपाक्षेपः कृतः ।

३ ह्रस्वत्वदीर्घत्वादीनां परस्परापेक्षसिद्धत्वमङ्गीकृत्याऽऽह तन्नोपपद्यत इति । परमार्थतस्तु ह्रस्वत्वदीर्घत्वादीनामपि न परस्परापेक्षा सिद्धिरिति ।

४ वक्ष्यमाणसूत्रावतारपरं भाष्यम्—अर्थसद्भावेति । अयमस्यार्थः । न केवलं पतनादिक्रियाव्यङ्ग्यो वर्तमानः कालः । अपि तु ‘ अर्थसद्भावः ’—अर्थस्य सत्ता, अस्तिक्रिया—तया व्यङ्ग्य इत्यवधेयम् ।

५ वर्तमानेत्यादिसूत्रम् । एतदुक्तं भवति—पतनादयः क्रियाः वर्तमानेषु अपयान्ति उपयान्ति च । अस्तिक्रिया तु सर्ववर्तमानव्यापिनी । तदेवमस्तिक्रियाविशिष्टस्य वर्तमानस्याभावे सर्वाग्रहणम्, प्रत्यक्षानुपपत्तेरिति ।

प्रत्यक्षमिन्द्रियार्थसन्निकर्षजम् । न चाविद्यमानमसदिन्द्रियेण सन्निकृत्यते । न चायं विद्यमानः सात्किञ्चिदनुजानाति । प्रत्यक्षनिमित्तं प्रत्यक्षविषयः प्रत्यक्षज्ञानं-सर्वं नोपपद्यते । प्रत्यक्षानुपपत्तौ तत्पूर्वकत्वाद् अनुमानागमयोरनुपपत्तिः । सर्वप्रमाणविलोपे सर्वग्रहणं न भवतीति ॥ ४३ ॥

उभयथा च वर्तमानः कालो गृह्यते । कचिदर्थसद्भावव्यङ्ग्यः, यथा अस्ति द्रव्यमिति । कचिन् क्रियासन्तानव्यङ्ग्यः, यथा पचति छिनत्तीति । नानाविधा चैकार्था क्रिया-क्रियासन्तानः, क्रियाभ्यासश्च । नानाविधा चैकार्था क्रिया-पचतीति-स्थाल्यधिश्रयणमुदकासेचनं तण्डुलावपनमेधोऽपसर्पणमग्न्यभिज्वालनं दर्वीघट्टनं मण्डस्त्रावणमधोऽवतारणमिति । छिनत्तीति क्रियाभ्यासः-उद्यम्योद्यम्य परशुं दारुणि निपातयन् छिनत्तीत्युच्यते ॥ ४३ ॥

यच्चेदं पच्यमानं छिद्यमानं च तत्क्रियमाणम् । तस्मिन् क्रियमाणे--

कृतताकृत्तव्यतोपपत्तेस्तूभयथा ग्रहणम् ॥ ४४ ॥

१ अविद्यमानमित्यस्य विवरणम्-असदिति ।

२ अयमिति-पूर्वपक्षी

३ प्रत्यक्षनिमित्तमिति । 'प्रत्यक्षनिमित्तं' सन्निकर्षः, अस्मदादिप्रत्यक्षविषयो विद्यमानो वटादिः, प्रत्यक्षं प्रमाणम् अनाधारम्-एतत् सर्वं नोपपद्यत इत्याशयः ।

४ कथं पुनर्वर्तमानाभावे प्रत्यक्षानुपपत्तिः । यस्मादिदं प्रत्यक्षं वर्तमानाधारं कार्यत्वात्-यत् कार्यं तद्वर्तमानाधारं दृष्टम्-यथा क्षीरम्-कार्यं च प्रत्यक्षं तस्माद्वर्तमानाधारमिति । अत एव वर्तमानकालानभ्युपगमेऽनाधारं प्रत्यक्षं प्राप्नोति । अनाधारं च कार्यं नास्तीति प्रत्यक्षानुपपत्तिरिति ।

५ अर्थसद्भावेति--अस्तिक्रियामात्रगम्य इत्यर्थः ।

६ यथा पचतीत्यादि । पचतीत्यत्र नानाविधा एका क्रिया । अतोऽत्र नानाक्रियासन्तानगम्यो वर्तमानः कालः । एता नानाक्रिया उद्दिष्टा अधस्तात् स्थाल्यधिश्रयणमित्यादि । छिनत्तीत्यत्र तु एकस्या ५३ छेदनक्रियाया अभ्यास एव क्रियासन्तानो येन गम्यः कालः । एवंरूपमेव भेदं समुद्दिश्य दृष्टान्तद्वयमुपन्यस्तम् ।

७ तदेवं वर्तमानक्रियासद्भावमुक्त्वा तत्सम्बन्धव्यङ्ग्यां कारणस्य वर्तमानतामाह यच्चेदमिति । 'तत्' क्रियमाणं वर्तमानक्रियासम्बन्धेन 'वर्तमानं,' नतु स्वरूपत इत्याशयः ।

८ तस्य च कारणस्य वर्तमानक्रियासम्बन्धमतीतानागतानपेक्षमपेक्ष्यतीतानागतत्वे क्रियायाः कारकस्यापि व्यक्तिः तद्भावव्यक्तिः । तद्धेतुकं च द्वैविध्यमिति प्रतिपादनपरं सूत्रमवतारयति तस्मिन् क्रियमाण इति ।

क्रियासन्तानोऽनारब्धश्चिकीर्षितोऽनागतः कालः—पक्ष्यतीति । प्रयोजनावसानः क्रियासन्तानोपरमः अतीतः कालः—अपाक्षीदिति । आरब्ध-क्रियासन्तानो वर्तमानः कालः—पचतीति । तत्र या उपरता सा कृतता । या चिकीर्षिता सा कर्त्तव्यता । या विद्यमाना सा क्रियमाणता । तदेवं क्रियासन्तानस्थैकाल्यसमाहारः । पचति पच्यत इति वर्तमानग्रहणेन गृह्यते । क्रियासन्तानस्य ह्यत्राविच्छेदो विधीयते, भारम्भो नोपरम इति । सोऽयमुभयथा वर्तमानो गृह्यते—अपवृक्तो व्यपवृक्तश्चातीतानागताभ्याम् । स्थितिव्यङ्ग्यः—विद्यते द्रव्यमिति । क्रियासन्तानाविच्छेदाभिधायी च त्रैकाल्यान्वितः—पचति छिनत्तीति । अन्यश्च प्रत्यासत्तिप्रभृतेरर्थस्य विवक्षायां तदभिधायी बहुप्रकारो लोकेषु उत्प्रेक्षितव्यः । तस्मादस्ति वर्तमानः काल इति ॥ ४४ ॥

( ७ ) उपमानपरीक्षाप्रकरणम् ।

“ अत्यन्तप्रायैकदेशसाधर्म्यादुपमानासिद्धिः ” ॥ ४५ ॥

“ अत्यन्तसाधर्म्यादुपमानं न सिध्यति । न चैवं भवति यथा गौरेवं गौरिति । प्रायसाधर्म्यादुपमानं न सिध्यति । न हि भवति यथाऽनडुवानेवं महिष इति । एकदेशसाधर्म्यादुपमानं न सिध्यति । न हि सर्वेण सर्वमुपमीयत इति ” ॥ ४५ ॥

१ त्रैकाल्यान्वित इति । ‘पचति’ ‘छिनत्ति’ इत्यत्र सम्पृक्तः, काश्चिदत्र क्रियाः व्यतीताः काश्चिदनागताः, एका च वर्तमाना । एवमेव त्रैकाल्यान्वितत्वम् ।

२ अत्यन्तेत्यादिपूर्वपक्षसूत्रम् । यथा गौरेवं गवय इत्यतिदेशवाक्यार्थस्मृतिसहकारि सारूप्यदर्शनं साध्यस्य—गवयोऽयमिति संज्ञासंज्ञिसम्बन्धस्य—साधन-मुपमानम् । तच्चेदं नोपपद्यते विकल्पानुपपत्तेः । किं यथा गौरेवं गवय इत्यत्यन्त-साधर्म्यं विवक्षितम् प्रायिकं साधर्म्यं वा । उभयथाऽपि नोपपद्यत इति पूर्वपक्षाशयः ।

३ न चैवमिति । गोगवययोरत्यन्तसादृश्ये सति—यावदुक्तं भवति ‘यथा गौस्तथा गवय’ इति तावदुक्तं भवति ‘यथा गौस्तथा गौरिति’ । न चैतद्वाक्यम-भीप्सितसंज्ञासंज्ञिसम्बन्धं बोधयितुं शक्नोति ।

४ नहि भवतीति । प्रायिके सादृश्ये विवक्षिते सति अनडुन्महिषयोरपि तादृशे सादृश्ये वर्तमाने ‘यथाऽनडुवांस्तथा महिष’ इत्यपि स्यात् । महिषस्यापि च गवा प्रायिकसादृश्यदर्शनात् तस्यापि गवयाभिधानप्रसङ्गः स्यात् ।

५ नहि सर्वेणेति । सर्वेषामपि वस्तूनां यत्किञ्चित्साधर्म्यं भवत्येवेत्याशयः ।

प्रसिद्धसाधर्म्यादुपमानसिद्धेर्यथोक्तदोषानुपपत्तिः ॥ ४६ ॥

न साधर्म्यस्य कृत्स्नप्रायात्पभावमाश्रित्योपमानं प्रवर्तते, किं तर्हि प्रसिद्धसाधर्म्यात्साध्यसाधनभावमाश्रित्य प्रवर्तते । यत्र चैतदस्ति न तत्रोपमानं प्रतिषेद्धं शक्यम् । तस्माद्यथोक्तदोषो नोपपद्यत इति ॥ ४६ ॥

“ अस्तु तर्ह्युपमानमनुमानम्—

“ प्रत्यक्षेणाप्रत्यक्षसिद्धेः ” ॥ ४७ ॥

“ यथा धूमेन प्रत्यक्षेणाप्रत्यक्षस्य वह्नेर्ग्रहणमनुमानम्, एवं गवा प्रत्यक्षेणाऽप्रत्यक्षस्य गवयस्य ग्रहणमिति नेदमनुमानाद्विशिष्यते ” ॥ ४७ ॥

विशिष्यत इत्याह । कया युक्त्या ?—

नैप्रत्यक्षे गवये प्रमाणार्थमुपमानस्य पश्याम इति ॥ ४८ ॥

१ प्रसिद्धसाधर्म्यादिति पूर्वपक्षपरिहारसूत्रम् । प्रकरणाद्यपेक्षं हि वाक्यं स्वार्थं प्रतिपादयति, न केवलम् । तद्वशाच्च कचिदत्यन्तसादृश्यं प्रतीयते, कचित्प्रायिकसाधर्म्यम्, कचिदेकदेशसाधर्म्यम् । तदिह प्रतीतमहिषादिकं पुरुषं प्रति यदा ‘ यथा गौरेवं गवय ’ इति वाक्यमुच्चार्यते तदा महिषादिपरिहाराय भूयस्साधर्म्यं विवक्षितम्—इति तद्वाक्यार्थं स्मरन् महिषादिषु गोसादृश्यं पश्यन्नपि न गवयसंज्ञां निवेशयति अपि तु भूयस्सादृश्यवति गवय एव तां निवेशयतीत्याशयः ।

२ न साधर्म्यस्येति भाष्यं नियमं निषेधति । न साधर्म्यस्य कृत्स्नभावमेव वाऽल्पभावमेव वाऽऽश्रित्यातिदेशवाक्यं प्रवर्तत इत्याशयः ।

३ उपमानमिति । अतिदेशवाक्यमित्यर्थः ।

४ साध्यसाधनेति । ‘ साध्यः ’ संज्ञासंज्ञिसम्बन्धः । एतदुक्तं भवति । अतिदेश-वाक्यप्रसिद्धसाधर्म्यं यतः संज्ञासंज्ञिसम्बन्धस्य साधनं भविष्यति—ततः न नियमः, किन्तु कचित् किञ्चित् साधर्म्यमाश्रित्यातिदेशवाक्यं प्रवर्तते । तच्च प्रकरणादुन्नेयमिति ।

५ उपमानमनुमानेऽन्तर्भावयन्नाह पूर्वपक्षी—प्रत्यक्षेणेति सूत्रम् । यथा गौरेवं गवय इति वाक्यं ‘ प्रत्यक्षेण ’ गवा गवयमप्रत्यक्षं प्रतिपादयति । श्रुतवाक्योऽपि यदा प्रत्यक्षेण गवयं पश्यति तदा वाक्यार्थाधिगमादधिकं न किञ्चित् प्रतिपद्यते । संज्ञा-संज्ञिसम्बन्धोऽप्यस्माद्वाक्यादेवावगतः । तस्मात् ‘ प्रत्यक्षेण ’ गवा ‘ अप्रत्यक्षस्य ’ गवयस्य गवयसंज्ञाविशिष्टस्य प्रतीतिरुपमानस्यानुमानतेति पूर्वपक्षिणो हृदयम् ।

६ नाप्रत्यक्ष इत्यादि सिद्धान्तसूत्रम् ।

यदा ह्ययमुपयुक्तोपमानो गोदर्शी गवा समानमर्थं पश्यति तदाऽयं गवय इत्यस्य संज्ञाशब्दस्य व्यवस्थां प्रतिपद्यते, न चेदमनुमानमिति ।

परार्थं चोपमानं यस्य ह्युपमेयमप्रसिद्धं तदर्थं प्रसिद्धोभयेन क्रियत इति ।

“परार्थमुपमानमिति” चेत्, न, स्वयमध्यवसायात् । “भवति च भोः स्वयमध्यवसायः—यथा गौरेवं गवय इति ” ।

नाध्यवसायः प्रतिषिध्यते । उपमानं तु तन्न भवति । प्रसिद्धसाधर्म्यात् साध्यसाधनमुपमानम् । न च यस्योभयं प्रसिद्धं तं प्रति साध्यसाधनभावो विद्यत इति ॥ ४८ ॥

अथापि—

तथेत्युपसंहारादुपमानसिद्धेर्नाविशेषः ॥ ४९ ॥

तथेति समानधर्मोपसंहारादुपमानं सिध्यति, नानुमानम् । अयं चानयोर्विशेष इति ॥ ४९ ॥

( ८ ) शब्दसामान्यपरीक्षाप्रकरणम् ।

“ शब्दोऽनुमानमर्थस्यानुपलब्धेरनुमेयत्वात् ” ॥ ५० ॥

१ नचेदमिति । गवयत्वं हि ‘ संज्ञि ’ । न च तत् ‘ यथा गौस्तथा गवय ’ इति वाक्यात्प्रतीयते, अपि तु कस्यचिज्जन्तोः गवा सादृश्यमेव तस्माद्वाक्यात्प्रतीयते । न च वाक्यगतो गवयशब्दस्तस्य सादृश्यस्य वाचकः, तथा तदानीमगृहीतसङ्गति-त्वात् । न च सादृश्यं ‘ संज्ञि ’ । तस्मात् प्रत्यक्षे एव गवये गवयत्वस्य जातेः प्रत्यक्षत्वात् संज्ञासंज्ञिसम्बन्धपरिच्छेदः । स एव चोपमानस्य प्रमाणस्यार्थ इति परः प्रत्यवतिष्ठते परार्थमुपमानमिति चेदिति । एवमत्र सम्बन्धः । परार्थमनुमानमिति चेन्मन्यसे सिद्धान्तवादिन्, तच्चास्ति,—कुतः स्वयमप्यध्यवसायात् । ‘ यथा गौरेवं गवय ’ इति वाक्यमेव परार्थं स्याद्यदि परस्यैवाध्यवसायं जनयेत् । तावतो-च्चारयितुरप्यध्यवसायं जनयति । तस्मात् स्वार्थमपीति नानुमानादतीव भेद इत्याक्षेपस्याशयः ।

२ आक्षेपं परिहरति नाध्यवसाय इति । उक्तोऽध्यवसायोऽतिदेशवाक्योच्चार-यितारं प्रति उपमानं न भवतीत्येतावन्मात्रं सिद्धान्तित आशय इत्यर्थः ।

३ तथेत्यादि सूत्रम् । नानुमानमेवं भवति—‘ यथा धूमस्तथाऽग्निरिति ’ । अस्ति तूपमानं ‘ यथा गौस्तथा गवय ’ इति ।

४ शब्दोऽनुमानमिति पूर्वपक्षसूत्रम् । प्रत्यक्षेणानुपलब्धमनार्थत्वादिति तदर्थः । यज्ज्ञानं प्रत्यक्षेणानुपलब्धमनविषयं प्रत्यक्षस्य पश्चादुपजायते तत् ‘ अनुमानम् ’ । यथाऽग्निमद्भूमज्ञानम् । तथा च शब्दज्ञानम्—तस्मादनुमानमित्याशयः ।

“ शब्दोऽनुमानं न प्रमाणान्तरम् । कस्मात् ? शब्दार्थस्यानुमेयत्वात् । कथमनुमेयत्वम् ? प्रत्यक्षतोऽनुपलब्धेः । यथाऽनुपलभ्यमानो लिङ्गी मितेन लिङ्गेन पश्चान्मीयत इति अनुमानम्, एवं मितेन शब्देन पश्चान्मीयतेऽर्थोऽनुपलभ्यमान इत्यनुमानं शब्दः ” ॥ ५० ॥

“ इतश्चानुमानं शब्दः—

“ उपलब्धेरद्विप्रवृत्तित्वात् ” ॥ ५१ ॥

“ प्रमाणान्तरभावे द्विप्रवृत्तिरूपलब्धिः । अन्यथा ह्युपलब्धिरनुमाने अन्यथोपमाने—तद्व्याख्यातम् । शब्दानुमानयोस्तूपलब्धिरद्विप्रवृत्तिः । यथानुमाने प्रवर्तते तथा शब्देऽपि । विशेषाभावादनुमानं शब्द इति ” ॥ ५१ ॥

“ सम्बन्धाच्च ” ॥ ५२ ॥

“ शब्दोऽनुमानमिति वर्तते । सम्बद्धयोश्च शब्दार्थयोः सम्बन्धप्रसिद्धौ शब्दोपलब्धेरर्थग्रहणं, यथा सम्बद्धयोलिङ्गलिङ्गिनोः सम्बन्धप्रतीतौ लिङ्गोपलब्धौ लिङ्गिग्रहणमिति ” ॥ ५२ ॥

यत्तावदर्थस्यानुमेयत्वादिति, तन्न—

१ पूर्वपक्षे हेत्वन्तरम्—उपलब्धेरिति सूत्रम् ।

२ द्विप्रवृत्तिरिति—प्रवृत्तिप्रकारभेद इत्यर्थः ।

३ पूर्वपक्षे तृतीयो हेतुः सम्बन्धाच्चेति सूत्रम् ।

अत्रहि सूत्रकारेण प्रथमं शब्दस्यानुमानान्तर्गतिरेव परीक्षिता । न चापरीक्षितप्रमाणभावस्य सा युक्तेति वार्तिककारोऽस्यादौ प्रमाणभावमेव परीक्षाञ्चके । तत्रायं पूर्वपक्षसंक्षेपः—

यस्मिन् सति प्रमा भवत्येव, न च न भवति, तदेव प्रमाणम्—साधकतमस्य करणत्वात् । सत्यपि तु शब्दे प्रमा न भवति यावदसावश्रुतः । एतच्च तस्य साधकतमत्वं विधटयति । अन्यच्च । प्रामाण्यं हि विषयवत्तया व्याप्तम् । सा शब्दं निवर्तमाना प्रामाण्यमपि निवर्तयति । द्विविधश्च विषयः । प्रत्यक्षः परोक्षश्च । तत्र पूर्वं प्रत्यक्षस्य प्रमाणस्य विषयः, अप्रत्यक्षश्चाविनाभूतालिङ्गादवगन्तव्यः । तदनपेक्षेणासम्बन्धाविशेषात् सर्वं सर्वस्माद्भवेत् । तथा च सर्वः परोक्षार्थः प्रत्ययोऽनुमानव्याप्तः । न च प्रत्यक्षपरोक्षाभ्यामन्यो राशिरस्ति । तस्माद् विषयाभावादपि न शब्दप्रामाण्यमिति । एवं च प्रत्यक्षानुमानाभ्यां भिन्नप्रस्थानः शब्दो न प्रमाणम्, प्रमाणत्वे वा तदन्तर्भूत एव । तत्रापि प्रत्यक्षानुमानयोः कतरस्मिन्नस्यान्तर्भाव—इति जिज्ञासायामनुमान एवान्तर्भाव इतिसूत्रत्रयार्थः ।

आप्तोपदेशसामर्थ्याच्छब्दार्थसम्प्रत्ययः ॥ ५३ ॥

स्वर्गः अप्सरसः उत्तराः कुरवः सप्तद्वीपसमुद्रो लोकसन्निवेश इत्येव-  
मादेरप्रत्यक्षस्यार्थस्य न शब्दमात्रात्प्रत्ययः । किं तर्हि, आप्तैरयमुक्तः शब्द  
इत्यतः सम्प्रत्ययः, विपर्ययेण सम्प्रत्ययाभावात् । न त्वेवमनुमानमिति ।

यत्पुनरुपलब्धेरद्विप्रवृत्तित्वादिति—अयमेव शब्दानुमानयोरुपलब्धेः  
प्रवृत्तेभेदः,—तत्र विशेषे सत्यहेतुर्विशेषाभावादिति ।

यत्पुनरिदं सम्बन्धाच्चेति—अस्ति च शब्दार्थयोः सम्बन्धोऽनुज्ञातः,  
अस्ति च प्रतिषिद्धः । अस्येदमिति षष्ठीविशिष्टस्य वाक्यस्यार्थविशेषोऽनुज्ञातः,  
प्राप्तिलक्षणस्तु शब्दार्थयोः सम्बन्धः प्रतिषिद्धः । कस्मात् ? प्रमाणतोऽनुप-  
लब्धेः । प्रत्यक्षतस्तावच्छब्दार्थप्राप्तेर्नोपलब्धिरतीन्द्रियत्वात् । येनेन्द्रियेण गृह्यते  
शब्दस्तस्य विषयभावमतिवृत्तोऽर्थो न गृह्यते । अस्ति चातीन्द्रियविषयभूतोऽ-  
प्यर्थः । समानेन चेन्द्रियेण गृह्यमाणयोः प्राप्तिर्गृह्यत इति ॥ ५३ ॥

१ आप्तोपदेशेत्यादि सिद्धान्तसूत्रम् । अत्राभ्युच्चयमात्रतथा भाष्यवार्तिक-  
काराभ्यामाप्तोक्तत्वाश्रयत्वानाश्रयत्वे शब्दानुमानभेदहेतुतोयोन्यस्ते । वस्तुतस्तु  
यद्यन्यन्तादृष्टपूर्वं स्वगापूर्वदेवतादि तद् वाक्यार्थरूपमेव, नास्मदादिप्रत्यक्षगोचरम् ।  
न चागृहीतं लिङ्गमस्मिन् प्रवर्तितुमर्हति । नचागृहीते सम्बन्धिनि सम्बन्धः शक्यग्रहः ।  
वाक्यार्थप्रमां च प्रति पदानामेव पदार्थस्मरणान्तरव्यापाराणां करणत्वम् । पदान्येव  
हि पदार्थस्मरणद्वारेण तत्संसर्ग लक्षयन्ति वाक्यार्थं प्रमाणम् । तेषां चापक्षधर्मतया  
न लिङ्गत्वम् । स्मृतिजनकत्वमपि पदानां वाक्यार्थप्रत्यायनाथ कल्पितं न सम्बन्धान्तरं  
व्यनक्ति ॥

२ शब्दार्थयोः सम्बन्ध इति । वाच्यवाचकभावलक्षणः सम्बन्धोऽनुज्ञातः,  
मीमांसकाभिमतः स्वाभाविकश्च सम्बन्धः प्रतिषिद्ध इत्याशयः ।

३ प्राप्तिलक्षण इति । स्वाभाविको हि शब्दार्थयोस्सम्बन्धस्तदा स्यात्—यदा  
(१) तादात्म्यलक्षणो वा, (२) प्रत्याय्यप्रत्यायकस्वभावो वा, (३) प्राप्तिलक्षणो वा  
स्यात् । तत्र प्रत्यक्षलक्षणस्थेन अव्यपदेश्यपदेन तादात्म्यमपाकृतम् । ततश्च नाभेदः  
शब्दस्य प्रत्यक्षात् । प्रत्याय्यप्रत्यायकभावश्चापत्तिकः सम्बन्धो मीमांसकाभिमतो  
निराकरिष्यतेऽधस्तात् । तेन प्राप्तिलक्षणमेव सम्बन्धं निराकरोति भाष्यकारः ।

४ अस्ति चेति । अतीन्द्रियश्चासौ विषयभूत इति समासः । अतीन्द्रियश्च  
शब्दग्राहकेन्द्रियातिपतित इन्द्रियमात्रमतिपतितश्चेति ज्ञेयम् ।

५ गृह्यत इति । एकेन्द्रियग्राह्ययोः प्राप्तिः प्रत्यक्षा । यथाऽङ्गुल्योः । ननु  
शब्दार्थयोरेकेन्द्रियग्राह्यता । येनेन्द्रियेण शब्दो गृह्यते न तेन तस्यार्थ इति भावः ।



प्राप्तिलक्षणे च गृह्यमाणे सम्बन्धे शब्दार्थयोः शब्दान्तिके वार्थः स्यात्,  
अर्थान्तिके वा शब्दः स्याद्, उभयं बोधयत्र ।

अथ खल्वयम्—

पूर्णप्रदाहपाटनानुपलब्धेश्च सम्बन्धाभावः ॥ ५४ ॥

स्थानकरणाभावादिति चार्थः । न चायमनुमानतोऽप्युपलभ्यते—शब्दा-  
न्तिकेऽर्थे इति । एतस्मिन्पक्षेऽप्यास्यस्थानकरणोच्चारणीयः शब्दस्तदन्तिकेऽर्थे  
इति—अत्राग्न्यसिशब्दोच्चारणे पूर्णप्रदाहपाटनानि गृह्येरन् । न च गृह्यन्ते ।  
अग्रहणान्नानुमेयः प्राप्तिलक्षणः सम्बन्धः ।

अर्थान्तिके शब्द इति स्थानकरणासम्भवादनुच्चारणम् । स्थानं  
कण्ठादयः । करणं प्रयत्नविशेषः । तस्यार्थान्तिकेऽनुपपत्तिरिति । उभयप्रति-  
षेधाच्च नोभयम् । तस्मान्न शब्देनार्थः प्राप्त इति ॥ ५४ ॥

“शब्दार्थव्यवस्थानादप्रतिषेधः” ॥ ५५ ॥

“शब्दार्थप्रत्ययस्य व्यवस्थादर्शनादनुमीयते अस्ति शब्दार्थसम्बन्धो  
व्यवस्थाकारणम् । असम्बन्धे हि शब्दमात्रादर्थमात्रे प्रत्ययप्रसङ्गः । तस्माद-  
प्रतिषेधः सम्बन्धस्येति” ॥ ५५ ॥

अत्र समाधिः—

नै, सामयिकत्वाच्छब्दार्थसम्प्रत्ययस्य ॥ ५६ ॥

न सम्बन्धकारितं शब्दार्थव्यवस्थानम्—किन्तर्हि—समयकारितम् ।  
यत्तद्वोचाम—अस्येदमिति षष्ठीविशिष्टस्य वाक्यस्यार्थविशेषोऽनुज्ञातः

१ प्राप्तिलक्षण इत्याद्यागामिसूत्रमवतारयति ।

अतीन्द्रियत्वादप्रत्यक्षः शब्दार्थोऽनुमानेनोपलप्स्यत इति चेत् नानुमानेन,  
विकल्पानुपपत्तेः । शब्दो वाऽर्थदेशं गच्छति—अर्थो वा शब्ददेशम्—उभयं वा ।  
मोदकशब्दे चोच्चार्यमाणे आगच्छन् मोदकादिरुपलभ्येत—नचोपलभ्येत—तस्मान्न  
गच्छति शब्ददेशमर्थः । शब्दस्य तु गतिरेव न सम्भवतीत्यादि स्पष्टमग्निभाष्ये ।

२ स्थानेति । ‘स्थानं’ कण्ठादयः । ‘करणं’ प्रयत्नविशेषः ।

३ चार्थ इति । सूत्रस्थचकारस्यार्थ इति भावः ।

४ पूर्वसूत्रोक्तदूषणपरिहारपरं पूर्वपक्षिसूत्रम्—शब्दार्थेति ।

५ न सामयिकत्वादित्यादि समाधानसूत्रम् ।

शब्दार्थयोनित्यमेव सम्बन्धं वयं निषेधामो न सम्बन्धमात्रम्—सम्बन्धस्तु  
अस्माच्छब्दादयमर्थो बोद्धव्य इत्येवंरूपसमयकारितोऽस्त्येव शब्दार्थयोरिति भावः ।

शब्दार्थयोः सम्बन्ध इति—समयं तमवोचाम इति । कः पुनरयं समयः ? अस्य शब्दस्येदमर्थजातमभिधेयमिति अभिधानाभिधेयनियमनियोगः । तस्मिन्नुप-  
युक्ते शब्दार्थसम्प्रत्ययो भवति । विपर्यये हि शब्दश्रवणेऽपि प्रत्ययाभावः ।  
सम्बन्धवादिनापि चायमवर्जनीय इति । प्रयुज्यमानग्रहणाच्च समयोपयोगो  
लौकिकानां समयपालनार्थं चेदं पदलक्षणाया वाचोऽन्वाख्यानं व्याकरणम् ।  
वाक्यलक्षणाया वाचोऽर्थो लक्षणम् । पदसमूहो वाक्यमर्थपरिसमाप्ताविति ।  
तदेवं प्राप्तिलक्षणस्य शब्दार्थसम्बन्धस्यार्थजुषोऽयनुमानहेतुर्न भवतीति ॥ ५६ ॥

जातिविशेषे चानियमात् ॥ ५७ ॥

सामयिकः शब्दार्थसम्प्रत्ययो न स्वाभाविकः । ऋष्यार्यम्लेच्छानां  
यथाकामं शब्दविनियोगोऽर्थप्रत्यायनाय प्रवर्तते । स्वाभाविके हि शब्दस्यार्थ-  
प्रत्यायकत्वे यथाकामं न स्याद् । यथा तैजसस्य प्रकाशस्य रूपप्रत्ययहेतुत्वं  
न जातिविशेषे व्यभिचरतीति ॥ ५७ ॥

( ९ ) शब्दविशेषपरीक्षाप्रकरणम् ।

“ पुत्रकामेष्टिहवनाभ्यासेषु ”—

१ नियमनियोग इति । सर्गादावीश्वरस्येति शेषः ।

२ सम्बन्धवादिनेति । शब्दार्थसम्बन्धनित्यतावादिना मीमांसकेनापि उक्तः  
समय एव परमोपायः शब्दार्थसम्बन्धनिर्णयस्येति ।

३ समयेति । पारमेश्वरसमयपरिपालनार्थमित्याशयः । तथा च येषां पदानां  
येनार्थेन परमेश्वरेण समयः कृतः तानि तस्मिन्नर्थे साधून्यसाधूनीतरत्रेति विभागायैव  
व्याकरणमर्थवदिति सिद्धम् ।

४ अनुमानहेतुरिति । प्राप्तिलक्षणसम्बन्धानुमापको हेतुरित्यर्थः ।

तथा च शब्दस्य स्वाभाविकसम्बन्धाभावादनुमानाभेदायाविनाभावसिद्धयर्थं  
स्वाभाविकसम्बन्धाभिधानमयुक्तमिति सिद्धं भवति ।

५ सम्बन्धानित्यतायामपरो हेतुः—जातिविशेष इति सूत्रम् ।

६ ऋष्यार्येति । तथाहि यवशब्द आयैर्दीर्घशूके पदार्थे प्रयुज्यते । ते हि यवश-  
ब्दात् दीर्घशूकपदार्थं प्रतिपद्यन्ते । म्लेच्छास्तु तमेव प्रियङ्गौ प्रयुज्यते । सोऽयमनियमः  
स्वाभाविके सम्बन्धे न स्यात् । नहि रूपेण स्वाभाविकसम्बद्ध आलोकः शिल्पिसह-  
स्रेणापि रसादिसम्बद्धः शक्यते कर्तुं यतस्ततो रसादयो गृह्येरन् । सोऽयमनियमः  
सामयिकत्वे उपपद्यते, पुरुषेच्छाधीनत्वात्समयस्य, इच्छायाश्चानियतत्वादिति भावः ।

“ तदप्रामाण्यमनृतव्याघातपुनरुक्तदोषेभ्यः ” ॥ ५८ ॥

“ तस्येति शब्दविशेषमेवाधिकुरुते भगवान् ऋषिः । शब्दस्य प्रमाणत्वं न सम्भवति । कस्मात् ? अनृतदोषात् । पुत्रकामेष्टौ—‘ पुत्रकामः पुत्रेष्ट्या यजेत ’ इति । नेष्टौ संस्थितायां पुत्रजन्म दृश्यते । दृष्टार्थस्य वाक्यस्यानृतत्वाद-  
दृष्टार्थमपि वाक्यम् ‘ अग्निहोत्रं जुहुयात् स्वर्गकाम ’ इत्याद्यनृतमिति ज्ञायते ।

“ विहितव्याघातदोषाच्च । हवने—‘ उदिते होतव्यम् अनुदिते होतव्यम् समयाध्युषिते होतव्यम् ’ इति—विधाय, विहितं व्याहन्ति—‘ श्यावोऽस्याहुति-  
मभ्यवहरति य उदिते जुहोति, शबलोऽस्याहुतिमभ्यवहरति योऽनुदिते जुहोति,  
‘ श्यावशबलौ वास्याहुतिमभ्यवहरतो यः समयाध्युषिते जुहोति ’ । व्याघाताच्चा-  
न्यतरन्मिथ्येति ।

“पुनरुक्तदोषाच्च । अभ्यासे देश्यमाने—‘ त्रिः प्रथमामन्वाह त्रिरुत्तमाम्’  
इति पुनरुक्तदोषो भवति । पुनरुक्तं च प्रमत्तवाक्यमिति ।

१ तदप्रामाण्यमित्यादिशब्दप्रामाण्यनिराकरणपरं पूर्वपक्षसूत्रम् ।

२ ‘ व्याघातः ’ पदयोर्वाक्ययोर्वा विरुद्धार्थोपस्थापकत्वेन महासम्भवः ।

पूर्वप्रकरणे समस्तलोकयात्रानुबद्धस्य शब्दस्य झटित्यप्रामाण्याभिधानं लोक-  
विरुद्धं स्वचरितविरुद्धं चेति मन्वानस्य पूर्वपक्षिणोऽनुमानानन्तर्भावमुखेन तद्वाह्य-  
तयाऽप्रामाण्यमेवाभिमतम् । तदेवं बहिर्भावसिद्धाविदानीं विभाव्य प्रत्यवस्थानम् ।  
न हि सर्वस्य शब्दस्याप्रामाण्यमस्य पूर्वपक्षिणो विवक्षितम्, स्ववचनव्याघातप्रसङ्गात्  
—इति परमैश्वर्यसाधनत्वेन नैयायिकाभिमतं शब्दविशेषस्य वेदस्यैव प्रामाण्यमाक्षिपति ।

वस्तुतस्त्वस्य हृदये शब्दमात्रस्यैवाप्रामाण्यं चेष्टते । कैश्चिद् हेतुभिः केषाञ्चिद्वे-  
दगतानामप्रामाण्यं प्रसाध्य तद्दृष्टान्तबलेनान्येषामपि वाक्यानामप्रामाण्यं साधयितुं  
सुकरम्—नित्यसन्देहादाप्तानासविभागस्य दुष्करत्वादित्याशयः ।

३ तस्येतीति । सूत्रे तच्छब्दप्रयोगोऽप्येतदेव सूचयति । यस्मात्प्रकरणेन प्राप्तमपि  
शब्दं तच्छब्देन पुनरभिधत्ते तेन ज्ञापयति शब्दविशेषं प्रतीयं चिन्ता न शब्दमात्र-  
मिति । अन्यथैवं वक्तव्यम्—‘ अप्रमाणं शब्दोऽनृतव्याघातपुनरुक्तदोषेभ्यः ’ इति ।

४ अनृतत्वादिति । अत्र फलादर्शनमेव ‘ अनृतत्वम् ’ ।

५ श्यावशबलाविति । ‘ श्वानौ द्वौ श्यावशबलौ वैधस्वतकुलोद्भवौ । ताभ्या-  
म्पिण्डं प्रयच्छामि स्यातामेतावहिंसकाविति ’ बलिमन्त्रोऽत्रानुसन्धेयः ।

६ व्याघातादिति । उदितहोमादिविधिवाक्यानां निन्दावाक्यैर्व्याघातः ।

“ तस्मादप्रमाणं शब्दोऽनृतव्याघातपुनरुक्तदोषेभ्य इति ” ॥ ५८ ॥

न कर्मकर्तृसाधनवैगुण्यात् ॥ ५९ ॥

नानृतदोषः पुत्रकामेष्टौ । कस्मान् ? कर्मकर्तृसाधनवैगुण्यात् । इष्टया पितरौ संयुज्यमानौ पुत्रं जनयत इति-इष्टिः करणं साधनम्, पितरौ कर्तारौ, संयोगः कर्म । त्रयाणां गुणयोगान् पुत्रजन्म । वैगुण्याद्विपर्ययः ।

इष्टयाश्रयं तावत्कर्मवैगुण्यं-समीहाश्लेषः । कर्तृवैगुण्यम्-अविद्वान्-प्रयोक्ता कपूयाचरणश्च । साधनवैगुण्यं-हविरसंस्कृतमुपहतमिति, मन्त्रा न्यूनाधिकाः स्वरवर्णहीना इति, दक्षिणा दुरागता हीना निन्दिता चेति ।

अथोपजनाश्रयं कर्मवैगुण्यम्-मिथ्यासम्प्रयोगः । कर्तृवैगुण्यं-योनि-व्यापादो बीजोपघातश्चेति । साधनवैगुण्यम्-इष्टावभिहितम् ।

लोके च “ अग्निकामो दारुणी मथ्नीयान् ” इति विधिवाक्यम् ।

१ तस्मादप्रमाणागमिति । दृष्टान्तत्वेनैतानि वाक्यान्पुनर्यस्यैककर्तृकत्वेनाशेषवेद-वाक्यानामप्रामाण्यमिति ।

२ न कर्मेत्यादि पूर्वपक्षपरिहारसूत्रम् । तस्यार्थः-फलादर्शनमन्यथाप्युपपद्यमानं नानृतत्वं साधयति, ततश्चासिद्धमनृतत्वं हेतुरिति ।

३ समीहाश्लेष इति । ‘ समीहा ’ तदङ्गसमिदाद्यनुष्ठानम्-तस्या ‘ श्लेषः ’ अंशोऽननुष्ठानमिति यावत् ।

४ कर्तृवैगुण्यमिति । विदुषो ह्यधिकारः सामर्थ्यात् । अत एव स्त्रीशूद्रतिरश्चा-मसमर्थानामनधिकारः ।

५ विद्वानपि यदि द्विजातिकर्महानिहेतुं कर्म ब्रह्महत्यादि कृतवान् तत्कृतमपि कर्म फलाय न कल्पते-इति दर्शयति कपूयेति । ‘ कपूयं ’ निन्दितम् आचरतीति ‘ आचरणः ’ पुरुषः । अथवा कपूयमाचरणं यस्य स एवभूतः पुरुषः ।

६ असंस्कृतमिति । अपूतमप्रोक्षितमित्यर्थः ।

७ उपहतमिति-श्वमाजारादिभिरिति ।

८ स्वरवर्णोक्तिः । “ मन्त्रो हीनः स्वरतो वर्णतो वा मिथ्याप्रयुक्तो न स तमर्थ-माह । स वाग्वज्रो यजमानं हिनस्ति यथेन्द्रशत्रुः स्वरतोऽपराधादिति ” ।

९ दुरागतैति । दौत्यद्यूतोत्कोचादेः दुष्टादुपायादागतेत्यर्थः । हीनैति । ऋत्विजः परितोषं न करोतीति ।

१० निन्दितेति । रजतादिप्रतिषिद्धद्रव्यरूपा ।

११ कर्तृवैगुण्यं प्रदर्श्य कर्मवैगुण्यं प्रदर्शयति अथेति । ‘ उपजनं ’ पुत्रोत्पादनरूपं कर्म ।

तत्र कर्मवैगुण्यम्-मिथ्याभिमन्थनम् । कर्तृवैगुण्यं-प्रज्ञाप्रयत्नगतः प्रमादः । साधनवैगुण्यम्-आर्द्रं सुषिरं दार्विति । तत्र फलं न निष्पद्यत इति नानृत-  
दोषः । गुणयोगेन फलनिष्पत्तिदर्शनात् ।

न चेदं लौकिकाद्भिद्यते “ पुत्रकामः पुत्रेष्टया यजेत ” इति ॥ ५९ ॥

अभ्युपेत्य कालभेदे दोषवचनात् ॥ ६० ॥

न व्याघातो हवन इत्यनुवर्तते । योऽभ्युपगतं हवनकालं भिनत्ति  
ततोऽन्यत्र जुहोति तत्रायमभ्युपगतकालभेदे दोष उच्यते-“ श्यावोऽस्याहुति-  
मभ्यवहरति य उदिते जुहोति ” । तदिदं विधिभ्रेषे निन्दावचनमिति ॥ ६० ॥

अनुवादोपपत्तेश्च ॥ ६१ ॥

पुनरुक्तदोषोऽभ्यासे नेति प्रकृतम् । अनर्थकोऽभ्यासः पुनरुक्तम् ।  
अर्थवानभ्यासोऽनुवादः । योऽयमभ्यासः-“ त्रिः प्रथमामन्वाह त्रिरुत्तमाम् ”  
इत्यनुवाद उपपद्यते, अर्थवत्त्वात् । त्रिर्वचनेन हि प्रथमोत्तमयोः पञ्चदशत्वं  
सामिधेनीनां भवति । तथा च मन्त्राभिवादः-“ इदमहं भ्रातृव्यं पञ्चदशा-  
वरेण वाग्वज्रेण वाधे योऽस्मान्द्वेष्टि यं च वयं द्विष्म ” इति-पञ्चदश-  
सामिधेनीर्वर्जं मन्त्रोऽभिवदति । तदभ्यासमन्तरेण न स्यादिति ॥ ६१ ॥

वाक्यविभागस्य चार्थग्रहणात् ॥ ६२ ॥

प्रमाणं शब्दो यथा लोके ॥ ६२ ॥

विभागश्च ब्राह्मणवाक्यानां त्रिविधः--

१ मिथ्येति । येषामभिमन्थनेनाग्निर्न जायते तदेव ‘ मिथ्या ’ ।

२ नचेदमिति । यथा लोकेऽपि कर्त्रादिवैगुण्यवशादसम्पन्नमग्निजननरूपं कर्म-  
‘ अग्निकामो दारुणी मन्थीयात् ’ इत्यस्य विधिवाक्यस्य प्रामाण्यं न व्याहन्ति-तथैव  
कर्त्रादिवैगुण्येनासम्पद्यमानं पुत्रजननरूपं कर्म-“ पुत्रकामः पुत्रेष्टया यजेत ” इत्यस्य  
विधिवाक्यस्य प्रामाण्यं न व्याहन्तीति लौकिकदृष्टान्तोद्भावनतात्पर्यम् ।

३ अभ्युपेत्येति सूत्रं पूर्वपक्षोक्तं व्याघातदोषं परिहरति ।

४ अनुवादेति सूत्रं पूर्वपक्षोक्तपुनरुक्तदोषं परिहरति ।

५ अर्थवानिति । पुनरुक्तं नाम तस्यैवार्थस्यानङ्गीकृतविशेषस्य पुनर्वचनम् ।  
अनुवादस्तु पुनः श्रुतिसामान्यादङ्गीकृतविशेषस्यार्थस्य वादः । एवं च सति न  
यथोक्तो दोषः ।

६ वाक्यविभागस्येति सूत्रं समस्तानि वेदवाक्यानि पक्षीकरोति । प्रमाणं वेद-  
वाक्यानि, अर्थविभागवत्त्वात्, मन्वादिवाक्यवदित्यर्थः ।

विध्यर्थवादानुवादवचनविनियोगात् ॥ ६३ ॥

त्रिधा खलु ब्राह्मणवाक्यानि विनियुक्तानि—विधिवचनान्यर्थवादवचनान्यनुवादवचनानीति ॥ ६३ ॥

तत्र—

विधिर्विधायकः ॥ ६४ ॥

यद्वाक्यं विधायकं चोदकं स विधिः । <sup>१</sup>विधिस्तु नियोगोऽनुज्ञा वा, यथा “अग्निहोत्रं जुहुयान् स्वर्गकामः” इत्यादि ॥ ६४ ॥

स्तुतिर्निन्दा परकृतिः पुराकल्प इत्यर्थवादः ॥ ६५ ॥

विधेः फलवादलक्षणा या प्रशंसा सा स्तुतिः सम्प्रत्ययार्था—स्तूयमानं श्रद्धातेति—प्रवर्तिका च, फलश्रवणान् प्रवर्तते । “सर्वजितो वै देवा सर्वमजयन् सर्वस्याप्यै सर्वस्य जित्यै सर्वमेवैतेनाप्नोति सर्वं जयति” इत्येवमादि ।

अनिष्टफलवादो निन्दा वर्जनार्था,—निन्दितं न समाचरेदिति । “स एष वाव प्रथमो यज्ञो यज्ञानां यज्ज्योतिष्टोमो य एतेनानिष्ठाऽन्येन यजते गते पतत्ययमेवैतज्जीर्यते वा प्रमीयते वा” इत्येवमादि ।

अन्यकर्तृकस्य व्याहृतस्य विधेर्वादः परकृतिः । “हुत्वा वपामेवाग्नेऽभिधारयन्ति अथ पृषदाज्यम्, तदुह चरकाध्वर्यवः पृषदाज्यमेवाग्नेऽभिधारयन्ति, अग्नेः प्राणाः पृषदाज्यमित्येवमभिदधति” इत्येवमादि ।

१ विधिस्त्विति । ‘अग्निहोत्रं जुहुयात्स्वर्गकाम’ इति वाक्यमप्रवृत्तप्रवर्तकलक्षणं कर्त्रपेक्षितोपायतां ज्ञापयत् ‘विधिः’ इति । तदेव तत्साधनद्रव्याद्यवाप्तिप्रवृत्तिमनुजानातीति ‘अनुज्ञापि’ भवति । एतदुक्तं भवति । एकमेवाग्निहोत्रवाक्यमप्राप्तेऽग्निहोत्रादौ ‘विधिः,’ अन्यतः प्राप्ते तत्साधने ‘अनुज्ञा’ चेति ।

पुनश्च ये द्रव्यार्जननियमविधयः—‘ब्राह्मणस्य प्रतिग्रहादिना’ इत्येवमादयः—ते च रागतो धनार्जने प्रवृत्तानां ब्राह्मणानां लौकिकानेकोपायप्रयुक्तौ सत्यां नियमपराः पुरुषार्थाः, न कृत्वर्थाः । क्रतुविधयस्तु धनसाधनाः । तेऽनूदिताः पर्यवस्यन्तोऽपि न धनार्जने वा तन्नियमं वा प्रयुज्यते—तस्य पुरुषार्थत्वेनैव प्रयुक्तत्वात् । केवलमनुजानन्ति तु तदिति ।

२ परकृतिरिति । चरकाध्वर्युपुरुषसम्बन्धात् वपाहोमपृषदाज्याभिधारणयोः क्रमभेदस्याप्राप्तस्य पुरुषविशेषधर्मतया विधायकं परकृतिवाक्यम् । तथा वहिष्पवमानसामस्तोममन्त्रसम्बन्धस्य पूर्वकालपुरुषसम्बन्धितया श्रवणादिदानान्तनपुरुषधर्मतया विधायकं पुराकल्पवाक्यमिति विवेकः । स्फुटतरस्तुतिनिन्दाप्रतीत्यभावाच्च परकृतिपुराकल्पयोः स्तुतिनिन्दाभ्यां भेदेनोपन्यासः ।

ऐतिह्यसमाचरितो विधिः पुराकल्प इति । “ तस्माद्वा एतेन ब्राह्मणा बहिष्पवमानं सामस्तोमस्तौषण् योने यज्ञं प्रतनवामहे ” इत्येवमादि ।

“ कथं परकृतिपुराकल्पावर्थवादाविति ? ”

स्तुतिनिन्दावाक्येनाभिसम्बन्धाद्विध्याश्रयस्य कस्यचिदर्थस्य द्योतनादर्थ-  
वाद इति ॥ ६५ ॥

विधिविहितस्यानुवचनमनुवादः ॥ ६६ ॥

विध्यनुवचनं चानुवादो विहितानुवचनं च । पूर्वः शब्दानुवादोऽपरोऽ-  
र्थानुवादः । यथा पुनरुक्तं द्विविधमेवमनुवादोऽपि ।

“ किमर्थं पुनर्विहितमनूयते ? ”

अधिकारार्थम् । विहितमधिकृत्य स्तुतिर्बोध्यते निन्दा वा-विधिशेषो  
वाऽभिधीयते । विहितानन्तरार्थोऽपि चानुवादो भवति । एवमन्यदप्युत्प्रेक्ष-  
णीयम् ।

लोकेऽपि च विधिरर्थवादोऽनुवाद इति च त्रिविधं वाक्यम् । ओदनं  
पचेदिति विधिवाक्यम् । अर्थवादवाक्यमायुर्वर्चो बलं सुखं प्रतिभानं चाग्ने  
प्रतिष्ठितम् । अनुवादः-पचतु पचतु भवानित्यभ्यासः-क्षिप्रं पच्यतामिति वा,  
अङ्ग पच्यतामित्यधेषणार्थम्, पच्यतामेवेति वावधारणार्थम् ।

यथा लौकिकवाक्ये विभागेनार्थग्रहणात्प्रमाणत्वम् एवं वेदवाक्यानामपि  
विभागेनार्थग्रहणात्प्रमाणत्वं भवितुमर्हतीति ॥ ६६ ॥

१ कथमित्यादिप्रश्नस्योत्तरम्-स्तुतिनिन्देति । स्तुतिनिन्दावाक्येन कस्य-  
चिद्विधेः शेषभूतेन सम्बन्धादिति भावः ।

२ अर्थवाद इति । न तावदेतेषु वाक्येषु सिद्धाभिधायिषु विधिश्रुतिरस्ति । तत्र  
किमश्रूयमाणो विधिः कल्प्यताम्-आहोस्वित् प्रतीतेनैव केनचिदन्येन विधिनैक-  
वाक्यता कल्प्यतामिति संशये-कल्पनालाघवात् प्रतीतेनैव विधिनैकवाक्यता ज्यायसी ।  
पूर्वपक्षे विधिकल्पना तदेकवाक्यताकल्पना वेति द्वयं कल्पनीयम्, उत्तरस्मिन्स्वेक-  
वाक्यतामात्रमित्याशयः ।

३ विधिविहितस्येत्यादि सूत्रम् (१) अश्वमेधेन यजेतेति विधेरनुवादो ‘योऽश्व-  
मेधेन यजेते तरति मृत्युं तरति पाप्मानमित्यादि’ विहितं स्तोतुम् । (२) उदिते  
होतव्यमिति विधेरनुवादः ‘यदुदिते जुहोति यदनुदिते जुहोति श्यावो वास्याहुतिम-  
भ्यवहरतीत्यादि’ विहितातिक्रमं निन्दितुम् । (३) सोमयागो विहितो दशपूर्णमासौ  
च, तथोरनुवादो ‘दशपूर्णमासाभ्यामिष्ट्वा सोमेन यजेतेत्यादि’ अनुष्ठानक्रमं बोधयितुम् ।  
सूत्रपञ्चकोक्तमुपसंहरति यथा लौकिक इति ।

“ नानुवादपुनरुक्तयोर्विशेषः शब्दाभ्यासोपपत्तेः ” ॥ ६७ ॥

“ पुनरुक्तमसाधु साधुरनुवाद इत्ययं विशेषो नोपपद्यते । कस्मात् ? उभयत्र हि प्रतीतार्थः शब्दोऽभ्यस्यते । चरितार्थस्य शब्दस्याभ्यासादुभयमसाध्विति ” ॥ ६७ ॥

शीघ्रतरगमनोपदेशवदभ्यासान्नाविशेषः ॥ ६८ ॥

नानुवादपुनरुक्तयोरविशेषः । कस्मान् ? अर्थवतोऽभ्यासस्यानुवादभावान् । समानेऽभ्यासे पुनरुक्तमनर्थकम्, अर्थवानभ्यासोऽनुवादः, शीघ्रतरगमनोपदेशवन् । शीघ्रं शीघ्रं गम्यतां शीघ्रतरं गम्यतामिति क्रियातिशयोऽभ्यासेनैवोच्यते । उदाहरणार्थं चेदम् । एवमन्योऽप्यभ्यासः । पचति पचतीति क्रियानुपरमः । ग्रामो ग्रामो रमणीय इति व्याप्तिः । परि परि त्रिगतेभ्यो वृष्टो देव इति परिवर्जनम् । अध्यधिकुड्यं निपण्णमिति सामीप्यम् । तिक्तं तिक्तम् इति प्रकारः ।

एवमनुवादस्य स्तुतिनिन्दाशेषविधिष्वधिकारार्थता विहितानन्तरार्थता चेति ॥ ६८ ॥

“ किं पुनः प्रतिषेधहेतूद्वारादेव शब्दस्य प्रमाणत्वं सिध्यति ? ”

अतश्च—

मन्त्रायुर्वेदप्रामाण्यवच्च तत्प्रामाण्यमाप्तप्रामाण्यात् ॥ ६९ ॥

“ किं पुनरायुर्वेदस्य प्रामाण्यम् ? ”

यत्तदायुर्वेदेनोपदिश्यते—इदं कृत्वेष्टमधिगच्छतीदं वर्जयित्वाऽनिष्टं जहाति, तस्यानुष्ठीयमानस्य तथाभावः सत्यार्थताऽविपर्ययः । मन्त्रपदानां च विषभूताशनिप्रतिषेधार्थानां प्रयोगेऽर्थस्य तथाभाव एतत्प्रामाण्यम् ।

१ भाष्योक्तमनुवादप्रयोजनमविद्वानाक्षिपति—नानुवादेति सूत्रम् ।

२ शीघ्रतरेत्यादि समाधानसूत्रम् ।

३ अर्थवानिति । अनुवादलक्षणोऽभ्यासः सप्रयोजनः प्रत्ययविशेषहेतुत्वात् शीघ्रतरगमनोपदेशवदिति ।

४ अतश्चेति । यतः प्रतिषेधहेतूद्वारादेव शब्दस्य प्रामाण्यं न सिध्यति—अतः सूत्रकारो हेत्वन्तरैस्तत् साक्षात् साधयति ।

५ मन्त्रेत्यादिसूत्रम् । तत्र चकारः पूर्वहेत्वनुकर्षणार्थः । अत्र प्रयोगः—प्रमाणं वेदवाक्यानि वक्तृविशेषाभिहितत्वात् मन्त्रायुर्वेदवाक्यवदिति । अथवा—एककर्तृकत्वेन मन्त्रायुर्वेदवाक्यानि पक्षीकृत्यार्थप्रतिपादकत्वेन वैधर्म्यहेतुर्वक्तव्यः ।



किं कृतमेतत् ? आप्तप्रामाण्यकृतम् ?

किं पुनराप्तानां प्रामाण्यम् ? साक्षात्कृतधर्मता भूतदया यथाभूतार्थचिख्यापयिषेति । आप्ताः खलु साक्षात्कृतधर्माणः—इदं हातव्यमिदमस्य हानिहेतुरिदमस्याधिगन्तव्यमिदमस्याधिगमहेतुरिति—भूतान्यनुकम्पन्ते—तेषां खलु वै प्राणभृतां स्वयमनवबुद्ध्यमानानां नान्यदुपदेशादवबोधकारणमस्ति, न चानवबोधे समीहा वर्जनं वा, न वाऽकृत्वा स्वस्तिभावः, नाप्यस्यान्य उपकारकोऽप्यस्ति, हेन्त वयमेभ्यो यथादर्शनं यथाभूतमुपदिशामस्त इमे श्रुत्वा प्रतिपद्यमाना हेयं हास्यन्त्यधिगन्तव्यमेवाधिगमिष्यन्ति इति एवमाप्तोपदेशः । एतेन त्रिविधेनाप्तप्रामाण्येन परिगृहीतोऽनुष्ठीयमानोऽर्थस्य साधको भवति । एवमाप्तोपदेशः प्रमाणम् । एवमाप्ताः प्रमाणम् ।

दृष्टार्थेनाप्तोपदेशेनायुर्वेदेनादृष्टार्थो वेदभागोऽनुमातव्यः प्रमाणमिति । आप्तप्रामाण्यस्य हेतोः समानत्वादिति । अस्यापि चैकदेशो “ ग्रामकामो यजेत ” इत्येवमादिर्दृष्टार्थः । तेनानुमातव्यमिति ।

लोके च भूयानुपदेशाश्रयो व्यवहारः । लौकिकस्याप्युपदेष्टुरुपदेष्टव्यार्थज्ञानेन परानुजिघृक्षया यथाभूतार्थचिख्यापयिषया च प्रामाण्यम् । तत्परिग्रहादाप्तोपदेशः प्रमाणमिति ।

द्रष्टृप्रवक्तृसामान्यान्वानुमानम् । य एवाप्ता वेदार्थानां द्रष्टारः प्रवक्तारश्च त एवायुर्वेदप्रभृतीनाम्—इत्यायुर्वेदप्रामाण्यवद्वेदप्रामाण्यमनुमातव्यमिति ।

“ नित्यत्वाद् वेदवाक्यानां प्रमाणत्वे तत्प्रामाण्यमाप्तप्रामाण्यादित्युक्तम् ” ।

शब्दस्य वाचकत्वादर्थप्रतिपत्तौ प्रमाणत्वम्, न नित्यत्वात्, नित्यत्वे हि सर्वस्य सर्वेण वचनाच्छब्दार्थव्यवस्थानुपपत्तिः । “ नानित्यत्वे वाचकत्वमिति ” चेद्, न, लौकिकेर्ष्वर्थदर्शनात् । “ तेऽपि नित्या इति ” चेद्, न, अनाप्तोपदेशादर्थविसंवादोऽनुपपन्नः । नित्यत्वाद्धि शब्दः प्रमाणमिति । “ अनित्यः

१ इदं हातव्यमित्यादि साक्षात्कृतधर्मतां प्रदर्शयति ।

२ हन्तेत्यादि यथाभूतार्थचिख्यापयिषां सूचयति ।

३ समानत्वादिति । यथाऽऽयुर्वेद आप्तप्रणीतस्तथा वेदोऽपीत्यर्थः ।

४ अनाप्तेति । यदि लौकिका अपि शब्दा नित्यास्तद्धनानासवचने योऽर्थविसंवादः सकलानुभवगम्यः स न स्यादित्यर्थः ।

स इति ” चेत्, अविशेषवचनम् । अनाप्तोपदेशो लौकिको न नित्य इति कारणं वाच्यमिति । यथानियोगं चार्थस्य प्रत्यायनान्नामधेयशब्दानां लोके प्रामाण्यम् । नित्यत्वात्प्रामाण्यानुपपत्तिः । यत्रार्थे नामधेयशब्दो नियुज्यते लोके तस्य नियोगसामर्थ्यात्प्रत्यायको भवति, न नित्यत्वात् । मन्वन्तरयुगान्तरेषु चातीतानागतेषु सम्प्रदायाभ्यासप्रयोगाविच्छेदो वेदानां नित्यत्वम् । आप्तप्रामाण्याच्च प्रामाण्यम् । लौकिकेषु शब्देषु चैतत्समानमिति ॥ ६९ ॥

इति वास्यायनीये न्यायभाष्ये द्वितीया-  
ध्यायस्याद्यमाह्निकम् ।

# अथ द्वितीयाध्यायस्य द्वितीयमाह्निकम्<sup>१</sup>

( १ ) प्रमाणचतुष्टयपरीक्षाप्रकरणम् ।

अयथार्थः प्रमाणोद्देश इति मत्वाऽऽह—

“ न चतुष्टयमैतिह्यार्थापत्तिसम्भवभावाप्रामाण्यात् ” ॥ १ ॥

“ न चत्वार्येव प्रमाणानि । किं तर्हि ? ऐतिह्यमार्थापत्तिः सम्भवोऽभाव इत्येतान्यपि प्रमाणानि । तानि कस्मान्नोक्तानि ।

“ इति होचुरित्यनिर्दिष्टप्रवक्तृकं प्रवादपारम्पर्यमैतिह्यम् ।

“ अर्थादापत्तिरर्थापत्तिः । आपत्तिः—प्राप्तिः—प्रसङ्गः । यत्राभिधीयमानेऽर्थे योऽन्योऽर्थः प्रसज्यते सोऽर्थापत्तिः । यथा मेघेष्वसत्सु वृष्टिर्न भवतीति । किमत्र प्रसज्यते ? सत्सु भवति ।

“ सम्भवो नामाविनाभाविनोऽर्थस्य सत्ताग्रहणादन्यस्य सत्ताग्रहणम् । यथा द्रोणस्य सत्ताग्रहणादाढकस्य सत्ताग्रहणम् आढकस्य ग्रहणात्प्रस्थस्येति ।

“ अभावो विरोधी—अभूतं भूतस्य, अविद्यमानं वर्षकर्म विद्यमानस्य वाय्वभ्रसंयोगस्य प्रतिपादकम् । विधारके हि वाय्वभ्रसंयोगे गुरुत्वादापां पतनकर्म न भवतीति ” ॥ १ ॥

सत्यमेतानि प्रमाणानि, न तु प्रमाणान्तराणि । प्रमाणान्तरं च मन्यमानेन प्रतिषेध उच्यते । सोऽयम्—

१ एवं प्रथमाह्निके धर्मिणः प्रत्यक्षादीन् शब्दान्तान्निरूप्येदानीं द्वितीयाह्निके चतुष्टयादयस्तेषां धर्मा निरूपणीयाः । तत्र प्रमाणधर्मपरीक्षा द्वितीयाह्निकार्थः ।

२ अयथार्थ इति । प्रमाणानां विभागोद्देशो यः सोऽयथार्थ इत्यर्थः ।

३ न चतुष्टयमित्यादि पूर्वपक्षसूत्रम् । अभ्युपगतोक्तप्रत्यक्षादिप्रमाणभावोऽनभ्युपगतचतुष्टयमात्रोऽत्र पूर्वपक्षी । अथ वा तन्त्रान्तरोक्तप्रमाणान्तरसत्त्वासत्त्वनिश्चयरहितः सतीर्थ एवात्र प्रष्टा ।

४ वाय्वभ्रेति । अपां पातप्रत्यनीकस्य पातविरोधिनः वाय्वभ्रसंयोगस्य ग्रहणम् । तदिदं किलाभावाख्यं प्रमाणम् । प्रमीयतेऽनेन ( मेघोदयेऽपि तोयपाताभावेन ) वाय्वभ्रसंयोग इत्याशयः ।

५ सत्यमिति । सत्यमेतान्यैतिह्यादीनि प्रमाणानि—न तु प्रत्यक्षादिभ्योऽन्यानि । प्रत्यक्षादिभ्योऽन्यत् प्रमाणं नस्तौत्येतावन्मात्रेऽस्माकमाग्रहः । न चैतिह्यादीनां प्रमाणत्वमेव न मृष्यामह इति हृदयम् ।

६ सोयमिति—अनुपपन्नः प्रतिषेध इत्यग्रिमेण भाष्यग्रन्थेनान्वयः ।

शब्द ऐतिह्यानर्थान्तरभावादानुमानेऽर्थापत्तिसम्भवाभावानर्था-  
न्तरभावाच्चाप्रतिषेधः ॥ २ ॥

अनुपपन्नः प्रतिषेधः । कथम् ? आप्तोपदेशः शब्दः इति । न च शब्द-  
लक्षणमैतिह्याद्व्यावर्तते । सोऽयं भेदः सामान्यात्सङ्गृह्यत इति ।

प्रत्यक्षेणाप्रत्यक्षस्य सम्बद्धस्य प्रतिपत्तिरनुमानम् । तथा चार्थापत्तिसम्भ-  
वाभावाः । वाक्यार्थसम्प्रत्ययेनानभिहितस्यार्थस्य प्रत्यनीकभावाद्ग्रहणमर्था-  
पत्तिरनुमानमेव । अविनाभाववृत्त्या च सम्बद्धयोः समुदायसमुदायिनोः  
समुदायेनेतरस्य ग्रहणं सम्भवः, तदप्यनुमानमेव । अस्मिन्सतीदं नोपपद्यत  
इति विरोधित्वे प्रसिद्धे कार्यानुत्पत्त्या कारणस्य प्रतिबन्धकमनुमीयते । सोऽयं  
यथार्थ एव प्रमाणोद्देश इति ॥ २ ॥

“ सत्यमेतानि प्रमाणानि न तु प्रमाणान्तराणीत्युक्तम् । अत्रार्थापत्तेः  
प्रमाणभावाभ्यनुज्ञा नोपपद्यते । तथा हीयम्—

“ अर्थापत्तिरप्रमाणमनैकान्तिकत्वात् ” ॥ ३ ॥

“ असत्सु मेघेषु वृष्टिर्न भवतीति सत्सु भवतीत्येतदार्थादापद्यते सत्स्वपि  
चैकदा न भवति । सेयमर्थापत्तिरप्रमाणमिति ” ॥ ३ ॥

नानैकान्तिकत्वमर्थापत्तेः—

अनर्थापत्तावर्थापत्त्यभिमानात् ॥ ४ ॥

असति कारणे कार्यं नोत्पद्यत इति वाक्यात्प्रत्यनीकभूतोऽर्थः सति  
कारणे कार्यमुत्पद्यते इत्यर्थादापद्यते,—अभावस्य हि भावः प्रत्यनीक इति ।  
सोऽयं कार्योत्पादः सति कारणेऽर्थादापद्यमानो न कारणस्य सत्तां व्यभि-  
चरति । न खल्वसति कारणे कार्यमुत्पद्यते । तस्मान्नानैकान्तिकी ।

१ शब्द इत्यादिसिद्धान्तसूत्रमुक्तानां प्रागुक्तेष्वेवान्तर्भावप्रदर्शनार्थम् ।

२ शब्दलक्षणमिति । यत् खल्वनिर्दिष्टप्रवक्तृकप्रवादापरम्पर्यमैतिह्यं तस्य चेदासः  
कर्ता नावधारितः, ततस्तत् प्रमाणमेव न भवति । अथाक्षरपरम्पर्येवगतं तत्राप्योपदेश  
इति शब्दलक्षणं नातिवर्तत इत्यर्थः ।

३ वाक्यार्थेति । असत्सु मेघेषु वृष्टिर्न भवतीत्येतद्वाक्यमवगच्छ्य तेनानभिहितं  
‘ सत्सु मेघेषु भवित्यतीति ’ अवगच्छत्यर्थापत्त्येति पूर्वपक्षिणोऽभिमतम् । एतच्चानु-  
मानमेव—यतोऽस्यैवोक्तयोर्वाक्ययोर्विरोधरूपः सम्बन्धोऽनुमानबीजम् ।

४ अर्थापत्तिरिति पूर्वपक्षसूत्रम् ।

५ अनर्थेति सिद्धान्तसूत्रम् ।

यत्तु “ सति कारणे निमित्तप्रतिबन्धात्कार्यं नोत्पद्यते ” इति, कारण-  
धर्मोऽसौ न त्वर्थापत्तेः प्रमेयम् । किं तर्ह्यस्याः प्रमेयम् ? सति कारणे कार्य-  
मुत्पद्यते इति योऽसौ कार्योत्पादः कारणस्य सत्तां न व्यभिचरति तदस्याः  
प्रमेयम् । एवं तु सत्यनर्थापत्तावर्थापत्यभिमानं कृत्वा प्रतिषेध उच्यते इति ।  
दृष्टश्च कारणधर्मो न शक्यः प्रत्याख्यातुमिति ॥ ४ ॥

प्रतिषेधाग्रामाण्यं चानैकान्तिकत्वात् ॥ ५ ॥

अर्थापत्तिर्न प्रमाणम् अनैकान्तिकत्वादिति वाक्यं प्रतिषेधः । तेनाने-  
नार्थापत्तेः प्रमाणत्वं प्रतिषिध्यते न सद्भावः । एवमनैकान्तिको भवति ।  
अनैकान्तिकत्वादप्रमाणेनानेन न कश्चिदर्थः प्रतिषिध्यते इति ॥ ५ ॥

अथ मन्यसे— “ नियतविषयेष्वर्थेषु स्वविषये व्यभिचारो भवति;  
न च प्रतिषेधस्य सद्भावो विषयः ” ! एवं तर्हि

तैत्प्रामाण्ये वा नार्थापत्त्यग्रामाण्यम् ॥ ६ ॥

अर्थापत्तेरपि कार्योत्पादेन कारणसत्ताया अव्यभिचारो विषयः न च  
कारणधर्मो निमित्तप्रतिबन्धात् कार्यानुत्पादकत्वमिति ॥ ६ ॥

“ अभावस्य तर्हि प्रमाणभावाभ्यनुज्ञा नोपपद्यते । ” कथमिति ?—

“ नाभावग्रामाण्यं प्रमेयासिद्धेः ” ॥ ७ ॥

अभावस्य भूयसि प्रमेये लोकसिद्धे वैर्यात्यादुच्यते नाभावग्रामाण्यं  
प्रमेयासिद्धेरिति ॥ ७ ॥

१ न व्यभिचरतीति । ततश्च नानैकान्तिकतेति भावः ।

२ उच्यत इति । पूर्वपक्षिणा तृतीयसूत्र इति शेषः ।

३ प्रतिषेधेति सिद्धान्तिनः सूत्रम् ।

४ एवमिति । एवं द्वैकान्तिकः स्याद्यद्यर्थापत्तेः ग्रामाण्यं सत्तां च प्रतिषेधेत् ।  
न त्वनैकान्तिकत्वात्सत्त्वं प्रतिषेद्धुमर्हति । न भवति ‘ यदनैकान्तिकं तत् सर्वं  
नास्तीति ’ । प्रमेयत्वादीनां नित्यत्वसाधनेऽनैकान्तिकत्वेऽपि सत्त्वादिति हृदयम् ।

५ तदिति सिद्धान्तिनः सूत्रम् । तदिति प्रतिषेधं परामृशति ।

६ नाभावेति पूर्वपक्षसूत्रम् । नाभावज्ञानं प्रमाणम् । कस्मात् ? प्रमेयस्याभा-  
वस्यासिद्धेः । यत् किल सर्वोपाख्यारहितं तन्न प्रमाणज्ञानविषयभावमनुभवति । केवलं  
काल्पनिको ह्यभावव्यवहारो लौकिकानामिति पूर्वपक्षिणो हृदयम् ।

७ अभावस्येति । पूर्वपक्षपरिहारोऽयम् । सर्वजनीनाभावप्रत्ययव्यवहारौ न  
काल्पनिकौ भवितुमर्हतः । न च कल्पनाऽपि सर्वोपाख्यारहितं गोचरयितुमर्हति ।

८ वैयाख्यादिति । साहसमात्रादित्यर्थः ।

अथायमर्थवहुत्वादर्थैकदेश उदाह्रियते--

लक्षितेष्वलक्षणलक्षितत्वादलक्षितानां तत्प्रमेयसिद्धिः ॥ ८ ॥

तस्याभावस्य सिध्यति प्रमेयम् । कथम् ? लक्षितेषु वासःसु अनुपादेयेषु उपादेयानामलक्षितानामलक्षणलक्षितत्वाद्दक्षणाभावेन लक्षितत्वादिति । उभय-  
सन्निधावलक्षितानि वासांस्थानयेति प्रयुक्तो येषु वासस्सु लक्षणानि न भवन्ति  
तानि लक्षणाभावेन प्रतिपद्यते, प्रतिपद्य चानयति । प्रतिपत्तिहेतुश्च प्रमाण-  
मिति ॥ ८ ॥

“ असत्यर्थे नाभाव इति ” चेन्नान्यलक्षणोपपत्तेः ॥ ९ ॥

“ यत्र भूत्वा किञ्चिन्न भवति तत्र तस्याभाव उपपद्यते । अलक्षितेषु च  
वासस्सु लक्षणानि भूत्वा न न भवन्ति, तस्मात्तेषु लक्षणाभावोऽनुपपन्न इति” ।  
नान्यलक्षणोपपत्तेः । यथाऽयमन्येषु वासस्सु लक्षणानामुपपत्तिं पश्यति  
नैवमलक्षितेषु । सोऽयं लक्षणाभावं पश्यन्नभावेनार्थं प्रतिपद्यत इति ॥ ९ ॥

“ तत्सिद्धेरलक्षितेष्वहेतुः ” ॥ १० ॥

“ तेषु वासस्सु लक्षितेषु सिद्धिर्विद्यमानता येषां भवति न तेषामभावो  
लक्षणानाम् । यानि च लक्षितेषु विद्यन्ते लक्षणानि तेषामलक्षितेष्वभाव इत्यहेतुः ।  
यानि खलु भवन्ति तेषामभावो व्याहत इति ” ॥ १० ॥

न लक्षणावस्थितापेक्षसिद्धेः ॥ ११ ॥

१ लक्षितेष्विति सिद्धान्तसूत्रमनेकधा भिन्नप्रपञ्चस्योदाहरणार्थम् ।

२ प्रमाणमिति । लक्षणस्याभाव एव च प्रतिपत्तेर्हेतुरिति । लक्षणाभावज्ञानं  
विशिष्टे वाससि प्रत्ययं जनयत् साधकतमत्वात्प्रमाणं भवतीत्याशयः ।

३ असत्यर्थ इति पूर्वपक्षानुस्यूतं सिद्धान्तसूत्रम् । प्रध्वंस एवाभावः, तस्य  
भावाधीननिरूपणत्वात्प्राप्तिपूर्वकत्वाद् भावपूर्वकत्वान्नान्योऽस्त्यभाव इति मन्वानस्य  
वपक्षः ।

तत्र समाधानम् प्रत्यक्षं हि प्रमाणं प्रमेयाभावं व्यवस्थापयति । तच्च प्रध्वंस-  
वत् प्रागभावेऽपि तुल्यम् । प्रतियन्ति हि लौकिकाः दक्षि क्षीराभावं प्रध्वंसरूपं,  
क्षीरे च दध्यभावं प्रागभावरूपमिति ।

४ तत्सिद्धेरिति पूर्वपक्षिसूत्रम् । यत्र लक्षणानि सन्ति तत्र तेषामभावो  
व्याहतः । यत्र च न सन्ति तत्राप्यभावोऽनुपपन्नः, तस्य भावाधीननिरूपणस्य तद-  
भावेऽशक्यनिरूपणत्वादित्यर्थः ।

५ न लक्षणेति सिद्धान्तसूत्रम् ।

न्या. सू. ९

न ब्रूमो-यानि लक्षणानि भवन्ति तेषामभाव इति । किन्तु केषु चिन्लक्षणावस्थितानि अनवस्थितानि केषु चित् । अपेक्षमाणो येषु लक्षणानां भावं न पश्यति तानि लक्षणाभावेन प्रतिपद्यत इति ॥ ११ ॥

प्रागुत्पत्तेरभावोपपत्तेश्च ॥ १२ ॥

अभावद्वैतं खलु भवति,—प्राक् चोत्पत्तेरविद्यमानता, उत्पन्नस्य चात्मनो हानादविद्यमानता । तत्रालक्षितेषु वासस्तु प्रागुत्पत्तेरविद्यमानतालक्षणो लक्षणानामभावो नेतर इति ॥ १२ ॥

( २ ) शब्दानित्यताप्रकरणम् ।

‘आप्तोपदेशः शब्द’ इति प्रमाणभावे विशेषणं श्रुता नानाप्रकारः शब्द इति ज्ञाप्यते । तस्मिन् सामान्येन विचारः—किं नित्योऽथानित्य इति ।

विमर्शहेत्वनुयोगे च विप्रतिपत्तेश्च संशयः ।

आकाशगुणः शब्दो विभुर्नित्योऽभिव्यक्तिधर्मक इत्येके । गन्धादिसह-

१ प्रतिपद्यत इतीति । अभावो हि भावज्ञानाधीननिरूपणो न भावमात्राधीननिरूपणः । प्रागभावोऽपि च शक्यो भविष्यद्भावज्ञानेनान्यत्रावस्थितभावज्ञानेन वा निरूपयितुमिति न प्रागभावाभाव इत्यर्थः ।

२ प्रागुत्पत्तेरिति सिद्धान्तिसूत्रम् ।

३ अस्य प्रकरणस्य प्रयोजनं यथा । पदवाक्यकौटस्थशङ्काव्युदासेन निष्प्रत्यूहमाप्तोक्तसिद्धौ वेदप्रामाण्यसिद्धिः । अन्यथा ह्यपौरुषेयत्वं दोषप्रवृत्तौ यथाऽप्रामाण्यं तथा तदर्थोपलम्भप्रतिषिद्धिपादयिषालक्षणगुणनिवृत्तावप्यप्रामाण्यमाशङ्क्येत—अनेवंमूलानां लोकेऽप्रामाण्यदशनात् । अपि च शब्दस्यानित्यत्वसिद्धावाकाशगुणत्वं सिद्ध्येत, तथा चेन्द्रियनियम उपपद्येत्येतदपि प्रयोजनम् । अन्यथा गन्धरसरूपस्पर्शशब्दाः पृथिव्यादिगुणास्तदर्थं इति भज्येत ।

४ अत्र च शब्दसामान्यस्यैव विचारः । वर्णात्मकस्य तु तस्य विचारोऽग्निमेतृतीये प्रकरणे वर्तिष्यते ।

५ आकाशगुण इति जरन्मीमांसकमतमाह । अवघातप्रेरितेन वायुना यावद्वेगमभिप्रतिष्ठमानेन कर्णशङ्कुल्यवच्छिन्नभोभागसमवेतो नित्यः शब्दो व्यज्यत इति तन्मतसङ्क्षेपः ।

६ गन्धादीति साङ्ख्यमतमाह । पञ्चतन्मात्रोत्पन्नभूतसूक्ष्मसमुदायारब्धपृथिव्यादिविकारो गोघटादिवृत्तिः शब्दो योग्यदेशस्थ आहङ्कारिकतया व्यापकं विषयदेशस्थं श्रोत्रेन्द्रियं विकुर्वन्नवस्थित एव गृह्यत इति तत्सङ्क्षेपः ।

वृत्तिद्रव्येषु सन्निविष्टो गन्धादिवदवस्थितोऽभिव्यक्तिधर्मक इत्यपरे । आकाश-  
गुणः शब्द उत्पत्तिनिरोधधर्मको बुद्धिवदित्यपरे । महाभूतसङ्क्षोभजः शब्दोऽ-  
नाश्रित उत्पत्तिधर्मको निरोधधर्मक इत्यन्ये । अतः संशयः,—किमत्र तत्त्वमिति ।

अनित्यः शब्द इत्युत्तरम् । कथम् ?—

आदिमत्त्वादैनद्रियकत्वात् कृतकवदुपचाराच्च ॥ १३ ॥

आदिर्येति कारणम्,—आदीयते अस्मादिति । कारणवदनित्यं दृष्टम् ।  
संयोगविभागश्च शब्दः कारणवत्त्वादनित्य इति । “का पुनरियमर्थदेशना ?”  
कारणवत्त्वादिति उत्पत्तिधर्मकत्वान् । अनित्यः शब्द इति भूत्वा न भवति,  
विनाशधर्मक इति ।

“सांशयिकमेतन्—किमुत्पत्तिकारणं संयोगविभागौ शब्दस्य, आहो-  
स्विदभिव्यक्तिकारणम्—” इत्यत आह—ऐन्द्रियकत्वान् । इन्द्रियप्रत्यासत्ति-  
ग्राह्य ऐन्द्रियकः ।

“किमयं व्यञ्जकेन समानदेशोऽभिव्यज्यते रूपादिवन् ? अथ संयोग-  
जाच्छब्दाच्छब्दसन्ताने सति श्रोत्रप्रत्यासन्नो गृह्यत इति ” ?

संयोगनिवृत्तौ शब्दग्रहणाल व्यञ्जकेन समानदेशस्य ग्रहणम् । दारुवश्चने  
दारुपरशुसंयोगनिवृत्तौ दूरस्थेन शब्दो गृह्यते । न च व्यञ्जकाभावे व्यङ्ग्य-  
ग्रहणं भवति । तस्मान्न व्यञ्जकः संयोगः ।

उत्पादके तु संयोगे संयोगजाच्छब्दाच्छब्दसन्ताने सति श्रोत्रप्रत्यासन्नस्य  
ग्रहणमिति युक्तं संयोगनिवृत्तौ शब्दस्य ग्रहणमिति ।

इतश्च शब्द उत्पद्यते नाभिव्यज्यते—कृतकवदुपचारान् । तीव्रं मन्दमिति

१ आकाशेति तृतीयं त्रैशेषिकमतमाह ।

२ महाभूतेति बौद्धराजान्तमाह ।

३ केचिदन्ये एवं मन्यन्ते—“प्रत्यभिज्ञैव भगवती शब्दस्थेमसाधिनी । तदानु-  
गुणाय ध्यापिनः शब्दस्य गुणस्य द्रव्यस्य वा प्रयत्नप्रेरिता वायवो यावद्वेगं  
प्रतिष्ठमानाः श्रोत्रं श्रोत्रावच्छिन्नशब्दविशेषं संस्कुर्वन्तो व्यञ्जका इति कल्प्यते । न च  
‘समानदेशानां समानेन्द्रियग्राह्याणां नियतव्यञ्जकव्यङ्ग्यत्वं दृष्टिमिति’ इमं प्रसङ्गं  
प्रत्यभिज्ञा मृष्यति । सोऽयमनया बाधितविषयो विलीयत” इति ।

४ आदिमत्त्वादित्यादि सिद्धान्तसूत्रं पूर्वोक्तं प्रत्याह ।

५ तीव्रमन्दत्वानुनासिकत्वादयो धर्माः शब्दस्योपाधिका उत नेति संशये



कृतकमुपचर्यते । तीव्रं सुखं मन्दं सुखं, तीव्रं दुःखं मन्दं दुःखमिति । उपचर्यते च तीव्रः शब्दो मन्दः शब्द इति ।

“ व्यञ्जकस्य तथाभावाद् ग्रहणस्य तीव्रमन्दता रूपवदिति ” चेद्-न, अभिभवोपपत्तेः । “ संयोगस्य व्यञ्जकस्य तीव्रमन्दतया शब्दग्रहणस्य तीव्रमन्दता भवति, न तु शब्दो भिद्यते । यथा प्रकाशस्य तीव्रमन्दतया रूपग्रहणस्येति ” । तच्च नैवम्, अभिभवोपपत्तेः । तीव्रो भेरीशब्दो मन्दं तन्त्रीशब्दमभिवति, न मन्दः । न च शब्दग्रहणमभिभावकम् । शब्दश्च न भिद्यते । शब्दे तु भिद्यमाने युक्तोऽभिभवः । तस्मादुत्पद्यते शब्दो नाभिव्यज्यत इति ।

अभिभवानुपपत्तिश्च, व्यञ्जकसमानदेशस्याभिव्यक्तौ प्राप्त्यभावात् । व्यञ्जकेन समानदेशोऽभिव्यज्यते शब्द इत्येतस्मिन्पक्षे नोपपद्यतेऽभिभवः । न हि भेरीशब्देन तन्त्रीस्वनः प्राप्त इति ।

“ अप्राप्तेऽभिभव इति ” चेत्-शब्दमात्राभिभवप्रसङ्गः । अथ मन्येत —“ असत्यां प्राप्तावभिभवो भवतीति ” । एवं सति यथा भेरीशब्दः कञ्चित्तन्त्रीस्वनमभिववति एवमन्तिकस्थोपादानमिव दर्वीयःस्थोपादानानपि तन्त्रीस्वनानमभिवेद्, अप्राप्तेरविशेषान् । तत्र कचिदेव भेर्या प्रणादितायां सर्वलोकेषु समानकालास्तन्त्रीस्वना न श्रूयेरन् इति । नानाभूतेषु शब्दसन्तानेषु सत्सु श्रोत्रप्रत्यासत्तिभावेन कस्यचिच्छब्दस्य तीव्रेण मन्दस्याभिभवो युक्त इति । “ कः पुनरयमभिभवो नाम ? ” ग्राह्यसमानजातीयग्रहणकृतमग्रहणम् अभिभवः, यथोत्काप्रकाशस्य ग्रहणार्हस्यादित्यप्रकाशेनेति ॥ १३ ॥

“ न घटाभावसामान्यनित्यत्वान्नित्येष्वप्यनित्यवदुपचाराच्च ” ॥ १४ ॥

सिद्धान्तः । वर्णसमवेतोऽनुनासिकत्वादिः प्रतीयमानो वर्णधम एव भवति नौपाधिक इति । तथा च युगपद्विरुद्धधर्मयोगात्परस्परमन्यत्वङ्गकारादीनामिति युक्तम् ।

१ यथोत्केति । अन्यत् खल्वन्येन समानजातीयेनाभिभूयते न तु तदेव तेन । नहि मध्यन्दिनोल्काप्रकाशसम्बन्धी पटः पटुना सावित्रेण प्रकाशेन प्रकाशमानमात्मानमात्मनाऽभिभवति । एवं गकारोऽपि तीव्रध्वनिप्रकाशं गकारमात्मानमभिभवेद्यदि त्वयं मन्दध्वनिप्रकाशो गकारस्तीव्रध्वनिप्रकाश्याद्रकारादन्यो भवति । मध्यन्दिनोल्काप्रकाशस्तु सवितृप्रकाशेनात्मनोऽन्येनात्यत्वादभिभूयते ।

२ न घटेत्यादि सिद्धान्ताक्षेपसूत्रं सिद्धान्तहेतूनामनैकान्तिकत्वज्ञापनार्थम् । घटाभावस्य नित्यत्वात्, सामान्यस्य नित्यत्वात्, नित्येष्वनित्यवदुपचाराच्चेत्यन्वयः ।

न खत्वादिमत्त्वादन्त्यः शब्दः । कस्मात् ? व्यभिचारात् । आदिमतः खलु घटाभावस्य दृष्टं नित्यत्वम् । कथमादिमान् ? कारणविभागोभ्यो हि घटो न भवति । कथमस्य नित्यत्वम् ? योऽसौ कारणविभागोभ्यो न भवति न तस्याभावो भावेन कदाचिन्नित्यत्वम् इति । यदप्यैन्द्रियकत्वादिति—तदपि व्यभिचरति । ऐन्द्रियकं च सामान्यं नित्यं चेति । यदपि कृतकवदुपचारादिति—एतदपि व्यभिचरति । नित्येष्वनित्यवदुपचारो दृष्टः । यथा हि भवति वृक्षस्य प्रदेशः, कम्बलस्य प्रदेशः, एवमाकाशस्य प्रदेशः, आत्मनः प्रदेश इति भवतीति ॥ १४ ॥

तत्त्वभाक्तयोर्नानात्वविभागादव्यभिचारः ॥ १५ ॥

नित्यमित्यत्र किं तावत्तत्त्वम् ? अर्थान्तरस्यानुत्पत्तिधर्मकस्यात्महानानुत्पत्तिर्नित्यत्वम् । तच्चाभावे नोपपद्यते ।

भाक्तं तु भवति । यत्तत्रात्मानमहासीन्, यद् भूत्वा न भवति, न जातु तत्पुनर्भवति, तत्र नित्य इव नित्यो घटाभाव इत्यर्थं पदार्थ इति । तत्र यथा-जातीयकः शब्दो न तथाजातीयकं कार्यं किञ्चिन्नित्यं दृश्यत इत्यव्यभिचारः ॥ १५ ॥

यदपि—“सामान्यनित्यत्वादिति”, “इन्द्रियप्रत्यासत्तिग्राह्यमैन्द्रियकमिति”—

सन्तानानुमानविशेषणात् ॥ १६ ॥

नित्येष्वप्यव्यभिचार इति प्रकृतम् । नेन्द्रियग्रहणसामर्थ्याच्छब्दस्यानित्य-

१ आकाशस्येति । ‘आकाशस्य प्रदेश’ इत्यत्र यथा प्रदेशरहित आकाशे प्रदेशोक्तिर्नित्यस्यापि तस्यानित्यत्वं व्यनक्ति, तादृश्येव नित्येऽपि शब्देऽनित्यत्वोक्तिरिति सम्भाव्यते ।

२ तत्त्वभाक्तयोस्त्याक्षेपपरिहारसूत्रम् ।

३ तच्चेति । सत्तासम्बन्ध उभयान्तावच्छिन्नत्वं चेत्येतदुभयमित्यर्थः ।

४ यदपीति चतुर्दशसूत्रोक्तमाक्षेपं परामृशति ।

५ सन्तानेत्यादि सिद्धान्तिसूत्रम् ।

६ न व्ययमैन्द्रियकत्वेनानित्यत्वं प्रतिपादयामोऽपि तु शब्दस्याभिव्यक्तिं प्रति-  
येषामः । नहि व्यज्यमानस्यैन्द्रियकत्वं युक्तमिति वार्त्तिककाराः ।

त्वम् । किं तर्हि ? इन्द्रियप्रत्यासत्तिग्राह्यत्वात् सन्तानानुमानम्, तेनानित्यत्वमिति ॥ १६ ॥

यदपि “ नित्येष्वप्यनित्यवदुपचाराद् इति ” । न—

**कारणद्रव्यस्य प्रदेशशब्देनाभिधानात् ॥ १७ ॥**

नित्येष्वप्यव्यभिचार इति । एवमाकाशप्रदेशः आत्मप्रदेश इति नात्राकाशात्मनोः कारणद्रव्यमभिधीयते, यथा कृतकस्य । कथं ह्यविद्यमानमभिधीयते ? अविद्यमानता च प्रमाणतोऽनुपलब्धेः । किन्तर्हि तत्राभिधीयते ? संयोगस्याव्याप्यवृत्तित्वम् । परिच्छिन्नेन द्रव्येणाकाशस्य संयोगो नाकाशं व्याप्नोति—अव्याप्य वर्तते इति । तदस्य कृतकेन द्रव्येण सामान्यम् । न ह्यामलकयोः संयोग आश्रयं व्याप्नोति । सामान्यकृता च भक्तिराकाशस्य प्रदेश इति ।

अनेनात्मप्रदेशो व्याख्यातः । संयोगवच्च शब्दबुद्ध्यादीनामव्याप्यवृत्तित्वमिति । परीक्षिता च तीव्रमन्दता शब्दतत्त्वं न भक्तिकृतेति ।

“ कस्मात्पुनः सूत्रकारस्यास्मिन्नर्थे सूत्रं न श्रूयत इति ? ” शीलमिदं भगवतः सूत्रकारस्य बहुष्वधिकरणेषु द्वौ पक्षौ न व्यवस्थापयति । तत्र शास्त्रसिद्धान्ततत्त्वावधारणं प्रतिपत्तुमर्हतीति मन्यते । शास्त्रसिद्धान्तस्तु न्यायसमाख्यातमनुमतं बहुशास्त्रमनुमानमिति ॥ १७ ॥

१ ऐन्द्रियकत्वं चात्र इन्द्रियप्रत्यासत्तिग्राह्यत्वम् । तेन शब्दस्य सन्तानोऽनुमीयते, सन्तानवृत्तित्वेन चास्य नित्यत्वमिति सूत्रार्थः ।

२ यदपीति चतुर्दशसूत्रोक्तमाक्षेपान्तरं परामृशति ।

३ कारणद्रव्यस्येत्यादि अभिधानादित्यन्तमेव सूत्रम् । नित्येष्वप्यव्यभिचार इति तु भाष्यग्रन्थ एव सूत्रेणान्वितः । वृक्षकम्बलादिषु कार्यद्रव्यविपयेषु प्रदेशशब्देन कारणद्रव्यमेवोच्यते । तस्य चाकाशादावसम्भवान्न तादृगुक्तिसम्भवः ।

४ अव्याप्येति । शब्द आकाशोऽव्याप्यवृत्तिः, आत्मनि च बुद्ध्यादिरिति ।

५ कस्मादिति । निष्प्रदेशमाकाशं निष्प्रदेशश्चात्मेत्येतदर्थबोधकं सूत्रज्ञास्तीति प्राश्निकस्य हृदयम् ।

सप्तदशसूत्र उक्तयोरर्थयोः प्रतिपादितत्वान्नायं ग्रन्थः सङ्गच्छत इति केचित् । परन्तु ‘ कारणद्रव्यस्य प्रदेशशब्देनाभिधानात् ’ इति सूत्रमाकाशादीनां निष्प्रदेशत्वं साक्षात् ब्रूत इति कृत्वैव ग्रन्थस्य सङ्गतिः । उक्तामेवासङ्गतिमरुचिबीजं मनसि कृत्वा वातिककारः ग्रन्थमन्यथावर्णयाम्बिकार—शब्दसन्तानप्रतिपादने वा न सूत्रमिति प्राश्निकस्य भाव इति ।

अथापि खल्विदमस्ति इदं नास्तीति कुत एतत्प्रतिपत्तव्यमिति ? प्रमाणत उपलब्धरेनुपलब्धेति । अविद्यमानस्तर्हि शब्दः—

**प्रागुच्चारणादनुपलब्धेरावरणाद्यनुपलब्धेश्च ॥ १८ ॥**

प्रागुच्चारणान्नास्ति शब्दः । कस्मात् ? अनुपलब्धेः । “सतोऽनुपलब्धिरावरणादिभ्यः ।” एतन्नोपपद्यते । कस्मात् ? आवरणादीनामनुपलब्धि कारणानामग्रहणात् । अनेनावृतः शब्दो नोपलभ्यते असन्निकृष्टश्चेन्द्रियव्यवधानादित्येवमादि अनुपलब्धिकारणं न गृह्यत इति । सोऽयमनुच्चारितो नास्तीति ।

“उच्चारणस्य व्यञ्जकम् । तदभावात्प्रागुच्चारणादनुपलब्धिरिति ।” ॥

किमिदमुच्चारणं नामेति ? विवक्षाजनितेन प्रयत्नेन कोष्ठस्य वायोः प्रेरितस्य कण्ठतात्वादिप्रतिघातः, यथास्थानं प्रतिघाताद्वर्णाभिव्यक्तिरिति । संयोगविशेषो वै प्रतिघातः । प्रतिषिद्धं च संयोगस्य व्यञ्जकत्वम् । तस्मान्न व्यञ्जकाभावादग्रहणम्, अपि त्वभावादेवेति । सोऽयमुच्चार्यमाणः श्रूयते, श्रूयमाणश्चाभूत्वा भवतीत्यनुमीयते । ऊर्ध्वं चोच्चारणान्न श्रूयते, स भूत्वा न भवति, अभावात् श्रूयत इति । कथम् ? आवरणाद्यनुपलब्धेरित्युक्तम् । तस्मादुत्पत्तिरिरोभावधर्मकः शब्द इति ॥ १८ ॥

एवं च सति तत्त्वं पांशुभिरिवावाकिरन्निदमाह—

**“तदनुपलब्धेरनुपलम्भादावरणोपपत्तिः ॥ १९ ॥**

१ अथापीति—अस्य पर्यनुयोगस्य को विषयः । अनुपलभ्यमानास्तित्वम् । ये शब्दं नित्यङ्कल्पयन्ति त इदमपर्यनुयोज्याः—इदमस्तीदन्नास्तीति एतद्वन्तः कथं प्रतिपद्यन्त इति । एवमनुयुक्तास्सन्तः प्रतिब्रुवन्ते—प्रमाणत उपलब्धेरनुपलब्धेति । ततश्चानिष्टप्रसङ्ग इति सूचनाय सूत्रम्—प्रागुच्चारणादित्यादि ।

अन्यथाऽपि सूत्रावतरणिकां वार्तिककार आह ।

यच्चोभयपक्षसम्प्रतिपन्नं घटाद्यनित्यत्वेन—तेन चानुयोज्याः—यदिदमनित्यं घटादि भवद्भिः प्रतिपद्यते तत्कथमनित्यमिति । एवमनुयुक्ता यदि घटाद्यनित्यत्वे न्यायं प्रतिपद्यन्ते स शब्देऽपीति सूचनार्थं सूत्रम् ।

२ तत्त्वे उक्ते पूर्वपक्षी जात्या प्रत्यवतिष्ठते तदनुपलब्धेरिति सूत्रेण ।

“यद्यनुपलम्भादावरणं नास्ति, आवरणानुपलब्धिरपि तर्ह्यनुपलम्भा-  
न्नास्तीति-तस्या अभावादप्रतिषिद्धमावरणमिति ” ।

कथं पुनर्जानीते भवान्नावरणानुपलब्धिरुपलभ्यत इति ? किमत्र ज्ञेयम् ।  
प्रत्यात्मवेदनीयत्वात् समानम् । अयं खल्वावरणमनुपलभमानः प्रत्यात्ममेव  
संवेदयते नावरणमुपलभ इति,—यथा कुड्येनावृतस्यावरणमुपलभमानः प्रत्यात्म-  
मेव संवेदयते ।

सेयमावरणोपलब्धिवदावरणानुपलब्धिरपि संवेद्यैवेति ।

एवं च सत्यपहृतविषयमुत्तरवाक्यमस्तीति ॥ १९ ॥

अभ्यनुज्ञावादेन तूच्यते जातिवादिना—

“अनुपलम्भादप्यनुपलब्धिसद्भावाद्नावरणानुपपत्तिरनुपलम्भात् ”  
॥ २० ॥

“यथाऽनुपलभ्यमानाऽप्यावरणानुपलब्धिरस्ति एवमनुपलभ्यमानमप्या-  
वरणमस्तीति । यद्यभ्यनुजानाति भवान्, अनुपलभ्यमानाप्यावरणानुपलब्धि-  
रस्तीति, अभ्यनुज्ञाय च वदति—नास्त्यावरणमनुपलम्भादिति, एतस्मिन्  
अभ्यनुज्ञावादे प्रतिपत्तिनियमो नोपपद्यत इति ” ॥ २० ॥

अनुपलम्भात्मकत्वादनुपलब्धेरहेतुः ॥ २१ ॥

१ यथा आवरणाद्यनुपलब्धिरनुपलभ्यमानाऽप्यस्ति, तथाऽऽवरणमप्यनुपलभ्य-  
मानमप्यस्तीत्यर्थः । आवरणानुपलब्धेस्तावदुपलब्धिर्न सम्भवति, अनुपलब्धिस्वरूप-  
विरोधात् । तस्मादावरणानुपलब्धिरेव वक्तव्या । तथा चावरणानुपलब्धेरभावे सत्या-  
वरणोपलब्धिः । तथा त्वावरणसद्भावः ज्ञानस्य निरालम्बनत्वायोगादिति हृदयम् ।

२ तस्या इति । आवरणानुपलब्धेरित्यर्थः ।

३ एवञ्चेति सिद्धान्तिन उक्तिः । यद्यावरणानुपलब्धिरुपलभ्यते मानसेन  
प्रत्यक्षेण तदा नानैकात्मिकत्वं न चावरणसद्भाव इति पूर्वपक्षिण ऊनविंशसूत्रोक्तं  
जात्युत्तरवाक्यमपहृतविषयम्भवतीत्यर्थः ।

४ अभ्यनुज्ञेति । सिद्धान्तिन उक्तिमनुज्ञायापि जातिवादी प्रत्यवतिष्ठतेऽग्निमेण  
सूत्रेणेत्यर्थः ।

५ अनुपलम्भादिति जातिवादिनो द्वितीयं सूत्रम् । यदि पूर्वोक्तदोषभयाद्-  
नुपलभ्यमानाऽप्यावरणानुपलब्धिरस्ति तथासत्यनुपलब्धेरनैकान्तिकत्वं प्रसज्यत  
इति भावः ।

६ अनुपलम्भात्मकत्वादिति सिद्धान्तिसूत्रम् । अस्यार्थः । ‘अनुपलब्धेः’  
आवरणानुपलब्धेः ‘अनुपलम्भात्मकत्वात्’ आवरणोपलब्धिनिषेधात्मकत्वात्—  
‘तदनुपलब्धेरनुपलम्भादिति’ ऊनविंशसूत्रोक्तः ‘अहेतुः’—आवरणोपपत्ताविति शेषः—  
असिद्धत्वात् इति ।

यदुपलभ्यते तदस्ति, यन्नोपलभ्यते तन्नास्ति, इति अनुपलम्भात्मकम-  
सदिति व्यवस्थितम् । उपलब्ध्यभावश्चानुपलब्धिरिति । सेयमभावत्वान्नो-  
पलभ्यते । सच्च खत्वावरणम् । तस्योपलब्ध्या भवितव्यम् । न चोपलभ्यते ।  
तस्मान्नास्तीति । तत्र यदुक्तं—“नावरणानुपपत्तिरनुपलम्भादिति” अयुक्त-  
मिति ॥ २१ ॥

अथ शब्दस्य नित्यत्वं प्रतिजानानः कस्माद्धेतोः प्रतीजानीते ?—

“अस्पर्शत्वात्” ॥ २२ ॥

“अस्पर्शमाकाशं नित्यं दृष्टमिति । तथा च शब्द इति” ॥ २२ ॥

सोयमुभयतः सव्यभिचारः । स्पर्शवांश्चाणुर्नित्यः, अस्पर्शं च कर्मानित्यं  
दृष्टम् । अस्पर्शत्वादित्येतस्य साध्यसाधर्म्येणोदाहरणम्—

न, कर्मानित्यत्वात् ॥ २३ ॥

साध्यवैधर्म्येणोदाहरणम्—

नाणुर्नित्यत्वात् ॥ २४ ॥

उभयस्मिन्नुदाहरणे व्यभिचारान्न हेतुः ॥ २४ ॥

“अयं तर्हि हेतुः”—

“सम्प्रदानात्” ॥ २५ ॥

“सम्प्रदीयमानमवस्थितं दृष्टम् । सम्प्रदीयते च शब्द आचार्येणान्ते-  
वासिने । तस्मादवस्थित इति” ॥ २५ ॥

अतथाजातीयेन प्रत्यवस्थानादनुत्तरमिति सूत्रार्थः । यथाजातीयकः शब्दो  
नित्यस्तथाजातीयकं किञ्चिन्नित्यन्न दृष्टमित्याशयः ।

१ ‘उपलभ्यते’ इति विधिविषयेण प्रमाणेनेति भावः । ‘न उपलभ्यते’—निषेध-  
विषयेण प्रमाणेनेति भावः । तस्मादनुपलम्भात्मकं निषेधविषयप्रमाणमिदं असत्—  
इति स्थितम् ।

२ नोपलभ्यते—विधिविषयेण प्रमाणेनेत्यर्थः ।

३ अस्पर्शत्वादिति विप्रतिपत्तेः प्रमाणमूलत्वाद्धेतोः परिप्रश्नसूत्रम् ।

४ न कर्मेति तस्य व्यभिचारप्रदर्शनार्थं सूत्रम् ।

५ नाण्विति सिद्धान्तिसूत्रं व्यभिचारान्तरप्रदर्शनार्थम् । अस्पृशन कमणवोभयतो  
व्यभिचारे लब्धे नित्येनाणुना व्यभिचारोद्भावनं कृतकत्वानित्यत्ववत्समव्याप्तिकत्व-  
विराकरणार्थं द्रष्टव्यम् ।

६ सम्प्रदानादिति पूर्वपक्षिसूत्रम् । सम्प्रदीयमानत्वादिस्वर्थः ।

तदन्तरालानुपलब्धहेतुः ॥ २६ ॥

येन सम्प्रदीयते यस्मै च, तयोरन्तरालेऽवस्थानमस्य केन लिङ्गोपलभ्यते ?

सम्प्रदीयमानो ह्यवस्थितः सम्प्रदातुरपैति सम्प्रदानं च प्राप्नोति-इत्यवर्जनीयमेतत् ॥ २६ ॥

“अध्यापनादप्रतिषेधः” ॥ २७ ॥

“अध्यापनं लिङ्गम् । असति सम्प्रदानेऽध्यापनं न स्यादिति” ॥ २७ ॥

उभयोः पक्षयोरन्यतरस्याध्यापनादप्रतिषेधः ॥ २८ ॥

समानमध्यापनमुभयोः पक्षयोः, संशयानिवृत्तेः । किमाचार्यस्थः शब्दोऽन्तेवासिनमापद्यते तदध्यापनम्, आहोस्विन्नृत्योपदेशवद् गृहीतस्यानुकरणमध्यापनमिति ? एवमध्यापनमलिङ्गं सम्प्रदानस्येति ॥ २८ ॥

“अयं तर्हि हेतुः”—

“अभ्यासात्” ॥ २९ ॥

“अभ्यस्यमानमवस्थितं दृष्टम् । पञ्चकृत्वः पश्यतीति रूपमवस्थितं पुनः पुनर्दृश्यते । भवति च शब्देऽभ्यासः,—दशकृत्वोऽधीतोऽनुवाको विंशतिकृत्वोऽधीत इति । तस्मादवस्थितस्य पुनः पुनरुच्चारणमभ्यास इति” ॥ २९ ॥

नान्यत्वेऽप्यभ्यासस्योपचारात् ॥ ३० ॥

१ तदन्तरालेति परिहारसूत्रम् ।

२ पञ्चविंशसूत्रोक्तं हेतुं पूर्वपक्षी विशदयति—अध्यापनादिति सूत्रेण ।

अयमत्र प्रयोगः—दातृप्रतिग्रहीत्रोरन्तराले शब्दोऽस्ति, अध्यापनात्, गुरुणा शिष्याय दीयमानत्वात्, धनुर्वेदविदा आचार्येण शिष्याय दीयमानेष्वादिवत्—इति ।

३ उभयोरिति सिद्धान्तिसूत्रम् ।

४ सांशयिकत्वादहेतुः पूर्वपक्षोक्तो हेतुरिति सूत्रार्थः ।

५ अलिङ्गमिति । सिद्धसाधनत्वात् । वयमपि ब्रूमः—दात्रोच्चरितः शब्दः सन्तानवृत्त्या सम्प्रदानमेतीत्यवस्थाने न हेतुः ।

६ पूर्वपक्षी हेत्वन्तरमुपन्यस्यति—अभ्यासादिति सूत्रम् ।

७ अनित्येष्टेवाभ्यास इत्यनेकान्तः, अभ्यासस्वरूपानवधारणादसिद्धश्च । अभ्यासो ह्येकविषयोऽनेकज्ञानोत्पाद एकाकारत्रिषयो वा । तत्रायमभ्यास एकत्रिषय एकाकारविषयो वेति सन्दिग्धासिद्धिरित्यादिभिः उक्तं हेतुं दूषयति—नान्यत्वं इति सूत्रेण ।

अनवस्थानेऽप्यभ्यासस्याभिधानं भवति—द्विर्नृत्यतु भवान्, त्रिर्नृत्यतु भवानिति, द्विरनृत्यन्, त्रिरनृत्यन्, द्विरग्निहोत्रं जुहोति, द्विर्मुङ्गे । एवं, व्यभि-  
चारान् ॥ ३० ॥

“प्रतिषिद्धहेतावन्यशब्दस्य प्रयोगः प्रतिषिध्यते”—

“अन्यदन्यस्मादनन्यत्वादनन्यदित्यन्यताऽभावः” ॥ ३१ ॥

“यदिदमन्यदिति मन्यसे तन् स्वात्मनोऽनन्यत्वादन्यन्न भवति ।  
एवमन्यताया अभावः । तत्र यदुक्तम्—‘अन्यत्वेऽप्यभ्यासोपचारान्’—इत्येतद-  
युक्तमिति” ॥ ३१ ॥

शब्दप्रयोगं प्रतिषेधतः शब्दान्तरप्रयोगः प्रतिषिध्यते—

तदभावे नास्त्यनन्यता तयोरितरेतरापेक्षसिद्धेः ॥ ३२ ॥

अन्यस्मादनन्यतामुपपादयति भवान्, उपपाद्य चान्यत् प्रत्याचष्टे—  
अनन्यदिति च शब्दमनुजानाति—प्रयुङ्क्ते चानन्यदिति । एतत् समासपदम् ।  
अन्यशब्दोऽयं प्रतिषेधेन सह समस्यते । यदि चात्रोत्तरं पदं नास्ति कस्यायं  
प्रतिषेधेन सह समासः ? तस्मात्तयोरन्यानन्यशब्दयोरितरोऽनन्यशब्द इतर-  
मन्यशब्दमपेक्षमाणः सिद्धयतीति । तत्र यदुक्तमन्यताया अभाव इत्येतदयुक्त-  
मिति” ॥ ३२ ॥

“अस्तु तर्हीदानीं शब्दस्य नित्यत्वम्”—

“विनाशकारणानुपलब्धेश्च” ॥ ३३ ॥

“यदनित्यं तस्य विनाशः कारणाद्भवति । यथा लोष्टस्य कारणद्वय-  
विभागान् । शब्दश्चेदनित्यस्तस्य विनाशो यस्मात्कारणाद्भवति तदुपलभ्येत ।  
न चोपलभ्यते । तस्मान्नित्य इति” ॥ ३३ ॥

१ प्रतिषिध्यत इति—पूर्वपक्षिणेति शेषः ।

२ यदि ‘अन्यत्’ नाम जगति भवेत् ततः ‘अन्यत्वेऽप्यभ्यासोपचारान्’  
इत्यनेनानैकान्तिकत्वमुद्भाव्येत । तदेव तु नास्तीति वाक्छलेन प्रत्यवतिष्ठते पूर्वपक्षी-  
अन्यदिति सूत्रम् ।

३ परिहरति सिद्धान्ती—तदभाव इति सूत्रम् । यदि ‘अन्यत्’ इति प्रयोगो  
न सम्भवति तर्हि ‘अनन्यत्’ इत्यपि न सम्भवत्येवेत्यर्थः ।

४ अयुक्तमिति । न च स्वस्मात् ‘अनन्यत्’ परस्मादपि ‘अनन्यत्’ भवितु-  
मर्हति । नहि नीलमात्मनः ‘अनन्यत्’ इति पीतादपि ‘अनन्यत्’ भवति । अन्यदेव  
हि नीलम्पीतादिति परमार्थः ।

५ पूर्वहेतौ निरस्ते पूर्वपक्षी शब्दनित्यतायां हेतवन्तरमुपन्यस्यति—  
विनाशेति सूत्रम् ।



अश्रवणकारणानुपलब्धेः सततश्रवणप्रसङ्गः ॥ ३४ ॥

यथा विनाशकारणानुपलब्धेरविनाशप्रसङ्ग एवमश्रवणकारणानुपलब्धेः सततं श्रवणप्रसङ्गः । “व्यञ्जकाभावादश्रवणमिति”—चेत् ? प्रतिषिद्धं व्यञ्जकम् ।

“अथ विद्यमानस्य निर्निमित्तमश्रवणमिति”—विद्यमानस्य निर्निमित्तो विनाश इति—समानश्च दृष्टविरोधो निर्निमित्तमन्तरेण विनाशे चाश्रवणे चेति ॥ ३४ ॥

उपलभ्यमाने चानुपलब्धेरसत्त्वादनपदेशः ॥ ३५ ॥

अनुमानाच्चोपलभ्यमाने शब्दस्य विनाशकारणे विनाशकारणानुपलब्धेरसत्त्वादित्यनपदेशः,—यथा यस्माद्विषाणी तस्मादश्व इति । किमनुमानमिति चेत्—सन्तानोपपत्तिः । उपपादितः शब्दसन्तानः—संयोगविभागजाच्छब्दाच्छब्दान्तरं ततोऽप्यन्यत्ततोऽप्यन्यदिति । तत्र कार्यः शब्दः कारणशब्दं निरुणद्धि । प्रतिघातिद्रव्यसंयोगस्त्वन्यस्य शब्दस्य निरोधकः । दृष्टं हि तिरःप्रतिकुड्ढमन्तिकस्थेनाप्यश्रवणं शब्दस्य, श्रवणं दूरस्थेनाप्यसति व्यवधान इति ।

घण्टायामभिहन्यमानायां तारस्तारतरो मन्दो मन्दतर इति श्रुतिभेदान्नानाशब्दसन्तानोऽविच्छेदेन श्रूयते । तत्र नित्ये शब्दे घण्टास्थमन्यगतं वाऽवस्थितं सन्तानवृत्तिं वाऽभिव्यक्तिकारणं वाच्यं, येन श्रुतिसन्तानो भवतीति । शब्दभेदे चासति श्रुतिभेद उपपादयितव्य इति ।

१ अश्रवणेति सिद्धान्तिसूत्रम् ।

२ उपलभ्यमान इति सिद्धान्तिसूत्रम् । ‘अनपदेश’ इति अहेतुरित्यर्थः ।

३ प्रतिघातीति । शब्दस्य गुणत्वादगुणे च गुणान्तरासम्भवात् तस्य संयोगो वैशेषिकराद्धान्तविरुद्ध इति कृत्वा प्रतिघातिद्रव्यमत्र आकाशमेवेति तात्पर्यकाराः । तथा चोक्तम्—एतदुक्तम्भवति । घनतरद्रव्यसंयुक्तं नभो न शब्दसमवायिकारणतामप्रतिपद्यते । ततश्च सन्नप्यसमवायिकारणं शब्दो न शब्दान्तरमारभत इति । प्रतिघातिद्रव्यमत्र शब्दनिमित्तकारणीभूतो वायुरेवेति न्यायकन्दलीकाराः ।

४ शब्दभेद इति । नित्यस्य शब्दस्य न स्वाभाविको भेदो नाप्यौपाधिक इत्युपपादितम् । तथाच सति यदि घण्टास्थेन व्यञ्जकेनान्यवृत्तिना वाऽवस्थितेन सन्तानवृत्तिना वा नित्यः शब्दो व्यज्येत तर्हि तार—तारतर—तारतम—मन्द—मन्दतर—मन्दतमादिश्रुतिभेदो न स्यादेवेत्याक्षयः । यदि च तारतमादयस्तावन्त एव शब्दस्य नित्यास्ततस्तावन्त एव युगपदेव गम्येरन् विशेषाभावात् । एको हि व्यञ्जक एषां स्थिर इति । घण्टास्थस्य सन्तानवृत्तेः कारणत्वे युक्तं यत् तारतमादिभेदेन कारणभेदाकार्यभेद इति ।

अनित्ये तु शब्दे घण्टास्थं सन्तानवृत्ति संयोगसहकारि निमित्तान्तरं संस्कारभूतं पदु मन्दमनुवर्तते । तस्यानुवृत्त्या शब्दसन्तानानुवृत्तिः । पदुमन्द-भावाच्च तीव्रमन्दता शब्दस्य । तत्कृतश्च श्रुतिभेद इति ॥ ३५ ॥

“ न वै निमित्तान्तरं संस्कार उपलभ्यते । अनुपलब्धेर्नास्तीति ” ।

पाणिनिमित्तप्रश्लेषाच्छब्दाभावे नानुपलब्धिः ॥ ३६ ॥

पाणिकर्मणा पाणिघण्टाप्रश्लेषो भवति । तस्मिंश्च सति शब्दसन्तानो नोपलभ्यते । अतः श्रवणानुपपत्तिः । तत्र प्रतिघातिद्रव्यसंयोगः शब्दस्य निमित्तान्तरं संस्कारभूतं निरुणद्धीत्यनुमीयते । तस्य च निरोधाच्छब्दसन्तानो नोत्पद्यते । अनुत्पत्तौ श्रुतिविच्छेदः । यथा—प्रतिघातिद्रव्यसंयोगादिषोः क्रियाहेतौ संस्कारे निरुद्धे गमनाभाव इति । कम्पसन्तानस्य स्पर्शनेन्द्रियग्राह्यस्य चोपरमः । कांस्यपात्रादिषु पाणिसंश्लेषो लिङ्गं संस्कारसन्तानस्येति । तस्मान्निमित्तान्तरस्य संस्कारभूतस्य नानुपलब्धिरिति ॥ ३६ ॥

विनाशकारणानुपलब्धेश्चावस्थाने तन्नित्यत्वप्रसङ्गः ॥ ३७ ॥

यदि यस्य विनाशकारणं नोपलभ्यते तदवतिष्ठते, अवस्थानाच्च तस्य नित्यत्वं प्रसज्यते, एवं यानि खल्विमानि शब्दश्रवणानि शब्दाभिध्यक्त्य इति मतम्, न तेषां विनाशकारणं भवतोपपाद्यते, अनुपपादनादवस्थानमवस्थानान्

१ पाणीति सिद्धान्तिसूत्रम् । अत्र सूत्रार्थे मतभेदः । पाणिरूपस्य शब्दाभाव-निमित्तस्य ‘प्रश्लेषात्’ संयोगात् ‘शब्दाभावे’ उपलभ्यमाने शब्दाभावकारणस्य ‘नानुपलब्धिः’ इति केचित् । अन्ये तु ‘पाणि’—‘रूपनिमित्तस्य’ ‘प्रश्लेषः’ कार्यत्वरूपसम्बन्धो यत्र स शब्द उत्तरशब्दः, तस्मात् ‘शब्दाभावे’ शब्दध्वंसे सति—विनाशकारणस्य ‘नानुपलब्धिः’ इति । प्रथममेव भाष्यसंगतप्रतिभाति । तत्र च ‘नानुपलब्धिः’ इत्यस्य ‘संस्कारस्यानुपलब्धिरिति न’ इत्येवमवयवः कार्यः ।

२ ‘पाणिसंश्लेषः’ इति सर्वत्र पाठः । कांस्यपात्रादिषु ( १ ) स्पर्शनेन्द्रिय-ग्राह्यस्य कम्पसन्तानस्य उपरमः, तथाच ( २ ) पाणिसंश्लेषः—इत्येतदुभयमेव संस्कार-सन्तानस्य लिङ्गमिति सम्बन्धः ।

‘पाणिसंश्लेषे’ इति पाठे तु—‘कांस्यपात्रादिषु पाणिसंश्लेषे सति स्पर्शनेन्द्रिय-ग्राह्यस्य कम्पसन्तानस्य उपरमः संस्कारसन्तानस्य लिङ्गं सूचकं भवतीत्येवं’ सम्बन्धः कार्यः ।

३ विनाशकारणानुपलब्धेरिति त्रयस्त्रिंशसूत्रोक्तं पूर्वपक्षहेतुप्रत्याचष्टे ।

तेषां नियत्वं प्रसज्यत इति । अथ नैवं, न तर्हि विनाशकारणादुपलब्धेः शब्दस्यावस्थानान्नित्यत्वमिति ॥ ३७ ॥

“कम्पसमानाश्रयस्य चानुनादस्य पाणिप्रश्लेषान् कम्पवन् कारणोपरमादभावः । वैयधिकरण्ये हि प्रतिघातिद्रव्यप्रश्लेषान् समानाधिकरणस्यैवोपरमाः स्यादिति ” ।

अस्पर्शत्वादप्रतिषेधः ॥ ३८ ॥

यदिदमाकाशगुणः शब्द इति प्रतिषिद्धयते, अयमनुपपन्नः—अस्पर्शत्वाच्छब्दाश्रयस्य । रूपादिसमानदेशस्याग्रहणे शब्दसन्तानोपपत्तेरस्पर्शव्यापिद्रव्याश्रयः शब्द इति ज्ञायते, न कम्पसमानाश्रय इति ॥ ३८ ॥

प्रतिद्रव्यं रूपादिभिः सह सन्निविष्टः शब्दः समानदेशो व्यज्यत इति नोपपद्यते । कथम् ?—

विभक्त्यन्तरोपपत्तेश्च समासे ॥ ३९ ॥

१ साङ्ख्यः प्रत्यवतिष्ठते—कम्पसमानाश्रयस्येत्यादि स्यादित्यन्तम् ।

२ अनुवृत्तो नादः शब्दोऽनुनादः ।

३ व्यधिकरण्ये हीति । द्रव्यप्रश्लेषसमानाधिकरणस्यैव संस्कारस्याच्छेदः स्यात्, न व्यधिकरणस्य शब्दस्य । व्यधिकरणस्य तूच्छेदाभ्युपगमेऽतिप्रसङ्गः स्यात् । तस्मात्कम्पसन्तानसंस्कारसमानाश्रयः शब्दोऽभ्युपगन्तव्यः । तदनेनाकाशाश्रयत्वं शब्दस्य प्रतिषिद्धमिति हृदयम् ।

४ रूपादिसमानदेशस्य—शब्दस्येत्यर्थः ।

५ ज्ञायत इति । प्राप्यकारित्वमिन्द्रियाणां व्यवस्थितम् । घण्टाद्याश्रयः शब्दो न श्रोत्रमाप्नोति । एवं हि प्राप्नुयाद् यदि घण्टा कर्णशङ्कुलीमागच्छेत्—कर्णशङ्कुली वा घण्टाम् । न चैतदुभयमस्ति । न चाहङ्कारिकमिन्द्रियं व्यापीत्युक्तमेव । तस्माच्छब्दोद्धारो निःस्पर्शो व्यापी वा आकाशः, तदाधारः शब्दः श्रोत्रमायाति सन्तानवृत्त्येति युक्तम् । तथैव च श्रवणमस्योपपद्यते नान्यथेत्याशयः ।

६ विभक्तिरिति सिद्धान्तिसूत्रम् । रूपरसगन्धस्पर्शशब्दसमुदायो वीणात्रेणुशङ्खादिद्रव्यम् । तत्र ‘समासे’ समुदाये स्थित एव शब्दो व्यज्यत इति साङ्ख्यदर्शनम् । तस्मिन् समुदाये साङ्ख्याभिमतं ‘विभक्त्यन्तरोपपत्तेश्च’ न व्यज्यते शब्द इति सूत्रार्थः । विभक्तिश्च विभक्त्यन्तरं चेति ‘विभक्त्यन्तरम्’ । यदि समुदाये व्यज्येत शब्दः ‘विभक्तिः’ षड्जघैवतगान्धारादिभेदेन—‘विभक्त्यन्तरं च’—षड्जजातीयस्यैव तारमन्दाद्यवान्तरभेदेनोपपद्येत । तस्माद् ‘विभक्त्यन्तरोपपत्तेः’ न समासे व्यज्यते शब्दः, अपि त्वाकाशगुणः क्रियत् इत्येव साम्प्रतम् ।

सन्तानोपपत्तेश्चेति चार्थः । तद्व्याख्यातम् । यदि रूपादयः शब्दश्च प्रतिद्रव्यं समस्ताः समुदितास्तस्मिन् समासे समुदाये यो यथाजातीयकः सन्निविष्टस्तस्य यथाजातीयस्यैव ग्रहणेन भवितव्यं, शब्दे रूपादिवन् । तत्र योऽयं विभागः—एकद्रव्ये नानारूपा भिन्नश्रुतयो विधर्माणः शब्दा अभिव्यज्यमानाः श्रूयन्ते, यच्च विभागान्तरं—सरूपाः समानश्रुतयः सधर्माणः शब्दा-स्तीत्रमन्दधर्मतया भिन्नाः श्रूयन्ते,—तदुभयं नोपपद्यते । नानाभूतानामुत्पद्यमानानामयं धर्मो नैकस्य व्यज्यमानस्येति । अस्ति चायं विभागो विभागान्तरं च । तेन विभागोपपत्तेर्मन्यामहे न प्रतिद्रव्यं रूपादिभिः सह शब्दः सन्निविष्टो व्यज्यत इति ॥ ३९ ॥

( ३ ) शब्दपरिणामप्रकरणम् ।

द्विविधश्चायं शब्दो वर्णात्मको ध्वनिमात्रश्च । तत्र वर्णात्मनि तावन्-  
विकारदेशोपदेशात्संशयः ॥ ४० ॥

“ दध्यत्रेति ” केचिद् इकार इत्वं हित्वा यत्वमापद्यत इति विकारं मन्यन्ते । केचिदिकारस्य प्रयोगे विषयकृते यदिकारः स्थानं जहाति तत्र यकारस्य प्रयोगं ब्रुवते । संहितायां विषये इकारो न प्रयुज्यते, तस्य स्थाने यकारः प्रयुज्यते, स आदेश इति । उभयमिदमुपदिश्यते । तत्र न ज्ञायते किं तत्त्वमिति ?

१ भिन्नश्रुतय इति । पङ्जादिरूपा इत्यर्थः ।

२ विभागान्तरमिति—पङ्जस्यैव तारमन्दाद्यवान्तरभेदेनेत्याशयः ।

३ तदेवं रूपादिसन्निविष्टः शब्दो व्यज्यत इति साङ्ख्यमते दूषिते स एव साङ्ख्यो वर्णेषु प्रकृतिविकारभावश्रुतेः सृत्सुवर्णादिवत् परिणामि नित्या वर्णा इति यदि प्रत्यवतिष्ठते तत्र परीक्षामारभते—द्विविध इति । ‘ वर्णात्मक ’ अकारादिः, ‘ ध्वनिमात्रः ’ शङ्खादिनिमित्तः ।

४ विकार इति । विकारो हि नाम न बौद्धनयवत् पूर्वस्य निरन्वयनिवृत्तावुत्तरस्य प्रादुर्भावः साङ्ख्यस्य विवक्षितः—किन्त्ववस्थितस्यैव धर्मिणः पूर्वधर्मतिरोभावे धर्मान्तरस्याविर्भावः । न चेकारस्य धर्मस्य धर्मी कश्चिदुपलम्भगोचरो य इकारधर्मनिवृत्तावप्यनुवृत्ताकारतया परिणमेत ।

५ न ज्ञायत इति । इको यणच्येत्यत्र उक्तव्याख्यातृविप्रतिपत्तेः संशयः । तन्ना-परीक्ष्य शक्यमवधारयितुम् ।

आदेशोपदेशस्तवम् ।

विकारोपदेशे ह्यन्वयस्याग्रहणाद्विकाराननुमानम् । सत्यन्वये किञ्चिन्निवर्तते किञ्चिदुपजायत इति शक्येत विकारोऽनुमातुम् । न चान्वयो गृह्यते । तस्माद्विकारो नास्तीति ।

भिन्नकरणयोश्च वर्णयोरप्रयोगे प्रयोगोपपत्तिः । विवृतकरण इकार ईष-  
त्स्पृष्टकरणो यकारः । ताविमौ पृथक्करणाख्येन प्रयत्नेनोच्चारणीयौ । तयोरैकस्या-  
प्रयोगोऽन्यस्य प्रयोग उपपन्न इति ।

अविकारे चाविशेषः । यत्रेमाविकारयकारौ न विकारभूतौ-यतते,  
यच्छति, प्रायंस्त इति, इकार, इदमिति च, यत्र च विकारभूतौ-इष्ट्या, दध्या-  
हरेति,-उभयत्र प्रयोक्तुरविशेषो यत्नः, श्रोतुश्च श्रुतिरित्यादेशोपपत्तिः ।

प्रयुज्यमानाग्रहणाच्च । न खलु इकारः प्रयुज्यमानो यकारतामापद्यमानो  
गृह्यते । किं तर्हि ? इकारस्य प्रयोगे यकारः प्रयुज्यते । तस्मादविकार इति ।

अविकारे च न शब्दान्वाख्यानलोपः । न विक्रियन्ते वर्णा इति-न  
चैतस्मिन्पक्षे शब्दान्वाख्यानस्यासम्भवो येन वर्णविकारं प्रतिपद्येमहीति ।

१ आदेशोपदेश इति । सुवर्णजातीयाः खल्ववयवा अन्यतमव्यूहपरित्यागेनान्य-  
तमव्यूहमापद्यमानाः 'रुचक' इति वा 'वर्धमान' इति वा परिणमन्ते । अस्ति  
हि तेषु सर्वेषु सुवर्णजातीयानामवयवानामनुगमः । न तु यकारे इकारस्य वा तदा-  
रम्भकस्य वाऽवयवस्यानुगममीक्षामहे । तस्माद्विकाराभावादादेशत्वमस्य निश्चिनुमः ।

२ उपपत्त्यन्तरं चाविकारे दर्शयति-भिन्नकरणयोरिति । यदि हि इकारविकारो  
यकारः स्याद् यकारप्रयोगाय इकारमुपाददानास्तत्कारणं विवृतकरणं पूर्वमुपाददीन् ।  
तन्निरपेक्षास्तु यकारप्रयोक्ष्यमाणाः ईषत्स्पृष्टकरणमुपाददते । तस्मान्नेकारविकारो  
यकार इति युक्तमुत्पश्यामः ।

३ उपपत्त्यन्तरमाह-अविकार इति ।

४ प्रयुज्यमानेति । यथा हि क्षीरं कालविपाकापेक्षं दधि भवत् दृश्यते, न तथा  
इकारो यकारो भवन्नित्यर्थः ।

५ यदि न विकारः कथन्तर्हि शब्दान्वाख्यानम्-इकोयणचीत्यत आह-  
अविकारे चेति ।

६ न चैतस्मिन्निति । इकः प्रयोगप्रसङ्गे संहितायां यणः प्रयोगमाह तत्सूत्रे,  
न पुनरिविकारं यणमित्यर्थः ।

न खलु वर्णस्य वर्णान्तरं कार्यम् । न हि इकाराद्यकार उत्पद्यते, यकाराद्वा इकारः । पृथक्स्थानप्रयत्नोत्पाद्या हीमे वर्णाः । तेषामन्योऽन्यस्य स्थाने प्रयुज्यत इति युक्तम् ।

एतावच्चैतत्परिणामो विकारः स्यात् कार्यकारणभावो वा । उभयं च नास्ति । तस्मान्न सन्ति वर्णविकाराः ।

वर्णसमुदायविकारानुपपत्तिवच्च वर्णविकारानुपपत्तिः । ‘अस्तेभूः’ ‘ब्रुवो वचि’रिति यथा वर्णसमुदायस्य धातुलक्षणस्य कचिद्विषये वर्णान्तरसमुदायो न परिणामो न कार्यं, शब्दान्तरस्य स्थाने शब्दान्तरं प्रयुज्यते, तथा वर्णस्य वर्णान्तरमिति ॥ ४० ॥

इतश्च न सन्ति विकाराः—

प्रकृतिविवृद्धौ विकारविवृद्धेः ॥ ४१ ॥

प्रकृत्यनुविधानं विकारेषु दृष्टम् । यकारे ह्रस्वदीर्घानुविधानं नास्ति, येन विकारत्वमनुमीयत इति ॥ ४१ ॥

“न्यूनसमाधिकोपलब्धेर्विकाराणामहेतुः” ॥ ४२ ॥

“द्रव्यविकारा न्यूनाः समाः अधिकाश्च गृह्यन्ते । तद्वदयं विकारो न्यूनः स्यादिति” ॥ ४२ ॥

१ ननु मा भूद्विकारः, परिणामोऽर्थान्तरन्तु भविष्यति ततो नित्या वर्णा भविष्यन्तीत्यत आह—एतावच्चैतदिति ।

२ उभयमिति । इगनपेक्षस्य यणो निष्पत्तेर्न तयोः कार्यकारणभावः । तदभावे च न परिमाणादिसम्भव इत्यर्थः ।

३ इकोयणचीति सूत्रमादेशोपदेश एव न विकारोपदेश इत्यत्र हेत्वन्तरम्—वर्णसमुदायेति । एवं ह्यत्र प्रयोगः । योऽयमिकः स्थाने संहितायां यण् उपदिश्यते नासौ तस्य विकारः, ततो वर्णातिरिक्तत्वात्, ‘अस्तिस्थाने प्रयुक्तभूवत्’ इति ।

४ अनुमीयत इति । महद्भिः खलु तूलपिण्डैरारब्धः स्थूलः पिण्डः, अल्पैश्चरारब्धो महानल्प इति दृष्टम् । तद्वदिहापि दीर्घकारविकारस्य यकारस्य ह्रस्वकारविकाराद् भवितव्यं विशेषेण । न चास्ति विशेषः । तस्मान्न प्रकृतिविकृतिभावः ।

५ न्यूनेत्याक्षेपसूत्रम् । अल्पेन न्यग्रोधबीजेनारब्धो न्यग्रोधतर्मुहान् । ततोऽस्ति महता वा नारिकेलबीजेनारब्धो नारिकेलतरुस्तदपेक्षयाऽल्पः । नारिकेलबीजेरेव परस्परपेक्षया समैरारब्धः सम इति ।

द्विविधस्यापि हेतोरभावादसाधनं दृष्टान्तः ॥ ४३ ॥

अत्र नोदाहरणसाधर्म्याद्धेतुरस्ति, न वैधर्म्यान् ।

अनुपसंहृतश्च हेतुना दृष्टान्तो न साधक इति ।

प्रतिदृष्टान्ते चानियमः प्रसज्येत । यथाऽनडुहः स्थानेऽश्वो वोढुं नियुक्तो न तद्विकारो भवति, एवमिवर्णस्य स्थाने यकारः प्रयुक्तो न विकार इति । न चात्र नियमहेतुरस्ति-दृष्टान्तः साधको न प्रतिदृष्टान्त इति ॥ ४३ ॥

द्रव्यविकारोदाहरणं च—

न, अतुल्यप्रकृतीनां विकारविकल्पात् ॥ ४४ ॥

अतुल्यानां द्रव्याणां प्रकृतिभावो विकल्पते, विकाराश्च प्रकृतीरनुविधीयन्ते । न त्विवर्णमनुविधीयते यकारः । तस्मादनुदाहरणं द्रव्यविकार इति ॥ ४४ ॥

“द्रव्यविकारवैषम्यवद्वर्णविकारविकल्पः” ॥ ४५ ॥

“यथा द्रव्यभावेन तुल्यायाः प्रकृतेर्विकारवैषम्यम्, एवं वर्णभावेन तुल्यायाः प्रकृतेर्विकारविकल्प इति” ॥ ४५ ॥

१ द्विविधस्येत्यादिपरिहारसूत्रम् ।

न्यूनसमाधिकोपलब्धेरिति साधनन्न भवितुमर्हति । दृष्टान्तसाधर्म्येण दृष्टान्त-वैधर्म्येणेत्युभयविधस्यापि हेतोरभावात् प्रतिदृष्टान्तस्य च सम्भवान्-इति परिहाराशयः ।

२ यदि च न्यूनसमाधिकोपलब्धेरिति न साधनमपि तु सिद्धान्तोक्तहेतोरनैकान्तिकत्वोद्भावनन्तदा तत्र परिहारसूत्रम्—नातुल्येत्यादि ।

३ अतुल्यायाः प्रकृतेर्विकारा विकल्पन्ते, अथ च विकाराः प्रकृतिभेदमनुविधीयन्ते । तद्यथा न्यग्रोधबीजं न्यग्रोधवृक्षस्य प्रकृतिरथ च न्यग्रोधबीजान्न्यग्रोधवृक्ष एव जायते न नारिकेलवृक्षः । एतदेव च प्रकृत्यनुविधानं सिद्धान्तिनोक्तम्—न पुनः प्रकृतिवृद्धिहासाभ्यां विकृतिवृद्धिहासाविति ।

४ द्रव्यविकार इत्याक्षेपसूत्रम् ।

न प्रकृतिभेदमवश्यमनुविधीयन्ते विकाराः । द्रव्यत्वेन तुल्यत्वेऽपि प्रकृतीनां विकारवैषम्यदर्शनात् । एवं वर्णत्वेन तुल्यत्वेऽपि विकाराद्वैषम्यमभिवृत्तमर्हतीति दूषकस्य हृदयम् ।

न, विकारधर्मानुपपत्तेः ॥ ४६ ॥

अयं विकारधर्मो द्रव्यसामान्ये—यदात्मकं द्रव्यं, मृदा सुवर्णं वा, तस्यात्मनोऽन्वये पूर्वं व्यूहो निवर्तते व्यूहान्तरं चोपजायते, तं विकारमाचक्षते । न वर्णसामान्ये कश्चिच्छब्दात्माऽन्वयी य इत्वं जहाति यत्वं चापद्यते । तत्र यथा सति द्रव्यभावे विकारवैषम्ये नाऽनडुहोऽश्वो विकारो विकारधर्मानुपपत्तेः, एवमिवर्णस्य न यकारो विकारो विकारधर्मानुपपत्तेरिति ॥ ४६ ॥

इतश्च न सन्ति वर्णविकाराः—

विकारप्राप्तानामपुनरापत्तेः ॥ ४७ ॥

अनुपपन्ना पुनरापत्तिः । कथम् ? पुनरापत्तेरनुमानादिति । इकारो यकारत्वमापन्नः पुनरिकारो भवति, न पुनरिकारस्य स्थाने यकारस्य प्रयोगोऽप्रयोगश्चेत्यत्रानुमानं नास्ति ॥ ४७ ॥

“सुवर्णादीनां पुनरापत्तेरहेतुः” ॥ ४८ ॥

“अननुमानादिति न । इदं ह्यनुमानम्—

सुवर्णं कुण्डलत्वं हित्वा रुचकत्वमापद्यते रुचकत्वं हित्वा पुनः कुण्डलत्वमापद्यते । एवमिकारोऽपि यकारत्वमापन्नः पुनरिकारो भवतीति” ॥ ४८ ॥

वैयभिचारादनुमानम् । यथा पयो दधिभावमापन्नं न पुनः पयो भवति, एवं वर्णानां न पुनरापत्तिः । अथ सुवर्णवत् पुनरापत्तिरिति ? सुवर्णोदाहरणोपपत्तिश्च—

१ आक्षेपप्रत्याख्यानसूत्रम्—न विकारेति ।

२ सिद्धान्तोपोद्बलकं सूत्रम्—विकारेति । नो खलु क्षीरविकारो दधि पुनः क्षीरं भवद् दृष्टमिति भावः ।

३ अननुमानादिति । प्रमाणाभावादित्यर्थः ।

४ आक्षेपसूत्रम्—सुवर्णादीनामिति । विकारेत्यादि सिद्धान्त्युक्तोऽसद्वेतुरित्यर्थः । कारप्राप्तानामपि पुनरापत्तिदर्शनादनेकान्त इत्याशयः ।

५ पूर्वपक्ष्युक्तहेतोः साधनपक्षे तद्दूषणम्—व्यभिचारादिति ।

६ तस्यैव सिद्धान्तदूषणमात्रत्वे तदुत्तरम्—अथ सुवर्णवदित्यादि ।

७ ये सुवर्णजातीया अवयवा रुचकत्वमापन्नास्त एव पूर्वव्यूहपरित्यागेन वर्धमानतामापन्नाः पुनरुचकत्वमापद्यन्ते, तदवयवानान्तत्र प्रत्यभिज्ञायमानत्वात् । न



न-तद्विकाराणां सुवर्णभावाव्यतिरेकात् ॥ ४९ ॥

अवस्थितं सुवर्णं हीयमानेन धर्मेणोपजायमानेन च धर्मेण धर्मि भवति । नैवं कश्चिच्छब्दात्मा हीयमानेन इत्वेनोपजायमानेन यत्वेन धर्मी गृह्यते । तस्मात्सुवर्णोदाहरणं नोपपद्यते इति ।

“ वर्णत्वाव्यतिरेकाद्वर्णविकाराणामप्रतिषेधः—

वर्णविकारा अपि वर्णत्वं न व्यभिचरन्ति, यथा सुवर्णविकारः सुवर्णत्वमिति ” ॥

सामान्यवतो धर्मयोगो न सामान्यस्य—

कुण्डलरुचकौ सुवर्णस्य धर्मौ न सुवर्णत्वस्य । एवमिकारयकारौ कस्य वर्णात्मनो धर्मौ ? वर्णत्वं सामान्यं, न तस्येमौ धर्मौ भवितुमर्हतः । न च निवर्तमानो धर्म उपजायमानस्य प्रकृतिः । तत्र निवर्तमान इकारो न यकार-स्योपजायमानस्य प्रकृतिरिति ॥ ४९ ॥

इतश्च वर्णविकारानुपपत्तिः—

नित्यत्वेऽविकारादनित्यत्वे चानवस्थानात् ॥ ५० ॥

नित्या वर्णा इत्येतस्मिन्पक्षे इकारयकारौ वर्णौ इत्युभयोर्नित्यत्वाद्विकारानुपपत्तिः । नित्यत्वेऽविनाशित्वात् कः कस्य विकार इति । अथानित्या वर्णा इति पक्षः, एवमप्यनवस्थानं वर्णानाम् । “ किमिदमनवस्थानं वर्णानाम् ” ? उत्पद्य निरोधः । उत्पद्य निरुद्धे इकारे यकार उत्पद्यते, यकारे चोत्पद्य निरुद्धे

त्वहेकारो यकारानुगत इकारयकारानुगतो वाऽन्यः कश्चिद्धर्मो दृश्यते य इत्वम्परित्यज्य यत्वमापद्यते । वर्णत्वन्वनुगतमपि न धर्मि किन्तु धर्म एव । वर्णत्वस्य हि धर्मित्वे इको यणचीति नियमो न स्यात्, वर्णत्वस्य पञ्चाशत्साधारणत्वान् । न च निवर्तमान इकारो यकारस्य धर्मो भवितुमर्हति, धर्मधर्मिणोः समानकालत्वादिति सङ्केपार्थः ।

१ न तद्विकाराणामिति सिद्धान्तिसूत्रम् ।

२ वर्णत्वाव्यतिरेकादित्याक्षेपभाष्यम् ।

३ सामान्यवत इति परिहारभाष्यम् ।

४ नित्यत्व इति सिद्धान्तिसूत्रम् ।

इकार उत्पद्यते—कः कस्य विकारः ? तदेतद्वगृह्य सन्धाने सन्धाय चावग्रहं वेदितव्यमिति ॥ ५० ॥

“ नित्यपक्षे तु तावत्समाधिः ”—

“ नित्यानामतीन्द्रियत्वात्तद्धर्मविकल्पाच्च वर्णविकारानाम् प्रतिषेधः ” ॥ ५१ ॥

“ नित्या वर्णा न विक्रियन्त इति विप्रतिषेधः । यथा नित्यत्वे सति किञ्चिदतीन्द्रियं किञ्चिदिन्द्रियग्राह्यम्, इन्द्रियग्राह्याश्च वर्णाः, एवं नित्यत्वे सति किञ्चिन्न विक्रियते वर्णास्तु विक्रियन्त ” इति ।

विरोधादहेतुस्तद्धर्मविकल्पः । नित्यं नोपजायते नापैति । अनुपजना पायधर्मकं नित्यम्, अनित्यं पुनरुपजनापाययुक्तम् । न चान्तरेणोपजनापायै विकारः सम्भवति । तद्यदि वर्णा विक्रियन्ते, नित्यत्वमेषां निवर्तते । अथ नित्याः, विकारधर्मत्वमेषां निवर्तते । सोऽयं विरुद्धो हेत्वाभासो धर्मविकल्प इति ॥ ५१ ॥

अनित्यपक्षे समाधिः—

“ अनवस्थायित्वे च वर्णोपलब्धवत्तद्विकारोपपत्तिः ” ॥ ५२ ॥

“ यथाऽनवस्थायिनां वर्णानां श्रवणं भवत्येवमेषां विकारो भवतीति ”

१ ननु दध्यत्रेति प्रयोगे कदा इकारस्योत्पद्य निरोध इत्यत आह—तदेतिदिति ‘ अवग्रहः ’ असंहिता । ‘ दधि—अत्र ’ इति उच्चार्यं दध्यत्रेत्युच्चार्यते । दध्यत्रेति वा सन्धाय दधि—अत्रेत्यवगृह्यते । अयमेव चेकारस्योत्पद्य निरोध इत्याशयः ।

२ समाधिरिति । शब्दनित्यतावादिन इति शेषः ।

३ नित्यानामित्यादि जात्युत्तररूपं सूत्रम् ।

४ विक्रियन्त इति । यथा हि सत्यपि नित्यत्वे केचिदतीन्द्रियाः—यथा परमाण्वाकाशादयः, केचिदैन्द्रियकाः—यथा गोत्वादयः, एवं सत्यपि नित्यत्वे परमाण्वाकाशादयो न प्रकृतिविकारभूताः वर्णास्तु प्रकृतिविकारभावमापत्स्यन्ते नित्य अपीति हृदयम् ।

५ सेयं विकल्पसमा जातिरित्याह—विरोधादिति । न खल्वैन्द्रियकत्वानैन्द्रियकत्वाभ्यामस्ति कश्चिन्नित्यत्वस्य विरोधः । प्रकृतिविकारभावेन त्वस्ति विरोधो नित्यत्वस्य । न हि सम्भवति कार्यं च नित्यं चेत्यर्थः ।

६ अनित्यपक्षे जात्युत्तरं पूर्वपक्षिणः—अनवस्थायित्व इति सूत्रम् ।

७ यथेति । यथा सत्यप्यनवस्थायित्वे वर्णा इन्द्रियेण सम्बध्य स्वविषयं ज्ञानं

असम्बन्धादसमर्थाऽर्थप्रतिपादिका वर्णोपलब्धिर्न विकारेण सम्बन्धाद-  
समर्था, या गृह्यमाणा वर्णविकारमर्थमनुमापयेदिति । तत्र यादृगिदं-यथा  
गन्धगुणा पृथिव्येवं शब्दसुखादिगुणापीति-तादृगेतद्भवतीति । न च वर्णोप-  
लब्धिर्वर्णनिवृत्तौ वर्णान्तरप्रयोगस्य निवर्तिक । योऽयमिवर्णनिवृत्तौ यकारस्य  
प्रयोगो-यद्ययं वर्णोपलब्ध्या निवर्त्तते तदा तत्रोपलभ्यमान इवर्णो यत्वमापद्यते  
इति गृह्यते । तस्माद्वर्णोपलब्धिर्हेतुर्वर्णविकारस्येति ॥ ५२ ॥

विकारधर्मित्वे नित्यत्वाभावात् कालान्तरे विकारोपपत्तेश्चा-  
प्रतिषेधः ॥ ५३ ॥

तद्वर्मविकल्पादिति न युक्तः प्रतिषेधः । न खलु विकारधर्मकं किञ्चि-  
न्नित्यमुपलभ्यत इति । वर्णोपलब्धिवदिति न युक्तः प्रतिषेधः । अवग्रहे हि दधि  
अत्रेति प्रयुज्य चिरं स्थित्वा ततः संहितायां प्रयुक्ते-दध्यत्रेति । चिरनिवृत्ते  
चायमिवर्णे यकारः प्रयुज्यमानः कस्य विकार इति प्रतीयते ? कारणाभावात्  
कार्याभाव इति अनुयोगः प्रसज्यत इति ॥ ५३ ॥

इतश्च वर्णविकारानुपपत्तिः--

प्रकृत्यनियमात् ॥ ५४ ॥

१ सेयं साधर्म्यसमा जातिरित्याह-असम्बन्धादिति । कतिपयक्षणावस्थानेन  
वर्णानां क्षणिकानामपि स्वविषयज्ञानहेतुभावो युज्यते । अवग्रह्य चिरं स्थित्वा यदा  
सन्धीयते-सन्धाय वा चिरं स्थित्वा यदाऽवग्रह्यते-तदा वर्णानामनित्यानां न तावन्तं  
कालमवस्थानमस्तीति नोपलब्धिहेतुत्वेन विकारकर्तृत्वं वर्णानां तुल्यम् । तस्मात्-  
असम्बन्धात् असमर्था वर्णोपलब्धिः वर्णविकारप्रतिपादने इत्याशयः ।

२ एवं ह्यत्र वाक्यान्वयः । या वर्णोपलब्धिः वर्णविकारमनुमापयेत् ( सा )  
विकारेण न-सम्बद्धा ( सती ) असमर्था-इति ।

३ एतदिति जात्युत्तरं परामृशति ।

४ ननु मा भूद्वर्णोपलब्धिर्वर्णविकारेण साक्षात्सम्बद्धा-आदेशविरोधितया तु  
तन्निवृत्त्या पारिशेष्याद् विकारं साधयिष्यति-इत्यत आह-न च वर्णेति ।

५ तदेवं जात्युत्तरमुत्थितमेव मारितं भाष्यकारेण । तत्रैवार्थे सूत्रम्-विकार-  
धर्मित्व इति ।

६ प्रकृतीति सिद्धान्तिसूत्रम् ।

प्रकृत्यनियमादिति । क्षीरजातीयस्य दधिजातीयो विकारः । न पुनः कदा-  
चिदपि दधिजातीयस्य क्षीरजातीया विकारा उपलभ्यन्ते । इह तु यथा इकारजातीयस्य

इकारस्थाने यकारः श्रूयते यकारस्थाने खत्विकारो विधीयते—विध्यति । तद्यदि स्यात् प्रकृतिविकारभावो वर्णानां, तस्य प्रकृतिनियमः स्यात् । दृष्टो विकारधर्मित्वे प्रकृतिनियम इति ॥ ५४ ॥

“ अनियमे नियमान्नानियमः ” ॥ ५५ ॥

“ योऽयं प्रकृतेरनियम उक्तः स नियतो यथाविषयं व्यवस्थितो नियतत्वान्नियम इति भवति । एवं सत्यनियमो नास्ति । तत्र यदुक्तं “ प्रकृत्यनियमादित्येतदयुक्तमिति ” ॥ ५५ ॥

नियमानियमविरोधादनियमे नियमाच्चाप्रतिषेधः ॥ ५६ ॥

नियम इत्यत्रार्थाभ्यनुज्ञा, अनियम इति तस्य प्रतिषेधः । अनुज्ञातनिषिद्धयोश्च ध्याघातादनर्थान्तरत्वं न भवति । अनियमश्च नियतत्वान्नियमो न भवतीति नात्रार्थस्य तथाभावः प्रतिषिध्यते । किं तर्हि ? तथाभूतस्यार्थस्य नियमशब्देनाभिधीयमानस्य नियतत्वान्नियमशब्द एवोपपद्यते । सोऽयं नियमादनियमे प्रतिषेधो न भवतीति ॥ ५६ ॥

न चेयं वर्णविकारोपपत्तिः परिणामात् कार्यकारणभावाद्वा । किं तर्हि ?—

गुणान्तरापत्त्युपमर्दहासवृद्धिलेशश्लेषेभ्यस्तु विकारोपपत्तेर्वर्णविकाराः ॥ ५७ ॥

स्थान्यादेशभावादप्रयोगे प्रयोगो विकारशब्दार्थः । स भिद्यते गुणान्तरापत्तिः—उदात्तस्यानुदात्त इत्येवमादिः । उपमर्दो नाम—एकरूपनिवृत्तौ रूपान्तरापजनः । हासो—दीर्घस्य ह्रस्वः । वृद्धिर्ह्रस्वस्य दीर्घः, तयोर्वा यकारजातीयो विकारो दध्यत्रति दृश्यते—एवं यकारजातीयस्यापि विकार इकारजातीयो दृश्यते । यथा व्यधिधातोयकारस्य इकारो विध्यतीत्यत्र । तदेवमनियमान्न प्रकृतिविकारभाव इति ।

१ छलवादी प्रत्यवतिष्ठते—अनियमे इति सूत्रम् ।

२ नियमानियमेत्यादि सूत्रमुक्तस्य वाक्यलत्वमापादयति ।

३ नात्रार्थस्येति । नियमानियमसामानाधिकरण्यं हि विरुध्यते, न त्वाधाराधेयभाव इति भावः ।

४ तदेवं प्रकृतिविकारभाव निराकृत्य शब्दानां विकारवचनव्यक्तिमादेशपक्षे समर्थयते—न चेयमिति ।

५ एकस्याप्रयोगेऽन्यस्य प्रयोगो विकार इति सामान्यलक्षणमभिप्रेतम् ।

६ उपमर्द इति—यथा अस्तेर्भूः ।

प्लुतः । लेशो-लाघवम्, स्त इत्यस्तेर्विकारः । श्लेष-आगमः, प्रकृतेः प्रत्ययस्य वा । एत एव विशेषा विकारा इति, एत एवादेशाः । एते चेद्विकारा उपपद्यन्ते तर्हि वर्णविकारा इति ॥ ५७ ॥

( ४ ) शब्दशक्तिपरीक्षाप्रकरणम् ।

ते विभक्त्यन्ताः पदम् ॥ ५८ ॥

यथादर्शनं विकृता वर्णा विभक्त्यन्ताः पदसंज्ञा भवन्ति । विभक्तिद्वयी-नामिक्याख्यातिकी च । ' ब्राह्मणः ' ' पचती ' त्युदाहरणम् ।

“ उपसर्गनिपातास्तर्हि न पदसंज्ञाः । लक्षणान्तरं वाच्यम् ” इति ।

शिष्यते च खलु नामिक्या विभक्तेरव्ययाल्लोपः तयोः पदसंज्ञार्थमिति । पदेनार्थसम्प्रत्यय इति प्रयोजनम्, नामपदं चाधिकृत्य परीक्षा । गौरिति पदं खल्विदमुदाहरणम् ॥ ५८ ॥

तदर्थे—

व्यक्त्याकृतिजातिसन्निधानुपचारात्संशयः ॥ ५९ ॥

अविनाभाववृत्तिः सन्निधिः । अविनाभावेन वर्तमानासु व्यक्त्याकृति-जातिषु गौरिति प्रयुज्यते । तत्र न ज्ञायते किमन्यतमः पदार्थ उत सर्व इति ॥ ५९ ॥

“ शब्दस्य प्रयोगसामर्थ्यान् पदार्थावधारणम् । तस्मात्—

“ याशब्दसमूहत्यागपरिग्रहसङ्ख्यावृद्ध्यपचयवर्णसमासानुबन्धानां व्यक्तावुपचाराव्यक्तिः ” ॥ ६० ॥

“ व्यक्तिः पदार्थः । कस्मात् ? याशब्दप्रभृतीनां व्यक्तावुपचारात् । उपचारः प्रयोगः । या गौस्तिष्ठति, या गौर्निषण्णेति नेदं वाक्यं जातेरभिधायकम्—

१ लेश इति । यथा ' स्तः ' इत्यत्र अस्तेरकारलोपे सकारमात्रस्य लेशस्यैक-देशस्य व्यवस्थापनम् ।

२ तदेवं वर्णानामनित्यतां प्रतिपाद्य शब्दप्रामाण्योपयोगि पदं निरूपयति—ते विभक्त्यन्ताः पदमित्यादिप्रकरणेन ।

सर्वमेतत्प्रकरणं स्फोटवाद् लक्ष्यीकृत्योक्तम् । स च वादस्तस्य खण्डनञ्च सविस्तरं तात्पर्यटीकायामुक्तन्तत एवानुसन्धेयम् ।

३ यथादर्शनमिति । यथाप्रमाणमित्यर्थः । गुणान्तरापत्त्यादिभिरादेशरूपेण विकृताः, नतु प्रकृतिविकारभावेन, तस्य प्रमाणबाधितत्वादित्याशयः ।

४ याशब्देत्यादिसूत्रं व्यक्तिवादमुत्थापयति ।

भेदान् । भेदात्तु द्रव्याभिधायकम् । गवां समूह इति भेदाद्द्रव्याभिधानम्, न जातेरभेदान् ! वैद्याय गां ददातीति द्रव्यस्य त्यागो, न जातेरमूर्त्तत्वान्, प्रतिक्रमानुक्रमानुपपत्तेश्च । परिग्रहः—स्वत्वेनाभिसम्बन्धः । कौण्डिन्यस्य गौर्ब्राह्मणस्य गौरिति—द्रव्याभिधाने द्रव्यभेदान् सम्बन्धभेद इति उपपन्नम् । अभिन्ना तु जातिरिति । सङ्ख्या—दश गावो विंशतिर्गाव इति—भिन्नं द्रव्यं सङ्ख्यायते, न जातिरभेदादिति । वृद्धिः—कारणवतो द्रव्यस्यावयवोपचयः, अवर्द्धत गौरिति । निरवयवा तु जातिरिति । एतेनापचयो व्याख्यातः । वर्णः—शुक्ला गौः कपिला गौरिति द्रव्यस्य गुणयोगो न सामान्यस्य । समासः—गोहितं गोसुखमिति द्रव्यस्य सुखादियोगो न जातेरिति । अनुबन्धः—सरूपप्रजननसन्तानो, गौर्गा जनयतीति । तदुत्पत्तिधर्मत्वाद् द्रव्ये युक्तं, न जातौ, विपर्ययादिति । द्रव्यं व्यक्तिरिति हि नार्थान्तरम् ॥ ६० ॥

अस्य प्रतिषेधः—

न, तदनवस्थानात् ॥ ६१ ॥

न व्यक्तिः पदार्थः । कस्मान् ? अनवस्थानान् । याशब्दप्रभृतिभिर्यो विशेष्यते स गोशब्दार्थः । या गौस्तिष्ठति या गौर्निषण्णेति न द्रव्यमात्रमविशिष्टं जात्या विनाऽभिधीयते । किं तर्हि ? जातिविशिष्टम् । तस्मान्न व्यक्तिः पदार्थः । एवं समूहादिषु द्रष्टव्यम् ॥ ६१ ॥

यदि न व्यक्तिः पदार्थः कथं तर्हि व्यक्तावुपचार इति ? निमित्तादतद्भावेऽपि तदुपचारः । दृश्यते खलु—

सहचरणस्थानतादर्थ्यवृत्तमानधारणसामीप्ययोगसाधनाधिपत्येभ्यो ब्राह्मणसञ्चक्रराजसक्तुचन्दनगङ्गाशाटकान्नपुरुषेष्वतद्भावेऽपि तदुपचारः ॥ ६२ ॥

अतद्भावेऽपि तदुपचार इति—अतच्छब्दस्य तेन शब्देनाभिधानमिति । सहचरणात्—यष्टिकां भोजयेति यष्टिकासहचरितो ब्राह्मणोऽभिधीयत इति । स्थानात्—मञ्चाः क्रोशन्तीति मञ्चस्थाः पुरुषा अभिधीयन्ते । तादर्थ्यान्—कटा-

१ अभेदादिति । एकैव जातिस्तस्या विशेषणमनर्थकमिति भावः ।

२ विपर्ययादिति । अनुत्पत्तिधर्मकत्वाजातेरित्यर्थः ।

३ न तदनवस्थानादिति सूत्रं व्यक्तिवादं दूषयति ।

४ या शब्देत्याद्यपरं दूषणं व्यक्तिवादस्य ।

र्थेषु वीरणेषु व्यूह्यमानेषु कटं करोतीति भवति । वृत्तान्-यमो राजा कुबेरो राजेति तद्वद्वर्त्तत इति । मानात्-आढकेन मिताः सक्तवः आढकसक्तव इति । धारणात्-तुलायां धृतं चन्दनं तुलाचन्दनमिति । सामीप्यात्-गङ्गायां गावश्चरन्तीति देशोऽभिधीयते सन्निकृष्टः । योगात्-कृष्णेन रागेण युक्तः शाटकः कृष्ण इत्यभिधीयते । साधनात्-अन्नं प्राणा इति । आधिपत्यात्-अयं पुरुषः कुलम्, अयं गोत्रमिति ।

तत्रायं सहचरणाद्योगाद्वा जातिशब्दो व्यक्तौ प्रयुज्यत इति ॥ ६२ ॥

“यदि गौरित्यस्य पदस्य न व्यक्तिरर्थोऽस्तु तर्हि”—

“आकृतिस्तदपेक्षत्वात् सत्त्वव्यवस्थानसिद्धेः” ॥ ६३ ॥

“आकृतिः पदार्थः । कस्मात् ? तदपेक्षत्वात् सत्त्वव्यवस्थानसिद्धेः । सत्त्वावयवानां तदवयवानां च नियतो व्यूह आकृतिः । तस्यां गृह्यमाणायां सत्त्वव्यवस्थानं सिध्यति-अयं गौरयमश्व इति, नागृह्यमाणायाम् । यस्य ग्रहणान् सत्त्वव्यवस्थानं सिद्ध्यति तं शब्दोऽभिधातुमर्हति । सोऽस्यार्थ इति ” ।

नैतदुपपद्यते । यस्य जात्या योगस्तदत्र जातिविशिष्टमभिधीयते-गौरिति । न चावयवव्यूहस्य जात्या योगः । कस्य तर्हि ? नियतावयवव्यूहस्य द्रव्यस्य । तस्मान्नाकृतिः पदार्थः ॥ ६३ ॥

“अस्तु तर्हि जातिः पदार्थः”—

“व्यक्त्याकृतियुक्तेऽप्यप्रसङ्गात् प्रोक्षणादीनां मृद्गवके, जातिः ” ॥ ६४ ॥

“जातिः पदार्थः । कस्मात् ? व्यक्त्याकृतियुक्तेऽपि मृद्गवके प्रोक्षणादीनामप्रसङ्गादिति । गां प्रोक्ष्य, गामानय, गां देहीति नैतानिमृद्गवके प्रयुज्यन्ते । कस्मात् ? जातेरभावात् । अस्ति हि तत्र व्यक्तिः, अस्त्याकृतिः । यदभावात्तत्रासम्प्रत्ययः स पदार्थ इति ” ॥ ६४ ॥

नाकृतिव्यक्त्यपेक्षत्वाज्जात्यभिव्यक्तेः ॥ ६५ ॥

१ आकृतिरिति सूत्रमाकृतिवादमुपस्थापयति ।

२ व्यक्त्याकृतीति सूत्रं जातिवादमुपस्थापयति ।

३ नाकृतीति सूत्रमाकृतिवादं निराकरोति—आकृतेरेव प्रधानत्वात् । किन्तु प्रधानत्वम् ? आकृतिविशेषणत्वं व्यक्तेः । यस्माद्व्यक्त्या विशेष्यमाणा आकृति-जातेर्लिङ्गम्भवति तस्मात्सैव प्रधानमिति तस्या एव प्राङ् निराकरणम् ।

जातेरभिव्यक्तिराकृतिव्यक्ती अपेक्षते । नागृह्यमाणायामाकृतौ व्यक्तौ च जातिमात्रं शुद्धं गृह्यते । तस्मान्न जातिः पदार्थ इति ॥ ६५ ॥

न वै पदार्थेन न भवितुं शक्यम् । कः खल्विदानीं पदार्थ इति ?—

व्यक्त्याकृतिजातयस्तु पदार्थः ॥ ६६ ॥

तुशब्दो विशेषणार्थः । किं विशिष्यते ? प्रधानाङ्गभावस्यानियमेन पदार्थत्वमिति । यदा हि भेदविवक्षा विशेषगतिश्च, तदा व्यक्तिः प्रधानमङ्गन्तु जात्याकृती । यदा तु भेदोऽविवक्षितः सामान्यगतिश्च, तदा जातिः प्रधानमङ्गं तु व्यक्त्याकृती । तदेतद्बहुलं प्रयोगेषु । आकृतेस्तु प्रधानभाव उत्प्रेक्षितव्यः ॥ ६६ ॥

“कथं पुनर्ज्ञायते नाना व्यक्त्याकृतिजातय इति ?” लक्षणभेदान् । तत्र तावन्—

व्यक्तिगुणविशेषाश्रयो मूर्तिः ॥ ६७ ॥

व्यज्यत इति व्यक्तिरिन्द्रियग्राह्येति । न सर्वं द्रव्यं व्यक्तिः । यो गुण-विशेषाणां स्पर्शान्तानां गुरुत्वघनत्वद्रवत्वसंस्काराणामव्यापिनः परिमाणस्याश्रयो यथासम्भवं तद् द्रव्यं, मूर्तिः मूर्च्छितावयवत्वादिति ॥ ६७ ॥

१ तदेवं व्यक्त्याकृतिजातीनामन्यतमाभिधाननियमन्निराकृत्यानियमाभिधानं सिद्धान्तमाह—व्यक्त्याकृतिजातय इति सूत्रेण । स्पष्टं सविस्तरं च प्रतिपादितोऽयं सिद्धान्तस्तात्पर्यटीकायाम् । व्यक्त्याकृतिजातयस्तिस्त्र एवास्माकं पदार्थः । गुण-प्रधानभावस्तु कस्यचित्क्वचिदेवेति परिस्फुटाथः ।

२ उत्प्रेक्षितव्य इति । स्वयमुत्प्रेक्षणीय इत्यर्थः । यथा पिष्टकमय्यो गावः क्रियन्तामित्यत्र ।

३ न सर्वमिति । यत्र हि व्यक्त्याकृतिजातीनां समावेशस्तत्र व्यक्तिनिर्धारणायेदं सूत्रम् । तेनाकाशाद्यनवरोधेऽपि न दोषः, तत्राकृतेरभावादिति भाष्यमतम् ।

४ ‘मूर्च्छिताः’ परस्परं संयुक्ताः ‘अवयवा’ यस्य तत् ‘मूर्च्छितावयवम्’ । मूर्च्छनं सम्बन्धः, स चेह समवाय एवेति ध्येयम् ।

अस्मिन् सूत्रार्थे वार्तिककारस्यारुचिः । एवं चात्र वार्तिकव्याख्यानम्—वयं तु ब्रूमो नात्रावयवी व्यवच्छेद्योऽपि तु जात्याकृतिपदव्यतिरिक्तस्य व्यक्तिपदस्यार्थो वक्तव्य इति । सा च व्यक्तियां न जातिर्नाकृतिस्तस्या अनेन सूत्रेण सङ्ग्रहः । गुणाश्च विशेषाश्च तद्वाश्रयश्च । अत्र तच्छब्दलोपाद्गुणविशेषाश्रयशब्देन द्रव्यमुच्यते । कर्मापि गुणविशेषशब्दाद्वाह्यते—गुणेभ्यो विशेषाः व्यावृत्ताः गुणविशेषा अक्षेपणादय इति । मूर्ति-



आकृतिर्जातिलिङ्गाख्या ॥ ६८ ॥

यया जातिर्जातिलिङ्गानि च प्रख्यायन्ते तामाकृतिं विद्यात् । सा च नान्या सत्त्वावयवानां तदवयवानां च नियताद् व्यूहादिति । नियतावयव-  
व्यूहाः खलु सत्त्वावयवा जातिलिङ्गम् । शिरसा पादेन गामनुमिन्वन्ति । नियते  
च सत्त्वावयवानां व्यूहे सति गोत्वं प्रख्यायत इति । अनाकृतिव्यङ्ग्यायां जातौ  
मृत्सुवर्णं रजतमित्येवमादिष्व्वाकृतिर्निवर्तते, जहाति पदार्थत्वमिति ॥ ६८ ॥

समानप्रसवात्मिका जातिः ॥ ६९ ॥

या समानां बुद्धिं प्रसूते भिन्नेष्वधिकरणेषु, यया बहूनीतरेतरतो न  
व्यावर्तन्ते, योऽर्थोऽनेकत्र प्रत्ययानुवृत्तिनिमित्तं, तत्सामान्यम् । यच्च केषाञ्चिद-  
भेदं कुतश्चिद्भेदं करोति तन् सामान्यविशेषो जातिरिति ॥ ६९ ॥

इति वात्स्यायनीये न्यायभाष्ये द्वितीयाध्यायस्य द्वितीयमाह्निकम् ।

समाप्तश्चायं द्वितीयाध्यायः ॥ २ ॥

शब्देनद्रव्यमुच्यते । एवं चैतल्लक्षणं रूपाद्याकाशाद्यनुगतं भवति । अथवा गुणविशेषाणामा-  
श्रय इति गुणाश्च विशेषाश्च—तेषामाश्रयो द्रव्यम् । तत्र मूर्च्छत इति मूर्तिः—इति ।

१ यद्यपि गोत्वम्प्रत्यक्षमेव नाकृतिव्यङ्ग्यम्, तथाऽपि विप्रतिपद्यमानं प्रत्युच्यते  
अनुमिन्वन्तीति ।

२ समानेति सूत्रम् । प्रसूते इति 'प्रसवः', भिन्नेषु समानबुद्धेः प्रसोत्री  
या जातिः साऽवश्यं सामान्यप्रत्ययं प्रसूते न पुनर्गा सामान्यप्रत्ययं प्रसूते सा सर्वा  
जातिः, पाचकादिषु व्यभिचारात् । व्यक्त्याकृतिभ्यां भेदकत्वमात्रेणैतल्लक्षणम्, न  
तु सर्वथाऽनवद्यमिति तात्पर्यकाराः ।

इति खद्योते द्वितीयं प्रस्फुरणम् ।

## अथ तृतीयाध्यायस्याद्यमाह्निकम् ॥

( १ ) इन्द्रियव्यतिरिक्तात्मप्रकरणम् ॥

परीक्षितानि प्रमाणानि, प्रमेयमिदानीं परीक्ष्यते । तच्चात्मादीत्यात्मा विविच्यते—“ किं<sup>३</sup> देहेन्द्रियमनोबुद्धिवेदनासङ्घातमात्रमात्मा आहोस्मिन्नद्-  
व्यतिरिक्त इति ”? । कुतः संशयः? व्यपदेशस्योभयथा सिद्धेः । क्रियाकरणयोः  
कर्त्रा सम्बन्धस्याभिधानं व्यपदेशः । स द्विविधः अवयवेन समुदायस्य, मूलै-  
र्वृक्षस्तिष्ठति, स्तम्भैः प्रासादो ध्रियत इति । अन्येनान्यस्य व्यपदेशः—परशुना

१ परीक्ष्यत इति । प्रमाणेन हि प्रमेयं परीक्ष्यते नान्येन । न च तदपरी-  
क्षितं प्रमेयपरीक्षायै प्रभवति । तस्मात्प्रमाणपरीक्षा हेतुर्हेतुमती च प्रमेयपरीक्षा ।

२ तच्चेति । आत्मैव प्रमेयेषु प्रथममुद्दिष्टो लक्षितश्चेति तदनुरोधादात्मैव प्रथम-  
म्परीक्ष्यते । अत्र च यद्यपि स्वरूपत आत्मन्येव परीक्षाप्रतिजानीते भाष्यकारस्त-  
थापि लक्षणपरीक्षाद्वारेण लक्ष्यपरीक्षणात् लक्षणपरीक्षैव द्रष्टव्या । यथा चैयमात्म-  
लक्षणपरीक्षा तथोपरिष्ठादर्शयिष्यते ।

३ किमिति । विचारपूर्वरूपः संशयो दर्शितः ।

४ अतो व्यपदेशस्योभयथासिद्धेः संशय इति भाष्यवाक्यमेतन्न सूत्रमिति  
परिशुद्धिकृतः ।

न व्यपदेशमात्रं देहाद्यव्यतिरिक्तात्मसाधनमुच्यते येन गौरोऽहमिति व्यपदेशेना-  
नैकान्तम्भवेत्—अपि त्वनुभवः । स चाभेत्यनुभवो न शरीरादिष्विदमो विषयेष्वस्ति ।  
असम्भिन्नेदं विषयो ह्यहमप्रत्ययः शरीराद्यतिरिक्तविषय एवास्ति । स चात्मा । शरीरा-  
दयस्तु मतुब्लोपादभेदोपचाराद्वाऽहमा विषयीक्रियन्ते । ममात्मेति तु व्यपदेश-  
मात्रम्, न पुनः शरीरादिष्विव ममकारस्तत्र मुख्यो, भेदेनाप्रतिभासात् । राहोः शिर  
इतिवत्तु ममकार आत्मनि द्रष्टव्यः ।

अहं जाने—अहं यते—ममात्मा—इत्येवंजातीयकेषु व्यपदेशेषु प्रथमद्वितीययो-  
र्बाधकानुपपत्तेर्मुख्यत्वम्, तृतीयस्य त्वनवस्थालक्षणबाधकोपपत्तौ गौणत्वमवधार्यते ।

५ अवयवेनेति । यद्यपि वृक्षप्रासादयोरन्यथोरेवान्येनावयवेन समुदायिना  
व्यपदेशस्तथाऽप्यवयव्यभावं समुदायं च समुदायनतिरिक्तं मन्वानस्य परस्योदाहरणं  
द्रष्टव्यमिति तात्पर्यकृतः ।

६ अन्येनेति । अत्रात्मनो शरीरेन्द्रियादिभेदाभेदविषयव विप्रतिपत्तिर्न त्वा-  
त्मनि धर्मिणि । यतो बाधेवासौ न भवति यो धर्मिणि विप्रतिपद्यते । नहि धर्मिणि  
विप्रतिपद्यमानस्यास्ति किञ्चित्प्रमाणम्, सर्वस्य तस्याश्रयासिद्धत्वात् । तस्माद्धर्म्य-  
भाववादी न लौकिको न परीक्षक इत्युन्मत्तवदुपेक्ष्यः ।

वृश्चति, प्रदीपेन पश्यति । अस्ति चायं व्यपदेशः-चक्षुषा पश्यति, मनसा विजानाति, बुद्ध्या विचारयति, शरीरेण सुखदुःखमनुभवतीति । तत्र नावधार्यते किमवयवेन समुदायस्य देहादिसङ्घातस्य, अथान्येनान्यस्य तद्व्यतिरिक्तस्य वेति ।

अन्येनायमन्यस्य व्यपदेशः । कस्मात् ?

दर्शनस्पर्शनाभ्यामेकार्थग्रहणात् ॥ १ ॥

दर्शनेन कश्चिदर्थो गृहीतः, स्पर्शनेनापि सोऽर्थो गृह्यते-यमहमद्राक्षं चक्षुषा तं स्पर्शनेनापि स्पृशामीति, यं चास्पाक्षं स्पर्शनेन तं चक्षुषा पश्यामीति । एकविषयौ चेमौ प्रत्ययावैककर्तृकौ प्रतिसन्धीयेते । न च सङ्घातकर्तृकौ नेन्द्रियेणैककर्तृकौ । तद्योऽसौ चक्षुषा त्वगिन्द्रियेण चैकार्थस्य ग्रहीता भिन्ननिमित्तावनन्यकर्तृकौ<sup>१</sup> प्रत्ययौ समानविषयौ<sup>२</sup> प्रतिसन्द्धाति सोऽर्थान्तरभूत आत्मा ।

“ कथं पुनर्नेन्द्रियेणैककर्तृकौ ? ”

इन्द्रियं खलु स्वस्वविषयग्रहणमनन्यकर्तृकं प्रतिसन्धातुमर्हति नेन्द्रियान्तरस्य विषयान्तरग्रहणमिति ।

“ कथं न सङ्घातकर्तृकौ ? ”

एकः खत्वयं भिन्ननिमित्तौ स्वात्मकर्तृकौ प्रत्ययौ प्रतिसंहितौ वेदयते न सङ्घातः । कस्मात् ? अनिवृत्तं हि सङ्घाते प्रत्येकं विषयान्तरग्रहणस्याप्रति-सन्धानमिन्द्रियान्तरेणेवेति ॥ १ ॥

“ न विषयव्यवस्थानात् ” ॥ २ ॥

१ दर्शनेत्यादि सूत्रम् । भावस्य भवित्रपेक्षत्वादिति तस्यार्थः । अनेकेन्द्रियकरणकोऽनेकार्थदर्शी कश्चिदेकश्चेतन इति भावः ।

२ भिन्ननिमित्ताविति । भिन्नम्-इन्द्रियं-निमित्तं ययोस्तावित्यर्थः ।

३ अनन्यकर्तृकाविति । आत्मकर्तृकावित्यर्थः ।

४ समानविषयाविति । द्रव्यमेवैकं विषय इत्यर्थः ।

५ न विषयेत्यादि सूत्रम् । दर्शनस्पर्शनाभ्यामेकार्थग्रहणादिति सत्रेण अनेकेन्द्रियकरणकोऽनेकार्थदर्शी कश्चिदेकश्चेतन इति विवक्षितम् । तत्र पूर्वपक्षी प्रतिसन्धानलक्षणं हेतुमवधार्य साध्यमात्रं विहन्तुमाह-न विषयेत्यादि । अस्यार्थः । यदापि

“ न देहाहिसङ्घातादन्यश्चेतनः । कस्मान् ? विषयव्यवस्थानान् । व्यवस्थितविषयाणीन्द्रियाणि—चक्षुष्यसति रूपं न गृह्यते । यच्च यस्मिन्नसति न भवति सति भवति तस्य तदिति विज्ञायते । तस्माद्रूपग्रहणं चक्षुषः,—चक्षु रूपं पश्यति । एवं घ्राणादिष्वपीति । तानीन्द्रियाणीमानि स्वस्वविषयग्रहणाच्चेतनानि, इन्द्रियाणां भावाभावयोर्विषयग्रहणस्य तथाभावान् । एवं सति किमन्येन चेतनेन ” ।

सन्दिग्धत्वादहेतुः । योऽयमिन्द्रियाणां भावाभावयोर्विषयग्रहणस्य तथाभावः, स किमयं चेतनत्वादाहोस्विच्चेतनोपकरणानां ग्रहणनिमित्तत्वादिति सन्दिह्यते । चेतनोपकरणत्वेऽपीन्द्रियाणां ग्रहणनिमित्तत्वाद्भूवितुमर्हति ॥ २ ॥

यच्चोक्तं—“ विषयव्यवस्थानादिति ”—

तत्रव्यवस्थानादेवात्मसङ्घात्प्रतिषेधः ॥ ३ ॥

यदि खल्वेकमिन्द्रियमव्यवस्थितविषयं सर्वज्ञं सर्वविषयग्राहि चेतनं स्यात् कस्ततोऽन्यं चेतनमनुमातुं शक्नुयान् । यस्मात्तु व्यवस्थितविषयाणीन्द्रियाणि तस्मात्तेभ्योऽन्यश्चेतनः सर्वज्ञः सर्वविषयग्राही विषयव्यवस्थितितोऽनुमीयते । तत्रेदमभिज्ञानमप्रत्याख्येयं चेतनवृत्तमुदाह्रियते—रूपदर्शी खल्वयं चेतनान्तरं कल्पितं तदापि न सर्वः सर्वज्ञः किन्तु कश्चित् कचिज्ज्ञानवान् । तथा च वरमिन्द्रियाण्येव स्वस्वविषयव्यवस्थितचैतन्यानि सन्तु कृतमपरेण चेतनेनेति ।

१ यच्चेति । यद्भावाभावानुविधायिनौ ज्ञानभावाभावौ तच्चेतनम् । इन्द्रिय-भावाभावानुविधायिनौ च ताविति तदेव चेतनमिति भावः ।

२ सन्दिग्धत्वादहेतुरिति सिद्धान्तभाष्यम् । अनन्यथासिद्धावनव्यव्यतिरेकौ कारणत्वमात्रे प्रमाणम्—न तु ‘ न कर्ता चेतनश्चेतनं करणम् ’ इत्यत्रेत्यर्थः । इदमुत्तरभाष्योद्भावितपूर्वपक्षस्य । सूत्रोद्भावितस्य तत्तरमग्रिमसूत्रेण भविष्यति ।

३ विषयव्यवस्थानं विरुद्धम्—इन्द्रियादीनामचेतनत्वसाधनादित्याह—यच्चोक्तमिति ।

४ सर्वविषयग्राहीति । सर्वेषामिन्द्रियान्तराणां च ये विषयास्तद्ग्राही । इन्द्रियान्तराणि च पुनव्यवस्थितविषयाणि । तेनार्वाग्गपि सर्वज्ञ इत्यादि सिद्धम् ।

५ विषयव्यवस्थित इति । इन्द्रियान्तराणि प्रमाणान्तराणि च पुनः व्यवस्थितविषयाणीत्यर्थः ।

६ अभिज्ञानमिति । असाधारणं चिह्नमिति यावत् ।

७ अप्रत्याख्येयमिति । प्रत्याख्यातुमशक्यमित्यर्थः । चेतनवृत्तमभिज्ञानमप्रत्याख्येयमुदाह्रियत इति सम्बन्धः ।

रसं गन्धं वा पूर्वगृहीतमनुमिनोति । गन्धप्रतिसंवेदी च रूपरसावनुमिनोति । एवं विषयशेषेऽपि वाच्यम् । रूपं दृष्ट्वा गन्धं जिघ्रति, द्वात्वा च गन्धं रूपं पश्यति । तदेवमनियतपर्यायं सर्वविषयग्रहणमेकचेतनाधिकरणमनन्यकर्तृकं प्रतिसन्धत्ते । प्रत्यक्षानुमानागमसंशयान् प्रत्ययांश्च नानाविषयान् स्वात्मकर्तृकान् प्रतिसन्दधाति प्रतिसन्धाय वेदयते । सर्वार्थविषयं च शास्त्रं प्रतिपद्यते अर्थमविषयभूतं श्रोत्रस्य । क्रमभाविनो वर्णान् श्रुत्वा पदवाक्यभावेन प्रतिसन्धाय शब्दार्थव्यवस्थां च बुध्यमानोऽनेकविषयमर्थजातमग्रहणीयमेकैकेनेन्द्रियेण गृह्णाति । सेयं सर्वज्ञस्य ज्ञेयाऽव्यवस्थाऽनुपदं न शक्या परिक्रामितुम् । आकृतिमात्रं तूदाहृतम् । तत्र यदुक्तम् “ इन्द्रियचैतन्ये सति किमन्येन चेतनेन ” तदयुक्तं भवति ॥ ३ ॥

( २ ) शरीरव्यतिरिक्तात्मप्रकरणम् ।

इतश्च देहादिव्यतिरिक्त आत्मा, न देहादिसङ्घातमात्रम्—

शरीरं दाहे पातकाभावात् ॥ ४ ॥

शरीरग्रहणेन शरीरोन्द्रियबुद्धिवेदनासङ्घातः प्राणिभूतो गृह्यते । प्राणिभूतं शरीरं दहतः प्राणिर्ह्यसाकृतपापं पातकमित्युच्यते । तस्याभावः—तत्फलेन

१ अनियतपर्यायमिति—अनियतक्रममित्यर्थः ।

२ अनेकविषयमिति । अनेकपदार्थो विषयो यस्य अर्थजातस्य तदित्यर्थः ।

३ आकृतिमात्रमिति—सामान्यमात्रमिति यावत् ।

४ इतश्चेति । एवमप्रथमेन प्रकरणेनेन्द्रियव्यतिरेके प्रसाधिते यदि कश्चिदेशयेत्—“ ननु माभूवन्नन्द्रियाणि चेतनानि, व्यवस्थितविषयत्वात् शरीरं तु भविष्यति, अव्यवस्थितविषयं हि तत् । योऽहं गौरः पीनो युवा रूपं दृष्टवान् सोऽहं स्पर्शं स्पृशामीत्यनुभवात् । अतो दर्शनस्पर्शनाभ्यामेकार्थग्रहीतुं शरीरमेवास्मेति ”—तत्रेदमप्रकरणान्तरमुपतिष्ठते ।

५ शरीरेत्यादि सूत्रम् । प्राणातिपाते पातकाभावप्रसङ्गादित्यर्थः । अयं यद्यपि भूतचैतनिकानां नानिष्टप्रसङ्गस्तन्मते पातकादेरभावात्, तथापि शाक्यान् प्रति द्रष्टव्यः । ते हि प्राणातिपातकृतं पातकमभ्युपगच्छन्ति ।

एवं च न बुद्धिरास्मेति वक्तव्ये देहादिग्रहणमिति । विचित्राभिसन्धिस्वात्पुंसां यदि कश्चिद्भूतचैतनिकः प्राणातिपातकृतं पातकमिच्छेत् तं प्रति दूषणमभिव्यतीत्येवमर्थमेव ।

दाहशब्देनात्र नाशमुपलक्षयति । पातकाभावशब्देन च कालान्तरोपयोगिस्थायिगुणाभावम् । शरीरदाह इति शरीरदग्धरि अथवा शरीरदाहे सति तत्कर्तरि इति सम्बन्धः । यस्यास्मा नास्ति तस्यायं दोष इति प्रतिपादनार्थमेवेदं सूत्रं न पुनरात्मसाधनार्थम् ।

कर्तुरसम्बन्धात् अकर्तुश्च सम्बन्धात् । शरीरेन्द्रियबुद्धिवेदनाप्रबन्धे स्वत्वान्यः सङ्घात उत्पद्यतेऽन्यो निरुध्यते । उत्पादनिरोधसन्ततिभूतः प्रबन्धो नान्यत्वं बाधते देहादिसङ्घातस्यान्यत्वाधिष्ठानत्वान् । अन्यत्वाधिष्ठानो ह्यसौ प्रख्यायत इति । एवं सति यो देहादिसङ्घातः प्राणिभूतो हिंसां करोति नासौ हिंसाफलेन सम्बध्यते । यश्च सम्बध्यते न तेन हिंसा कृता । तदेवं सत्त्वभेदे कृतहानमकृताभ्यागमः प्रसज्यते । सति च सत्त्वोत्पादे सत्त्वनिरोधे चाकर्म-निमित्तः सत्त्वसर्गः प्राप्नोति । तत्र मुक्त्यर्थो ब्रह्मचर्यवासो न स्यात् । तद्यदि देहादिसङ्घातमात्रं सत्त्वं स्यात् शरीरदाहे पातकं न भवेत् । अनिष्टं चैतन् । तस्माद्देहादिसङ्घातव्यतिरिक्त आत्मा नित्य इति ॥ ४ ॥

“ तदभावः सात्मकप्रदाहेऽपि तन्नित्यत्वात् ” ॥ ५ ॥

“ यस्यापि नित्येनात्मना सात्मकं शरीरं दह्यते तस्यापि शरीरदाहे पातकं न भवेद्दग्धुः । कस्मान् ? नित्यत्वादात्मनः । न जातु कश्चिन्नित्यं हिंसितुमर्हति । अथ हिंस्यते ? नित्यत्वमस्य न भवति । सेयमेकस्मिन्पक्षे हिंसा निष्फलाऽन्यस्मिन्स्वतुपपन्नेति ” ॥ ५ ॥

न कार्याश्रयकर्तृवधात् ॥ ६ ॥

इत्यमेव सूत्रार्थ इत्यग्निमेण सूत्रकलापेन स्पष्टम् । अत एव—( १ ) यदि शरीरेमेवात्माऽर्भाविष्यत् तदा शरीरस्य—मृतकशरीरस्य—दाहे पातकं स्यात्, न च तदस्ति । अथवा ( २ ) शरीरे दग्धे तदनन्तरमाश्रयाभावात् पुण्यपापाद्यभाव एव स्यात्, तथा च न पुनर्जन्मेति—यदर्थद्वयमस्य सूत्रद्वयस्योद्भाषितं तस्य नास्त्य-वकाशः ।

१ अकर्तुरिति । शास्त्रचोदितं फलमनुष्ठातरीत्युत्सर्गः । यत्र पुनः शास्त्रमन्यस्य फलमाह—यथा श्राद्धे वैश्वानरीयेष्ट्यादौ—तत्र भवतु पुत्रकृतस्य श्राद्धस्य पितृगामि फलं पितृकृताया वा जातेष्टेः पुत्रगामि फलमिति भावः ।

२ सूत्रमिदं द्विधा व्याख्यातम्भाष्यकारेण । ‘ कार्याश्रयस्य ’ शरीरस्य यानि ‘ कर्तृणि ’ इन्द्रियाणि तेषां वधादिति । अथवा ‘ कार्याश्रयो ’ देहेन्द्रियबुद्धिसङ्घातः, स एव कर्ता—तस्य वधादिति । द्वितीयमेतत् व्याख्यानं स्वीकृतं वृत्तिकृता ।

३ वधादित्यस्य स्थाने बाधादिति पठन्ति न्यायसूत्रविवरणकाराः । तदर्थश्च—न शरीरदाहेऽदृष्टनाशः । ‘ कार्यम् ’ अदृष्टम्, तस्य ‘ आश्रयस्य ’ कर्तुः आत्मनः ‘ बाधात् ’ नाशाभावात् ।

न ब्रूमो नित्यस्य सत्त्वस्य वधो हिंसा, अपि त्वनुच्छित्तिधर्मकस्य सत्त्वस्य कार्याश्रयस्य शरीरस्य स्वविषयोपलब्धेश्च कर्तृणामिन्द्रियाणामुपघातः पीडा, वैकल्यलक्षणः प्रबन्धोच्छेदो वा प्रमापणलक्षणो वा वधो हिंसेति । कार्यं तु सुखदुःखसंवेदनम् । तस्यायतनमधिष्ठानमाश्रयः शरीरम् । कार्याश्रयस्य शरीरस्य स्वविषयोपलब्धेश्च कर्तृणामिन्द्रियाणां वधो हिंसा, न नित्यस्यात्मनः । तत्र यदुक्तं—“तदभावः सात्मकप्रदाहेऽपि तन्नित्यत्वात्” इत्येतदयुक्तम् । यस्य सत्त्वोच्छेदो हिंसा तस्य कृतहानमकृताभ्यागमश्चेति दोषः ।

एतावच्चैतत् स्यात्—सत्त्वोच्छेदो वा हिंसा । अनुच्छित्तिधर्मकस्य सत्त्वस्य कार्याश्रयकर्तृवधो वा । न कल्पान्तरमस्ति । सत्त्वोच्छेदश्च प्रतिषिद्धः । तत्र किमन्यत् ? शेषं यथाभूतमिति ।

अथैवा कार्याश्रयकर्तृवधादिति । कार्याश्रयो देहेन्द्रियबुद्धिसङ्घातः, नित्यस्यात्मनः, तत्र सुखदुःखप्रतिसंवेदनं, तस्याधिष्ठानमाश्रयः, तदायतनं तद्भवति, न ततोऽन्यदिति स एव कर्ता । तन्निमित्ता हि सुखदुःखसंवेदनस्य निर्वृत्तिः, न तमन्तरेणेति । तस्य वध उपघातः पीडा, प्रमापणं वा हिंसा, न नित्यत्वेनात्मोच्छेदः । तत्र यदुक्तं—“तदभावः सात्मकप्रदाहेऽपि तन्नित्यत्वात्” एतन्नेति ॥ ६ ॥

### ( ३ ) चक्षुरद्वैतनिराकरणप्रकरणम् ( प्रासङ्गिकम् )

इतश्च देहादिव्यतिरिक्त आत्मा—

अन्यदपि व्याख्यानमुल्लिख्य निराकुर्वन्ति विवरणकाराः । तद्यथा—न सात्मकशरीरदाहे पापानुत्पादः । ‘कार्यम्’ शरीरम् ‘तदाश्रयस्य’ तत्सम्बन्धस्य ‘कर्तुः’ आत्मनः ‘बाधात्’ नाशदिति ।

१ वैकल्यलक्षण इति । यथा शरीरमुपघ्नन् हिनस्ति एवं चक्षुराद्युत्पाटयन्नपि हिनस्येवेति भावः ।

२ अथवेति । प्रकारान्तरेण सूत्रं व्याचष्ट ।

३ प्रासङ्गिकस्यैतस्य चक्षुरद्वैतनिराकरणपरस्य प्रकरणस्य विषये व्याख्यातृषु महान् मतभेदो दृश्यते । वस्तुतः सप्तविंशतितमसूत्रपर्यन्तमात्मनः स्वतन्त्रस्थिति-निरूपणपरमेकमेव प्रकरणं वर्तते । तत्साधनप्रकारभेदेन तु व्याख्यातारः प्रकरणभेदमत्र कुर्वन्ति । न्यायसूचीनिबन्धे तात्पर्यं च वाचस्पतिमिश्राः सप्तमसूत्रमारभ्य चतुर्दश-सूत्रपर्यन्तमेकप्रकरणमभिधेयं तदर्थम्—चक्षुरिन्द्रियस्य द्वित्वे आत्मनश्चैकत्वे सिद्धे नास्मिन्द्रिययोरभेदः सम्भवतीति—वर्णयन्ति ।

सव्यदृष्टस्येतरेण प्रत्यभिज्ञानात् ॥ ७ ॥

पूर्वापरयोर्विज्ञानयोरेकविषये प्रतिसन्धिज्ञानं प्रत्यभिज्ञानम्—‘तमेवैतर्हि पश्यामि यमज्ञासिषं स एवायमर्थः’ इति । सव्येन चक्षुषा दृष्टस्येतरेणापि चक्षुषा प्रत्यभिज्ञानाद्—‘यमद्राक्षं तमेवैतर्हि पश्यामीति’ । इन्द्रियचैतन्ये तु नान्यदृष्टमन्यः प्रत्यभिज्ञानातीति प्रत्यभिज्ञानुपपत्तिः । अस्ति त्विदं प्रत्यभिज्ञानं, तस्मादिन्द्रियव्यतिरिक्तश्चेतनः ॥ ७ ॥

“नैकस्मिन्नामास्थिव्यवहिते द्वित्वाभिमानात्” ॥ ८ ॥

एतत्तु वार्तिककारस्य नाभिप्रेतम् । तैरुक्तम्—एके इदं प्रकरणमात्मन इन्द्रिय-  
व्यतिरेकज्ञापनार्थं वर्णयन्ति । तच्च पूर्वप्रकरणेनैव तत्सिद्धेः—इति ।

भाष्यकारादपि वार्तिककारस्यात्र स्फुटो मतभेदः । भाष्यमते चक्षुरिन्द्रिये  
द्वित्वम्—वार्तिकमते चक्षुरेकत्वमेव—सिद्धान्तः । चक्षुर्द्वित्वसिद्धान्तपरिग्रहणं हि ताभ्यां-  
स्मिन्नस्यैकस्यात्मनः साधनं सुकरम्भवतीति भाष्यकारस्य हृदयम् ।

भाष्यमतेनैवं सूत्रार्थविभागः । सप्तमसूत्रे सिद्धान्तोपक्रमः—वामेन चक्षुषा  
दृष्टस्य दक्षिणेन प्रत्यभिज्ञानादुभयाधिष्ठितैक आत्मा सिद्ध्यतीति । अष्टमसूत्रे तदा-  
क्षेपः—उभयोरपि गोलकयोश्चक्षुरिन्द्रियस्यैकत्वे तन्मूलकमेव प्रत्यभिज्ञानमिति । नवम-  
सूत्रे तत्परिहारः—गोलकद्वयस्थितस्येन्द्रियस्यैकत्वं न सम्भवतीति । दशमसूत्रे चक्षु-  
रेकत्वादिक्कृतमुत्तरम्—एकस्य गोलकस्य नाशे चक्षुरिन्द्रियस्यैकमवयवमेव नश्यतीति ।  
तत्परिहार एकादशसूत्रे—चक्षुर्द्वित्वसिद्धान्तप्रतिषेधो न युक्त इति ।

एवं च चक्षुर्द्वित्वमानिनो भाष्यकारस्य मतेन सप्तमसूत्रे सिद्धान्तेनैवोपक्रमः ।  
वार्तिकमते त्वस्मिन् सूत्रे सव्यदृष्टस्येतरेण प्रत्यभिज्ञानमात्मभेदसाधनायोपन्यस्तं सूत्र-  
कारेण निराकरणार्थमेव । तन्निराकरणात्त्वेनैवाष्टमसूत्रे चक्षुरद्वैतसिद्धान्तोपन्यासः ।  
नवमसूत्रे तत्राक्षेपः, दशमसूत्रे केषांचिन्मतेन तदाक्षेपपरिहारः, एकादशसूत्रे च  
तत्परिहारस्य नवमसूत्रकृतस्याक्षेपस्य च खण्डनम् ।

द्वादशसूत्रमारभ्य षोडशसूत्रपर्यन्तं तु न कोऽपि भेदः । उभयोरपि मतयोस्ते-  
षामात्मसाधनपरत्वाभ्युपगमात् ।

१ प्रत्यभिज्ञानात्—आत्मैक इति शेषः । चक्षुषोरभेदसिद्धिरिति तु न्यायसूत्र-  
विवरणकाराः । तत्तु न सम्यक् । अकस्माच्चक्षुषोरद्वैतस्योपन्यासेन सूत्रकारस्यासम्बद्ध-  
प्रलापितैव स्यात् । आत्मभेदसाधनोपन्यासाज्ज्ञतया चक्षुर्द्वैतोपन्यास एव प्राकरणिकत्वं  
स्यात्तदुपन्यासस्य ।

२ उक्तं हेतुं चक्षुरैक्येनाक्षिपत्ति—नैकस्मिन्निति ।



“ एकमिदं चक्षुर्मध्ये नासास्थिव्यवहितं, तस्यान्तौ गृह्यमाणौ द्वित्वाभिमानं प्रयोजयतो मध्यव्यवहितस्य दीर्घस्येव ” ॥ ८ ॥

एकविनाशे द्वितीयाविनाशनैकत्वम् ॥ ९ ॥

एकस्मिन्नुपहते चोद्धृते वा चक्षुषि द्वितीयमवतिष्ठते चक्षुर्विषयेग्रहण-  
लिङ्गम् । तस्मादेकस्य व्यवधानानुपपत्तिः ॥ ९ ॥

“ अवयवनाशेऽप्यवयव्युपलब्धेरहेतुः ” ॥ १० ॥

“ एकविनाशे द्वितीयाविनाशादित्यहेतुः । कस्मान् ? वृक्षस्य हि कासु  
चिच्छाखासु छिन्नासूपलभ्यते एव वृक्षः ” ॥ १० ॥

दृष्टान्तविरोधादप्रतिषेधः ॥ ११ ॥

न कारणद्रव्यस्य विभागे कार्यद्रव्यमवतिष्ठते नित्यत्वप्रसङ्गात् । बहुष्व-  
व्यविषु यस्य कारणानि विभक्तानि तस्य विनाशः । येषां कारणान्यविभक्तानि  
तानि अवतिष्ठन्ते ।

अथ वा दृश्यमानार्थविरोधो दृष्टान्तविरोधः । मृतस्य हि शिरःकपाले  
द्वाववटौ नासास्थिव्यवहितौ चक्षुषः स्थाने भेदेन गृह्येते । न चैतदेकस्मिन्ना-  
सास्थिव्यवहिते सम्भवति ।

अथ वा एकविनाशस्याऽनियमाद् द्वाविमावर्थौ, तौ च पृथगावरणोप-  
घातौ अनुमीयेते विभिन्नाविति ।

अवपीडनाच्चैकस्य चक्षुषो रश्मिविषयसन्निकर्षस्य भेदाद् दृश्यभेद इव  
गृह्यते, तच्चैकत्वे विरुद्ध्यते । अवपीडननिवृत्तौ चाभिन्नप्रतिसन्धानमिति ।  
तस्मादेकस्य व्यवधानानुपपत्तिः ॥ ११ ॥

१ दीर्घस्येति—वंशादेरिति शेषः ।

२ विषयेति । विषयग्रहणं लिङ्गं ( सूचकं ) यस्य तत् । विषयग्रहणे लिङ्ग-  
मिति मुद्रितवार्तिकपुस्तकधृतपाठः । तदर्थस्तु द्वितीयमेव चक्षुः विषयग्रहणे लिङ्गम्  
( करणं ) भवतीति ।

३ चक्षुर्द्वैतं दूषयति—अवयवनाश इति सूत्रम् ।

४ सिद्धान्तिसूत्रम्—दृष्टान्तेति ।

५ अवपीडनादिति । द्वाभ्यां नेत्राभ्यामवलोकितं वस्त्वेकमेव प्रतिभाति । किन्तु  
यदैकं नेत्रमङ्गुल्याऽवपीडितं तदा तदेव द्वे इव प्रतिभाति । भाष्यचन्द्रोक्तस्य नयन-  
निमीलनस्य चर्चाऽत्र सर्वथा वृथैव ।

अनुमीयते चायं देहादिसङ्घातव्यतिरिक्तश्चेतन इति—

इन्द्रियान्तरविकारात् ॥ १२ ॥

कस्यचिद्व्यवस्थितस्य गृहीततद्रससाहचर्ये रूपे गन्धे वा केनचिदिन्द्रियेण गृह्यमाणे रसनम्येन्द्रियान्तरस्य विकारो रसानुस्मृतौ रसगर्धिप्रवर्तितो दन्तो-  
दकसंस्पर्शभूतो गृह्यते । तस्येन्द्रियचैतन्येऽनुपपत्तिः, नान्यदृष्टमन्यः स्मरति ॥ १२ ॥

“ न स्मृतेः स्मर्तव्यविषयत्वात् ” ॥ १३ ॥

“ स्मृतिर्नाम धर्मो निमित्तादुत्पद्यते, तस्याः स्मर्तव्यो विषयः, तत्कृत  
इन्द्रियान्तरविकारो नात्मकृत इति ” ॥ १३ ॥

तदात्मगुणत्वसङ्गाद्वाद्यप्रतिषेधः ॥ १४ ॥

तस्या आत्मगुणत्वे सति सङ्गाद्वाद्यप्रतिषेध आत्मनः । यदि स्मृतिरात्म-  
गुणः ? एवं सति स्मृतिरुपपद्यते, नान्यदृष्टमन्यः स्मरतीति । इन्द्रियचैतन्ये तु

१ प्रतिसन्धानहेतुना ( चक्षुर्द्वैतसाधनद्वारेण ) आत्मनि प्रत्ययं प्रमाणयित्वा-  
नुमानमिदानीमप्रमाणयति—अनुमीयते चायमिति । विप्रतिपन्नं हि प्रति प्रतिसन्धान-  
मुक्तम् । परमार्थतत्त्वबुभवानुसारमार्गोऽयमिति मन्तव्यम् ।

२ स्मरतीति । रूपं गन्धश्चानुभवति—अथ तत्सहचरितं रसं अनुस्मरति—स्मृत्वा  
चेच्छति—इच्छातो रसनेन्द्रियविकारो दन्तोदकसम्प्लवक्षणः प्रवर्तते । तद्वशीनाच्चा-  
स्येच्छाऽनुमीयते—इच्छया च स्मृतिरनुमीयते । सेयं स्मृतिरसति सर्वेन्द्रियविषय-  
वेदिन्यात्मनि न भवितुमर्हति ।

न्यायसूत्रविवरणकारा अन्यथा व्याचक्षते सूत्रमेतत् । तन्मतेनैतदपि चक्षुर-  
द्वैतसाधनमेव । तदर्थस्तु—वर्षणादिना पूर्वचक्षुर्नाशे चक्षुरन्तरोत्पादादिति । नैतद्व्या-  
ख्यानं सम्यक् प्रतिभाति ।

३ न स्मृतेरित्याक्षेपसूत्रम् । स्मृतिरात्मानं कारणत्वेनावगमयेत् विषयत्वेन  
वा । न तावत्कारणत्वेन, स्मृतेः संस्कारकारणत्वात् । नापि विषयत्वेन स्मृतेः स्मर्तव्य-  
विषयत्वात् । स्मृताच्च तस्माद्विषयादिन्द्रियान्तरविकारोत्पत्तिरिति शङ्कस्य हृदयम् ।

एतदपि सूत्रं चक्षुरद्वैतपरकत्वेनान्यथा व्याचष्टे विवरणकारः—स्मृतेः स्मर्तव्य-  
विषयत्वात्—पूर्वानुभूतविषयत्वमात्रनियमात्—न तु तदिन्द्रियजन्यत्वनियमोऽपीति  
भाव इति ।

४ तदात्मेति सूत्रम् । तद्व्याख्यानं विवरणमतेन यथा—ननु स्मृतिसमवायित्वं  
तत्तदिन्द्रिये स्वीकार्यम् तदन्यस्यानुपस्थितेः—इति कथं पूर्वचक्षुर्नाशे स्मृत्युपपत्ति-  
रित्यत आह—तदात्मेति । तस्याः स्मृतेः आत्मगुणत्वसङ्गाद्वात्—आत्मसमवायितया-  
नुभवात्—न यथोक्तप्रतिषेधः । अनुभवाकारश्च स्मरामीत्यादिरूपः—इति ।

नानाकर्तृकाणां विषयग्रहणानामप्रतिसन्धानम्, प्रतिसन्धाने वा विषयव्यव-  
स्थानुपपत्तिः । एकस्तु चेतनोऽनेकार्थदर्शी भिन्नानिमित्तः पूर्वदृष्टमर्थं स्मरतीति  
एकस्यानेकार्थदर्शिनो दर्शनप्रतिसन्धानात् । स्मृतेरात्मगुणत्वे सति सद्भावः,  
विपर्यये चानुपपत्तिः । स्मृत्याश्रयाः प्राणभृतां सर्वे व्यवहाराः । आत्मलिङ्ग-  
बुदाहरणमात्रमिन्द्रियान्तरविकार इति ।

अपरिसङ्ख्यानाच्च स्मृतिविषयस्य । अपरिसङ्ख्याय च स्मृतिविषय-  
मिदमुच्यते—‘ न स्मृतेः स्मर्तव्यविषयत्वादिति ’ । येयं स्मृतिरगृह्यमाणेऽर्थेऽ-  
ज्ञासिषमहममुमर्थमिति, एतस्या ज्ञातृज्ञानविशिष्टः पूर्वज्ञातोऽर्थो विषयो  
नार्थमात्रं, ज्ञातवानहममुमर्थम्, असावर्थो मया ज्ञातः, अस्मिन्नर्थे मम  
ज्ञानमभूदिति । चतुर्विधमेतद्वाक्यं स्मृतिविषयज्ञापकं समानार्थम् । सर्वत्र  
खलु ज्ञाता ज्ञानं ज्ञेयं च गृह्यते ।

अथ प्रत्यक्षेऽर्थे या स्मृतिस्तया त्रीणि ज्ञानानि एकस्मिन्नर्थे प्रतिसन्धी-  
यन्ते समानकर्तृकाणि, न नानाकर्तृकाणि, नाकर्तृकाणि । किं तर्हि ? एक-  
कर्तृकाणि—अद्राक्षममुमर्थं यमेवैतर्हि पश्यामि । अद्राक्षमिति दर्शनं दर्शन-  
संविच्च । न खल्वसंविदिते स्वे दर्शने स्यादेतत्—‘ अद्राक्षमिति ’ । ते खल्वेते  
द्वे ज्ञाने । ‘ यमेवैतर्हि पश्यामीति ’ तृतीयं ज्ञानम् । एवमेकोऽर्थस्त्रिभिर्ज्ञा-  
नैर्युज्यमानो नाकर्तृको न नानाकर्तृकः । किं तर्हि ? एककर्तृक इति ।

सोऽयं स्मृतिविषयोऽपरिसङ्ख्यायमानो विद्यमानः प्रज्ञातोऽर्थः  
प्रतिषिध्यते—‘ नास्त्यात्मा स्मृतेः स्मर्तव्यविषयत्वादिति ’ । न चेदं स्मृतिमात्रं  
स्मर्तव्यमात्रविषयं वा । इदं खलु ज्ञानप्रतिसन्धानवत् स्मृतिप्रतिसन्धानमेकस्य  
सर्वविषयत्वात् । एकोऽयं ज्ञाता सर्वविषयः स्वानि ज्ञानानि प्रतिसन्धत्ते—

१ अपरिसङ्ख्यानादिति । नैतत्सूत्रम् । न्यायसूचीनिबन्धादौ प्राचीनपुस्तकेषु च  
तथात्वेनाग्रहणात् । भाष्यकारीयसूत्रमेतदिति विवरणकृतः ।

२ अपरिसङ्ख्यायेति । असति आत्मनि स्मृत्यनुपपत्तिं दशयित्वा स्मर्तव्यार्थ-  
विषयैव स्मृतिर्नात्मविषयेति पूर्वपक्षिणोऽवधारणं त्रयोदशसूत्रोक्तं खण्डयति ।

३ चतुर्विधमिति । ( १ ) अज्ञासिषमहममुमर्थमिति तिङुक्तकर्तृकं वाक्यम् ।  
( २ ) ज्ञातवानहममुमर्थमिति कृदुक्तकर्तृकम् । ( ३ ) असावर्थो मया ज्ञात इति  
कृदुक्तकर्मकम् । ( ४ ) असावर्थो मया ज्ञात इति कृदुक्तक्रियाकमिति विवेकः ।

४ समानार्थमिति । ज्ञानज्ञेयज्ञाप्रकाशनं सर्वेषु समानमित्यर्थः ।

५ स्मृतिरिति—प्रत्यभिज्ञानमित्यर्थः । स्मृतिच्छायायावगाहित्वात्तस्य ।

‘अमुमर्थं ज्ञास्यामि, अमुमर्थं विजानामि, अमुमर्थमज्ञासिषं, अमुमर्थं जिज्ञा-  
समानश्चिरमज्ञात्वाऽध्यवस्यत्यज्ञासिषमिति’ । एवं स्मृतिमपि त्रिकालविशिष्टां  
सुस्मूर्षाविशिष्टां च प्रतिसन्धत्ते ।

संस्कारसन्ततिमात्रे तु सत्त्वे उत्पद्योत्पद्य संस्कारास्तिरोभवन्ति । स  
नास्त्येकोऽपि संस्कारो यत्त्रिकालविशिष्टं ज्ञानं स्मृतिं चातुभवेत् । न चातु-  
भवमन्तरेण ज्ञानस्य स्मृतेश्च प्रतिसन्धानमहं ममेति चोत्पद्यते देहान्तरेणम् ।  
अतोऽनुमीयते—अस्त्येकः सर्वविषयः प्रतिदेहं स्वज्ञानप्रबन्धं स्मृतिप्रबन्धं च  
प्रतिसन्धत्त इति, यस्य देहान्तरेण वृत्तेरभावान्न प्रतिसन्धानं भवतीति ॥ १४ ॥

( ४ ) आत्मनो मनोव्यतिरेकप्रकरणम् ।

“ नात्मप्रतिपत्तिहेतूनां मनसि सम्भवात् ” ॥ १५ ॥

“ न देहादिसङ्घातव्यतिरिक्त आत्मा । कस्मान् ? ‘आत्मप्रतिपत्ति-  
हेतूनां मनसि सम्भवात्’, ‘दर्शनस्पर्शनाभ्यामेकार्थग्रहणात्’ इत्येवमादीना-  
मात्मप्रतिपादकानां हेतूनां मनसि सम्भवो यतः, मनो हि सर्वविषयमिति ।  
तस्मान्न शरीरेन्द्रियमनोबुद्धिसङ्घातव्यतिरिक्त आत्मेति ” ॥ १५ ॥

ज्ञातुर्ज्ञानसाधनोपपत्तेः संज्ञाभेदमात्रम् ॥ १६ ॥

ज्ञातुः खलु ज्ञानसाधनान्युपपद्यन्ते—चक्षुषा पश्यति, घ्राणेन जिघ्रति,  
स्पर्शनेन स्पृशति । एवं मन्तुः सर्वविषयस्य मतिसाधनमन्तःकरणभूतं सर्वविषयं  
विद्यते येनायं मन्यत इति । एवं सति ज्ञातर्यात्मसंज्ञा न मृष्यते, मनःसंज्ञाभ्य-  
नुज्ञायते । मनसि च मनःसंज्ञा न मृष्यते, मतिसाधनं त्वभ्यनुज्ञायते । तदिदं  
संज्ञाभेदमात्रं नार्थे विवाद इति ।

प्रत्याख्याने वा सर्वेन्द्रियविलोपप्रसङ्गः । अथ मन्तुः सर्वविषयस्य  
मतिसाधनं सर्वविषयं प्रत्याख्यायते ‘नास्तीति’ । एवं रूपादिविषयग्रहण-  
साधनान्यपि न सन्ति इति सर्वेन्द्रियविलोपः प्रसज्यत इति ॥ १६ ॥

१ सर्वविषयमिति । सर्वे बाह्यान्तरभूता विषया यस्य तत्—सर्वज्ञमित्यर्थः ।

२ एवं मन्तुरिति । ‘मतिः’ स्मृत्यनुमानादिकं ज्ञानम् । यद्यपि चेदं प्राति-  
स्विकसंस्कारादिकारणकं तथाऽप्यवश्यमेतेनेन्द्रियजेन ( अर्थात् शरीरसंयुक्तसंस्कारकद्र-  
व्यसंयोगजेन ) भवितव्यम्—ज्ञानत्वाद् रूपादिज्ञानवत् । तच्चेन्द्रियमसति चक्षुरादौ मते-  
र्भावात् चक्षुराद्यतिरिक्तमन इत्युच्यते ।

बुद्धिपर्यायत्वेपि मतिज्ञानशब्दयोः साक्षात्कारी प्रत्ययो ज्ञानमिह विवक्षितः,  
जिज्ञासाधीनं च ज्ञानमिह मतिः ।

## नियमश्च निरनुमानः ॥ १७ ॥

योऽयं नियम इष्यते—‘रूपादिग्रहणसाधनान्यस्य सन्ति, मत्तिसाधनं सर्वविषयं नास्तीति’—अयं नियमो निरनुमानः । नात्रानुमानमस्ति येन नियमं प्रतिपद्यामह इति ।

रूपादिभ्यश्च विषयान्तरं सुखादयस्तदुपलब्धौ करणान्तरसद्भावः । यथा चक्षुषा गन्धो न गृह्यत इति, करणान्तरं घ्राणं, एवं चक्षुर्घ्राणाभ्यां रसो न गृह्यत इति करणान्तरं रसनम्, एवं शेषेष्वपि । तथा चक्षुरादिभिः सुखादयो न गृह्यन्त इति करणान्तरेण भवितव्यम् । तच्च ज्ञानायौगपद्यलिङ्गम् । यच्च सुखाद्युपलब्धौ करणं तच्च ज्ञानायौगपद्यलिङ्गं, तस्येन्द्रियमिन्द्रियं प्रति सन्निधेरसन्निधेश्च न युगपज्ज्ञानान्युत्पद्यन्त इति । तत्र यदुक्तं—‘आत्मप्रतिपत्तिहेतूनां मनसि सम्भवादिति’ तदयुक्तम् ॥ १७ ॥

( ५ ) आत्मनित्यताप्रकरणम् ।

“किम्पुनरयं देहादिसङ्घातादन्यो नित्यः, उतानित्य इति । कुतः संशयः ? उभयथा दृष्टत्वात् संशयः । विद्यमानमुभयथा भवति—नित्यमनित्यं च । प्रतिपादिते चात्मसद्भावे संशयानिवृत्तेरिति ” ।

१ यथेति । यथा कारणसत्तया कार्यं जनितं कारणं ज्ञापयति एवम्मनःसत्तया मनोलिङ्गज्ञानं जनितममनो ज्ञापयति । तच्च लिङ्गज्ञं मनोज्ञानं मनस्सत्ताहेतुकम् । न च स्वात्मनि वृत्तिविरोधः । न हि मनस्सत्तायां मनः करणम्—मनोज्ञाने वा मनः करणम्—येन स्वात्मनि वृत्तिविरोधः स्यात् । न च केवलं मनः स्वज्ञाने करणं येनैकत्र कर्मत्वकरणत्वे स्याताम् । अपि तु मनोज्ञाने लिङ्गज्ञानसहितमनः करणम्—तत्स्वरूपं तु लिङ्गज्ञानसाहित्यादिति न स्वात्मनि वृत्तिविरोधः ।

तत्त्वतस्तु कर्मत्वकरणत्वयोर्विरोधोऽपि नास्ति । कर्तृव्यापार्यत्वं हि करणत्वम्, अनात्मसमवेतक्रियाफलभागित्वं च कर्मत्वम् । न च कर्तृव्यापार्यतायाः परसमवेत-क्रियाफलभागितायाः किञ्चित्स्वरूपतः फलतो वा विरुध्यते ।

२ किम्पुनरिति—शास्त्रार्थभूताभ्युदयनिःश्रेयसोपयोगिनं परलोकं परिचिक्षिषुः परीक्षाहेतुभूतं संशयमाह ।

उपर्युक्तं संशयं दूषयन्तः एतत्प्रकरणारम्भं केचिदाक्षिपन्ति—देहेन्द्रियबुद्धिवेदनाभ्यो व्यतिरिक्तत्वमात्मनो दर्शयता बाल्यकौमार्यौवनवार्धक्यभेदेऽपि चैकात्म्यप्रति-सन्धानमर्थादुपपादयता शरीरनाशादूर्द्ध्वमात्मसद्भावो दृश्यतः । तावतैव च नः प्रयोजनम् । ततः किमर्थमिदम्प्रकरणान्तरोत्थापनमिति । तत्परिहारश्च—सिद्धेऽपि देहादि-

आत्मसद्भावहेतुभिरेवास्य प्राग्देहभेदादवस्थानं सिद्धमूर्द्धमपि देहभेदा-  
दवतिष्ठते । कुतः ?

पूर्वाभ्यस्तस्मृत्यनुबन्धाज्जातस्य हर्षभयशोकसम्प्रतिपत्तेः ॥ १८ ॥

जातः खल्वयं कुमारकोऽस्मिन् जन्मन्यगृहीतेषु हर्षभयशोकहेतुषु हर्ष-  
भयशोकान् प्रतिपद्यते लिङ्गानुमेयान् । ते च स्मृत्यनुबन्धादुत्पद्यन्ते नान्यथा ।  
स्मृत्यनुबन्धश्च पूर्वाभ्यासमन्तरेण न भवति । पूर्वाभ्यासश्च पूर्वजन्मनि मति,  
नान्यथेति सिद्धयत्येतदवतिष्ठतेऽयमूर्द्धं शरीरभेदादिति ॥ १८ ॥

“ पद्मादिषु प्रबोधसम्मीलनविकारवत्तद्विकारः ” ॥ १९ ॥

“ यथा पद्मादिष्वनित्येषु प्रबोधः सम्मीलनं विकारो भवति, एवम-  
नित्यस्यात्मनो हर्षभयशोकसम्प्रतिपत्तिर्विकारः स्यात् ” ।

हेत्वभावादयुक्तम् । अनेन हेतुना पद्मादिषु प्रबोधसम्मीलनविकारवद-  
नित्यस्यात्मनो हर्षादिसम्प्रतिपत्तिरिति नात्रोदाहरणसाधर्म्यात्साध्यसाधनं  
हेतुर्न च वैधर्म्यादस्ति । हेत्वभावान् असम्बद्धार्थक्रमपार्थक्यमुच्यत इति ।

दृष्टान्ताच्च हर्षादिनिमित्तस्यानिवृत्तिः । या चेयमासेवितेषु विषयेषु  
हर्षादिसम्प्रतिपत्तिः स्मृत्यनुबन्धकृता प्रत्यात्मं गृह्यते सेयं पद्मादिप्रबोधसम्मीलन-  
दृष्टान्तेन न निवर्तते । यथा चेयं न निवर्तते तथा जातस्यापीति । क्रियाजाताश्च

व्यतिरेके बाल्यादिषु चानुगमे—किमयमात्मा आ शरीरोत्पत्तेरा च मरणात् यावद्देह-  
सन्तानभावी—आहोस्विदुपरतेऽपि देहादिसन्तानेऽनुवर्तत एकेत्येष विमर्षोऽद्यापि न  
निराकृत इति तन्निरासायेदं प्रकरणमारभ्यत इति ।

१ देहभेदादिति ल्यबलोपे पञ्चमी । बाल्यकौमारयौवनवार्धकदेहभेदमभिसमीक्ष्य  
प्रतिसन्धानादस्यावस्थानमित्यर्थः—इति तात्पर्यकृतः ।

प्रतिसन्धानेनैवास्य प्रतिसन्धानुरवस्थानं सिद्धम्, ‘ देहस्य भेदात् ’ अप्रतिस-  
न्धानुत्वादित्यन्यथा व्याख्यानम्परिशुद्धिकृतः ।

२ लिङ्गानुमेयानिति—यथाक्रमं स्मितकम्परदिनानुमेयानिति यावत् । दृष्टो ऽ  
निरालम्बनो बालः स्खलन् मातुरङ्गात्पतनस्यानिष्टसाधनत्वमनुस्मृत्य इदं च पतन-  
मिति परामृश्य ( प्रत्यभिज्ञाय ) तस्याप्यनिष्टसाधनतामनुमाय रुदन् मातुर्भङ्गल्य-  
मुरःसूत्रं विक्षिप्य हस्तौ वेपमान उपाददानः तस्यानया चेष्टया भयशौकावनुमीयेते ।

३ यथा चेयमिति । यथा वृद्धादीनाम्प्रत्यात्मवेदनीया हर्षादिसम्प्रतिपत्तिः  
पद्मादिदृष्टान्तेन न निवर्तते तथैव जातमात्रस्य बालस्यापि सा न निवर्तयितुं  
शक्यत इति भावः ।

पर्णसंयोगविभागाः प्रबोधसम्मीलने । क्रियाहेतुश्च क्रियानुमेयः । एवं च सति किं दृष्टान्तेन प्रतिषिध्यते ॥ १९ ॥

अथ निर्निमित्तः पद्मादिषु प्रबोधसम्मीलनविकार इति मतमेवमात्मनोऽपि हर्षादिसम्प्रतिपत्तिरिति ? तच्च—

न, उष्णशीतवर्षाकालनिमित्तत्वात् पञ्चात्मकविकाराणाम् ॥ २० ॥

उष्णादिषु सत्सु भावादसत्त्वभावात्तन्निमित्ताः पञ्चभूतानुग्रहेण निर्वृत्तानां पद्मादीनां प्रबोधसम्मीलनविकारा इति न निर्निमित्ताः । एवं हर्षादयोऽपि विकारा निमित्ताद्भवितुमर्हन्ति न निमित्तमन्तरेण । न चान्यत्पूर्वाभ्यस्तस्मृत्यनुबन्धाभिनिमित्तमस्तीति । न चोत्पत्तिनिरोधकारणानुमानमात्मनो दृष्टान्तान् । न हर्षादीनां निमित्तमन्तरेणोत्पत्तिः । नोष्णादिवन्निमित्तान्तरोपादानं हर्षादीनाम् । तस्मादयुक्तमेतत् ॥ २० ॥

इतश्च नित्य आत्मा—

प्रेत्याहाराभ्यासकृतात् स्तन्याभिलाषात् ॥ २१ ॥

जातमात्रस्य वत्सस्य प्रवृत्तिलिङ्गः स्तन्याभिलाषो गृह्यते । स च नान्तरेणाहाराभ्यासम् । कया युक्त्या ? दृश्यते हि शरीरिणां क्षुधापीड्यमानानामाहाराभ्यासकृतानुस्मरणानुबन्धादाहाराभिलाषः । न च पूर्वशरीराभ्यासमन्तरेणासौ जातमात्रस्योपपद्यते । तेनानुमीयते भूतपूर्वं शरीरं, यत्रानेनाहारोऽभ्यस्त इति । स खल्वयमात्मा पूर्वशरीरात्प्रेत्य शरीरान्तरमापन्नः क्षुत्पीडितः पूर्वाभ्यस्तमाहारमनुस्मरन् स्तन्यमभिलषति । तस्मान्न देहभेदादात्मा भिद्यते भवत्येवोर्द्धं देहभेदादिति ॥ २१ ॥

१ दृष्टान्तादिति । आत्मनो नित्यत्वे नानाहेतुभिः सिद्धे केवलपद्मादिदृष्टान्तबलेन तस्योत्पत्तिविनाशावनुमातुन्नोचितम् । तदनुमानप्रकारश्च—यद्विकारि तदुत्पत्तिनिरोधधर्मकं—यथा पद्मम्—तथा चात्मा—तस्मादनित्य इति ।

२ प्रेत्येति सूत्रे आक्षेपः—किमर्थं पुनरिदं सूत्रमारभ्यते यदाऽयमर्थः ‘पूर्वाभ्यस्त’सूत्रेऽवगत इति । तत्परिहारश्च—पूर्वसूत्रात् सामान्यतोऽवगतस्य विशेषज्ञापनार्थं सूत्रमिदमित्यदोष इति । हर्षादिना सामान्यत इच्छामात्रमवगतम्, तद्विशेषस्तु स्तन्याभिलाषो रागश्चात्रोक्त इत्यर्थः ।

“अयसोऽयस्कान्ताभिगमनवत्तदुपसर्पणम्” ॥ २२ ॥

“यथा खत्वयोऽभ्यासमन्तरेणायस्कान्तमुपसर्पति, एवमाहाराभ्यास-  
मन्तरेण बालः स्तन्यमभिलपति” ॥ २२ ॥

किमिदमयसोऽयस्कान्ताभिसर्पणं निर्निमित्तमथ निमित्तादिति ? निर्नि-  
मित्तं तावत्—

न, अन्यत्र प्रवृत्त्यभावात् ॥ २३ ॥

यदि निर्निमित्तम् ? लोष्टादयोऽप्ययस्कान्तमुपसर्पेयुः । न जातु नियमे  
कारणमस्तीति । अथ निमित्तान् ? तत्केनोपलभ्यते इति । क्रियालिङ्गः क्रियाहेतुः,  
क्रियानियमलिङ्गश्च क्रियाहेतुनियमः । तेनान्यत्र प्रवृत्त्यभावः । बालस्यापि  
नियतमुपसर्पणं क्रियोपलभ्यते । न च स्तन्याभिलाषलिङ्गमन्यदाहाराभ्यास-  
कृतास्मरणानुबन्धान् निमित्तं दृष्टान्तेनोपपाद्यते, न चासति निमित्ते कस्य-  
चिदुत्पत्तिः । न च दृष्टान्तो दृष्टमभिलाषहेतुं बाधते । तस्मादयसोऽयस्कान्ता-  
भिगमनमदृष्टान्त इति ।

अयसः खत्वपि नान्यत्र प्रवृत्तिर्भवति न जात्वयो लोष्टमुपसर्पति ।  
किं कृतोऽस्य नियम इति । यदि कारणनियमान् ? स च क्रियानियमलिङ्गः ।  
एवं बालस्यापि नियतविषयोऽभिलाषः कारणनियमाद्भवितुमर्हति । तच्च  
कारणमभ्यस्तस्मरणमन्यद्वेति दृष्टेन विशिष्यते । दृष्टो हि शरीरिणामभ्यस्त-  
स्मरणादाहाराभिलाष इति ॥ २३ ॥

इतश्च नित्य आत्मा । कस्मात् ?

१ अयस इत्याक्षेपसूत्रम् । प्रवृत्तिमात्रस्यानैकान्तिकत्वज्ञापनार्थम् । न पूर्वाभ्य-  
स्तस्मृत्यनुबन्ध एव प्रवृत्तिकारणम्, अयसोऽयस्कान्तोपसर्पणे तदभावात् । यदि च  
बालकस्य पूर्वाभ्यस्तस्मृत्यनुबन्धो भवेत् जात्यन्धबधिरादयस्तज्जन्मानुभूतानिव  
रसस्पर्शगन्धादीन् जात्यन्तरानुभूतान् रूपशब्दादीनपि व्याचक्षीरन्नित्यभिप्रायः ।

२ दृष्टो हीति । यौवनाद्यवस्थायां हि चेतनस्य प्रवृत्तिः क्षीरादौ पूर्वाभ्यस्तस्मृ-  
त्यनुबन्धहेतुका प्रतीतेति बाल्यावस्थायामपि चेतनस्य तद्वेतुकैव भवितुमर्हति । तेन  
हेतुना चेतनप्रवृत्तेः स्वाभाविकसम्बन्धावगमाद् वह्निनेव धूमस्य । एवं व्यवस्थिते  
यत्र स्मृतेः कार्यं दृश्यते तन्मात्रविषयैव बालस्य स्मृतिरनुमीयते नान्यत्र । न च  
य एकस्य स्मरति तेनापरमपि स्मर्तव्यमिति नियमहेतुरस्ति येन जात्यन्धबधिरादयो  
रूपादीनाचक्षीरन् । अदृष्टपरिपाकोद्धोषितस्य संस्कारस्य तन्नियमेन नियमोपपत्तेः ।  
अद्यत्वेपि चानुभूतेषु कस्यचिदेव स्मरति आत्मा न सर्वस्येति तात्पर्यम् ।



वीतरागजन्मादर्शनात् ॥ २४ ॥

सरागो जायत इत्यर्थादापद्यते । अयं जायमानो रागानुबद्धो जायते रागस्य पूर्वानुभूतविषयानुचिन्तनं योनिः । पूर्वानुभवश्च विषयागामन्यस्मिन् जन्मनि शरीरमन्तरेण नोपपद्यते । सोऽयमात्मा पूर्वशरीरानुभूतान् विषयान् अनुस्मरन् तेषु तेषु रज्यते । तथा चायं द्वयोजन्मनोः प्रतिसन्धिः । एवं पूर्वशरीरस्य पूर्वतरेण पूर्वतरशरीरस्य पूर्वतमेनेत्यादिनाऽनादिश्चेतनस्य शरीर-योगः । अनादिश्च रागानुबन्ध इति सिद्धं नित्यत्वमिति ॥ २४ ॥

“कथं पुनर्ज्ञायते पूर्वानुभूतविषयानुचिन्तनजनितो जातस्य रागो न पुनः” --

“सगुणद्रव्योत्पत्तिवत्तदुत्पत्तिः” ॥ २५ ॥

“यथोत्पत्तिधर्मकस्य द्रव्यस्य गुणाः कारणत उत्पद्यन्ते तथोत्पत्तिधर्म-कस्यात्मनो रागः कुतश्चिदुत्पद्यते । अत्रायमुद्दिष्टानुवादो निदर्शनार्थः” ॥ २५ ॥

न, सङ्कल्पनिमित्तत्वाद्रागादीनाम् ॥ २६ ॥

न खलु सगुणद्रव्योत्पत्तिवदुत्पत्तिरात्मनो रागस्य च । कस्मात् ? ‘सङ्कल्प-निमित्तत्वाद्रागादीनाम्’ । अयं खलु प्राणिनां विषयानासेवमानानां सङ्कल्पजनितो रागो गृह्यते । सङ्कल्पश्च पूर्वानुभूतविषयानुचिन्तनयोनिः । तेनानुमीयते-‘जातस्यापि पूर्वानुभूतार्थानुचिन्तनकृतो राग’ इति । आत्मोत्पादाधिकरणानु रागोत्पत्तिर्भवन्ती सङ्कल्पादन्यस्मिन् रागकारणे सति वाच्या कार्यद्रव्यगुणवत् ।

१ वीतरागेति सूत्रम् । स्तन्याभिलाषोपन्यासपुनरुक्तिमेव मन्वानेन जन्मान्तरी-येष्टसाधनताज्ञानाधीनस्मरणं हेतुरिति पूर्वं स्तन्याभिलाष उक्तः, सम्प्रति तु पतंगादीनां कणादिभक्षणाभिलाषस्य धारणं रागमात्रमित्यपौनरुक्त्यमिति ‘प्रेत्याहारा’दिसूत्रोक्त-पुनरुक्तिमत्र मन्वाना वृत्तिकृतः । पूर्वत्र सूत्रे स्तन्याभिलाषस्मरणस्मृतिहेतुत्वेनो-पन्यस्तमत्र तु रागो जन्महेतुत्वेनोपन्यस्त इति न पौनरुक्त्यशङ्कावकाशः ।

२ पूर्वानुभूतेति । एकविषयस्मृतिप्रवाहः विजातीयप्रत्ययासंभिन्नः ‘चिन्तनम्’ । तच्चानुभवस्य पश्चाद्भवतीति ‘अनुचिन्तनम्’ । न चैतत् स्मृतिमन्तरेण भवतीत्यर्थः ।

३ सगुणेत्याद्यनैकान्तिकत्वप्रतिपादनार्थं सूत्रम् ।

४ अत्रायमिति । उदितमिदं चोद्यमयस्कान्तदृष्टान्तचोद्येन । तथापि तस्यानु-वादो निदर्शनार्थः । पूर्वमयस्कान्तो निदर्शनम्, इदानीं तु घटादीनामुत्पद्यमानानां रूपादयो निदर्शनमिति तदर्थमित्यर्थः । चोद्यस्योद्दिष्टानुवादत्वात्परिहारोऽप्युद्दिष्टानु-वाद एवेति हृदयम् ।

न चात्मोत्पादः सिद्धो नापि सङ्कल्पादन्यद्रागकारणमस्ति । तस्मादयुक्तं—  
सगुणद्रव्योत्पत्तिवत्तयोद्भूतत्वात्'रिति ।

अथापि सङ्कल्पादन्यद्रागकारणं धर्माधर्मलक्षणमदृष्टमुपादीयते तथापि  
पूर्वशरीरयोगोऽप्रत्याख्येयः । तत्र हि तस्य निवृत्तिः नास्ति न जन्मनि ।  
तन्मयत्वाद्वाग इति, विषयाभ्यासः खल्वयं भावनाहेतुः तन्मयत्वमुच्यते  
इति । जातिविशेषाच्च रागविशेष इति । कर्म खल्विदं जातिविशेषनिवर्तकं  
तादात्म्यात्ताच्छब्दं विज्ञायते । तस्मादनुपपन्नं—'सङ्कल्पादन्यद्रागकारणम्'  
इति ॥ २६ ॥

### ( ६ ) शरीरपरीक्षाप्रकरणम्

अनादिश्चेतनस्य शरीरयोग इत्युक्तम्, स्वकृतकर्मनिमित्तं चास्य शरीरं  
सुखदुःखाधिष्ठानम् । तत्परीक्ष्यते—किं घ्राणादिवदेकप्रकृतिकमुत नानाप्रकृति-  
कमिति । कुतः संशयः ? विप्रतिपत्तेः संशयः । पृथिव्यादीनि भूतानि सङ्ख्यया-  
विकल्पेन शरीरप्रकृतिरिति प्रतिजानत इति ।

किं तत्र तत्त्वम् ?

१ तन्मयत्वादिति । रागादीनामदृष्टकारणत्वमभ्युपेत्य पूर्वं परिहृतम्, परमार्थ-  
तस्तु तन्मयत्वाद्वाग इति तात्पर्यम् ।

२ स्यादेतत्—यदि पूर्वाभ्यस्तस्मृत्यनुबन्धाद् रागद्वेषादीनामुत्पादो हन्त  
मनुष्यजन्मानन्तरं प्राप्तकरमभावस्य मनुष्यजन्मोचितानां भावानामानन्तर्यात्  
तदनुरूपा एवास्य रागादयो भवेयुः, न करमरूपाः । करमजातेरस्य विजातीयजन्म-  
सहस्रव्यवहितत्वादत आह—जातिविशेषाच्चेति । कर्मणः संस्कारोद्बोधकत्वात् करम-  
जात्यनुबन्धेन कर्मणा जन्मसहस्रव्यवहिताऽपि करमभावानोद्बोध्यते नानन्तराऽपि  
मनुष्यभावना प्रायणाभिभूतेति भावः ।

३ अनादिश्चेतनस्येति शरीरपरीक्षाप्रकरणमारभ्यते । आत्मनः शरीरादिभिन्नत्व-  
साधकस्य पूर्वप्रकरणस्यैवाङ्गभूतेनैतेन भवितव्यमिति न प्रकरणान्तरावकाश इति  
श्रीवत्सादिकृताशङ्काऽनूद्य परिहृता परिशुद्धिकृता । सर्वेषामुद्दिष्टानाम्परीक्षणे कर्तव्ये  
पूर्वप्रकरणे शरीराद्विन्नत्वमात्मनः प्रसाधितम्—इदानीन्तु तस्यैव शरीरस्य परीक्षा  
कर्तव्यत्वेनोपतिष्ठते । परीक्षिते च शरीरे तत्त्वभावावगत्यनन्तरन्तत्र निर्विण्णस्तस्मा-  
ज्जगुप्सत इति परमोद्देश्यम् ।

४ सङ्ख्याविकल्पेनेति । एकद्वित्रिचतुःपञ्चप्रकृतिकतामास्थिपत शरीरस्य  
वादिन इत्यर्थः ।

पार्थिवं गुणान्तरोपलब्धेः ॥ २७ ॥

तत्र मानुषं शरीरं पार्थिवम् । कस्मात् ? गुणान्तरोपलब्धेः । गन्धवती पृथिवी गन्धवच्च शरीरम् । अवादीनामगन्धत्वात् तत्प्रकृत्यगन्धं स्यात् । न त्विदमवादिभिरसम्पृक्तया पृथिव्याऽऽरब्धं चेष्टेन्द्रियार्थाश्रयभावेन कल्पत इत्यतः पञ्चानां भूतानां संयोगे सति शरीरं भवति । भूतैः संयोगो हि मिथः पञ्चानां न निषिद्ध इति । आप्यतैजसवायव्यानि लोकान्तरे शरीराणि, तेष्वपि भूत-संयोगः पुरुषार्थतन्त्र इति । स्थात्यादिद्रव्यनिष्पत्तावपि निःसंशयो नावादि-संयोगमन्तरेण निष्पत्तिरिति ॥ २७ ॥

“ पार्थिवाप्यतैजसं तद्गुणोपलब्धेः ” ॥ २८ ॥

“ निःश्वासोच्छ्वासोपलब्धेश्चातुर्भौतिकम् ” ॥ २९ ॥

“ गन्धक्लेदपाकव्यूहावकाशदानेभ्यः पाञ्चभौतिकम् ” ॥ ३० ॥

त इमे सन्दिग्धा हेतव इत्युपेक्षितवान्सूत्रकारः । कथं सन्दिग्धाः ? सति च प्रकृतिभावे भूतानां धर्मोपलब्धिरसति च संयोगाप्रतिषेधात् सन्निहितानामिति । यथा स्थात्यामुदकतेजोवाय्वाकाशानामिति । तदिदमनेकभूतप्रकृति

१ पार्थिवमिति सूत्रम् । गुणान्तरोपलब्धेरिति—तद्विशेषगुणोपलब्धेरित्यर्थः ।

इह पार्थिवत्वेन आप्यत्वादिना वा शरीरलक्षणस्य चेष्टाश्रयत्वादेः किमुपपद्यते किं वा नोपपद्यते यत इदमप्रस्तूयत—इति केषांचिदक्षेपः । तत्परिहारश्च—भौतिकत्वे शरीरस्य निरूपिते भूतत्वाच्च घटादिवदचैतन्यमयत्नसिद्धमभवेत् । ततः प्रयत्नवदात्म-संयोगासमवायिकारणक्रियारूपचेष्टाश्रयत्वमेव सुखेन सिद्ध्येत् । तदारम्भकशेषीभूता-हारावयवोपचयापचयहेतुभूतेन्द्रियोपचयापचयलक्षणमिन्द्रियाश्रयत्वं तदवच्छिन्नस्या-त्मनो भोगाधिकरणत्वञ्च तस्यार्थाश्रयत्वं च सिद्ध्येदिति लक्षणमेवेदं परीक्ष्यते—इति ।

२ भूतसंयोग इति । पार्थिवं शरीरमिति सिद्धान्तस्यायमेवार्थो यत् पृथिव्येवास्य समवायिकारणमिति । न चैतावताऽवादीनां भूतान्तराणां संयोगः शरीरोत्पत्तौ निषिध्यते । यथा मृदेव घटस्य समवायिकारणम्—किन्तु तदुत्पत्तौ जलादिकमप्य-पेक्ष्यत एवेति ।

३ उपेक्षितवानिति—तत्परिहारे यत्नं न कृतवानित्यर्थः ।

४ तदिदमिति । स्पष्टं व्याख्यातमिदं वार्तिककारेण । तद्यथा—

पृथिव्युदकाभ्यामारभ्यसाणमगन्धं कारणगन्धस्यैकस्यानारम्भकत्वात् । पृथिव्य-नलाभ्यामारभ्यसाणमगन्धमरसं च कारणगन्धरसयोः केवलयोरनारम्भकत्वात् । पृथिव्य-निलाभ्यामगन्धमरसञ्चारूपं च वायोरगन्धरसरूपत्वात् । पृथिव्याकाशाभ्यामगन्धमर-सरूपमस्पर्शं च आकाशे गन्धाद्यभावात् । सर्वत्र समानो न्यायः कारणगुणस्य

शरीरमगन्धमरसमरूपमस्पर्शं च प्रकृत्यनुविधानान् स्यान् । न त्विदमित्थम्भूतम् ।  
तस्मात्पार्थिवं गुणान्तरोपलब्धेः ॥ २८ ॥ २९ ॥ ३० ॥

श्रुतिप्रामाण्याच्च ॥ ३१ ॥

‘सूर्यं ते चक्षुर्गच्छताम्’ इत्यत्र मन्त्रे ‘पृथिवीं ते शरीरमिति’ श्रूयते ।  
तदिदं प्रकृतौ विकारस्य प्रलयाभिधानमिति । ‘सूर्यं ते चक्षुः स्पृणोमि’ इत्यत्र  
मन्त्रान्तरे ‘पृथिवीं ते शरीरं स्पृणोमी’ति श्रूयते । सेयं कारणाद्विकारस्य  
स्पृतिरभिधीयत इति । स्थाल्यादिषु च तुल्यजातीयानामेककार्यारम्भदर्शनाद्-  
भिन्नजातीयानामेककार्यारम्भानुपपत्तिः ॥ ३१ ॥

( ७ ) इन्द्रियभौतिकत्वपरीक्षाप्रकरणम् ।

अथेदानीमिन्द्रियाणि प्रमेयक्रमेण विचार्यन्ते—किमाव्यक्तिकान्याहोस्विद्  
भौतिकानीति । कुतः संशयः ?—

केवलस्यानारम्भकत्वात् । जलानलाभ्यामगन्धञ्चारसं च, जलवायुभ्यामगन्धञ्चारसञ्चार-  
रूपञ्च, जलाकाशाभ्यामगन्धमरसमरूपमस्पर्शञ्च, तेजोनिलाभ्यामगन्धञ्चारसञ्चाररूपञ्च,  
अनलाकाशाभ्यामगन्धमरसमरूपमस्पर्शञ्च, अनिलाकाशाभ्यामेवमेव भूजलानलैरग-  
न्धमेव, भूजलानलैरेवमेव, भूजलाकाशैरेवमेव, पृथिव्यनिलानलैरगन्धमरसञ्च, पृथि-  
व्यनलाकाशैरेवमेव, पृथिव्यनिलाकाशैरगन्धमरसमरूपञ्च, जलानिलानलैरगन्धमरसञ्च,  
जलानलाकाशैरेवमेव, जलानिलाकाशैरगन्धञ्चारसञ्चाररूपञ्च, अनलानिलाकाशैरेवमेव,  
पृथिव्युदकतेजोवायुभिरगन्धमपृथिव्युदकज्वलनाकाशैरेवमेव, अवनिजलाकाशैरेवमेव,  
पृथिव्यनिलज्वलनाकाशैरगन्धमरूपञ्च, जलानिलानलाकाशैरेवमेव, पृथिव्युदकतेजो-  
वाय्वाकाशैरगन्धङ्कारणगुणस्यैकस्यानारम्भकत्वादिति वाच्यम् । एककारणकत्वे तु सत्त-  
तोत्पत्त्यनुत्पत्ती नित्यत्वप्रसङ्गश्चेत्युक्तम् ।

१ सेयमिति । अस्यापि मन्त्रस्यायमर्थो यद् यस्मादायातं तत् तस्मिन्नेव लयं  
गच्छतीति प्रकृतौ विकारस्य लयाभिधानम् । प्रकृतिशब्देन च कार्यशून्यं कारणमुच्यते,  
न पुनः कारणे कार्यस्य लयः ।

२ स्थाल्यादिविविति । अयन्तावत्प्रमाणार्थः । विवादाध्यासितं व्यणुं गन्धव-  
द्भ्यामेव परमाणुभ्यामारभ्यते गन्धवत्त्वात् उभयवासिद्धिपार्थिवव्यणुकवत् ।

३ भाष्यमतेनात्र साङ्ख्यनैयायिकयोरेव विप्रतिपत्तिः । तात्पर्यकृन्मते तु बौद्ध-  
नैयायिकयोरेपीति ध्येयम् । तथा चोक्तन्तात्पर्ये—उपलक्षणं चैतत् । यदापि भौतिकानि  
तदापि किं कृष्णसारं यदेतदुपलभ्यते तदेवेन्द्रियमाहो तदधिष्ठानं तैजसमित्यपि संशयो  
द्रष्टव्यः । तत्र पूर्वः संशयः साङ्ख्यनैयायिकयोर्विप्रतिपत्तेः । उत्तरस्तु सौगतनैयायि-  
कयोरिति ।

४ आव्यक्तिकानीति । साङ्ख्यमते इन्द्रियाणामुत्पत्तिर्नाव्यक्तात्साक्षात्

कृष्णसारं सत्युपलम्भाद् व्यतिरिच्य चोपलम्भात्संशयः ॥ ३२ ॥

कृष्णसारं भौतिकं, तस्मिन्ननुपहते रूपोपलब्धिः, उपहते चानुपलब्धिरिति । व्यतिरिच्य कृष्णसारमवस्थितस्य विषयस्य उपलम्भो न कृष्णसारप्राप्तस्य । न चाप्राप्यकारित्वमिन्द्रियाणां तदिदमभौतिकत्वे विभुत्वात्सम्भवति । एवमुभयधर्मोपलब्धेः संशयः ॥ ३२ ॥

अभौतिकानीत्याह । कस्मात् ?—

महदणुग्रहणात् ॥ ३३ ॥

महदिति महत्तरं महत्तमं चोपलभ्यते, यथा न्यग्रोधपर्वतादि । अण्विति अणुतरमणुतमं च गृह्यते, यथा न्यग्रोधधानादि । तदुभयमुपलभ्यमानं चक्षुषो भौतिकत्वं बाधते । भौतिकं हि यावत्तावदेव व्याप्नोति । अभौतिकन्तु विभुत्वात्सर्वव्यापकमिति ॥ ३३ ॥

न महदणुग्रहणमात्राद्भौतिकत्वं विभुत्वं चेन्द्रियाणां शक्यं प्रतिपत्तुम् । इदं खलु—

रश्म्यर्थसन्निकर्षविशेषात्तद्ग्रहणम् ॥ ३४ ॥

किन्त्वहङ्कारादेव । अत एवोक्तं तात्पर्यकृद्भिः—आव्यक्तिकत्वमाहङ्कारिकत्वं द्रष्टव्यम् । अहङ्काराद्धि बुद्धिविकाराद्वैकारिकादेकादशेन्द्रियाणि जायन्त इति साङ्ख्यशाः । आव्यक्तिकत्वन्त्वव्यक्तस्य मूलकारणत्वादुक्तमिति ।

१ संशयकारणोद्भावनपरं सूत्रं 'कृष्णसार' इति । व्यतिरिच्य चोपलम्भोऽहङ्कारिकत्वे सत्येव सम्भवति, अहङ्कारस्य विभुत्वेनाप्रतिघातात् । भौतिकत्वे काचाभ्रपटलादिभिर्भौतिकैः प्रतिघातसम्भवात् ।

२ व्यतिरिच्येति । कृष्णसारव्यतिरेकेण विप्रकृष्टदेशावस्थितस्य विषयस्योपलब्धिरित्यर्थः ।

३ अभौतिकानीति । साङ्ख्यमतमिदानीमुत्थाप्य अक्षिकनीतिकैवेन्द्रियमिति बौद्धपक्षं दूषयति ।

४ अभौतिकत्वप्रतिपादनपरं सूत्रम्—महदिति । गोलकं नेन्द्रियम्—अप्राप्यकारित्वेऽतिप्रसङ्गात् । इत्यञ्च गोलकातिरिक्तं भौतिकमिति वाच्यमभौतिकत्ववादिभिः । तदप्यसङ्गतम् । चक्षुषा हि न्यूनपरिमाणम्महत्परिमाणं च गृह्यते, भौतिकत्वे तदसम्भवादित्यर्थः ।

५ न महदिति । पूर्वसूत्रोक्तं साङ्ख्यमतं न्यायमतेन दूषयति ।

६ रश्म्यर्थेतिन्यायमतप्रतिपादकं सूत्रम् ।

तयोर्महदण्वोर्ग्रहणं चक्षुरश्मेरर्थस्य च सन्निकर्षविशेषाद्भवति, यथा प्रदीपरश्मेरर्थस्य चेति । रश्म्यर्थसन्निकर्षविशेषश्चावरणलिङ्गः । चाक्षुषो हि रश्मिः कुड्यादिभिरावृतमर्थं न प्रकाशयति यथा प्रदीपरश्मिरिति ॥ ३४ ॥

आवरणानुमेयत्वे सतीदमाह—

“तदनुपलब्धेर्हेतुः” ॥ ३५ ॥

“रूपस्पर्शवद्वि तेजः, महत्त्वादनेकद्रव्यवत्त्वादुपवत्त्वाच्चोपलब्धिरिति प्रदीपवन् प्रत्यक्षत उपलभ्येत चाक्षुषो रश्मिर्यदि स्यादिति” ॥ ३५ ॥

नानुमीयमानस्य प्रत्यक्षतोऽनुपलब्धिर्भावहेतुः ॥ ३६ ॥

सन्निकर्षप्रतिषेधार्थेनावरणेन लिङ्गेनानुमीयमानस्य रश्मेर्या प्रत्यक्षतोऽनुपलब्धिर्नासावभावं प्रतिपादयति, यथा चन्द्रमसः परभागस्य पृथिव्याश्चाधो-भागस्य ॥ ३६ ॥

द्रव्यगुणधर्मभेदाच्चोपलब्धिनियमः ॥ ३७ ॥

भिन्नः स्वत्वयं द्रव्यधर्मो गुणधर्मश्च । महदनेकद्रव्यवच्च विपक्तावयवमाप्यं द्रव्यं प्रत्यक्षतो नोपलभ्यते, स्पर्शस्तु शीतो गृह्यते । तस्य द्रव्यस्यानुबन्धान् हेमन्तशिशिरौ कल्पयेते । तथाविधमेव च तैजसं द्रव्यमनुद्भूतरूपं सह रूपेण नोपलभ्यते, स्पर्शस्त्वस्योष्ण उपलभ्यते । तस्य द्रव्यस्यानुबन्धाद् ग्रीष्मवसन्तौ कल्पयेते ॥ ३७ ॥

१ सन्निकर्षविशेषादिति । योऽयं सन्निकर्षो विशेषप्रतिपत्तिहेतुर्भूयोवयवसंयोगे-नुगृह्यते सोऽयमवान्तरसंयोगापेक्षयाऽवयवीन्द्रियसन्निकर्षः सन्निकर्षविशेष इत्यु-च्यते । स चेन्द्रियावयवानामर्थावयवैः—इन्द्रियावयवानामर्थेनावयविना—अर्थावय-वानामिन्द्रियेण—इन्द्रियस्य चार्थेनेति । स च रश्म्यर्थसन्निकर्षविशेषो महदण्वो-तुल्यो भवतीत्यन्यथा महदण्वोर्ग्रहणं सिध्यतीति हृदयम् ।

२ तदनुपलब्धेरिति सूत्रं न्यायमतमाक्षिपति । न चाक्षुषो रश्मिर्विद्यत इति त्रार्थः । उपलब्धिलक्षणप्राप्तमनुपलभ्यमानमनुमातुं न शक्यते । तथा सति नर-रक्षाणादीनामप्यनुमानप्रसङ्ग इति हृदयम् ।

३ महत्त्वादिति वैशेषिकसूत्रमनुवदति । तच्च सूत्रं यथा—महत्स्यनेकद्रव्यवत्त्वा-पाच्चोपलब्धिरिति ४-१-६ ।

४ नानुमीयमानस्येति—आक्षेपपरिहारपरं सूत्रम् । प्रत्यक्षमात्रेणानुपलब्धिर्नै-न्ततोऽभावमेव साधयतीत्यर्थः ।

५ आप्यं द्रव्यमिति । वायुनीतं जलीयत्र्यणुकादीत्यर्थः ।

न्या. सू. १२

यत्र त्वेषा भवति—

अनेकद्रव्यसमवायाद्व्यविशेषाच्च रूपोपलब्धिः ॥ ३८ ॥

यत्र रूपं च द्रव्यं च तदाश्रयः प्रत्यक्षत उपलभ्यते, रूपविशेषस्तु यद्भावात् कश्चिद्रूपोपलब्धिः यद्भावाच्च द्रव्यस्य कचिदनुपलब्धिः—स रूप-धर्मोऽयमुद्भवसमाख्यात इति । अनुद्भूतरूपमिच्छार्थं नायनो रश्मिः । तस्मात्प्रत्यक्षतो नोपलभ्यत इति । दृष्टश्च तेजसो धर्मभेदः । उद्भूतरूपस्पर्शं प्रत्यक्षं तेजो यथा आदित्यरश्मयः । उद्भूतरूपमनुद्भूतरूपस्पर्शं च प्रत्यक्षं तेजो यथा प्रदीपरश्मयः । उद्भूतरूपस्पर्शमनुद्भूतरूपमप्रत्यक्षं यथाऽबादिसंयुक्तं तेजः । अनुद्भूतरूपस्पर्शोऽप्रत्यक्षश्चाक्षुषो रश्मिरिति ॥ ३८ ॥

कर्मकारितश्चेन्द्रियाणां व्यूहः पुरुषार्थतन्त्रः ॥ ३९ ॥

यथा चेतनस्यार्थो विषयोपलब्धिभूतः सुखदुःखोपलब्धिभूतश्च कल्प्यते तथेन्द्रियाणि व्यूहानि । विषयप्राप्त्यर्थश्च रश्मेश्चाक्षुषस्य व्यूहः । रूपस्पर्शान्भिव्यक्तिश्च व्यवहारप्रकृत्यर्था । द्रव्यविशेषे च प्रतिघातादावरणोपपत्तिर्व्यवहारार्था । सर्वद्रव्याणां विश्वरूपो व्यूह इन्द्रियवन् कर्मकारितः पुरुषार्थतन्त्रः । कर्म तु धर्माधर्मभूतं चेतनस्योपभोगार्थमिति ।

अव्यभिचाराच्च प्रतिघातो भौतिकधर्मः । यश्चावरणोपलम्भादिन्द्रियस्य द्रव्यविशेषे प्रतिघातः स भौतिकधर्मो न भूतानि व्यभिचरति—नाभौतिकं प्रतिघातधर्मकं दृष्टमिति । अप्रतिघातस्तु व्यभिचारी भौतिकभौतिकयोः समानत्वादिति ।

१ यत्र त्विति । यत्रैषा रूपोपलब्धिः (तत्र) अनेकद्रव्यसमवायात् रूपविशेषाच्च भवति इति सम्बन्धसूत्रेण । सूत्रे 'रूपविशेषा'दिति 'रूपविशेषः' उद्भवसमाख्योऽभिधीयते न रूपत्वम् । न रूपत्वं रूपं रूपान्तरात् विशिनष्टि, अपि तूद्भवो विशेषकत्वात् विशेष इत्युच्यते । उद्भवश्च कार्यगम्यः—यस्याभावाद् विषक्तावयवमार्थं द्रव्यं हेमन्ते न गृह्यते तैजसञ्च ग्रीष्मे, यस्य भावात् प्रदीपरश्मिरूपलभ्यते आदित्यरश्मिश्च—स उद्भवो नाम विशेषः । स तस्मिन्नायने रश्मौ रूपविशेषो नास्तीत्यतः चाक्षुषो रश्मिनोपलभ्यते ।

२ पुरुषार्थतन्त्र इति—पुरुषार्थकारित इत्यर्थः ।

३ अव्यभिचाराच्चेत्यादि न सूत्रम् । न्यायसूचीनिबन्धे वृत्तौ विवरणे प्राचीन-पुस्तकेषु च तथाविधसूत्रस्याभावात् ।

यदपि मन्यते “प्रतिघाताद्भौतिकानीन्द्रियाणि, अप्रतिघाताद्भौतिकानीति  
प्राप्तम् । दृष्टश्चाप्रतिघातः काचाभ्रपटलस्फटिकान्तरितोपलब्धेः—” तन्न युक्तम् ।  
कस्मात् ? यस्माद्भौतिकमपि न प्रतिहन्यते । काचाभ्रपटलस्फटिकान्तरितप्रका-  
शान् प्रदीपरश्मीनाम् । स्थाल्यादिषु च पाचकस्य तेजसोऽप्रतिघातः ॥ ३९ ॥

उपपद्यते चानुपलब्धिः कारणभेदान्—

मध्यन्दिनोल्काप्रकाशानुपलब्धिवत्तदनुपलब्धिः ॥ ४० ॥

यथाऽनेकद्रव्येण समवायाद्रूपविशेषाच्चोपलब्धिरिति सत्युपलब्धिकारणे  
मध्यन्दिनोल्काप्रकाशो नोपलभ्यते आदित्यप्रकाशेनाभिभूतः । एवं महदनेक-  
द्रव्यवत्त्वाद्रूपविशेषाच्चोपलब्धिरिति सत्युपलब्धिकारणे चाक्षुषो रश्मिनोपलभ्यते  
निमित्तान्तरतः । तच्च व्याख्यातमनुद्भूतरूपस्पर्शस्य द्रव्यस्य प्रत्यक्षतोऽनुपल-  
ब्धिरिति । अत्यन्तानुपलब्धिश्चाभावकारणम् ॥ ४० ॥

यो हि ब्रवीति—“ लोष्ट्रप्रकाशो मध्यन्दिने आदित्यप्रकाशाभिभवाच्चो-  
पलभ्यते इति, तस्यैतत्स्यात् ? ”

न, रात्रावप्यनुपलब्धेः ॥ ४१ ॥

अप्यनुमानतोऽनुपलब्धेरिति । एवमत्यन्तानुपलब्धेर्लोष्ट्रप्रकाशो नास्ति ।  
न त्वेवं चाक्षुषो रश्मिरिति ॥ ४१ ॥

उपपन्नरूपा चेयम्—

बाह्यप्रकाशानुग्रहाद् विषयोपलब्धेरनभिव्यक्तितोऽनुपलब्धिः ॥ ४२ ॥

१ तच्चेति—निमित्तान्तरमिति यावत् ।

२ व्याख्यातमिति—अनेकद्रव्यसमवायादिति सूत्रभाष्ये ।

३ न रात्राविति सूत्रम् । स्यादेतत्—आदित्यप्रकाशाभिभवान्मध्यन्दिनोल्का-  
प्रकाशानुपलब्धिरिति यदुक्तं—तदयुक्तम् । तथा सति सर्वपदार्थानां रश्मिमत्त्वप्रसङ्गात् ।  
एवं सति सर्वं लोष्ट्रादिरश्मिमतं प्राप्नोति । लोष्ट्रादिरश्मयः कस्मान्नोपलभ्यन्ते—  
इत्यनुक्तो ब्रूयात्—आदित्यरश्म्यभिभवादिति—एतस्यैवोत्तररूपमेतत् सूत्रम् ।

४ बाह्यप्रकाशेति सूत्रं दृष्टान्तोपन्यासरूपम् । यद्यत् बाह्यप्रकाशमपेक्षते तस्य  
तस्यानुपलब्धी रूपानभिव्यक्तित एव न पुनरभिभवात् । स्वोपलब्धौ बाह्यप्रकाश-  
मनपेक्षमाणानामेवानुपलब्धिरभिभवाद् भवति यथा दिवसे तारकाणाम् । विषक्ता-  
वयवस्याप्यद्रव्यस्याकाशवर्तिनो यदनुपलब्धिस्तत्तद्रूपस्यानभिव्यक्तेरेव, आप्यद्रव्याणां  
स्वग्रहणे बाह्यप्रकाशापेक्षत्वात् । एवमेव चाक्षुषस्यापि रश्मेः स्वग्रहणे बाह्यप्रकाशापेक्ष-  
त्वात् तस्याप्यनुपलब्धिस्तद्रूपानभिव्यक्तेरेव स्यान्न पुनरभिभवात् इति हृदयम् ।



बाह्येन प्रकाशेनानुगृहीतं चक्षुर्विषयग्राहकम् । तदभावेऽनुपलब्धिः । सति च प्रकाशानुग्रहे शीतस्पर्शोपलब्धौ च सत्यां तदाश्रयस्य द्रव्यस्य चक्षुषाऽग्रहणं रूपस्यानुद्भूतत्वात् । सेयं रूपानभिव्यक्तितो रूपाश्रयस्य द्रव्यस्यानुपलब्धिर्दृष्टा । तत्र यदुक्तं 'तदनुपलब्धेरहेतुः' इत्येतदयुक्तम् ॥ ४२ ॥

कस्मात्पुनरभिभवोऽनुपलब्धिकारणं चाक्षुषस्य रश्मिर्नोच्यत इति ?—

अभिव्यक्तौ चाभिभवात् ॥ ४३ ॥

बाह्यप्रकाशानुग्रहनिरपेक्षतायां चेति चार्थः । यद्रूपमभिव्यक्तमुद्भूतं बाह्यप्रकाशानुग्रहं च नापेक्षते तद्विषयोऽभिभवो विपर्ययेऽभिभवाभावान् । अनुद्भूतरूपत्वाच्चानुपलभ्यमानं बाह्यप्रकाशानुग्रहाच्चोपलभ्यमानं नाभिभूयत इति । एवमुपपन्नमस्ति चाक्षुषो रश्मिरिति ॥ ४३ ॥

नक्तश्चरनयनरश्मिदर्शनाच्च ॥ ४४ ॥

दृश्यन्ते हि नक्तं नयनरश्मयो नक्तश्चराणां वृषदंशप्रभृतीनाम् । तेन शेषस्यानुमानमिति ।

“जातिभेदेवदिन्द्रियभेद इति चेत् ?” धर्मभेदमात्रं चानुपपन्नमावरणस्य प्राप्तिप्रतिषेधार्थस्य दर्शनादिति ॥ ४४ ॥

१ वृषदंशेति । वृषदंशगोलकसंयोगि अन्यदेव तेजः प्रत्यक्षं न तु तदिन्द्रियम्-इन्द्रियस्यातीन्द्रियत्वात् । इन्द्रियलक्षणे रूपशब्दातिरिक्तोद्भूतविशेषगुणशून्येति विशेषणपक्षेऽपि नोक्तस्य तेजस इन्द्रियत्वम्, गोलकात्तद्विषयपर्यन्तं तद्दर्शन-प्रसङ्गात्—इन्द्रियाणां प्राप्यकारित्वनियमादिति विचारणीयम् ।

२ अनुमानमिति । अनुमानप्रकारा यथा—

( १ ) विप्रतिपत्तिविषयः कृष्णसारं रश्मिमत्-द्रव्यत्वे सति रूपोपलब्धं नियतस्य साधनस्य निमित्तत्वात्—प्रदीपवदिति । ( २ ) अथवा—रश्मिमच्चक्षुः—द्रव्यत्वे सति नियतत्वे सति स्फटिकादिव्यवहितार्थप्रकाशकत्वात्—प्रदीपवदिति अथवा ( ३ ) मानुषं चक्षू रश्मिमत्—अप्राप्तिस्वभावत्वे सति रूपाद्युपलब्धिनिमित्तत्वात्—नक्तश्चरचक्षुर्वदिति ।

३ जातिभेदवदिति । यथा बिडालत्वं जातिवृषदंशे वर्तते न मनुष्ये—एवं बिडालस्यैव चक्षू रश्मिमद् भविष्यति न मानुषस्येति शङ्ककहदयम् ।

४ तत्परिहारो—धर्मभेदमात्रमिति । वृषदंशेनेत्रस्य रश्मिमत्त्वं धर्मो मनुष्येनेत्रस्य तु न तत्त्वमिति योऽयं धर्मभेदः सोऽनुपपन्न एव ।

५ अनुपपत्तौ हेतुः—आवरणस्येति । सत्यपि जातिभेदे यथा वृषदंशप्रभृती-रश्मयः कुड्यादिभिराव्रियन्ते तथा मनुष्याणामपीति समानमेवेति भावः ।

बाह्येन प्रकाशेनानुगृहीतं चक्षुर्विषयग्राहकम् । तदभावेऽनुपलब्धिः । सति च प्रकाशानुग्रहे शीतस्पर्शोपलब्धौ च सत्यां तदाश्रयस्य द्रव्यस्य चक्षुषाऽग्रहणं रूपस्यानुद्भूतत्वात् । सेयं रूपानभिव्यक्तितो रूपाश्रयस्य द्रव्यस्यानुपलब्धिर्दृष्टा । तत्र यदुक्तं 'तदनुपलब्धेरहेतुः' इत्येतदयुक्तम् ॥ ४२ ॥

कस्मात्पुनरभिभवोऽनुपलब्धिकारणं चाक्षुषस्य रश्मिर्नोच्यत इति ?—

अभिव्यक्तौ चाभिभवात् ॥ ४३ ॥

बाह्यप्रकाशानुग्रहनिरपेक्षतायां चेति चार्थः । यद्रूपमभिव्यक्तमुद्भूतं बाह्यप्रकाशानुग्रहं च नापेक्षते तद्विषयोऽभिभवो विपर्ययेऽभिभवाभावान् । अनुद्भूतरूपत्वाच्चानुपलभ्यमानं बाह्यप्रकाशानुग्रहाच्चोपलभ्यमानं नाभिभूयत इति । एवमुपपन्नमस्ति चाक्षुषो रश्मिरिति ॥ ४३ ॥

नक्तश्चरनयनरश्मिदर्शनाच्च ॥ ४४ ॥

दृश्यन्ते हि नक्तं नयनरश्मयो नक्तश्चराणां वृषदंशप्रभृतीनाम् । तेन शेषस्यानुमानमिति ।

“जातिभेदेवदिन्द्रियभेद इति चेत् ?” धर्मभेदमात्रं चानुपपन्नमावरणस्य प्राप्तिप्रतिषेधार्थस्य दर्शनादिति ॥ ४४ ॥

१ वृषदंशेति । वृषदंशगोलकसंयोगि अन्यदेव तेजः प्रत्यक्षं न तु तदिन्द्रियम्-इन्द्रियस्यातीन्द्रियत्वात् । इन्द्रियलक्षणे रूपशब्दातिरिक्तोद्भूतविशेषगुणशून्येति विशेषणपक्षेऽपि नोक्तस्य तेजस इन्द्रियत्वम्, गोलकात्तद्विषयपर्यन्तं तद्दर्शन-प्रसङ्गात्—इन्द्रियाणां प्राप्यकारित्वनियमादिति विचारणीयम् ।

२ अनुमानमिति । अनुमानप्रकारा यथा—

( १ ) विप्रतिपत्तिविषयः कृष्णसारं रश्मिमत्-द्रव्यत्वे सति रूपोपलब्धं नियतस्य साधनस्य निमित्तत्वात्—प्रदीपवदिति । ( २ ) अथवा—रश्मिमच्चक्षुः—द्रव्यत्वे सति नियतत्वे सति स्फटिकादिव्यवहितार्थप्रकाशकत्वात्—प्रदीपवदिति अथवा ( ३ ) मानुषं चक्षू रश्मिमत्—अप्राप्तिस्वभावत्वे सति रूपाद्युपलब्धिनिमित्तत्वात्—नक्तश्चरचक्षुर्वदिति ।

३ जातिभेदवदिति । यथा बिडालत्वं जातिवृषदंशे वर्तते न मनुष्ये—एवं बिडालस्यैव चक्षू रश्मिमद् भविष्यति न मानुषस्येति शङ्ककहदयम् ।

४ तत्परिहारो—धर्मभेदमात्रमिति । वृषदंशनेत्रस्य रश्मिमत्त्वं धर्मो मनुष्यनेत्रस्य तु न तत्त्वमिति योऽयं धर्मभेदः सोऽनुपपन्न एव ।

५ अनुपपत्तौ हेतुः—आवरणस्येति । सत्यपि जातिभेदे यथा वृषदंशप्रभृती-रश्मयः कुड्यादिभिराव्रियन्ते तथा मनुष्याणामपीति समानमेवेति भावः ।

अव्यूह्यमानावयवेन व्यवधायकेन द्रव्येण सर्वतो द्रव्यस्याविष्टम्भः—क्रियाहेतोर-  
प्रतिबन्धः—प्राप्तेरप्रतिषेध इति । दृष्टं हि<sup>१</sup> कलशनिषक्तानामपां वहिः शीतस्पर्शस्य  
ग्रहणम् । न चेन्द्रियेणासन्निकृष्टस्य द्रव्यस्य स्पर्शोपलब्धिः । दृष्टौ च प्रस्पन्द-  
परिस्रवौ । तत्र काचाभ्रपटलादिभिर्नान्यनरश्मेरप्रतिघाताद्विभिद्यार्थेन सह  
सन्निकर्षादुपपन्नं ग्रहणमिति ॥ ४८ ॥

“नेतरेतरधर्मप्रसङ्गात्” ॥ ४९ ॥

“काचाभ्रपटलादिवद्वा कुड्यादिभिरप्रतिघातः, कुड्यादिवद्वा काचा-  
भ्रपटलादिभिः प्रतिघात इति प्रसज्यते । नियमे कारणं वाच्यमिति” ॥ ४९ ॥

आदर्शोदकयोः प्रसादस्वाभाव्याद्रूपोपलब्धिवत्तदुपलब्धिः ॥ ५० ॥

आदर्शोदकयोः प्रसादो रूपविशेषः स्वो धर्मो नियमदर्शनात् । प्रसा-  
दस्य वा स्वो धर्मो रूपोपलम्भनम् । यथाऽऽदर्शप्रतिहतस्य परावृत्तस्य नयन-  
रश्मेः स्वेन मुखेन सन्निकर्षे सति स्वमुखोपलम्भनं प्रतिबिम्बग्रहणाख्यमादर्श-  
रूपानुग्रहात्तन्निमित्तं भवति—आदर्शरूपोपघाते तदभावान् कुड्यादिषु च  
प्रतिबिम्बग्रहणं न भवति—एवं काचाभ्रपटलादिभिरविघातश्चक्षूरश्मेः कुड्या-  
दिभिश्च प्रतिघातो द्रव्यस्वभावनियमादिति ॥ ५० ॥

दृष्टानुमितानां हि नियोगप्रतिषेधानुपपत्तिः ॥ ५१ ॥

प्रमाणस्य तत्त्वविषयत्वान् । न खलु भोः परीक्षमाणेन दृष्टानुमिता  
अर्थाः शक्या नियोक्तुमेवं भवतेति—नापि प्रतिषेद्धुमेवं न भवतेति । न

१ अव्यूह्यमानावयवेनेति । यस्य द्रव्यस्य भर्जनकपालादेः अवयवा न व्यूह्यन्ते—  
पूर्वोत्पन्नद्रव्यारम्भकसंयोगनाशेन द्रव्यान्तरजनकसंयोगोत्पादनं ‘व्यूहनम्’—तत्र  
क्रियते—तस्य द्रव्यस्य भर्जनकपालादेः अन्तरावयवैः योऽभिसम्बन्धो बह्वैः, स एव  
‘अप्रतिघातः’ । एतदुक्तं भवति—सान्तरत्वादवयविद्रव्याणां तदविनाशेनाग्रेयोऽनु-  
प्रवेशः स ‘अप्रतिघातः’ ।

२ प्रवेशेऽप्रतिघातमुक्त्वा निस्सरणेऽप्यविघातम्प्रदर्शयितुमाह—दृष्टं हीति ।  
घटस्थं जलं यदा परितप्यते तदा घटच्छिद्रद्वारा निस्सृत्य घर्मरश्मयोऽभ्यन्तरस्थं जलं  
तापयन्ति । तत्रापि घटस्य नाशो न भवति ।

३ दृष्टाविति । एतदपि सूचयति यत् जलनिस्सरणादपि घटनाशो न भवतीति ।

४ रूपविशेष इति । स च द्रव्यान्तरासंयुक्तसमवाय एव, तस्य वा रूपोपल-  
म्भनसामर्थ्यम् । तस्य या विद्यमानता उदकादिषु तदेव स्वाभाव्यम् ।

हीदमुपपद्यते रूपवद्गन्धोऽपि चाश्रुपो भवत्विति—गन्धवद्वा रूपं चाश्रुषं मा भूदिति—अग्निप्रतिपत्तिवद् धूमेनोदकप्रतिपत्तिरपि भवत्विति—उदकाप्रतिपत्तिवद्वा धूमेनाग्निप्रतिपत्तिरपि मा भूदिति । किं कारणम् ? यथा खल्वर्था भवन्ति य एषां स्वो भावः स्वो धर्म इति तथाभूताः प्रमाणेन प्रतिपद्यन्त इति । तथाभूतविषयकं हि प्रमाणमिति । इमौ खलु नियोगप्रतिषेधौ भवता देशितौ, काचाभ्रपटलादिवद्वा कुड्यादिभिरप्रतिघातो भवतु, कुड्यादिवद्वा काचाभ्रपटलादिभिरप्रतिघातो मा भूदिति । न । दृष्टानुमिताः खल्विमे द्रव्यधर्माः । प्रतिघाताप्रतिघातयोर्ह्युपलब्ध्यनुपलब्धी व्यवस्थापिके । व्यवहितानुपलब्ध्याऽनुमीयते कुड्यादिभिः प्रतिघातः । व्यवहितोपलब्ध्याऽनुमीयते काचाभ्रपटलादिभिरप्रतिघात इति ॥ ५१ ॥

( ८ ) इन्द्रियनानात्वप्रकरणम् ।

अथापि खल्वेकमिदमिन्द्रियं बहूनीन्द्रियाणि वा । कुतः संशयः ?—

स्थानान्यत्वे नानात्वादवयविनानास्थानत्वाच्च संशयः ॥ ५२ ॥

१ एवं भौतिकत्वं प्राप्यकारित्वं चेन्द्रियाणां प्रमाथ्येन्द्रियनानात्वप्रकरणमारम्भणीयम् । तस्य चोपोद्घातादवतारः । नानात्वासिद्धौ हि भौतिकत्वञ्च सिध्येत्—तदसिद्धौ च न प्राप्यकारित्वम् । एकत्वे हि रूपादिषु मध्ये नियमेन रूपस्य प्रकाशकत्वादित्यादीनाम्भौतिकत्वसाधकानामसिद्धिः स्यादिति । तथाच न प्राप्यकारित्वमत्र सिध्येत्, तस्य भूतधर्मत्वादिति । प्रयोजनं चास्य—इन्द्रियनानात्वसिद्धौ सत्त्वां दर्शनस्पर्शनाभ्यामेकार्थग्रहणादित्यादिभिरिन्द्रियातिरिक्तात्मसिद्धिः, अन्यथेन्द्रियमेवैकत्वात्सर्वं प्रतिसन्दधीतेत्यादि परिशुद्धौ स्पष्टम् ।

२ स्थानान्यत्व इति सूत्रम् । केचिदिदं सूत्रं भाष्यमतानपेक्षं यथाश्रुतिव्याचक्षते । स्थानान्यत्वे नानात्वं दृष्टम्—यथा बहूनां घटानामिति, एकस्य च नानास्थानत्वम्—यथाऽवयविन इति ।

तदेतदसमञ्जसमिति वार्तिकतात्पर्ययोः स्पष्टम् । ‘स्थानान्यत्वं’ च स्थानस्य अन्यत्वमुच्यते—‘नानास्थानत्वं’ च नानास्थानानि यस्येत्यन्यपदार्थः ‘स्थानान्यत्वात्’ अन्यः । संशयकारणं चेक एव धर्मो, न धर्मद्वयमित्येकतरस्यैकानेकसाधारणं वाच्यम् । तत्र ( १ ) यदि तावदेवं संशयः क्रियते—स्थानान्यत्वे नानात्वैकत्वदर्शनात् संशय इति तदा सूत्रार्थालोचनेनैकत्वे स्थानान्यत्वस्यादर्शनात् न समानधर्मः । सूत्रं खल्वेकत्वे नानास्थानत्वमाह, न स्थानान्यत्वमात्रम् । अनेकत्वमात्रे हि स्थानान्यत्वमुक्तं सूत्रकारेण—‘स्थानान्यत्वे नानात्वादिति’ । ( २ ) अथ नानास्थानत्वे सत्येकत्वानेकत्वदर्शनात्संशय इति संशयः क्रियते तदा द्रव्यं नाना-

बहूनि द्रव्याणि नानास्थानानि दृश्यन्ते । नानास्थानश्च सन्नेकोऽवयवी चेति । तेनेन्द्रियेषु भिन्नस्थानेषु संशय इति ॥ ५२ ॥

“ एकमिन्द्रियम्—

“ त्वगव्यतिरेकात् ” ॥ ५३ ॥

त्वगेकमिन्द्रियमित्याह । कस्मात् ? अव्यतिरेकात् । न त्वचा किञ्चिदिन्द्रियाधिष्ठानं न प्राप्नुम, न चासत्यां त्वचि किञ्चिद्विषयग्रहणं भवति । यथा सर्वेन्द्रियस्थानानि व्याप्तानि यस्यां च सत्यां विषयग्रहणं भवति सा त्वगेकमिन्द्रियमिति ” ।

नेन्द्रियान्तरार्थानुपलब्धेः । स्पर्शोपलब्धिलक्षणायां सत्यां त्वचि गृह्यमाणे त्वगिन्द्रियेण स्पर्शे इन्द्रियान्तरार्था रूपादयो न गृह्यन्ते अन्धादिभिः । न स्पर्शप्राहकादिन्द्रियादिन्द्रियान्तरमस्तीति स्पर्शवदन्धादिभिर्गृह्येरन् रूपादयः, न च गृह्यन्ते । तस्मानैकमिन्द्रियं त्वगिति ।

स्थानमनेकं न किञ्चिद् दृष्टमिति न समानधर्मत्वम् । ‘ अवयविनानास्थानत्वादिति ’ सूत्रं नानास्थानत्वेनैकत्वमाह न तु नानात्वमपि । यत् पुनर्घटाद्यनेकम्, न तज्ज्ञाना-स्थानमुक्तं सूत्रकृता, अपि तु स्थानान्यत्वमेव—‘ स्थानान्यत्वे नानात्वात् ’ इत्यनेनेति ।

वर्धमानोपाध्यायाश्चारुचिबीजमन्यथा वर्णितवन्तः । सूत्राक्षरानुसारेण स्थानान्यत्वेन नानात्वसूचनमुद्भावितम्—न पुनरेकत्वम्—एकत्वं च संशयबीजम् । नानास्थानत्वादप्येकत्वं द्वितीयसूत्रांशेन सूचितम्—तत्र च नानात्वसूत्रोद्भावितम् । उभयत्रापि संशयबीजमनुक्तमेव वर्तत इति ।

एवं सूत्रं यथाश्रुतमसम्बद्धं ज्ञात्वा तच्छब्दगतिमवधीर्यार्थगत्यैव व्याख्यात-वान् भाष्यकारः ।

सूत्रार्थस्तु स्पष्ट एव—यदा वस्तूनि नानास्थानमधितिष्ठन्ति तदा तान्यपि नानैव भवन्ति, यथा घटपटौ । एकमेव च वस्तु नानास्थानान्यधितिष्ठत् दृष्टम्—यथा नानावयवेष्वेक एवावयवी । एवं च यदा वयमिन्द्रियाणि नानास्थानान्यधि-तिष्ठन्तीति पश्यामस्तदा जायते संशयः—किमेतानि घटपटवन्नाना—उतावयविवदेक-मेवेति ।

१ भिन्नस्थानेष्विति । अत्र नानास्थानत्वनिमित्तं इन्द्रियेष्वेकानेकत्वसंशयः ।

२ एकमिन्द्रियमिति पूर्वपक्षः । तदुद्भावकं सूत्रम्—त्वगव्यतिरेकादिति ।

३ नेन्द्रियान्तरार्थेति पूर्वपक्षव्युदासभाष्यम् ।

“त्वगवयवविशेषेण धूमोपलब्धिवत्तदुपलब्धिः । यथा त्वचोऽवयवविशेषः कश्चिच्चक्षुषि सन्निकृष्टो धूमस्पर्शं गृह्णाति नान्यः, एवं त्वचोऽवयवविशेषा रूपादिप्राहकास्तेषामुपघातादन्धादिभिर्न गृह्यन्ते रूपादय इति” ।

व्याहृतत्वादहेतुः । त्वगवयवविशेषेण धूमोपलब्धिवत्तदुपलब्धिः । इत्युच्यते । एवञ्च सति नानाभूतानि विषय-प्राहकाणि विषयव्यवस्थानात्—तद्भावे विषयग्रहणस्य भावात्तदुपघाते चाभा-वान् । तथा च पूर्वो वाद उत्तरेण वादेन व्याहन्येत इति ।

सन्दिग्धश्चावयवविशेषः । पृथिव्यादिभिरपि भूतैरिन्द्रियाधिष्ठानानि व्याप्तानि । न च तेष्वसत्सु विषयग्रहणं भवतीति । तस्मान्न त्वगवयवद्वारा सर्व-विषयमेकमिन्द्रियमिति ॥ ५३ ॥

न युगपदर्थानुपलब्धेः ॥ ५४ ॥

आत्मा मनसा सम्बध्यते, मन इन्द्रियेण, इन्द्रियं सर्वार्थैः सन्निकृष्ट-मिति—आत्मेन्द्रियमनोऽर्थसन्निकर्षेभ्यो युगपदग्रहणानि स्युः । न च युगपद्रू-

१ व्याहन्येत इति । प्रागेकमिन्द्रियं त्वगित्यभ्युपगम्येदानीं त्वगवयवविशेषा रूपादिप्राहका इति ब्रुवाणः प्रतिषेध्यमनुजानातीति व्याघातः ।

२ न युगपदिति सिद्धान्तनिरूपणपरं सूत्रम् । नैतदस्ति ‘एकमिन्द्रियमिति’—कस्मात्—युगपदर्थानुपलब्धेरिति सम्बन्धः ।

३ आत्मा मनसेत्यादिभाष्यकारीयव्याख्याने वार्तिककारस्यारुचिः । तद्वीजं च तत्रैवोपन्यस्तम् । तद्यथा—यथैकेन्द्रियवादिनो युगपदनेकार्थसन्निधाने सति युगपदु-लब्धिर्दोषो भवति, तथानेकेन्द्रियवादिनोऽप्येकेन्द्रियप्राप्तेषु युगपदुपलब्धिप्रसङ्गः । य एव चात्र परिहारः स एवैकेन्द्रियवादिनोऽपीति ।

वस्तुतस्तु न ज्ञानानां यौगपद्यमिह विवक्षितम्—किन्तु एकदैवार्थानां ग्रहणमिति परिशुद्धिः ।

भाष्यकारीयव्याख्यानं दूषयित्वा सूत्रमन्यथा व्याख्यातवान् वार्तिककारः । यत्तदेकमिन्द्रियं सर्वार्थमित्येकेन्द्रियवादी मन्यन्ते तत् किं प्राप्यकारि उत न । यदि प्राप्यकारि, तर्हि किं तदिति वक्तव्यम् । यदि त्वगेव तत्—तर्हि त्वचाऽप्राप्तानां रूपाणामग्रहणप्रसङ्गः । अथाप्राप्तमेव रूपं गृह्यते—स्पर्शादिष्वप्येव प्रसङ्गः । अथ किञ्चिदिन्द्रियमप्राप्तं गृह्णाति किञ्चित्चाप्राप्तम्—एवं सति करणधर्मातिक्रमः । “भवतु करणधर्मातिक्रमः । किं नो बाध्यत” इति चेत्—तन्निराकरणपरमिदं सूत्रम्—‘न युगपदिति’ । यथाऽनेकेन्द्रियवादिन एकेन्द्रियप्राप्तेषु युगपदुपलब्धिप्रसङ्गे ‘करणत्वा-दिति’ परिहारस्सुवचः—तथायमेकेन्द्रियपक्षे न सम्भवति, तथाभूतस्य करणधर्मा-तिरेकाभ्युपगमादित्याशय इति ।

पादयो गृह्यन्ते । तस्मान्नैकमिन्द्रियं सर्वविषयमस्तीति । असाहचर्याच्च विषय-  
ग्रहणानां नैकमिन्द्रियं सर्वविषयकम् । साहचर्ये हि विषयग्रहणानामन्धाद्यनुप-  
पत्तिरिति ॥ ५४ ॥

**विप्रतिषेधाच्च न त्वगेका ॥ ५५ ॥**

न खलु त्वगेकमिन्द्रियं—व्याघातान् । त्वचा रूपाण्यप्राप्तानि गृह्यन्ते  
इत्यप्राप्यकारित्वे स्पर्शादिष्वप्येवं प्रसङ्गः । स्पर्शादीनां च प्राप्तानां ग्रहणाद्-  
पादीनामप्राप्तानामग्रहणमिति प्राप्तम् ।

“प्राप्याप्राप्यकारित्वमिति” चेत्—आवरणानुपपत्तेर्विषयमात्रस्य ग्रह-  
णम् । अथापि मन्येत—“प्राप्ताः स्पर्शादयस्त्वचा गृह्यन्ते रूपाणि त्वप्राप्तानीति”  
एवं सति नास्त्यावरणम् । आवरणानुपपत्तेश्च रूपमात्रस्य ग्रहणं व्यवहितस्य  
चेति । दूरान्तिकानुविधानं च रूपोपलब्ध्यनुपलब्ध्योर्न स्यात् । अप्राप्तं त्वचा  
गृह्यते रूपमिति दूरे रूपस्याग्रहणमन्तिके च ग्रहणमित्येतन्न स्यादिति ॥ ५५ ॥

एकत्वप्रतिषेधाच्च नानात्वसिद्धौ स्थापनाहेतुरप्युपादीयते—

**इन्द्रियार्थपञ्चत्वात् ॥ ५६ ॥**

अर्थः प्रयोजनं, तत् पञ्चविधमिन्द्रियाणाम् । स्पर्शनेनेन्द्रियेण स्पर्श-  
ग्रहणे सति न तेनैव रूपं गृह्यत इति रूपग्रहणप्रयोजनं चक्षुरनुमीयते । स्पर्श-  
रूपग्रहणे च ताभ्यामेव न गन्धो गृह्यत इति गन्धग्रहणप्रयोजनं घ्राणमनुमीयते ।  
त्रयाणां ग्रहणे न तैरेव रसो गृह्यत इति रसग्रहणप्रयोजनं रसनमनुमीयते । न  
चतुर्णां ग्रहणे तैरेव शब्दः श्रूयत इति शब्दग्रहणप्रयोजनं श्रोत्रमनुमीयते ।  
एवमिन्द्रियप्रयोजनस्यानितरेतरसाधनसाध्यत्वात्पञ्चैवेन्द्रियाणि ॥ ५३ ॥

**“न, तदर्थवहुत्वात्” ॥ ५७ ॥**

१ एकत्वप्रतिषेधादिति । अत्र वाक्ये—( १ ) ‘एकत्वप्रतिषेधात्’—अनन्तरम्—  
नानात्वसिद्धौ स्थापनाहेतुरुपादीयते—( २ ) अथवा प्रतिषेधहेतुभिरेव ‘एकत्वप्रति-  
षेधात्’ एव ‘नानात्वसिद्धौ’ संपातायातम्—‘स्थापनाहेतुरपि’—‘क्षिप्यशिक्षायां  
उपादीयत इति च—उभयथा सम्बन्धः ॥

अत्र परिशुद्धिकृतः—यद्यपि साधनदूषणमात्रेण साध्यं न निवर्तते तथाऽपि  
परसाध्यनिवृत्तिरेव यत्र साध्यते तत्र तद्विपरीतसिद्धिः । एतदभिप्रायेणैवैतद् भाष्यम् ।  
प्रयोगस्त्वेवम्—एकत्र शरीरे नैकमिन्द्रियम् युगपद्विषयसन्निधानेऽपि क्रमवृत्तित्वात्  
—यत् पुनरेकं न तत् युगपद्विषयसन्निधानेऽपि क्रमवृत्ति—यथा चक्षुः—तथा  
चेन्द्रियम्—तस्मान्नैकमिति ।

“न खल्विन्द्रियार्थपञ्चत्वात्पञ्चेन्द्रियाणीति सिद्ध्यति । कस्मान् ? तेषामर्थानां बहुत्वान् । बहवः खल्विमे इन्द्रियार्थाः । स्पर्शास्तावच्छीतोष्णानुष्णाशीता इति । रूपाणि शुक्लहरितादीनि । गन्धा इष्टानिष्टोपेक्षणीयाः । रसाः कटुकादयः । शब्दा वर्णात्मानो ध्वनिमात्राश्च भिन्नाः । तद्यस्येन्द्रियार्थपञ्चत्वान् पञ्चेन्द्रियाणि तस्येन्द्रियार्थबहुत्वाद्बहुनीन्द्रियाणि प्रसज्यन्ते इति ” ॥ ५७ ॥

गन्धत्वाद्यव्यतिरेकाद्गन्धादीनामप्रतिषेधः ॥ ५८ ॥

गन्धत्वादिभिः स्वसामान्यैः कृतव्यवस्थानां गन्धादीनां यानि गन्धादिग्रहणानि तान्यसमानसाधनसाध्यत्वाद्ग्राहकान्तराणि न प्रयोजयन्ति । अर्थसमूहोऽनुमानमुक्तो नार्थैकदेशः । अर्थैकदेशं चाश्रित्य विषयपञ्चत्वमात्रं भवान्प्रतिषेधति । तस्मादयुक्तोऽयं प्रतिषेध इति ।

“कथं पुनर्गन्धत्वादिभिः स्वसामान्यैः कृतव्यवस्था गन्धादय इति” ?

स्पर्शः खल्वयं त्रिविधः—शीत उष्णोऽनुष्णाशीतश्च स्पर्शत्वेन स्वसामान्येन सङ्गृहीतः । गृह्यमाणे च शीतस्पर्शे नोष्णस्यानुष्णाशीतस्य वा स्पर्शस्य ग्रहणं ग्राहकान्तरं प्रयोजयति, स्पर्शभेदानामेकसाधनसाध्यत्वाद् येनैव शीतस्पर्शो गृह्यते तेनैवेतरावपीति । एवं गन्धत्वेन गन्धानां, रूपत्वेन रूपाणां, रसत्वेन रसानां, शब्दत्वेन शब्दानामिति ।

गन्धादिग्रहणानि पुनरसमानसाधनसाध्यत्वाद् ग्राहकान्तराणां प्रयोजकानि । तस्मादुपपन्नमिन्द्रियार्थपञ्चत्वान् पञ्चेन्द्रियाणीति ॥ ५८ ॥

“यदि सामान्यं सङ्ग्राहकं, प्राप्तमिन्द्रियाणाम्—

“विषयत्वाव्यतिरेकादेकत्वम्” ॥ ५९ ॥

विषयत्वेन हि सामान्येन गन्धादयः सङ्गृहीता इति ” ॥ ५९ ॥

न, बुद्धिलक्षणाधिष्ठानगत्याकृतिजातिपञ्चत्वेभ्यः ॥ ६० ॥

न खलु विषयत्वेन सामान्येन कृतव्यवस्था विषया ग्राहकान्तरनिरपेक्षा एकसाधनग्राह्या अनुमीयन्ते । अनुमीयन्ते च पञ्चगन्धादयो गन्धत्वादिभिः स्वसामान्यैः कृतव्यवस्था इन्द्रियान्तरग्राह्याः । तस्मादसम्बद्धमेतत् ।

अयमेव चार्थोऽनूद्यते—बुद्धिलक्षणपञ्चत्वादिति । बुद्धय एव लक्षणानि, विषयग्रहणलिङ्गत्वादिन्द्रियाणाम् । तदेतत्—‘इन्द्रियार्थपञ्चत्वात्’ इत्येतस्मिन् सूत्रे कृतमाह्वयमिति । तस्माद् बुद्धिलक्षणपञ्चत्वात्पञ्चेन्द्रियाणि ।



अधिष्ठानान्यपि खलु पञ्चेन्द्रियाणाम् । सर्वशरीराधिष्ठानं स्पर्शनं स्पर्श-  
ग्रहणलिङ्गम् । कृष्णसाराधिष्ठानं चक्षुः बहिर्निःसृतं रूपग्रहणलिङ्गम् । नासाधि-  
ष्ठानं घ्राणम्, जिह्वाधिष्ठानं रसनम्, कर्णच्छिद्राधिष्ठानं श्रोत्रम्, गन्धसरूप-  
स्पर्शशब्दग्रहणलिङ्गत्वादिति ।

गतिभेदादपीन्द्रियभेदः । कृष्णसारोपनिबद्धं चक्षुर्बहिर्निःसृत्य रूपाधि-  
करणानि द्रव्याणि प्राप्नोति । स्पर्शनादीनि त्विन्द्रियाणि विषया एवाश्रयोप-  
सर्पणान् प्रत्यासीदन्ति । सन्तानवृत्त्या शब्दस्य श्रोत्रप्रत्यासत्तिरिति ।

आकृतिः खलु परिमाणमित्या । सा पञ्चधा । स्वस्थानमात्राणि घ्राण-  
रसनस्पर्शनादीनि विषयग्रहणेनानुमेयानि । चक्षुः कृष्णसाराश्रयं बहिर्निःसृतं  
विषयव्यापि । श्रोत्रं नान्यदाकाशात् । तच्च विभु, शब्दमात्रानुभवानुमेयं, पुरुष-  
संस्कारोपग्रहाच्चाधिष्ठाननियमेन शब्दस्य व्यञ्जकमिति ।

जातिरिति योनिं प्रचक्षते । पञ्च खल्विन्द्रिययोनयः-पृथिव्यादीनि  
भूतानि । तस्मात्प्रकृतिपञ्चत्वादपि पञ्चेन्द्रियाणीति सिद्धम् ॥ ६० ॥

“ कथं पुनर्ज्ञायते भूतप्रकृतीनीन्द्रियाणि नाव्यक्तप्रकृतीनीति ”—

भूतगुणविशेषोपलब्धेस्तादात्म्यम् ॥ ६१ ॥

दृष्टो हि वाय्वादीनां भूतानां गुणविशेषाभिव्यक्तिनियमः । वायुः स्पर्श-  
व्यञ्जकः । आपो रसव्यञ्जिकाः । तेजो रूपव्यञ्जकम् । पार्थिवं किञ्चिद् द्रव्यं  
कस्यचिद् द्रव्यस्य गन्धव्यञ्जकम् । अस्ति चायमिन्द्रियाणां भूतगुणविशेषोप-  
लब्धिनियमः । तेन भूतगुणविशेषोपलब्धेर्भन्यामहे भूतप्रकृतीनीन्द्रियाणि  
नाव्यक्तप्रकृतीनीति ॥ ६१ ॥

१ भूतगुणविशेषोपलब्धिनियम इति । ‘ पार्थिवं घ्राणम्, रूपरसगन्धस्पर्शेषु  
नियमेन गन्धस्य व्यञ्जकत्वा ’ दित्येवं रूपो नियमोऽत्र विवक्षितः ।

अत्रेदमवधेयम् । इन्द्रियपञ्चत्वेन हस्तपादपायूपस्थवाचामिन्द्रियत्वनिषेधोऽपि  
सूचितः, तेषामिन्द्रियलक्षणविरहात् । यच्छरीरसंयुक्तं संस्कारदोषव्यतिरिक्तं साक्षा-  
त्प्राप्तीसाधनं तदिन्द्रियमिति हीन्द्रियलक्षणम् । न चैतदस्ति हस्तादिषु । “ शरीरा-  
श्रितमसाधारणकारीन्द्रियमिति लक्षणं हस्तादिष्वपि वर्तते ” इति चेत्-वक्तव्यं  
हस्तादीनामसाधारणं कार्यम् । “ उक्तन्तत्-वचनादानविहरणोत्सर्गानन्दाश्च पञ्चा-  
नामिति ” चेत्-आदानविहरणोत्सर्गा वक्त्रहस्तादिभिरपि शक्याः कर्तुम् । अपि  
चास्ति कण्ठहृदयाऽऽमाशयपक्वाशयादीनामपि गिरणादि तत्तदसाधारणं कार्यमिति  
तान्यपीन्द्रियाणि प्रसज्येरन्-इति तात्पर्यकाराः ।

( ९ ) अर्थपरीक्षाप्रकरणम् ।

गन्धादयः पृथिव्यादिगुणा इत्युद्दिष्टम् । उद्देशश्च पृथिव्यादीनामेक-  
गुणत्वे चानेकगुणत्वे समानं इत्यत आह—

गन्धरसमरूपस्पर्शशब्दानां स्पर्शपर्यन्ताः पृथिव्याः ॥ ६२ ॥

असेजोवायूनां पूर्वं पूर्वमपोह्याकाशस्योत्तरः ॥ ६३ ॥

स्पर्शपर्यन्तानामिति विभक्तिविपरिणामः । आकाशस्योत्तरः शब्दः  
स्पर्शपर्यन्तेभ्य इति । कथं तर्हि तरवन्निर्देशः ? स्वतन्त्रविनियोगसामर्थ्यात् ।  
तेनोत्तरशब्दस्य परार्थाभिधानं विज्ञायते । उद्देशसूत्रे हि स्पर्शपर्यन्तेभ्यः परः  
शब्द इति । तन्त्रं वा, स्पर्शस्य विवक्षितत्वान् । स्पर्शपर्यन्तेषु नियुक्तेषु  
योऽन्यस्तदुत्तरः शब्द इति ॥ ६३ ॥

“ न, सर्वगुणानुपलब्धेः ” ॥ ६४ ॥

१ गन्धादय इति । कमप्राप्तमर्थलक्षणं परिचिक्षिपमाणोऽर्थलक्षणपूर्वोक्तं  
( ११११४ ) स्मारयति । प्रयोजनं चास्याः परीक्षाया इन्द्रियतानात्वसिद्धिः पृथि-  
व्यादिलक्षणासिद्धिपरिहारश्च । समुच्चये हि नेन्द्रियपञ्चत्वं स्यात् ।

२ उद्दिष्टमिति—लक्षितमित्यर्थः । उद्देशस्तु सर्वेषां पदार्थानामाद्य एव सूत्रे कृत  
इति ध्येयम् ।

३ समान इति । नियोगविकल्पसमुच्चयैस्तुल्य इत्यर्थः । तत्र ( १ ) नियोगे-  
प्राणादिष्वेकस्य पृथिव्यादिष्वेक एव विषयः । ( २ ) विकल्पे—कस्यचिदेकः कस्य-  
चिद् द्वावित्येवमादिः । ( ३ ) समुच्चये—सर्वं सर्वत्रेति । तत्र गन्धरसमरूपस्पर्शशब्दाः  
पृथिव्यादिगुणास्तदर्थं ( ११११४ ) इत्येतद्वाक्यं नियोगार्थं विकल्पार्थं समुच्चयात्  
वेति संशयः । अथवा गन्धरसमरूपस्पर्शशब्देष्वेव गुणत्वेन सन्देहः । गुणा हि केचित्  
सर्वद्रव्यसाधारणाः केचित्प्रतिनियतद्रव्यवृत्तयो दृष्टाः ।

४-५ नियमार्थं सूत्रद्वयम्—गन्धेति, अविति च ।

६ स्पर्शपर्यन्तानामिति । पूर्वसूत्रगतस्पर्शपर्यन्ता इति पदस्यानुवृत्तिरित्यादि-  
सूत्रे कर्तव्या । तत्र तु विभक्तिविपरिणामः कर्तव्यः । स्पर्शपर्यन्ता इति प्रथमान्त-  
स्थाने स्पर्शपर्यन्तानामिति षष्ठ्यन्तः कर्तव्य इत्यर्थः । तथा च स्पर्शपर्यन्तानां गन्धा-  
दीनाममध्ये पूर्वम्पूर्वमपोह्य असेजोवायूनां गुणा इति सूत्रार्थः ।

७ तन्त्रं वेति । गन्धादिभ्यः परः स्पर्शः स्पर्शादयं ( शब्दः ) पर इति यावदुक्तं  
भवति तावदुक्तम्भवति ‘ उत्तर ’ इति ।

८ पूर्वपक्षी ‘ एकस्यैकमिति ’ नियोगपक्षमुत्थापयति—न सर्वगुणानुपलब्धेरिति  
सूत्रे ।

“ नाथं गुणनियमयोगः साधुः । कस्मात् ? यस्य भूतस्य ये गुणा न ते तदात्मकेनेन्द्रियेण सर्व उपलभ्यन्ते । पार्थिवेन हि घ्राणेन स्पर्शपर्यन्ता न गृह्यन्ते, गन्ध एव एको गृह्यते । एवं शेषेष्वपीति” ॥ ६४ ॥

कथं तर्हिमे गुणा विनियोक्तव्या इति ?—

“ एकैकश्येनोत्तरोत्तरगुणसद्भावादुत्तरोत्तराणां

तदनुपलब्धिः” ॥ ६५ ॥

“ गन्धादीनामेकैको यथाक्रमं पृथिव्यादीनामेकैकस्य गुणः । अतस्तदनुपलब्धिः—तेषां तयोः तस्य चानुपलब्धिः—घ्राणेन रसरूपस्पर्शानां, रसनेन रूपस्पर्शयोः, चक्षुषा स्पर्शस्येति” ।

कथं तर्ह्यनेकगुणानि भूतानि गृह्यन्त इति ? “संसर्गाच्चानेकगुणग्रहणम् । अवादिसंसर्गाच्च पृथिव्यां रसादयो गृह्यन्ते । एवं शेषेष्वपीति” ॥ ६५ ॥

नियमस्तर्हि न प्राप्नोति । संसर्गस्यानियमाच्चतुर्गुणा पृथिवी त्रिगुणा आपो द्विगुणं तेज एकगुणो वायुरिति ।

नियमश्चोपपद्यते । कथम् ?—

“ विष्टं<sup>२</sup> ह्यपरं परेण ” ॥ ६६ ॥

“ पृथिव्यादीनां पूर्वपूर्वमुत्तरेणोत्तरेण विष्टम् । अतः संसर्गनियम इति । तच्चैतद् भूतसृष्टौ वेदितव्यं नैतर्हीति ” ॥ ६६ ॥

न, पार्थिवाप्ययोः प्रत्यक्षत्वात् ॥ ६७ ॥

नेति त्रिसूत्रीं प्रत्याचष्टे । कस्मात् ? पार्थिवस्य द्रव्यस्याप्यस्य च

१ एवं शेषेष्विति । पृथिव्यादिप्रकृतीनां घ्राणादीनां गन्धादिप्रतिव्यक्तिनियम एवमुपपद्यते यदि गन्धमात्रगुणा पृथिवी रसमात्रगुणा आप इत्यादि, न त्वन्यथा । अन्यथा तु पार्थिवेन घ्राणेन गन्धवद् रूपरसस्पर्शा अपि व्यज्येरन्निति हृदयम् ।

२ विष्टमिति सूत्रम् । तत्र चन्द्रोक्तं व्याख्यानम्भाष्यसम्मतञ्च प्रतिभाति । तदभिमतं तु प्रदर्शितन्तात्पर्यं तद्यथा—‘अपरं’ पृथिव्यादि ‘परेण’ अवादिना ‘विष्टम्’ व्याप्तम् । नावादिमन्तरेणास्ति पृथिवी । तेन पृथिव्यामवादिगुणानां रसादीनां नियमेनोपलम्भः, न त्ववादिषु पृथिवीगुणानाम् । एवमेवाप्सु अनलादिगुणो व्याख्यात इति ।

३ भूतसृष्टाविति । भूतसृष्ट्यादिप्रतिपादकेषु पुराणादिग्रन्थेष्वित्यर्थः ।

४ नैतर्हीति । नेदानीमिति यावत्—इदानीन्तनैरस्माभिस्तदननुभवादित्याशयः ।

प्रत्यक्षत्वान् । महत्त्वानेकद्रव्यवत्त्वाद्रूपाच्चोपलब्धिरिति तैजसमेव द्रव्यं प्रत्यक्षं स्यात्, न पार्थिवभाष्यं वा, रूपाभावान् । तैजसवत् पार्थिवाप्ययोः प्रत्यक्षत्वान्न संसर्गादनेकगुणग्रहणं भूतानामिति । भूतान्तररूपकृतं च पार्थिवाप्ययोः प्रत्यक्षत्वं ब्रुवतः प्रत्यक्षो वायुः प्रसज्यते । नियमं वा कारणमुच्यतामिति ।

रसयोर्वा पार्थिवाप्ययोः प्रत्यक्षत्वान् । पार्थिवो रसः पद्विधः, आप्यो मधुर एव । न चैतत्संसर्गाद्विवृतुमर्हति । रूपयोर्वा पार्थिवाप्ययोः प्रत्यक्षत्वान् तैजसरूपानुगृहीतयोः । संसर्गे हि व्यञ्जकमेव रूपं न व्यङ्ग्यमस्तीति । एकानेकविधत्वे च पार्थिवाप्ययोः प्रत्यक्षत्वाद् रूपयोः । पार्थिवं हरितलोहितपीताद्यनेकविधं रूपमायं तु शुक्लमप्रकाशकम् । न चैतदेकगुणानां संसर्गे सत्युपपद्यत इति ।

उदाहरणमात्रं चैतन् । अतः परं प्रपञ्चः ।

स्पर्शयोर्वा पार्थिवतैजसयोः प्रत्यक्षत्वान् । पार्थिवोऽनुष्णाशीतः स्पर्शः उष्णस्तैजसः प्रत्यक्षः । न चैतदेकगुणानामनुष्णाशीतस्पर्शेन वायुना संसर्गेणोपपद्यत इति ।

अथ वा पार्थिवाप्ययोर्द्रव्ययोर्व्यवस्थितगुणयोः प्रत्यक्षत्वान् । चतुर्गुणं पार्थिवं द्रव्यम्, त्रिगुणमायं प्रत्यक्षम् । तेन तत्कारणमनुमीयते तथागुण्यमिति । तस्य कार्यं लिङ्गम्, कारणभावाद्धि कार्यभाव इति । एवं तैजसवायव्ययोर्द्रव्ययोः प्रत्यक्षत्वाद् गुणव्यवस्थायास्तत्कारणे द्रव्ये व्यवस्थाऽनुमानमिति ।

१ महत्त्वेति । त्रिविधं हि द्रव्यं चाक्षुषमिष्यते—पार्थिवमायं तैजसं च । तत्र रूपवत्त्वेन तैजसमेव चाक्षुषं स्यात्, नेतरत्, अरूपवत्त्वात् । न च “रूपिद्रव्यसंसर्गाच्चाक्षुषत्वमरूपयोरपि पार्थिवाप्ययोः” इति वाच्यम् । तथा सति नभोनभस्वतोरपि अरूपवतोः चाक्षुषत्वप्रसङ्गात् । अस्ति हि रूपवता तेजसा तयोरपि संयोग इति ।

२ रसयोरित्यादि ‘उपपद्यत’ इत्यन्तस्य ग्रन्थसन्दर्भस्य संक्षेपार्थो वर्णितस्तात्पर्यकारेण—पार्थिवाप्यसम्बन्धिनो रसभेदस्य रूपभेदस्य चैकानेकविधत्वेन प्रत्यक्षत्वमिति सूत्रस्थहेतोरन्यथा व्याख्यानमिति ।

३ उदाहरणमात्रमिति । पार्थिवतैजसयोरप्येवमेव व्याख्यानं युक्तमिति भावः ।

४ तथागुण्यमिति । कार्यस्य व्यवस्थितगुणस्य दर्शनात् कारणमपि व्यवस्थितगुणमनुमीयत इत्यर्थः ।

दृष्टश्च विवेकः—पार्थिवाप्ययोः प्रत्यक्षत्वात् । पार्थिवं द्रव्यमबादिभिः  
विर्युक्तं प्रत्यक्षतो गृह्यते, आप्यं च पराभ्यां, तैजसं च वायुना । न चैकैकगुणं  
गृह्यत इति । निरनुमानं तु—‘विष्टं ह्यपरं परेण’ इत्येतदिति । नात्र लिङ्गमनु-  
मापकं गृह्यत इति येनैतदेवं प्रतिपद्येमहि ।

यच्चोक्तं—“विष्टं ह्यपरं परेणेति भूतसृष्टौ वेदितव्यं न साम्प्रतामिति”—  
नियमकारणाभावादयुक्तम् । दृष्टं च साम्प्रतमपरं परेण विष्टमिति—वायुना च  
विष्टं तेज इति । विष्टत्वं संयोगः । स च द्वयोः समानः । वायुना च विष्ट-  
त्वान् स्पर्शवत्तेजो, न तु तेजसा विष्टत्वाद् रूपवान्वायुरिति नियमकारणं  
नास्तीति । दृष्टं च तैजसेन स्पर्शेन वायव्यस्य स्पर्शस्याभिभवादग्रहणमिति ।  
न च तेनैव तस्याभिभव इति ॥ ६७ ॥

तदेवं न्यायविरुद्धं प्रवादं प्रतिषिध्य ‘न सर्वगुणानुपलब्धे’रिति चोदितं  
समाधीयते—

पूर्वपूर्वगुणोत्कर्षात्तत्तत्प्रधानम् ॥ ६८ ॥

१ नियमकारणाभावादिति । नियमः—गन्धश्च वै पृथिव्यामित्येवमादिः । तस्य  
कारणं प्रमाणं त्वन्मते नास्ति—तद्वाधकस्यैव प्रमाणस्य त्वयोक्तत्वात् । तस्माद् भूत-  
सृष्टिः कथंचिदुपचारतो व्याख्येयेत्यर्थः ।

२ विष्टत्वमिति । आस्तान्तावत्प्रत्यक्षबाधः । विकल्पतोऽपि विष्टत्वन्नोपपद्यत  
इत्यभिप्रायः ।

३ द्वयोः समान इति । अन्यगुणो यदन्यन्नोपलभ्यते तत् किं संयोगादुत  
व्याप्तेः । यदि व्याप्तेः, नायोगोलके वह्निस्सम्पृक्ते वह्निगुणा गृह्येरन्, तथोर्व्याप्य-  
व्यापकभावाभावात् । तस्मादन्यसंयोग एव हेतुः । स च द्वयोरविशिष्ट इति तेजसा  
संयुक्तस्य वायोरपि रूपवत्त्वेन चाक्षुषत्वप्रसङ्ग इति ।

४ पूर्वपूर्वेति सूत्रम् । घ्राणादीनाममध्ये यत् पूर्वं पूर्वं तत् गुणस्यैकस्य उत्कर्षात्  
( अर्थात् अभिव्यक्तिसामर्थ्यात् ) तत्तत्प्रधानम् ( स स गुणः प्रधानो यस्य तत् ) ।  
एवं च घ्राणं गन्धप्रधानम्, रसनं रसप्रधानमित्यादि सूत्रार्थो भाष्यसम्मतः ।

अत्र तु वार्तिककारस्यानभिरुचिः । विषयग्राहकत्वं चेत् प्रधानत्वं ततः सर्वेषा-  
मिन्द्रियाणां विषयग्राहकत्वात् सर्वाणि प्रधानानि—इत्यरुचिबीजम् ।

किन्तु यस्मिन् व्याख्याने वार्तिककारस्यारुचिर्न तद्भाष्यकारस्य विवक्षितमिति  
ध्येयम् । ‘तत्तत्प्रधानम्’ इत्यस्य नायमर्थो यत् पूर्वं पूर्वंमिन्द्रियपरस्मात्प्रधानम्—  
अपि तु स स गुणः प्रधानो यस्य तदेव पूर्वं पूर्वंमिन्द्रियमिति । न चात्र व्याख्याने  
वार्तिकोक्तदूषणस्यावकाशः ।

तस्मान्न सर्वगुणोपलब्धिः । घ्राणादीनां पूर्वं पूर्वं गन्धादेर्गुणस्योत्कर्षा-  
त्तत्प्रधानम् । का प्रधानता ? विषयग्राहकत्वम् । को गुणोत्कर्षः ? अभि-  
व्यक्तौ समर्थत्वम् । यथा वाह्यानां पार्थिवाप्यतैजसानां द्रव्याणां चतुर्गुण-  
त्रिगुणद्विगुणानां न सर्वगुणव्यञ्जकत्वं, गन्धरसरूपोत्कर्षात्तु यथाक्रमं गन्धरस-  
रूपव्यञ्जकत्वम्, एवं घ्राणरसनचक्षुषां चतुर्गुणत्रिगुणद्विगुणानां न सर्वगुण-  
ग्राहकत्वम्, गन्धरसरूपोत्कर्षात्तु यथाक्रमं गन्धरसरूपग्राहकत्वम् । तस्माद्  
घ्राणादिभिर्न सर्वेषां गुणानामुपलब्धिरिति ।

यस्तु प्रतिजानीते—गन्धगुणत्वाद् घ्राणं गन्धस्य ग्राहकमेवं रसनादिष्व-  
पीति तस्य यथागुणयोगं घ्राणादिभिर्गुणग्रहणं प्रसज्यत इति ॥ ६८ ॥

“किं कृतं पुनर्व्यवस्थानं—किञ्चित्पार्थिवमिन्द्रियं, न सर्वाणि, कानि-  
चिदाप्यतैजसवायव्यानि इन्द्रियाणि, न सर्वाणीति ?”—

तद्व्यवस्थानं तु भूयस्त्वात् ॥ ६९ ॥

अर्थनिवृत्तिसमर्थस्य प्रविभक्तस्य द्रव्यस्य संसर्गः पुरुषसंस्कारकारितो  
'भूयस्त्वम्' । दृष्टो हि प्रकर्षे भूयस्त्वशब्दः—प्रकृष्टो यथा विषयो भूयानित्यु-  
च्यते । यथा पृथगर्थक्रियासमर्थानि पुरुषसंस्कारवशाद्विषौषधिमणिप्रभृतीनि  
द्रव्याणि निर्वर्त्यन्ते, न सर्वं सर्वार्थम्, एवं पृथग्विषयग्रहणसमर्थानि घ्राणादीनि  
निर्वर्त्यन्ते, न सर्वविषयग्रहणसमर्थानीति ॥ ६९ ॥

“स्वगुणान्नोपलभन्त इन्द्रियाणि कस्मादिति चेत्”—

वर्धमानोपाध्यायास्त्वेवं व्याचक्षते । पूव पूव घ्राणादिगुणानां गन्धादीनामु-  
त्कर्षात्—उत्तररसनाद्यवृत्तित्वे सति पूर्ववृत्तित्वात्—तत्तत्प्रधानम् । तेन तेन गुणेन  
प्रधानमित्यर्थः यतस्तस्माद् घ्राणादिना न सर्वगुणोपलब्धिः । तथा च येनैव  
गुणेनोक्तरूपं प्रधानं स एवोद्भूतस्तेन गृह्यते न सर्वे—इति भाव इति ।

१ उत्कर्षादिति । सर्वेषां समवायाविशेषेऽपि गन्धस्यैव घ्राणे उत्कर्ष इति  
गन्धमेव गृह्णाति । तेनागन्धवत्त्वनिषेधपरं प्राधान्याभिधानम् । न पुनर्गन्धवत्त्वं  
गन्धग्रहणे प्रयोजकमपि तु गन्धस्योत्कर्ष इति सिद्धम् ।

२ तस्य यथा गुणयोगमिति । “गन्धमात्रगुणत्वादेव घ्राणं गन्धस्य व्यञ्जकं  
न तु गन्धस्य तत्रोत्कर्षात्” इति यः प्रतिजानीते तस्य वादिनः सर्वेषामेव पार्थिवान  
गुणानां घ्राणग्राहकत्वप्रसङ्ग इति भावः ।

३ स्वगुणानिति—सूत्रोपोद्घातपरं वाक्यम् । वृत्तिकृतस्त्वन्यथैवोपोद्घातमाहुः—  
घ्राणादीनां गन्धादिगुणवत्त्वे मानमाहेति ।

सगुणानामिन्द्रियभावात् ॥ ७० ॥

“स्वान् गन्धादीन्नोपलभन्ते घ्राणादीनि । केन कारणेनेति चेत्”-  
स्वगुणैः सह घ्राणादीनामिन्द्रियभावात् । घ्राणं स्वेन गन्धेन समानार्थकारिणा  
सह बाह्यं गन्धं गृह्णाति । तस्य स्वगन्धग्रहणं सहकारिवैकल्यान्न भवति । एवं  
शेषाणामपि ॥ ७० ॥

“यदि पुनर्गन्धः सहकारी च स्याद् घ्राणस्य, ग्राह्यश्चे”त्यत आह—

तेनैव तस्याग्रहणाच्च ॥ ७१ ॥

न स्वगुणोपलब्धिरिन्द्रियाणाम् । यो ब्रूते—‘यथा बाह्यं द्रव्यं चक्षुषा  
गृह्यते तथा तेनैव चक्षुषा तदेव चक्षुर्गृह्यतामिति’—तादृगिदम् । तुल्यो ह्युभयत्र  
प्रतिपत्तिहेत्वभाव इति ॥ ७१ ॥

“न, शब्दगुणोपलब्धेः” ॥ ७२ ॥

“स्वगुणान्नोपलभन्त इन्द्रियाणीति,—एतन्न भवति । उपलभ्यते हि  
स्वगुणः शब्दः श्रोत्रेणेति” ॥ ७२ ॥

तदुपलब्धिरितरेतरद्रव्यगुणवैधर्म्यात् ॥ ७३ ॥

न शब्देन गुणेन सगुणमाकाशमिन्द्रियं भवति । न शब्दः शब्दस्य  
व्यञ्जकः । न च घ्राणादीनां स्वगुणग्रहणं प्रत्यक्षम्—नाप्यनुमीयते । अनुमीयते तु  
श्रोत्रेणाकाशेन शब्दस्य ग्रहणं शब्दगुणत्वं च आकाशस्येति । परिशेषश्चानुमानं  
वेदितव्यम् । आत्मा तावच्छ्रोता, न करणम् । मनसः श्रोत्रत्वे बधिरत्वाभावः ।  
पृथिव्यादीनां घ्राणादिभावे सामर्थ्यं श्रोत्रभावे चासामर्थ्यम् । अस्ति चेदं  
श्रोत्रम् । आकाशं च शिष्यते । परिशेषादाकाशं श्रोत्रमिति ॥ ७३ ॥

इति श्रीवात्स्यायनीये न्यायभाष्ये तृतीयाध्यायस्याद्यमाह्निकम् ॥

१ तेनैवेतिसूत्रं वृत्तिकारोऽन्यथा व्याख्यातवान् । तद्यथा इत्थं च गन्धादि-  
सिद्धौ अप्रत्यक्षत्वादनुद्भूतत्वकल्पनमित्याशयनाह—तेनैवेति । ‘तेन’ इन्द्रियेण  
‘तस्य’ सगुणस्य इन्द्रियस्य ‘अग्रहणात्’ अनुद्भूतत्वकल्पनमिति ।

२ तदुपलब्धिरितिसूत्रम् । यथेतराणीन्द्रियाणि सगुणानि न तथाऽऽकाशम् ।  
कस्मात् ? शब्दस्येतरगुणवैधर्म्यात्, आकाशस्य चेतद्रव्यवैधर्म्यादित्यर्थः । न श्रोत्रं  
सशब्दमिन्द्रियमिति भावः ।

## अथ तृतीयाध्यायस्य द्वितीयमाहिकम् ।

( १ ) बुद्धयनित्यताप्रकरणम् ।

परीक्षितानीन्द्रियाण्यर्थाश्च । बुद्धेरिदानीं परीक्षाक्रमः । सा किमनित्या नित्या वेति ? कुतः संशयः ?

कर्माकाशमाधर्म्यात् संशयः ॥ १ ॥

अस्पर्शवत्त्वं ताभ्यां समानो धर्म उपलभ्यते बुद्धौ । विशेषश्चोपजना-  
पायधर्मवत्त्वं विपर्ययश्च यथास्वमनित्यनित्ययोस्तस्यां बुद्धौ नोपलभ्यते । तेन  
संशय इति ॥ १ ॥

“ अनुपपन्नरूपः स्वत्वयं संशयः । सर्वशरीरिणां हि प्रत्यात्मवेदनीया  
अनित्या बुद्धिः सुखादिवत् । भवति च संवित्तिः—ज्ञास्यामि जानामि अज्ञा-  
सिपमिति । न चोपजनापायावन्तरेण त्रैकाल्यव्यक्तिः । ततश्च त्रैकाल्यव्यक्तेर-  
नित्या बुद्धिरित्येतत्सिद्धम् । प्रमाणसिद्धं चेदं शास्त्रेऽप्युक्तम्—‘ इन्द्रियार्थस-  
न्निकर्षोत्पन्नम्,—‘ युगपज्ज्ञानानुत्पत्तिर्मनसो लिङ्गम् ’ इत्येवमादि । तस्मा-  
त्संशयप्रक्रियानुपपत्तिरिति ” ।

१ परीक्षितानीति । बाह्यप्रमेयपरीक्षां विधाय शरीरान्तवृत्तिप्रमेयपरीक्षामारभते—  
इति परिशुद्धिः । तत्र निबन्धप्रकाशकृतः—शरीरान्तवृत्तित्वं न तावच्छरीरान्तस्सम-  
वेतत्वम्, बुद्धिमनसोरतथात्वात् । नापि तत्संयुक्तत्वम्, बुद्धौ तदभावात् शरीराद्यति-  
व्यापकत्वाच्च ।

एवं च शरीरावच्छेदव्याप्यभोगानुकूलसम्बन्धवद्वृत्तिकारणप्रमेयविभाजकोपा-  
धिमत्प्रमेयपरीक्षैव द्वितीयाहिकार्थ इति वक्तुं युक्तम् । तद्रूपस्य निर्वेदोपयोगेन तत्र  
जिज्ञासोत्पत्तेः । न चातिव्याप्तिः । आत्मादिचतुष्के भोगानुकूलसम्बन्धस्य शरीरा-  
नवच्छेद्यत्वात् । अतिप्रसक्तेनापि रूपेणैकवाक्यतानिर्वाहाद्वा । तेन रूपेण बुद्धि-  
मनसोरेव विवक्षितत्वात् । यद्यप्येतावताऽपि नाहिकयोः सङ्गतिरुक्ता बुद्धिमात्र-  
स्याहिकार्थाभावेनोत्तराहिकार्थानभिधानात्—तथाऽपि बुद्धिपदस्योपलक्षणतया मन-  
सोऽप्युपग्रहो भवत्येवेति ।

२ विशेषश्चेति । ‘ विशेषश्च—उपजनापायधर्मवत्त्वम्—अनित्यनित्ययोः विपर्ययः  
बुद्धौ नोपलभ्यते ’—इति सम्बन्धः ।

३ अनुपपन्नेति । यद्युपलभ्यमानज्ञानविषयः संशयः, सोऽनुपपन्नः साङ्ख्यान-  
मपि तदनित्यत्वस्याभ्युपगमात् । अथ साङ्ख्यमिममहत्तत्त्वविषयः, तस्य महत्त-



दृष्टिप्रवादोपालम्भार्थं तु प्रकरणम् ।

एवं हि पश्यन्तः प्रवदन्ति साङ्ख्याः—“ पुरुषस्यान्तःकरणभूता नित्या बुद्धिरिति ” ।

साधनं च प्रचक्षते—

“ विषयप्रत्यभिज्ञानात् ” ॥ २ ॥

“ किं पुनरिदं प्रत्यभिज्ञानम् ? यं पूर्वमज्ञासिषमर्थं तमिमं जानामीति ज्ञानयोः समानेऽर्थे प्रतिसन्धिज्ञानं प्रत्यभिज्ञानम् । एतच्चावस्थिताया बुद्धेरुपपन्नम् । नानात्वे तु बुद्धिभेदेपूषपन्नापवर्गिषु प्रत्यभिज्ञानानुपपत्तिः । नान्यज्ञातमन्यः प्रत्यभिजानातीति ” ॥ २ ॥

साध्यसमत्वादहेतुः ॥ ३ ॥

यथा खलु नित्यत्वं बुद्धेः साध्यमेवं प्रत्यभिज्ञानमपीति । किं कारणम् ? चेतनधर्मस्य करणेऽनुपपत्तिः । पुरुषधर्मः खल्वयं—ज्ञानं दर्शनमुपलब्धिर्बोधः त्वस्य सत्त्वं एव (वप्रतिपत्तिरिति कुतस्तद्गतधर्मविचारः । सति धर्मिणि धर्मश्चिन्त्यते न सन्दिग्धसत्त्वं इति ।

१ दृष्टिप्रवादेति । साङ्ख्यानां हि दर्शने प्रवादो महदन्तःकरणं बुद्धिरिति—‘ तदुपालम्भनार्थं दूषणार्थं प्रकरणमिति । अयमभिप्रायः—नेह नित्यानित्यविचारः प्रधानतः, अपि त्वनया द्वारा वृत्तेरतिरिक्ता साङ्ख्याभिमतता बुद्धिनिराक्रियते, सामान्यतो बुद्धिमात्रस्य नित्यानित्यत्वविचारेण । यदि हि नित्या बुद्धिः स्यात्ततो वृत्तिभ्य उदयवतीभ्यो व्यतिरिक्तं महत्तत्त्वमन्तःकरणं स्यात् । अथ तु नित्यत्वसाधनानि प्रतिसन्धानादीनि न बुद्धिनित्यत्वसाधनायालमिति वृत्तय एव बुद्ध्यो न तदतिरिक्तं बुद्धितत्त्वं सिध्यतीति सिध्यति ‘ बुद्धिरुपलब्धिज्ञानमित्यनर्थान्तरम् ’ (सूत्रं १।१।१५) इति बुद्धिलक्षणम् । तथा चास्य विचारस्य लक्षण एव सङ्गतिः । इतरथा तु प्रधानतो नित्यानित्यविचारो न लक्षणेन सङ्गच्छते ।

२ बुद्धिनित्यत्वसाधनप्रदर्शनपरं सूत्रम्—विषयप्रत्यभिज्ञानादिति । वृत्तिमान् किल विषयं प्रत्यभिजानन् आत्मानमपि प्रत्यभिजानाति । न च चेतनो वृत्तिमान्, तस्य कूटस्थनित्यत्वात् । अन्यथा तु पूर्वापरावस्थाभेदवाच्च कूटस्थनित्यः स्यात् । परिणामिनित्या तु बुद्धिरुदयव्ययवदनेकवृत्तिमती युज्यत इति भावः ।

३ पूर्वसूत्रोक्तसाधनदूषणपरं सूत्रम्—साध्यसमत्वादिति । वृत्तयो हि वृत्तिमतो भिन्नाः । तेन तासामनित्यत्वेऽपि न वृत्तिमान् कौटस्थ्याच्च्यवते । तथा च प्रत्यभिज्ञानात् प्रत्यभिज्ञाता आत्मैव नित्यः स्यात्, न त्वन्तःकरणं बुद्धिसंज्ञकम् । न हि तत् प्रत्यभिज्ञाने प्रकाशत इत्याशयः ।

प्रत्ययोऽध्यवसाय इति । चेतनो हि पूर्वज्ञातमर्थं प्रत्यभिजानाति । तस्यैतस्माद्धेतोर्नित्यत्वं युक्तमिति । करणचैतन्याभ्युपगमे तु चेतनस्वरूपं वचनीयम् । नानिर्दिष्टस्वरूपमात्मान्तरं शक्यमस्तीति प्रतिपत्तुम् । ज्ञानं चेद्बुद्धेरन्तःकरणस्याभ्युपगम्यते, चेतनस्येदानीं किं स्वरूपं को धर्मः किं तन्वम् ? ज्ञानेन च बुद्धौ वर्तमानेनायं चेतनः किं करोतीति ?

“चेतयत इति चेन्” न, ज्ञानादर्थान्तरवचनम् । पुरुषश्चेतयते बुद्धिर्जानातीति नेदं ज्ञानादर्थान्तरमुच्यते । चेतयते जानीते बुध्यते पश्यति उपलभते इत्येकोऽयमर्थ इति । “बुद्धिर्ज्ञापयतीति चेन्” अद्धा, जानीते पुरुषो बुद्धिर्ज्ञापयतीति सत्यमेतन् । एवं चाभ्युपगमे ज्ञानं पुरुषस्येति सिद्धं भवति, न बुद्धेरन्तःकरणस्येति ।

प्रतिपुरुषं च शब्दान्तरव्यवस्थाप्रतिज्ञाने प्रतिषेधहेतुवचनम् । यश्च प्रतिजानीते—“कश्चित्पुरुषश्चेतयते कश्चिद्बुध्यते कश्चिदुपलभते कश्चित्पश्यतीति” पुरुषान्तराणि खल्विमानि—चेतनो बोद्धोपलब्धा द्रष्टेति नैकस्यैते धर्मा इति । अत्र कः प्रतिषेधहेतुरिति ।

“अर्थस्याभेद इति चेन्”—समानम् । “अभिन्नार्था एते शब्दा इति तत्र व्यवस्थानुपपत्तिः”—इत्येवं चेन्मन्यसे—समानं भवति—पुरुषश्चेतयते बुद्धिर्जानीते इत्यत्राप्यर्थो न भिद्यते । तत्रोभयोश्चेतनत्वादन्यतरलोप इति ।

“यदि पुनर्बुध्यतेऽनयेति बोधनं बुद्धिर्मन एवोच्यते, तच्च नित्यम्”—अस्वेतदेवम् । न तु मनसो विषयप्रत्यभिज्ञानान्नित्यत्वम् । दृष्टं हि करणभेदे ज्ञातुरेकत्वान् प्रत्यभिज्ञानम्—‘सव्यदृष्टस्येतरेण प्रत्यभिज्ञानादिति’ चक्षुर्वत्, प्रदीपवच्च प्रदीपान्तरदृष्टस्य प्रदीपान्तरेण प्रत्यभिज्ञानमिति । तस्माज्ज्ञातुरयं नित्यत्वे हेतुरिति ॥ ३ ॥

१ अर्थस्य अभेद इति वार्तिकमम्मतः पाठः । ‘चेतयते’—‘बुध्यते’—इत्यादिशब्दानामेकमेवाभिधेयम्—ततश्च एकेनैव ज्ञात्रा पुरुषेण तेषां सर्वेषामभिसम्बन्ध इति न युक्तं भवति । एवं यदि पूर्वपक्षिणोऽभिप्रायस्तर्हि स एवार्थाभेदस्तस्यापि पक्षे न युज्यते एव । तथा हि ‘बुद्धिर्जानाति’—‘पुरुषश्चेतयते’—इत्यनयोर्वाक्ययोः ज्ञानचेतनयोरैकार्थत्वात्तयोः सम्बन्धस्य बुद्धिपुरुषयोर्द्वयोः कर्तुमयुक्तमेव भवति । वरमेकस्यैव सम्बन्धोऽभ्युपगन्तुमित्याशयः ।

प्राचीनतालपत्रपुस्तकानुसारेण ‘अर्थस्य भेद’ इत्येव पाठः । स एव च भाष्यचन्द्रसम्मतः । तदनुसारेण सन्दर्भस्यास्यार्थश्चन्द्रादेवावगन्तव्यः ।

यच्च मन्यते—“ बुद्धेरवस्थिताया यथाविषयं वृत्तयो ज्ञानानि निश्चरन्ति, वृत्तिश्च वृत्तिमतो नान्येति ”—

तच्च—

नै, युगपद्ग्रहणात् ॥ ४ ॥

वृत्तिवृत्तिमतोरनन्यत्वे वृत्तिमतोऽवस्थानाद् वृत्तीनामवस्थानमिति, याती-  
मानि विषयग्रहणानि तान्यवतिष्ठन्त इति युगपद् विषयाणां ग्रहणं प्रसज्यत  
इति ॥ ४ ॥

अप्रत्यभिज्ञाने च विनाशप्रसङ्गः ॥ ५ ॥

अतीते च प्रत्यभिज्ञाने वृत्तिमानप्यतीत इत्यन्तःकरणस्य विनाशः  
प्रसज्यते, विपर्यये च नानात्वमिति ॥ ५ ॥

अविभु चैकं मनः पर्यायेणेन्द्रियैः संयुज्यत इति—

क्रमवृत्तित्वादयुगपद्ग्रहणम् ॥ ६ ॥

इन्द्रियार्थानाम् । वृत्तिवृत्तिमतोर्नानात्वादिति । एकत्वे च प्रादुर्भावतिरो-  
भावयोरभाव इति ॥ ६ ॥

अप्रत्यभिज्ञानं च विषयान्तरव्यासङ्गात् ॥ ७ ॥

अप्रत्यभिज्ञानमनुपलब्धिः । अनुपलब्धिश्च कस्यचिदर्थस्य विषयान्तर-  
व्यासक्ते मनस्युपपद्यते, वृत्तिवृत्तिमतोर्नानात्वात्, एकत्वे हि अनर्थको व्यासङ्ग  
इति ॥ ७ ॥

विभुत्वे चान्तःकरणस्य पर्यायेणेन्द्रियैः संयोगः—

नै, गत्यभावात् ॥ ८ ॥

१ न युगपदितिसूत्रम् । वृत्तिमतोऽवस्थानात् वृत्त्यवस्थानप्रसङ्ग इति तदर्थः ।

२ अप्रत्यभिज्ञान इतिसूत्रम् । वृत्तीनामपगमे वृत्तिमतोऽप्यपगम इति तदर्थः ।

३ क्रमवृत्तित्वादयुगपद्ग्रहणमितिसूत्रम् । ‘ अयुगपद्ग्रहणम् ’ ‘ इन्द्रिया-  
र्थानाम् ’—इति भाष्येण सम्बन्धः ।

४ वृत्तीति । यत इन्द्रियार्थानामयुगपद्ग्रहणं भवति तत एव वृत्तिवृत्तिमतोर्ना-  
नात्वमिति ।

५ न गत्यभावादितिसूत्रम् । प्राप्तान्यन्तःकरणेनेन्द्रियाणीति तदर्थः ।

प्राप्तानीन्द्रियाण्यन्तःकरणेनेति प्राप्त्यर्थस्य गमनस्याभावः । तत्र क्रम-  
वृत्तिर्भावादयुगपद् ग्रहणानुपपत्तिरिति । गत्यभावाच्च प्रतिषिद्धं विभुतोऽन्तः-  
करणस्यायुगपद्ग्रहणं न लिङ्गान्तरेणानुमीयत इति । यथा चक्षुषो गतिः प्रति-  
षिद्धा सन्निकृष्टविप्रकृष्टयोस्तुत्यकालग्रहणात्पाणिचन्द्रमसोर्व्यवधानेन प्रतीघाते  
सानुमीयत इति ।

सोऽयं नान्तःकरणे विवादो न तस्य नित्यत्वे । सिद्धं हि मनोऽन्तः-  
करणं नित्यं चेति ।

“ क तर्हि विवादः ” ।

तस्य विभुत्वे । तच्च प्रमाणतोऽनुपलब्धेः प्रतिषिद्धमिति ।

एकं चान्तःकरणं नाना चैता ज्ञानात्मिका वृत्तयः—चक्षुर्विज्ञानं घ्राण-  
विज्ञानं रूपविज्ञानं गन्धविज्ञानम् । एतच्च वृत्तिवृत्तिमतोरेकत्वेऽनुपपन्नमिति ।  
पुरुषो<sup>१</sup> जानीते नान्तःकरणमिति । एतेन विषयान्तरव्यासङ्गः प्रत्युक्तः ।  
विषयान्तरग्रहणलक्षणो विषयान्तरव्यासङ्गः पुरुषस्य नान्तःकरणस्येति ।  
केनचिदिन्द्रियेण सन्निधिः केनचिदसन्निधिरित्यर्थं तु व्यासङ्गोऽनुज्ञायते मनस  
इति ॥ ८ ॥

“ एकमन्तःकरणं नाना वृत्तय इति । सत्यभेदे वृत्तेरिदमुच्यते—

१ पुरुषो जानीते इति—स्वमतसाधनपरं भाष्यम् । यस्य पुनर्वृत्तिवृत्तिमतोर्नानात्वं  
तस्यान्तःकरणसाधनः चक्षुरादिसाधनश्चात्माऽर्थानुपलभत इति युक्तमेवेत्यर्थः ।

२ एतेनेति—यदपि साङ्ख्या आचक्षुरे “ विषयान्तरव्यासक्तोऽन्तःकरणे चक्षु-  
रादिसम्बद्धस्याप्यर्थस्याज्ञानादन्तःकरणवृत्तिर्ज्ञानमिति ”—तन्निराकरणपरं भाष्यम् ।  
‘ एतेन ’—पुरुषो जानीते नान्तःकरणमिति हेतुना—‘ विषयान्तरव्यासङ्गः ’—अन्तः-  
करणस्य—‘ प्रत्युक्तः ’ । व्यासक्तो हि स भवति यो जानीते । न चान्तःकरणं  
जानीते, किन्तु पुरुष इति एतस्यैवेदं विषयान्तरग्रहणरूपो व्यासङ्गो, नान्तः-  
करणस्य । अन्यादृशस्त्वन्तःकरणस्य व्यासङ्ग इन्द्रियसंयोगरूपो न निविध्यत  
इत्याशयः ।

३ एकमन्तःकरणमिति चोद्यभाष्यम् । ‘ वृत्तेः ’—( वृत्तिमतः ) ‘ अभेदे ’  
( सति ), ‘ एकमन्तःकरणं नानावृत्तय ’—इति—‘ इदम् उच्यते ’ यत्—तत्र  
‘ स्फटिकान्यत्वाभिमानवत्तदन्यत्वाभिमान ’ एवेति सूत्रेण सम्बन्धः । अयं च  
पूर्वपक्षाशयः—यद्यपि वृत्तयो नाना प्रतिभान्ति, तथाऽपि भ्रांतिरियम्, एकस्मादन्तः-  
करणादभिन्नानां नानात्वानुपपत्तेः । तस्मात् स्फटिकस्य यथैकस्यापि तापिच्छजपा-  
कर्णिकारादिकुसुमोपधानमेदाद्भेद औपाधिकः—एवमन्तःकरणस्यापि स्वच्छस्येन्द्रि-  
यप्रणालिकया तत्तदर्थोपरक्तस्यौपाधिकं नानात्वम्—इति ॥

“ स्फटिकान्यत्वाभिमानवत्तदन्यत्वाभिमानः ” ॥ ९ ॥

“ तस्यां वृत्तौ नानात्वाभिमानः । यथा द्रव्यान्तरोपहितस्फटिकद्रव्येऽन्यत्वाभिमानो-नीलो लोहित इति, एवं विषयान्तरोपधानादिति ” ।

न, हेत्वभावात् । स्फटिकान्यत्वाभिमानवदयं ज्ञानेषु नानात्वाभिमानं गौणो न पुनर्गन्धाद्यन्यत्वाभिमानवदिति हेतुर्नास्ति-हेत्वभावादनुपपन्न इति ।

“ समानो हेत्वभाव इति चेत् ”—न, ज्ञानानां क्रमेणोपजनापायदर्शनात् । क्रमेण हीन्द्रियार्थेषु ज्ञानान्युपजायन्ते चापयन्ति चेति दृश्यते । तस्माद् गन्धाद्यन्यत्वाभिमानवदयं ज्ञानेषु नानात्वाभिमान इति ॥ ९ ॥

( २ ) क्षणभङ्गप्रकरणम्-औपोद्धातिकम् ।

‘ स्फटिकान्यत्वाभिमानवत् ’ इत्येतदमृष्यमाणः क्षणिकवाद्याह—

“ स्फटिकेऽप्यपरापरोत्पत्तेः क्षणिकत्वाद्यर्त्तानामहेतुः ” ॥ १० ॥

“ स्फटिकस्याभेदेनावस्थितस्योपधानभेदाज्ञानात्वाभिमान इत्ययमविद्यमानहेतुकः पक्षः । कस्मात् ? स्फटिकेऽप्यपरापरोत्पत्तेः । स्फटिकेऽपि अन्या

१ सूत्रोक्तं दूषयति-न हेत्वभावादिति । योऽत्र दृष्टान्त उक्तः स्फटिकवदिति—तत्र विकल्पः—किमयं स्फटिक उपधानभेदेन भिद्यते उत नेति । यदि भिद्यते-न दृष्टान्तः । अथ न भिद्यते नानात्वाभिमानः कथम् ? यद्युपधानभेदाज्ञानात्वाभिमान इति—तर्हि भिन्नमुपधानमित्येव कथग्रन्थिपद्यसे । यदि प्रत्ययभेदात्—तर्हि भवति व्याघातः, प्रत्ययपर्यायत्वात् वृत्तेः । न च प्रत्ययाभेदवादिनः स्फटिके नीलादि-प्रत्ययभेदो युक्तः ।

एवं स्वमतेन साङ्ख्यपक्षं दूषयित्वा बौद्धैर्यत्र साङ्ख्यसिद्धान्ते दूषणमुक्तं तददूषयितुं बौद्धमतमुपन्यस्यत्यत्र प्रकरणे । प्रयोजनं चास्य सर्वशास्त्रार्थोपकाराविशेषेऽपि प्राधान्यत आत्मसिद्धिरेव । स्थैर्यं हि सत्येव दर्शनस्पर्शनाभ्यामेकार्थग्रहणादित्येवमादयः प्रतिसन्धानहेतवो निष्प्रत्यूहा भवन्ति । गुणगुणिभेदसिद्धौ चेच्छादयः ऋचिदाश्रिताः कार्यत्वात् गुणत्वाद्भेदेवमादयश्च ।

एतत्प्रकरणं केचित्पूर्वप्रकरणाङ्गत्वेनैव व्याचख्युः । तत्साधकत्वेन चैतत्प्रकरणोपसंहारवाक्यं सप्तदशसूत्रभाष्यस्थम्—‘ इत्युपपन्नमनित्या बुद्धिरिति ’ उपन्यस्तवन्तः । तत्त्वतस्तत्त्वैतत्प्रकरणविषयो नितान्तं भिन्न एव । उक्तं भाष्यवाक्यं च केवलमुभयोः प्रकरणयोस्सम्बन्धप्रदर्शनार्थमित्यवधेयम् ।

२ स्फटिकेऽपीत्यादि बौद्धोक्तिरूपं सूत्रम् । ‘ स्फटिकत्वाभिमानवदिति गौतमसूत्रोक्तम्-‘ अहेतुः ’—‘ स्फटिकेऽपि अपरापरोत्पत्तेः ’ । प्रतिक्षणं विलक्षणस्फटिकोत्पत्तेरित्यर्थः । तत्र मानम्—‘ व्यक्तीनां क्षणिकत्वादिति ।

व्यक्तय उत्पद्यन्ते अन्या निरुद्धयन्ते इति । कथम् ? क्षणिकत्वाद् व्यक्तीनाम् ।  
 क्षणश्चाल्पीयान्कालः—क्षणस्थितिकाः क्षणिकाः । कथं पुनर्गम्यते क्षणिका  
 व्यक्तय इति ? उपचयापचयप्रबन्धदर्शनाच्छरीरादिषु । पक्तिनिवृत्तम्याहार-  
 रसस्य शरीरे रुधिरादिभावेनोपचयोऽपचयश्च प्रबन्धेन प्रवर्तते । उपचयाद्-  
 व्यक्तीनामुत्पादः, अपचयाद् व्यक्तिनिरोधः । एवं च सत्यवयवपरिणामभेदेन  
 वृद्धिः शरीरस्य कालान्तरे गृह्यत इति । सोऽयं व्यक्तिविशेषधर्मो व्यक्तिमात्रे  
 वेदितव्य इति ” ॥ १० ॥

**नियमहेत्वभावाद्यथादर्शनमभ्यनुज्ञा ॥ ११ ॥**

सर्वासु व्यक्तिषु उपचयापचयप्रबन्धः शरीरवदिति नायं नियमः ।  
 कस्मान् ? हेत्वभावान् । नात्र प्रत्यक्षमनुमानं वा प्रतिपादकमस्तीति । तस्माद्  
 ‘यथादर्शनमभ्यनुज्ञा’ । यत्र यत्रोपचयापचयप्रबन्धो दृश्यते तत्र तत्र व्यक्ती-  
 नामपरापरोत्पत्तिरूपचयापचयप्रबन्धदर्शनेनाभ्यनुज्ञायते, यथा शरीरादिषु । यत्र  
 यत्र न दृश्यते तत्र तत्र प्रत्याख्यायते, यथा प्रावप्रभृतिषु । स्फटिकेऽप्युपचया-  
 पचयप्रबन्धो न दृश्यते । तस्माद्युक्तं ‘स्फटिकेऽप्यपरापरोत्पत्ते’ रिति । यथा  
 चार्कस्य कटुकिम्ना सर्वद्रव्याणां कटुकिमानमापादयेत्तादृगेतदिति ॥ ११ ॥

यश्च— अशेषानिरोधेनापूर्वोत्पादं निरन्वयं द्रव्यसन्ताने क्षणिकतां मन्यते  
 तस्यैतन्—

**नोत्पत्तिविनाशकारणोपलब्धेः ॥ १२ ॥**

१ उपचयेति । ‘शरीरादिषु उपचयापचयप्रबन्धदर्शनात् गम्यते यत् क्षणिका  
 व्यक्तय’ इति सम्बन्धः । अत्र प्रयोगः—प्रतिक्षणं शरीरमन्यच्चान्यच्च भवति—बाह्य-  
 प्रत्ययाभेदे सत्यन्ते विशेषदर्शनात्—पच्यमानभूमिपाकजवत् अपच्यमानभूमिपाक-  
 जवच्चेति ।

२ एवञ्चेति । अयमत्र बौद्धोक्तेराशयः । यत् सत् तत् सर्वं क्षणिकम्—यथा  
 शरीरम्—तथा च स्फटिकः । शरीरस्य च कालपरिपाकवशेन स्थौल्यस्य हासस्य च  
 दर्शनात् प्रतिक्षणं सूक्ष्मः परिणतिभेदोऽनुमीयते । न चान्तरा विनाश एवेति ।  
 यस्यापि स्फटिकादेस्तादृशस्थौल्यं हासो वा न दृश्यते तस्यापि सत्त्वेन शरीरवदेव  
 प्रतिक्षणं विनाशोत्पादावनुमीयेते इति ।

३ बौद्धोक्तनियमनिराकरणपरं सूत्रम्—नियमेति ।

४ नोत्पत्तीति सूत्रम् । उपचयापचयोत्पत्तिविनाशकारणोपलब्धेरित्यर्थः । उप-  
 चयापचयौ च तावुत्पत्तिविनाशकारणे चेति कर्मधारयसमासः ।

उत्पत्तिकारणं तावदुपलभ्यते अवयवोपचयो वल्मीकादीनाम् । विनाश-  
कारणं चोपलभ्यते घटादीनामवयवविभागः । यस्य तु अनपचितावयवं  
निरुध्यते अनुपचितावयवं चोत्पद्यते तस्याशेषनिरोधे निरन्वये वाऽपूर्वोत्पादे  
न कारणमुभयत्राप्युपलभ्यत इति ॥ १२ ॥

“ क्षीरविनाशे कारणानुपलब्धिवदध्युत्पत्तिवच्च

तदुत्पत्तिः ॥ १३ ॥

“ यथानुपलभ्यमानं क्षीरविनाशकारणं दध्युत्पत्तिकारणं चाभ्यनुज्ञायते  
तथा स्फटिकेऽपरापरासु व्यक्तिषु विनाशकारणमुत्पादकारणं चाभ्यनुज्ञेय-  
मिति ” ॥ १३ ॥

लिङ्गतो ग्रहणान्नानुपलब्धिः ॥ १४ ॥

क्षीरविनाशलिङ्गं क्षीरविनाशकारणं दध्युत्पत्तिलिङ्गं दध्युत्पत्तिकारणं च  
गृह्यतेऽतो नानुपलब्धिः । विपर्ययस्तु स्फटिकादिषु द्रव्येषु, अपरापरोत्पत्तौ  
व्यक्तीनां न लिङ्गमस्तीत्यनुत्पत्तिरेवेति ॥ १४ ॥

अत्र कश्चित्परिहारमाह—

न पयसः परिणामगुणान्तरप्रादुर्भावात् ॥ १५ ॥

पयसः परिणामो न विनाश—इत्येक आह । परिणामश्च अवस्थितस्य  
द्रव्यस्य पूर्वधर्मनिवृत्तौ धर्मान्तरोत्पत्तिरिति ।

गुणान्तरप्रादुर्भाव—इत्यपर आह । गुणान्तरप्रादुर्भावश्च सतो द्रव्यस्य  
पूर्वगुणनिवृत्तौ गुणान्तरमुत्पद्यत इति । स खल्वेकपक्षीभाव इव ॥ १५ ॥

अत्र तु प्रतिषेधः—

व्यूहान्तराद् द्रव्यान्तरोत्पत्तिदर्शनं पूर्वद्रव्यनिवृत्तेरनुमानम् ॥ १६

१ परिहारमिति—त्रयोदशसूत्रोक्तबौद्धकृताक्षेपस्येति यावत् ।

२ गुणान्तरेति । द्रव्यं तावत्पदेव, गुणोऽपि सन्नेव केवलमनुद्भूत आसीत् ।  
एकश्चोद्भूतो गुणः तत्र य उद्भूतस्तिरोभवति पूर्वगुणस्य निवृत्तौ तिरोभूतौ गुणा-  
न्तरमुत्पद्यते तद् ‘ भवती ’त्यर्थः ।

३ स खल्विति । उभयोरपि पक्षयोरेकमेवावसानम् । उभयत्र द्रव्यमवतिष्ठते—  
एकस्याविर्भावतिरोभावौ एकस्य च विनाशप्रादुर्भावविति हृदयम् ।

सम्मूर्च्छनलक्षणादवयवव्यूहाद् द्रव्यान्तरे दध्युत्पन्ने गृह्यमाणे पूर्वं पयो-  
द्रव्यसवयवविभागेभ्यो निवृत्तमित्यनुमीयते । यथा मृदवयवानां व्यूहान्तराद्-  
द्रव्यान्तरे स्थास्यामुत्पन्नायां पूर्वं सृतिपण्डद्रव्यं मृदवयवविभागेभ्यो निवर्तत  
इति । मृदृच्चावयवान्वयः पयोदध्नोर्न अशेषनिरोधे निरन्वयो द्रव्यान्तरोत्पादो  
घटत इति ॥ १६ ॥

अभ्यनुज्ञाय च निष्कारणं क्षीरविनाशं दध्युत्पादं च प्रतिषेध उच्यत  
इति—

क्वचिद्विनाशकारणानुपलब्धेः क्वचिच्चोपलब्धेरनेकान्तः ॥ १७ ॥

क्षीरदधिवन्निष्कारणौ विनाशोत्पादौ स्फटिकादिव्यक्तीनामिति नायमे-  
कान्त इति । कस्मान् ? हेत्वभावात्, नात्र हेतुरस्ति । अकारणौ विनाशोत्पादौ  
स्फटिकादिव्यक्तीनां क्षीरदधिवन्, न पुनर्यथा विनाशकारणभावान् कुम्भस्य  
विनाश उत्पत्तिकारणभावाच्चोत्पत्तिः । एवं स्फटिकादिव्यक्तीनां विनाशोत्पत्ति-  
कारणभावाद्विनाशोत्पत्तिभाव इति ।

निरधिष्ठानं च दृष्टान्तवचनम् । गृह्यमाणयोर्विनाशोत्पादयोः स्फटिका-  
दिषु स्यादयमाश्रयवान् दृष्टान्तः—क्षीरविनाशकारणानुपलब्धिवद्ध्युत्पत्ति-  
कारणानुपलब्धिवच्चेति । तौ तु न गृह्येते । तस्मान्निरधिष्ठानोऽयं दृष्टान्त इति ।

अभ्यनुज्ञाय च स्फटिकस्योत्पादविनाशौ योऽत्र साधकस्तस्याभ्यनु-  
ज्ञानादप्रतिषेधः । कुम्भवन्न निष्कारणौ विनाशोत्पादौ स्फटिकादीनामित्यभ्यनु-  
ज्ञेयोऽयं दृष्टान्तः प्रतिषेद् धुमशक्यत्वात् । क्षीरदधिवत्तु निष्कारणौ विना-  
शोत्पादाविति शक्योऽयं प्रतिषेद्धुं, कारणतो विनाशोत्पत्तिदर्शनात् । क्षीर-

१ सम्मूर्च्छनेति । क्षीरावयवा एव हि क्षीरविनाशे सत्युत्पन्नपाकजा विलक्षणं  
द्रव्यमुत्पादयन्ति । यदि तु सर्वं कार्यं सदेव कारणव्यापारात्पागपि—तर्हि व्यर्थः  
कारणव्यापारः, अभिव्यक्तेरपि कार्यत्वेन सत्त्वात् । असत्त्वे वा यथा सैव न सती  
क्रियते एवं कार्यान्तराण्यपीत्याशयः ।

२ घटत इति । न ह्यनपवृक्तस्य पूर्वावस्थातोऽभिव्यक्त्यनभिव्यक्ती भवतो  
विनाशप्रादुर्भावौ वेति । तस्मादयुक्तमवस्थितस्य परिणाम इति ।

३ निरधिष्ठानञ्चेति । धर्मिणमाश्रित्य तत्समानधर्मा दृष्टान्तो भवति । स्फटिको-  
त्पादविनाशौ च धर्मिणौ । तत्समानधर्मतया क्षीरदधिविनाशोत्पादयोर्दृष्टान्तवचनेन  
भवितव्यम् । न पुनः स्फटिकोत्पादविनाशौ धर्मिणौ गृह्येते । तस्मान्न तत्समानधर्मतया  
दृष्टान्तावुक्तौ भवत इति तात्पर्यम् ।



दध्नोर्विनाशोत्पत्ती पश्यता तत्कारणमनुमेयम् । कार्यलिङ्गं हि कारणम् । इत्युप-  
पन्नमनित्या बुद्धिरिति ॥ १७ ॥

( ३ ) बुद्धेरात्मगुणत्वप्रकरणम् ।

इदं तु चिन्त्यते—कस्येयं बुद्धिरात्मेन्द्रियमनोऽर्थानां गुण इति । प्राप्ति-  
द्वोऽपि खल्वयमर्थः परीक्षाशेषं प्रवर्तयामीति प्रक्रियते । सोऽयं बुद्धौ सन्निकर्षो-  
त्पत्तेः संशयः, विशेषस्याग्रहणादिति ।

तत्रायं विशेषः—

नेन्द्रियार्थयोस्तद्विनाशेऽपि ज्ञानावस्थानात् ॥ १८ ॥

नेन्द्रियाणामर्थानां वा गुणो ज्ञानं, तेषां विनाशेऽपि ज्ञानस्य भावान् ।  
भवति खल्विदमिन्द्रियेऽर्थे च विनष्टे ज्ञानमद्राक्षमिति । न च ज्ञातरि

१ क्षणभङ्गप्रकरणानन्तरं बुद्धेरात्मगुणत्वप्रतिपादनपरम्प्रकरणं प्रारभ्यते । सांख्या-  
भिमतनित्यबुद्धितत्त्वनिराकरणे सति बुद्धेरात्मगुणत्वं संभाव्यते । नित्यबुद्धिसद्भावे  
ज्ञानस्य तद्वर्मेत्वादात्मधर्मत्वानुपपत्तिः । अतः पूर्वप्रकरणमुत्तरस्य हेतुनिर्वाहकं चेति  
युक्तमिदानीन्तस्यावतारः ।

प्रयोजनं चास्य प्रकरणस्य शरीरादिव्यतिरिक्तात्मसिद्धिरेव । आत्मप्रकरणे हि  
प्रतिसन्धानबलेन बुद्ध्याऽऽत्मा साधितः, इह तु गुणतयेति विवेकः ।

सर्वस्य क्षणिकत्वे समवायिकारणत्वस्यैवाभावः । तथा चात्मनि बुद्धिर्गुणतया  
समवैतीति न संभाव्यते । बुद्धेरात्मगुणत्वं यद्यपि तृतीयाध्यायाद्याद्विकस्थचतुर्दशसूत्र  
एव साधितं तथाऽपि बुद्धिरूपगुणस्याधारत्वेनैवात्मा सन्निति साधितमत्र त्वात्मनो  
गुणभूता बुद्धिः सतीति साध्यत इति विवेचनीयम् ।

२ प्रसिद्धोऽपीति । यद्यप्ययमर्थः प्रागेव ( ३।१।१ ) परीक्षितस्तथाऽप्यवान्तर-  
विशेषपरिज्ञापनार्थं पुनः परीक्ष्यते । तथाहि—परलोकिनमात्मानं साध्यता बुद्धिप्रति-  
कर्तृत्ववच्छरीरादिव्यतिरिक्तस्यैव स्मृतिसंस्कारानुभवाश्रयत्वमपि साधितमेवेत्याशयः ।

३ प्रकरणविषये संशयमूलं दर्शयति—सोऽयमिति । बुद्धयुत्पत्तौ आत्मनः  
इन्द्रियस्य अर्थस्य च सन्निकर्षोऽपेक्ष्यतेऽत एवैतेषामेव गुणः सेति ज्ञायते । किन्त्वेतेषां  
मध्ये कस्यैकस्येति संशयो जागर्ति ।

४ तत्रेति । आत्मन एव गुणो बुद्धिर्नान्यस्येत्यत्र पक्षे साधकभूतो ' विशेषः '  
विशिष्टो हेतुः प्रदर्श्यते सूत्र इति शेषः ।

५ नेन्द्रियार्थयोस्तित्यादिसूत्रम् । न इन्द्रियार्थयोः ( गुणो बुद्धिः ) तयोः  
( इन्द्रियार्थयोः ) विनाशेऽपि ज्ञानस्य ( बुद्धेः, बुद्धिरूपलब्धिर्ज्ञानमित्यनर्थान्तर-  
मिति सूत्रम् ) अवस्थानात् इति सम्बन्धः ।

विनष्टे ज्ञानं भवितुमर्हति । अन्यन् खलु वै तदिन्द्रियार्थसन्निकर्षजं ज्ञानं, यदिन्द्रियार्थविनाशे न भवति । इदमन्यदात्ममनःसन्निकर्षजम् । तस्य युक्तो भाव इति । स्मृतिः खल्वियमद्राक्षमिति पूर्वदृष्टविषया । न च ज्ञातरि नष्टे पूर्वोपलब्धे स्मरणं युक्तम्, न चान्यदृष्टमन्यः स्मरति । न च मनसि ज्ञात-  
र्यभ्युपगम्यमाने शक्यमिन्द्रियार्थयोर्ज्ञातृत्वं प्रतिपादयितुम् ॥ १८ ॥

“ अस्तु तर्हि मनोगुणो ज्ञानम् ”—

युगपज् ज्ञेयानुपलब्धेश्च न मनसः ॥ १९ ॥

युगपज् ज्ञेयानुपलब्धिरन्तःकरणस्य लिङ्गम् । तत्र युगपज् ज्ञेयानुप-  
लब्ध्या यदनुमीयते अन्तःकरणं, न तस्य गुणो ज्ञानम् । “ कस्य तर्हि ? ”  
ज्ञस्य, वशित्वान् । वशी ज्ञाता, वश्यं करणं, ज्ञानगुणत्वे वा करणभावनिवृत्तिः ।  
प्राणादिसाधनस्य च ज्ञातुर्गन्धादिज्ञानभावादनुमीयते—अन्तःकरणसाधनस्य  
सुखादिज्ञानं स्मृतिश्चेति । तत्र यज् ज्ञानगुणं मनः स आत्मा, यत्तु सुखाद्यु-  
पलब्धिसाधनमन्तःकरणं मनस्तदिति संज्ञाभेदमात्रं नार्थभेद इति ।

युगपज् ज्ञेयानुपलब्धेश्च योगिन इति वा ‘ चार्थः । योगी खलु ऋद्धौ  
प्रादुर्भूतायां विकरणधर्मा निर्माय सेन्द्रियाणि शरीरान्तराणि तेषु युगपज्-  
ज्ञेयान्युपलभते । तच्चैतद्विभौ ज्ञातर्युपपद्यते, नाणौ मनसीति । विभुत्वे वा  
मनसो ज्ञानस्य नात्मगुणत्वप्रतिषेधः । विभु च मनस्तदन्तःकरणभूतमिति तस्य  
सर्वेन्द्रियैर्युगपत् संयोगाद्युगपज् ज्ञानान्युत्पत्तेरन्निति ॥ १९ ॥

“ तदात्मगुणत्वेऽपि तुल्यम् ” ॥ २० ॥

१ बुद्धेर्मनोगुणत्वमपाकरोति—युगपदित्यादिसूत्रेण । त्रिधा व्याख्यातोऽस्य  
सम्बन्धः । स यथा (१) यन्मनो युगपज्ज्ञेयानुपलब्धेर्हेतोरनुमीयते तस्य मनसो गुणो  
ज्ञानं न भवतीति । अत्र व्याख्याने ‘ युगपज्ज्ञेयानुपलब्धे ’ रिति मनसोऽनुमाने हेतुः,  
न पुनर्ज्ञानस्य मनोगुणत्वाभावे । (२) यतो युगपज्ज्ञेयोपलब्धिर्न भवति ततो न  
मनसो गुणो ज्ञानमिति । (३) अणुमनोद्वारा योगिनां युगपज्ज्ञेयोपलब्धिर्या भवति  
तस्या असम्भवः स्याद्यदि मनोगुणो ज्ञानं स्यात् । अन्यैवानुपपत्त्या मनोगुणो न  
ज्ञानमिति सिध्यतीति । अयं हेतुः सूत्रस्थचकारेण समुच्चितो भवतीति भाष्यकारः ।

२ परः प्रत्यवतिष्ठते—तदात्मेतिसूत्रेण । ज्ञानस्य ‘ आत्मगुणत्वेऽपि ’ ‘ तत् ’—  
ज्ञानयोगपद्यम्—‘ तुल्यम् ’ । आत्मनो विभुत्वेन तस्य सर्वदा सर्वेन्द्रियैः संयुक्त-  
त्वादिति भावः

“ विभुरात्मा सर्वेन्द्रियैः संयुक्त इति युगपज्ज्ञानोत्पत्तिप्रसङ्ग इति ” ॥ २० ॥

इन्द्रियैर्मनसः सन्निकर्षाभावात्तदनुत्पत्तिः ॥ २१ ॥

गन्धाद्युपलब्धेरिन्द्रियार्थसन्निकर्षवदिन्द्रियमनःसन्निकर्षोऽपि कारणम् । तस्य चायौगपद्यमणुत्वान्मनसः । अयौगपद्यादनुत्पत्तिर्युगपज्ज्ञानानामात्म-  
गुणत्वेऽपीति ॥ २१ ॥

यदि पुनरात्मेन्द्रियार्थसन्निकर्षमात्राद् गन्धादिज्ञानमुत्पद्यते ?—

नोत्पत्तिकारणानुपलब्धेश्चावस्थाने तन्नित्यत्वप्रसङ्गः ॥ २२ ॥

आत्मेन्द्रियसन्निकर्षमात्राद्गन्धादिज्ञानमुत्पद्यत इति, नात्रोत्पत्तिकारण-  
मपदिश्यते येनैतत्प्रतिपद्येमहीति ॥ २२ ॥

“ विनाशकारणानुपलब्धेश्चावस्थाने तन्नित्यत्वप्रसङ्गः ॥ २३ ॥

यथा ज्ञानस्य विभुमनोगुणत्वे युगपज्ज्ञानोत्पत्तिप्रसङ्गस्तथैव विभवात्मगुण-  
वेऽपीति समानमेवैषाऽनुपपत्तिरुभयोरपि पक्षयोरतश्च नैकप्रत्यपरेण पर्यनुयोज्येति  
हृदयम् ।

१ उक्तं प्रत्यवस्थानमपाकरोति—इन्द्रियैरिति सूत्रेण । आत्मनो विभुत्वात्तस्य  
सन्निकर्षे सत्यपि ज्ञानोत्पत्ताविन्द्रियमनस्सन्निकर्षस्याप्यपेक्षितत्वाद्गोश्च मनसोऽने-  
केन्द्रियैस्सह युगपत्सन्निकर्षस्यासम्भवाच्च युगपज्ज्ञानोत्पत्तिसम्भव इत्यर्थः ।

२ मनस्सन्निकर्षस्याप्युपलब्धावावश्यकतांपुनः समर्थयते—यदीति । “ मनस्-  
सन्निकर्षानपेक्षं केवलमात्मेन्द्रियार्थसन्निकर्षादेव गन्धादिज्ञानमुत्पद्यते ” इति स्यान्म-  
तमित्युपोद्घातभाष्यार्थः ।

३ तस्य मतस्योत्तरम्—नोत्पत्तीतिसूत्रम् । नैतन्मतमादरणीयम् । यतोऽत्र  
प्रतिज्ञामात्रं क्रियते—ज्ञानोत्पत्तौ मनस्सन्निकर्षो नापेक्ष्यत इत्यत्र ‘ कारणं ’ प्रमाणं  
न अपदिश्यते प्रदर्श्यते—इत्यर्थः । यथोक्तं वार्तिककृद्भिः—अस्मादेवोत्पद्यतामिति  
न कारणमपदिश्यत इति सूत्रार्थ इति । अत्र—अस्मादेवेत्यात्मेन्द्रियार्थसन्निकर्षमात्रा-  
देवेत्यर्थः ।

विश्वनाथस्त्विदमपि सूत्रं पूर्वपक्षत्वेनोपवर्णितवान् । तन्मतेन चैवं सूत्रार्थः—  
बुद्ध्युत्पत्तौ कारणस्य अनपदेशात् अकथनात् नात्मगुणो बुद्धिः, आत्ममनस्संयोगस्य  
कारणत्वे ज्ञानस्य सार्वदिकत्वप्रसङ्ग इति ।

अतश्चैवं समुचितोऽर्थः—बुद्धेरात्मगुणत्वे तस्या विनाशकारणानुपलब्धेस्त-  
न्नित्यत्वमिति ।

‘तदात्मगुणत्वेऽपि तुल्यम्’—इत्येतदनेन समुच्चीयते । द्विविधो हि गुणनाशहेतुः—गुणानामाश्रयाभावो विरोधी च गुणः । नित्यत्वादात्मनोऽनुपपन्नः पूर्वः । विरोधी च बुद्धेर्गुणो न गृह्यते, तस्मादात्मगुणत्वे सति बुद्धेर्नित्यत्वप्रसङ्गः ” ॥ २३ ॥

अनित्यत्रग्रहणादबुद्धेर्वुद्ध्यन्तराद्विनाशः शब्दवत् ॥ २४ ॥

अनित्या बुद्धिरिति सर्वशरीरिणां प्रत्यात्मवेदनीयमेतत् । गृह्यते च बुद्धिसन्तानः । तत्र बुद्धेर्वुद्ध्यन्तरं विरोधी गुण इत्यनुमीयते, यथा शब्दसन्ताने शब्दः शब्दान्तरविरोधीति ॥ २४ ॥

“असङ्ख्येयेषु ज्ञानकारितेषु संस्कारेषु स्मृतिहेतुष्वात्मसमवेतेष्वात्ममनसोश्च सन्निकर्षे समाने स्मृतिहेतौ सति न कारणस्यायौगपद्यमस्तीति युगपत्स्मृतयः प्रादुर्भवेयुः यदि बुद्धिरात्मगुणः स्यादिति । ”

तत्र कश्चित्सन्निकर्षस्यायौगपद्यमुपपादयिष्यन्नाह—

“ज्ञानसमवेतात्मप्रदेशसन्निकर्षान्मनसः स्मृत्युत्पत्तेर्न युगपदुत्पत्तिः ॥ २५ ॥

ज्ञानसाधनः संस्कारो ज्ञानमित्युच्यते । ज्ञानसंस्कृतैरात्मप्रदेशैः पर्यायेण मनः सन्निकृष्यते । आत्ममनःसन्निकर्षात्स्मृतयोऽपि पर्यायेण भवन्तीति ” ॥ २५ ॥

नान्तःशरीरवृत्तित्वान्मनसः ॥ २६ ॥

१ एकदेशमतमुपस्थापयति—तत्रेति । तत्र पूर्वोक्ताक्षेपविषये कश्चित् नैयायिकैकदेशी नानाज्ञानजन्यसंस्कारसन्निकर्षाणामयौगपद्यप्रदर्शनेन परिहारमाहेत्यर्थः ।

२ एकदेशिकृतपरिहारप्रदर्शनपरं सूत्रम्—ज्ञानसमवेतेत्यादि । एकज्ञानजनितः संस्कार एकस्मिन्नेवात्मप्रदेशे समवेति मनस्सन्निकर्षश्चात्मन एकस्मिन् क्षणे एकेनैवात्मप्रदेशेन भवति । ततश्च यज्ज्ञानजनितः संस्कारो यदात्मप्रदेशावच्छेदेन वर्तते तत्प्रदेशावच्छेदेनैव यस्मिन् क्षणे मनस्सन्निकर्षो भवति तस्मिन् क्षणे तत्संस्कारजमात्रजन्यस्मृतेः प्रादुर्भावः सम्भवति न स्मृत्यन्तरस्येति न युगपदनन्तरस्मृतिप्रादुर्भावप्रसङ्ग इति परिहारार्थः ।

३ एकदेशमतं दूषयति—नान्तःशरीरेत्यादिसूत्रेण । ( स्मृतियौगपद्यस्य एकदेशप्रदर्शितपरिहारो ) न ( युज्यते ) । कस्मात् ? मनसः अन्तःशरीरवृत्तित्वात् । अन्तःशरीरे वृत्तिः ज्ञानजनकीभूतो व्यापारो यस्य तच्चात् । विभोरात्मनः कतिचित्प्रदेशाः शरीरान्तर्वर्तिनः कतिचित्द्वहिःप्रदेशवर्तिनः, अणुस्तु मनः शरीराभ्य-

सदेहस्यात्मनो मनसा संयोगो विपच्यमानकर्माशयसहितो जीवन-  
मिष्यते । तत्रास्य प्राक् प्रायणादन्तःशरीरे वर्तमानस्य मनसः शरीराद्बहिर्ज्ञा-  
नसंस्कृतैरात्मप्रदेशैः संयोगो नोपपद्यत इति ॥ २६ ॥

“ साध्यत्वादहेतुः ॥ २७ ॥

विपच्यमानकर्माशयमात्रं जीवनम् । एवं च सति साध्यमन्तःशरीर-  
वृत्तित्वं मनस इति ” ॥ २७ ॥

स्मरतः शरीरधारणोपपत्तेरप्रतिषेधः ॥ २८ ॥

सुस्मूर्धया खल्वयं मनः प्रणिदधानः चिरादपि कञ्चिदर्थं स्मरति । स्मर-  
तश्च शरीरधारणं दृश्यते । आत्ममनःसन्निकर्षजश्च प्रयत्नो द्विविधो—धारकः  
प्रेरकश्च । निःसृतं च शरीराद्बहिर्मनसि धारकस्य प्रयत्नस्याभावाद् गुरुत्वात्प-  
तनं स्यात् शरीरस्य स्मरत इति ॥ २८ ॥

“ न तदाशुगतित्वान्मनसः ॥ २९ ॥

आशुगति मनः । तस्य बहिःशरीरात्मप्रदेशेन ज्ञानसंस्कृतेन सन्नि-  
कर्षः—प्रत्यागतस्य च प्रयत्नोत्पादनमुभयं युज्यत इति । उत्पाद्य वा धारकं  
प्रयत्नं शरीरान्निःसरणं मनसोऽतस्तत्रोपपन्नं धारणमिति ” ॥ २९ ॥

न्तरमात्रवृत्ति । अतः शरीरातिरिक्तात्मप्रदेशावच्छेदेन नात्ममनोयोगो भवति । किन्तु  
शरीरावच्छिन्नस्यात्ममनोयोगस्य ज्ञानहेतुत्वमस्येव । ततश्च तच्छरीरावच्छिन्नाना-  
स्मृतियौगपद्यप्रसङ्ग आक्षेपकोद्भाषितस्तदवस्थ एवेति नैकदेशिपरिहारः सम्यगित्यर्थः ।

१ एकदेशी शङ्कते—साध्यत्वादितिसूत्रेण । शरीराद्बहिर्मनो ज्ञानादिपुरुषार्थं न  
साध्यतीत्यद्यत्वे न सिद्धम् । एवं च मनसः शरीरवृत्तित्वादिति यो हेतुरुक्तस्तस्य  
‘ साध्यत्वात् ’ साधनीयत्वात् स ‘ अहेतुः ’ हेत्वाभास इत्यर्थः । शरीराद्बहिर्मनः  
ज्ञानादिपुरुषार्थं न साध्यतीत्यद्यत्वेऽपि न सिद्धमिति भावः ।

२ एकदेशिकृतां शङ्कां परिहरति—स्मरत इत्यादिसूत्रेण । ‘ स्मरतः ’—यः पुरुषः  
स्मरणं करोति तस्य—‘ शरीरधारणोपपत्तेः ’—तेन पुरुषेण स्मरणकाले शरीरमपि ध्रियत  
एव—कदाप्यशरीरस्यात्मनः स्मरणं न दृश्यते—इत्येवंरूपाया ‘ उपपत्तेः ’—शरीरवृत्तित्व-  
साधकप्रमाणस्य सत्त्वात्—पूर्वसूत्रकृतः प्रतिषेधः—मनसः शरीरवृत्तित्वे प्रमाणं नास्ती-  
त्याक्षेपः—‘ अप्रतिषेधः ’—न समीचीनः प्रतिषेध इत्यर्थः ।

३ स्मृतिप्रक्रियां सूचयति भाष्यकारः—सुस्मूर्धयेति ।

४ पुनः परश्चोदयति—न तदाशुगतित्वादितिसूत्रेण । यत् पूर्वसूत्र उक्तं शरीर-  
पतनं तन्न सम्भवति—‘ तदा ’ ‘ मनसो ’ बहिःसन्निकर्षे ‘ आशुगतित्वात् ’ अति-  
शीघ्रगामित्वात्—शीघ्रमेव शरीरे परावृत्तेः न शरीरधारणप्रतिबन्ध इत्यर्थः ।

न स्मरणकालानियमान् ॥ ३० ॥

किञ्चिन्निष्प्रं स्मर्यते, किञ्चिच्चिरेण । यदा चिरेण तदा सुस्मर्षया मनसि धार्यमाणे चिन्ताप्रवन्धे सति कस्यचिदेवार्थस्य लिङ्गभूतस्य चिन्तनमाराधितं स्मृतिहेतुर्भवति । तत्रैतच्चिरनिश्चरिते मनसि नोपपद्यत इति ।

शरीरसंयोगानपेक्षश्चात्ममनःसंयोगो न स्मृतिहेतुः, शरीरस्योपभोगायतनत्वान् । उपभोगायतनं पुरुषस्य ज्ञातुः शरीरं, न ततो निश्चरितस्य मनस आत्मसंयोगमात्रं ज्ञानसुखादीनामुत्पत्तौ कल्पते । क्लृप्तौ वा शरीरवैयर्थ्यमिति ॥ ३० ॥

“ आत्मप्रेरणयदृच्छाज्ञताभिश्च न संयोगविशेषः ॥ ३१ ॥

आत्मप्रेरणेन वा मनसो बहिः शरीरान् संयोगविशेषः स्यात् ? यदृच्छया वाऽऽकस्मिकतया, ज्ञतया वा मनसः ? सर्वथा चानुपपत्तिः । कथम् ? स्मर्तव्यत्वान्, इच्छातः स्मरणान्, ज्ञानासम्भवाच्च । यदि तावदात्मा अमुष्यार्थस्य स्मृतिहेतुः संस्कारः अमुष्मिन्नात्मदेशे समवेतस्तेन मनः संयुज्यतामिति मनः प्रेरयति, तदा स्मृत एवासावर्थो भवति न स्मर्तव्यः । न चात्मप्रत्यक्ष आत्मप्रदेशः संस्कारो वा । तत्रानुपपन्नात्मप्रत्यक्षेण संवित्तिरिति । सुस्मर्षया चायं मनः प्रणिदधानश्चिरादपि कञ्चिदर्थं स्मरति नाकस्मान् । ज्ञत्वं च मनसो नास्ति ज्ञानप्रतिषेधादिति ” ॥ ३१ ॥

एतच्च—

१ ज्ञानसमवेतत्वादि सूत्रोक्तमेकदेशिमतं निराकरिष्णुरपर एकदेश्याह—आत्मप्रेरणेत्यादि सूत्रम् । आत्मनो बहिःप्रदेशे मनस्संयोगो—(१) न स्मृत्यर्थम् ‘आत्मप्रेरणेन’ सम्भवति [ तस्य प्रयत्नस्य स्मरणीयज्ञानपूर्वकतया प्रागेव स्मृत्यापत्तेः ]—(२) नापि ‘यदृच्छया’ अकस्मात् [ आकस्मिकत्वस्य निषेधात् ]—(३) नापि मनसो ज्ञतया’ ज्ञानृतया [ मनसो ज्ञानृत्यानभ्युपगमात् ], न चैभ्यस्त्रिभ्योऽन्यः प्रकारो वर्तत इति सूत्रार्थः ।

२ अनन्तरोक्तं द्वितीयैकदेशिमतमपाकरोति—एतच्चेति भाष्याक्षरारण्यारभ्य व्यासक्तमनस इत्यादिसूत्रेण । ‘एतत्’ यदुक्तं तत् ‘संयोगविशेषेण समानम्’ इति सम्बन्धः । व्यासक्तं मनो यस्य तस्य नृत्यादिदृश्यविशेषे दत्तचित्तस्य पुरुषस्य कष्टकादिना अकस्माद्विद्धः पादो यदा व्यथते तदा तदवच्छेदेन यथा आकस्मिक एव मनस्संयोगो जायते तथैवैतदपीति । तथा चाकस्मिको मनस्संयोगो न भवतीति यदुक्तं द्वितीयेनैकदेशिना तत्र तथ्यमिति हृदयम् ।

व्यासक्तमनसः पादव्यथनेन संयोगविशेषेण समानम् ॥ ३२ ॥

यदा खल्वयं व्यासक्तमनः कचिद् देशे शर्करया कण्टकेन वा पादव्यथ-  
नमाप्नोति तदाऽऽत्मनः संयोगविशेष एषितव्यः । दृष्टं हि दुःखं दुःखसंवेदनं  
चेति । तत्रायं समानः प्रतिषेधः । यदृच्छया तु न विशेषो नाकस्मिकी क्रिया  
नाकस्मिकः संयोग इति ।

“ कर्मादृष्टमुपभोगार्थं क्रियाहेतुरिति ” चेत् ? समानम् । कर्मादृष्टं  
पुरुषस्थं पुरुषोपभोगार्थं मनसि क्रियाहेतुरेवं दुःखं दुःखसंवेदनं च सिध्यतीति”  
एवं चेन्नमन्यसे- समानं, स्मृतिहेतावपि संयोगविशेषो भवितुमर्हति । तत्र  
यदुक्तम् ‘ आत्मप्रेरणयदृच्छाज्ञताभिश्च न संयोगविशेषः ’ इत्ययमप्रतिषेध  
इति । पूर्वस्तु प्रतिषेधो- ‘ नान्तःशरीरवृत्तित्वान्मनस ’-इति ॥ ३२ ॥

“ कः खल्विदानीं कारणयौगपद्यसद्भावे युगपदस्मरणस्य हेतुरिति ”-

प्रणिधानलिङ्गादिज्ञानानां युगपद्भावादयुगपत्स्मरणम् ॥ ३३ ॥

यथा खल्व्वात्ममनसोः सन्निकर्षः संस्कारश्च स्मृतिहेतुरेवं प्रणिधानलि-  
ङ्गादिज्ञानानि । तानि च न युगपद्भवन्ति । तत्कृता स्मृतीनां युगपदनुत्पत्तिरिति ।

१ एवं च एकदेशिना यः प्रतिषेध आकस्मिकमनस्संयोगस्य उक्तस्स प्रतिषेध  
उक्तेऽपि पादव्यथाजनकमनस्संयोगे स्यादेव-तच्चानुभवविरुद्धमिति हृदयम् ।  
अनुभवविरोधप्रतिबन्दीरूपेणोपन्यस्य तत्त्वत उत्तरं प्रदर्शयति-यदृच्छयेति । यदृच्छया  
मनस्संयोगो न भवतीति यदुक्तं तस्येदमेवोत्तरं यत् किमप्यत्र यदृच्छया न  
भवतीत्याशयः ।

२ परः समाधत्ते-कमेति । मनस्संयोगादावदृष्टमेव नियामकं भविष्यतीति  
नाकस्मिकत्वं कचिदपाति । तत्रोत्तरम्-समानमिति ।

३ कः प्रतिषेधः पञ्चविंशसूत्रोक्तैकदेशिमतस्येत्यत आह-पूर्वंस्त्विति । षड्विंश-  
सूत्रे यत्तन्मतदूषणमुक्तं-नान्तःशरीरेतिसूत्रे-तदेव तस्योत्तरं सम्यगित्यर्थः ।

४ परास्तः परः पृच्छति-कः खल्विति । स्मृतिकारणयौगपद्ये सति स्मृतिधौग-  
पद्यं कथन्न भवतीति प्रश्नार्थः ।

५ अत्रस्योत्तरमप्ययन् स्मरणयौगपद्यं स्वयमुपपादयति-प्रणिधानेत्यादिसूत्रेण ।  
प्रणिधानादयः स्मृतिहेतवो वक्ष्यमाणा ऊनविंशसङ्ख्यकाः सन्ति न पुनस्संस्कार-  
सहितात्ममनस्संयोगमात्रम् । एवं चोक्तसंयोगस्य सत्त्वेऽप्यन्येषां स्मृतिहेतूनाम-  
यौगपद्यात् स्मृतीनामयौगपद्यमित्यर्थः ।

६ एतदेव स्पष्टयति भाष्यकारः-यथा खल्विति ।

“प्रातिभवत्तु प्रणिधानाद्यनपेक्षे स्मार्ते यौगपद्यप्रसङ्गः । यत्त्वत्स्विदं प्रातिभमिव ज्ञानं प्रणिधानाद्यनपेक्षं स्मार्तमुत्पद्यते कदाचित्तस्य युगपदुत्पत्ति-प्रसङ्गो हेत्वभावात् ” ।

सतः स्मृतिहेतोरसंवेदनान् प्रातिभेन समानाभिमानः । ब्रह्मर्थविषये वै चिन्ताप्रवन्धे कश्चिदेवार्थः कस्यचित्स्मृतिहेतुः तस्यानुचिन्तनान् तस्य स्मृति-र्भवति, न चायं स्मर्ता सर्वं स्मृतिहेतुं संवेदयते—एवं मे स्मृतिरुत्पन्नैति, असंवे-दनात्प्रातिभमिव ज्ञानमिदं स्मार्तमित्यभिमन्यते । न त्वस्ति प्रणिधानाद्यनपेक्षं स्मार्तमिति ।

“प्रातिभे<sup>१</sup> कथमिति ” चेन् ? पुरुषकर्मप्रशेषादुपभोगवन्नियमः । “प्रातिभमिदानीं ज्ञानं युगपन् कस्मान्नोत्पद्यते ” ? यथोपभोगार्थं कर्म युग-

१ आक्षिपति—प्रातिभवदिति । (‘प्रातिभवत्तु प्रणिधानाद्यनपेक्षे स्मार्ते यौगपद्य-प्रसङ्ग’ इति वाक्यं केचित्सूत्रमन्यन्ते । तत्प्रमाणभावादुपेक्ष्य भाष्यस्थमेवेदमाक्षेप-वाक्यमिति निर्धारितम् । )

२ संक्षेपेणोक्तमाक्षेपमनुवदति—यत्त्वत्स्विदमिति । अस्ति खलु प्रातिभं ज्ञानं स्मृत्यनुरूपमेव । तच्च प्रणिधानादि विनैव संस्कारसहितात्ममनस्संयोगमात्रादुत्पद्यत आकस्मिकमेव । तदिवान्या अपि स्मृतयस्तत्संयोगमात्रात्प्रादुर्भवितुमर्हन्ति । एतेषां च युगपदुत्पत्तिः सम्भवत्येवेत्याक्षेपाशयः ।

३ हेत्वभावादिति—प्रणिधानादिहेत्वभावादित्यर्थः ।

४ आक्षेपस्योत्तरम्—सतः स्मृतीति । स्मरणाद्वावनुपलभ्यमानान्यपि कारणानि कारणक्रमश्च स्मृतिरूपकार्योत्पादक्रमेणानुमीयन्ते । एवं च प्रातिभमपि ज्ञानं पुरुषा-दृष्टविशेषापेक्षेभ्य आत्ममनस्सन्निकर्षादिभ्यः कारणेभ्य एव उपजायते न च तदप्य-कारणमकर्म वा । यथा च प्रातिभे वर्तमानान्यप्येतानि कारणानि नोपलभ्यन्ते क्रमश्च नानुभूयते एवमेव स्मृतिरप्यपीति ।

५ उपपन्हरति—न त्वस्तीति । प्रणिधानाद्यनपेक्षं स्मरणं कदापि न भवतीत्याशयः ।

६ नन्वस्वेतत् सर्वम्—स्मरणेषु प्रातिभे तु ज्ञाने आकस्मिकत्वं कारणान्तर रहितत्वं चानुभवसिद्धमेवेत्याशयवान् पृच्छति—प्रातिभे कथमिति । प्रधानभूतां स्वपक्षोपपत्तिमवतारयितुमेवायं प्रश्नः ।

७ तत्रादौ यत्किञ्चिदुत्तरम्—पुरुषकर्ममिति । यथा पुरुषस्यादृष्टं तस्योपभोगानां नियामकं तथैव प्रातिभस्येत्यर्थः ।

८ प्रश्नस्याशयं प्रकटयति—प्रातिभमिति । प्रातिभे ज्ञाने यौगपद्यज्ञास्तीत्यत्र को हेतुरित्यर्थः ।

९ उत्तरं विशदयति—यथोपभोगार्थमिति । आचिलमेवेदमुक्तमुत्तरसारस्याप्रे वक्ष्यमाणत्वादिति तात्पर्यकृतः ।



पदुपभोगं न करोति एवं पुरुषकर्मविशेषः प्रातिभहेतुर्न युगपदनेकं प्रातिभं ज्ञानमुत्पादयति ।

“ हेत्वभावाद्युक्तमिति ” चेत् ? न, करणस्य प्रत्ययपर्याये सामर्थ्यात् ।

“ उपभोगवन्नियम इत्यस्ति दृष्टान्तो हेतुर्नास्तीति ” चेन्मन्यसे ? न, करणस्य प्रत्ययपर्याये सामर्थ्यात् । नैकस्मिन् ज्ञेये युगपदनेकं ज्ञानमुत्पादते- न चानेकस्मिन् । तदिदं दृष्टेन प्रत्ययपर्यायेणानुमेयं करणसामर्थ्यमित्यम्भूतमिति न ज्ञातुर्विकरणधर्मणो देहनानात्वे प्रत्यययौगपद्यादिति ।

अयं च द्वितीयः प्रतिषेधः—“ अवस्थितशरीरस्य चानेकज्ञानसमवायादेकप्रदेशे युगपदनेकार्थस्मरणं स्यात् । कचिद्देशेऽवस्थितशरीरस्य ज्ञातुरिन्द्रियार्थप्रबन्धेन ज्ञानमनेकमेकस्मिन्नात्मप्रदेशे समवैति ! तेन यदा मनः संयुज्यते तदा ज्ञातपूर्वस्यानेकस्य युगपत् स्मरणं प्रसज्यते, प्रदेशसंयोगपर्यायाभावादिति । आत्मप्रदेशानामद्रव्यान्तरत्वादेकार्थसमवायस्याविशेषे स्मृतियौगपद्यप्रतिषेधानुपपत्तिः ” ।

शब्दसन्ताने तु श्रोत्राधिष्ठानप्रत्यासत्त्या शब्दश्रवणवत्संस्कारप्रत्या-

१ उत्तरस्याविलम्बमेव प्रकटयितुमाक्षिपति-हेत्वभावादिति । अदृष्टजन्यत्वात् प्रातिभे न यौगपद्यमिति कथामात्रन्न तत्साधकहेतुः कश्चिदुक्तः—उपभोगो दृष्टान्तमात्ररूपेणोक्त इत्याशयः ।

२ सम्यगुत्तरमधुना समर्पयति—न-करणस्येति ।

३ आक्षेपमनुवदति—उपभोगवदिति । उपभोगदृष्टान्तोपन्यासमात्रेण न किञ्चित्स्थित्यर्थः ।

४ उत्तरमनुवदति—न, करणस्येति ।

५ तस्यार्थं विवृणोति—नैकस्मिन्निति ।

सामान्यतः सर्वेषामेव पुरुषाणामेवमेवानुभवो यदेकस्मिन् विषयेऽनेकेष्वपि वा युगपज्ज्ञानानि नैवोत्पद्यन्त इति ।

६ ज्ञानसमवेतसंस्कृतात्मप्रदेशभेदस्यायौगपद्यसाधकत्वस्यथमैकदेश्युपन्यस्तम्प्रति परोद्भावितदूषणान्तरमपाकर्तुन्तदूषणमुपन्यस्यति—अयं चेति । यदि ज्ञानसमवेतात्मप्रदेशसन्निकर्षादेव स्मृतीनां न युगपदुत्पत्तिः तर्हि ये संस्कारा एकदेशास्तेष्ववस्थितशरीरस्यानेकज्ञानसमवायादेकदेशे युगपदनेकार्थस्मरणं स्यात् । न चैतदस्ति अत एकदेश्युक्तः परिहारो न सम्यगिति दूषणस्याशयः ।

७ उक्तदूषणनिराकरणपरं भाष्यम्—शब्दसन्तान इति । शब्दसन्ताने यः शब्दः श्रोत्रेन्द्रियेण साक्षात्सम्बद्धः स एव श्रूयते न तत्सन्तानगतसर्वाः शब्दव्यक्तयः ।

सत्त्या मनसः स्मृत्युत्पत्तेर्न युगपदुत्पत्तिप्रसङ्गः । पूर्वं एव तु प्रतिषेधो नाने-  
कज्ञानसमवायादेकप्रदेशे युगपन् स्मृतिप्रसङ्ग इति ॥ ३३ ॥

यन्—“पुरुषधर्मो ज्ञानं, अन्तःकरणस्येच्छाद्वेषप्रयत्नमुखदुःखानि धर्मा”  
इति कस्यचिद्दर्शनं—तत्प्रतिषिध्यते—

ज्ञस्येच्छाद्वेषनिमित्तत्वादारम्भनिवृत्त्योः ॥ ३४ ॥

१ एवमनन्तरोक्तदूषणे निरस्ते एकदेशिमनस्य का गतिरिति प्रदर्शयति—परो  
एवेति । एकदेशिमनस्य यः प्रतिषेधोऽस्माभिः षड्विंशसूत्र उक्तस्स एवैकदेशिमनस्य  
निरासक इत्यर्थः ।

२ सम्प्रति बुद्धिरेव किमिच्छादिसमानाधिकरणा न वेति विचारं प्रस्तावयन्  
तद्विषये संशयबीजभूतां सांख्यवैनाशिकानां विप्रतिपत्तिं प्रदर्शयति—पुरुषधर्म इति ।  
‘ज्ञानम्’ बुद्धिः ‘पुरुषस्य’ आत्मनो धर्मः इच्छादयस्त्वन्तःकरणस्येति न सामा-  
नाधिकरण्यं बुद्धेरिच्छादिभिरित्यर्थः । अस्य मतस्य सारो वर्णितस्तात्पर्यकृता । पुरुष-  
चैतन्यमेकमेव कूटस्थनित्यं सत् तत्तदर्थोकारपरिणतबुद्धितत्त्वप्रतिबिम्बविभ्रमवशान्  
भिन्नमिवोपजनापायधर्मकं विज्ञानमिति वृत्तिरिति चाख्यायते । इच्छादयस्तु वस्तुन  
उपजनापायधर्माणोऽन्तःकरणस्यैवेति ।

अस्य विचारस्य प्रयोजनं प्रदर्शितं परिशुद्धिकृता—यावदिच्छादीनामात्मगुणत्वं  
न साध्यते तावदिन्द्रियार्थमनोव्यतिरेकसिद्धावपि बुद्धेरात्मगुणत्वं न सिध्यतीति ।  
इच्छाया अन्तःकरणगुणत्वम्—ज्ञानस्य चेच्छाजन्यत्वम्—अत इच्छाज्ञानयोस्सामानाधि-  
करण्यस्यावश्यकतया ज्ञानस्याप्यन्तःकरणगुणत्वमेव नात्मगुणत्वमित्यस्य दर्शनस्व  
तात्पर्यं वर्णितं वृत्तिकृता ।

३ उक्तदर्शनप्रतिषेधमवतारयति—तत्प्रतिषिध्यत इति ।

४ सांख्यदर्शनप्रतिषेधपरं सूत्रम्—ज्ञस्येच्छेति । द्विधा वर्णितमिदं सूत्रं वृत्तिकृता ।  
तद्यथा—‘ज्ञस्य’ ज्ञानवत एव गुणा इच्छाद्वेषादयः—कृतः—‘आरम्भनिवृत्त्योः इच्छा-  
द्वेषनिमित्तत्वात्’ इच्छाद्वेषप्रयुक्तत्वादिति यावत् । अथ वा ‘आरम्भनिवृत्त्योः ज्ञस्यैव  
इच्छाद्वेषनिमित्तत्वात्’ ( तस्यैव ज्ञस्य गुणा इच्छादय इति ) ‘कस्यचिद्दर्शनं प्रति-  
षिध्यते’ इति भाष्यवाक्येन सम्बन्धः । पूर्वं व्याख्यानं न सम्यक् प्रतिभाति ।  
इच्छादयोऽन्तःकरणस्य गुणा इति पूर्वपक्षिणः सिद्धान्तः । ततश्च तदनुसारेण यद्या-  
रम्भनिवृत्ती इच्छाद्वेषजन्ये तर्ह्येते अप्यन्तःकरणस्यैव भवेतां न ज्ञानवतः पुरुषस्येति  
द्वितीयमेव व्याख्यानं सुष्ठु । एतदेव वर्धमानोपाध्यायानां सम्मतम् । ‘आरम्भनिवृत्ति  
प्रयत्नरूपे ज्ञानसमानाधिकरणे एवेति सूत्रार्थः’ इत्युक्तं तैरन्वीक्षानयतत्त्वबोधे ।

अयं<sup>१</sup> खलु जानीते तावन्-इदं मे सुखसाधनमिदं मे दुःखसाधनमिति-  
 ज्ञात्वा स्वस्य सुखसाधनमाप्नुमिच्छति, दुःखसाधनं हातुमिच्छति । प्राप्ती-  
 च्छाप्रयुक्तस्यास्य सुखसाधनावाप्तये समीहाविशेष आरम्भः, जिहासाप्रयुक्तस्य  
 दुःखसाधनपरिवर्जनं निवृत्तिः । एवं ज्ञानेच्छाप्रयत्नद्वेषसुखदुःखानामेकेनाभि-  
 सम्बन्धः । एककर्तृकत्वं ज्ञानेच्छाप्रवृत्तीनां समानाश्रयत्वं च । तस्माज्ज्ञस्ये-  
 च्छाद्वेषप्रयत्नसुखदुःखानि धर्मा नाचेतनस्येति । आरम्भनिवृत्त्योश्च प्रत्यगा-  
 त्मनि दृष्टवान् परत्रानुमानं वेदितव्यमिति ॥ ३४ ॥

अत्र भूतचैतनिक आह—

“तल्लिङ्गत्वादिच्छाद्वेषयोः पार्थिवाद्येष्वप्रतिषेधः ॥ ३५ ॥

आरम्भनिवृत्तिलिङ्गाविच्छाद्वेषाविति यस्यारम्भनिवृत्ती तस्येच्छाद्वेषौ  
 तस्य ज्ञानमिति प्राप्तं-पार्थिवाप्यतैजसवायवीयानां शरीराणामारम्भनिवृत्ति-  
 दर्शनादिच्छाद्वेषज्ञानैर्योग इति चैतन्यम् ” ॥ ३५ ॥

परश्वादिष्वारम्भनिवृत्तिदर्शनात् ॥ ३६ ॥

शरीरे चैतन्यनिवृत्तिः । आरम्भनिवृत्तिदर्शनादिच्छाद्वेषज्ञानैर्योग इति  
 प्राप्तं-परश्वादेः करणस्यारम्भनिवृत्तिदर्शनाच्चैतन्यमिति । अथ “ शरीरस्येच्छा-  
 दिभिर्योगः, परश्वादेस्तु करणस्यारम्भनिवृत्ती व्यभिचरतः ” न तर्ह्ययं हेतुः-  
 ‘पार्थिवाप्यतैजसवायवीयानां शरीराणामारम्भनिवृत्तिदर्शनादिच्छाद्वेषज्ञानैर्योग’  
 इति ।

“अयं<sup>३</sup> तर्ह्यन्योऽर्थस्तल्लिङ्गत्वादिच्छाद्वेषयोः पार्थिवाद्येष्वप्रतिषेधः ।  
 पृथिव्यादीनां भूतानामारम्भस्तावन् त्रसत्स्थावरशरीरेषु तदवयवव्यूहलिङ्गः

१ सूत्रार्थं व्याकुर्वन् ज्ञानेच्छादीनां समानाधिकरणत्वं प्रदर्शयति-अयं खल्विति ।

२ नन्वस्त्वेकमेवाधिकरणं ज्ञानेच्छादीनाम् । भवतु पार्थिवमिदं शरीरमेव तदेक-  
 मधिकरणमित्याशयवान् भूतचैतनिकः-भूतचैतन्यवादी चार्वाकः-इङ्गते-तल्लिङ्गत्वा-  
 दित्यादि सूत्रेण । ‘पार्थिवाद्येषु’ देहेषु ‘अप्रतिषेधः’ न प्रतिषेधः ‘इच्छा-  
 द्वेषयोः तल्लिङ्गत्वात्’ आरम्भनिवृत्तिलिङ्गत्वात्, आरम्भनिवृत्त्योश्च शरीरे प्रत्यक्ष-  
 सिद्धत्वादित्यर्थः ।

३ एवं निरस्तो भूतचैतनिकस्तल्लिङ्गत्वादिति स्वोक्तं हेतुं स्वपक्षसिद्धयर्थमन्यथा  
 व्याचष्टे-अयं तर्हीति ।

४ तदर्थान्तरं विवृणोति-पृथिव्यादीनामिति । ‘त्रसत्सु’ अस्थिरेषु कृमि-  
 प्रभृतीनां शरीरेषु ‘स्थावरेषु’ देवमनुष्यादीनां शरीरेष्ववयवव्यूहैर्देवदर्शनाच्छरी-

प्रवृत्तिविशेषः । लोष्टादिषु च लिङ्गाभावान् प्रवृत्तिविशेषाभावो निवृत्तिः । आरम्भनिवृत्तिलिङ्गाविच्छाद्वेषाविति । पार्थिवाद्येष्वाणुषु तद्दर्शनादिच्छाद्वेषयोग-स्तद्योगाज्ञानयोग इति सिद्धं भूतचैतन्यमिति ”—

कुम्भादिष्वनुपलब्धेरहेतुः । कुम्भादिमृदवयवानां व्यूहलिङ्गः प्रवृत्ति-विशेष आरम्भः । सिकतादिषु प्रवृत्तिविशेषाभावो निवृत्तिः । न च मृत्सिक-तानामारम्भनिवृत्तिदर्शनादिच्छाद्वेषप्रयत्नज्ञानैर्योगः । तस्मान्—‘तद्विङ्गत्वाद्विच्छा-द्वेषयोः’—इत्यहेतुरिति ॥ ३६ ॥

नियमानियमौ तु तद्विशेषकौ ॥ ३७ ॥

तयोरिच्छाद्वेषयोरनियमानियमौ विशेषकौ भेदकौ । ज्ञस्येच्छाद्वेषनिमित्ते प्रवृत्तिनिवृत्ती, न स्वाश्रये । किं तर्हि ? प्रयोज्याश्रये । तत्र प्रयुज्यमानेषु भूतेषु प्रवृत्तिनिवृत्ती स्तः न सर्वेष्वित्यनियमोपपत्तिः ।

यस्य तु ज्ञत्वाद् भूतानामिच्छाद्वेषनिमित्ते आरम्भनिवृत्ती स्वाश्रये तस्य नियमः स्यात् । यथा भूतानां गुणान्तरनिमित्ता प्रवृत्तिगुणप्रतिबन्धाच्च निवृत्ति-

रारम्भकानामणूनां प्रवृत्तिरूप आरम्भोऽनुमीयते—ततः प्रवृत्तिभेदादिच्छाद्वेषावनु-मीयेते—ताभ्यां च चैतन्यमनुमीयते इत्याशयः ।

१ भूतचैतनिकस्यामुं द्वितीयमपि हेतुं दूषयति—कुम्भादिष्विति । केचिदेतत् सूत्रत्वेनाभिप्रयन्ति । तत्र प्रमाणाभावाद्वाप्यवाक्यमेवेदमिति निर्धारितम् । ‘कुम्भा-दिषु’ आरम्भनिवृत्तिसत्त्वेऽपि इच्छादीनां ‘अनुपलब्धेः’—‘अहेतुः’ इच्छाद्वे-षयोरारम्भनिवृत्तिलिङ्गत्वादिति न सद्हेतुरित्यर्थः ।

२ अनियमं भेदकं व्याचष्टे—यस्य त्विति । ‘नियमः स्यादिति’ सर्वेषु भूतेषु प्रवृत्तिनिवृत्तौ स्यातामित्यर्थः ।

३ उक्तमेव स्पष्टयति—यथा भूतानामिति । यथा भूतानां गुरुत्वादिगुणान्तर-निमित्ता प्रवृत्तिः पतनादिलक्षणा तस्यैव गुरुत्वादेर्गुणान्तरस्य ‘प्रतिबन्धः’ आधार-द्रव्यसंयोगेन—तस्माच्च निवृत्तिः अपतनादिका—उभयमप्येतद्भूतमात्रे भवति निय-मेन व्याप्त, न पुनः शरीरारम्भकमात्रभूतेषु ( एष सार्वजनीनोऽनुभवः ) एवं भूतमात्रे तद्गुणभूतज्ञानेच्छाद्वेषनिमित्ते प्रवृत्तिनिवृत्ती अपि स्वाश्रये एव स्याताम् । एतदुक्तं भवति—ये ये पृथिव्यादिगुणास्ते ते यावत्पृथिव्यादिभाविनो दृष्टाः, यथा गुरु-त्वादयः । ज्ञानेच्छादयाऽपि चेत् पृथिव्यादिगुणास्तैरप्यवश्यं यावत्पृथिव्यादिभाविभि-र्भावितव्यम् । न तु घटादौ तथा दृश्यन्ते । तस्माच्च पृथिव्यादिगुणा ज्ञानादय इति

भूतमात्रे भवति नियमेनैवं भूतमात्रे ज्ञानेच्छाद्वेषनिमित्ते प्रवृत्तिनिवृत्ती स्वाश्रये स्याताम् । न तु भवतः । तस्मान् प्रयोजकाश्रिता ज्ञानेच्छाद्वेषप्रयत्नाः, प्रयोज्याश्रये तु प्रवृत्तिनिवृत्ती इति सिद्धम् ।

एकशरीरे तु ज्ञातृबहुत्वं निरनुमानम् । भूतचैतनिकस्यैकशरीरे बहूनि भूतानि ज्ञानेच्छाद्वेषप्रयत्नगुणानीति ज्ञातृबहुत्वं प्राप्तम् । ओमिति ब्रुवतः प्रमाणं नास्ति । यथा नानाशरीरेषु नानाज्ञातारो बुद्ध्यादिगुणव्यवस्थानान्, एवमेकशरीरेऽपि बुद्ध्यादिगुणव्यवस्थानुमानं स्याज्ज्ञातृबहुत्वस्येति ।

दृष्टश्चान्यगुणनिमित्तः प्रवृत्तिविशेषो भूतानां सोऽनुमानमन्यत्रापि । दृष्टः करणलक्षणेभ्यः भूतेषु परश्वादिषु उपादानलक्षणेभ्यः च मृत्प्रभृतिष्वन्यगुणनिमित्तः प्रवृत्तिविशेषः । सोऽनुमानमन्यत्रापि त्रसत्स्थावरशरीरेषु । तदवयवव्यूहलिङ्गः प्रवृत्तिविशेषो भूतानामन्यगुणनिमित्त इति । स च गुणः प्रयत्नसमानाश्रयः संस्कारो धर्माधर्मसमाख्यातः सर्वार्थः पुरुषार्थाराधनाय प्रयोजको भूतानां प्रयत्नवदिति ।

अत्र भाष्यकृता सार्वत्रिकत्वप्रसङ्गविवक्षया नियमशब्दः प्रयुक्तः असार्वत्रिकत्वविवक्षया त्वनियमशब्द इति तात्पर्यकृतः ।

अत्र तात्पर्यम्—अवयवानां प्रत्येकं चैतन्ये शरीरे एकस्मिन् बहवश्चेतनाः स्युः । भवतु किञ्चो बाध्यत इति चेन्न । विरुद्धाभिप्रायत्वेन स्वतन्त्राणां न किञ्चिदपि कार्यं जायेत । न च बहूनामेकाभिप्रायनियमो दृष्टः । काकतालीयन्यायेन स्यादेकाभिप्रायत्वं न पुनरस्य नियमो दृष्टश्चर इति एतद्दूषणमुपेक्ष्य वार्त्तिककृता प्रत्ययव्यवस्थानुमानं न भवेदिति दूषणमुक्तम् । एकस्मिन् शरीरे प्रत्ययानां परस्परप्रतिसन्धानं पश्यामो न शरीरान्तर इति व्यवस्था । सेयं यद्येकस्मिन् शरीरे एक एव चेतनो न चासौ शरीरान्तरे ततो भवेन्नान्यथेत्यर्थ इति ।

१ नियमानियमाविति यदुक्तं सूत्रे तत्रानुमानं सूचयति भाष्यकारः—दृष्टश्चान्यगुणेति । अत्र तात्पर्यम्—हिताहितप्राप्तिपरिहारहेतुः परिस्पन्दः प्रवृत्तिविशेषः । सोऽयं प्रयोगः—त्रसत्स्थावरशरीरेषु प्रवृत्तिः स्वाश्रयव्यतिरिक्ताश्रयगुणनिमित्ता प्रवृत्तिविशेषत्वात् परश्वादिगतप्रवृत्तिवदिति ।

२ कोऽसौ गुणः किमाश्रयश्च यन्निमित्तः शरीरे प्रवृत्तिविशेष इत्यपेक्षाया-माह—स च गुण इति । सोऽयं गुणः संस्कारविशेष एव धर्माधर्मनाम्ना प्रसिद्धः प्रयत्नसमानाश्रय एव । यस्मिन्नाश्रये प्रयत्नः समवैति तस्मिन्नैव स संस्कारोऽपीत्यर्थः । स च 'सर्वार्थः' पुरुषसम्बद्धसकलार्थप्रयोजकः 'पुरुषार्थाराधनाय' पुरुषस्यार्थानामाराधनाय सम्पादनाय भूतानां तत्पुरुषशरीरारम्भकाणां 'प्रयोजकः' प्रवर्त्तकः ।

आत्मास्तित्वहेतुभिरात्मनित्यत्वहेतुभिश्च भूतचैतन्यप्रतिषेधः कृतो वेदितव्यः । 'नेन्द्रियार्थयोस्तद्विनाशेऽपि ज्ञानावस्थानान्' इति च समानः प्रतिषेध इति ।

क्रियामात्रं क्रियोपरममात्रं चारम्भनिवृत्ती इत्यभिप्रेत्योक्तम्—'तल्लिङ्गत्वादिच्छाद्वेषयोः पार्थिवाद्येष्वप्रतिषेधः' इति । अन्यथा त्विमे आरम्भनिवृत्ती आत्म्याते. न च तथाविधे पृथिव्यादिषु दृश्येते । तस्मादयुक्तम्—'तल्लिङ्गत्वादिच्छाद्वेषयोः पार्थिवाद्येष्वप्रतिषेधः' इति ॥ ३७ ॥

भूतेन्द्रियमनसां समानः प्रतिषेधो मनस्तूदाहरणमात्रम् ।

यथोक्तहेतुत्वात्पारतन्त्र्यादकृताभ्यागमाच्च न मनसः ॥३८॥

'इच्छाद्वेषप्रयत्नसुखदुःखज्ञानान्यात्मनो लिङ्ग' मित्यतः प्रभृति यथोक्तं सङ्गृह्यते । तेन भूतेन्द्रियमनसां चैतन्यप्रतिषेधः ।

पारतन्त्र्यान् । परतन्त्राणि भूतेन्द्रियमनांभि धारणप्रेरणव्यूहनक्रियासु प्रयत्नवशात्प्रवर्तन्ते । चैतन्ये पुनः स्वतन्त्राणि स्युरिति ।

अकृताभ्यागमाच्च । 'प्रवृत्तिर्वागबुद्धिशरीरारम्भ' इति चैतन्ये भूते-

१ तल्लिङ्गत्वादिति ( ३५ ) सूत्रोक्तस्याक्षेपस्य समाधानान्तरमाह—क्रियामात्रमिति । ज्ञस्येच्छेत्यत्र ( ३४ ) सूत्रे आरम्भनिवृत्तिशब्देन न प्रवृत्तिनिवृत्तिमात्रमभिमतमस्माकमपि तु हिताहितप्राप्तिपरिहारार्थः स्पन्दविशेषः । तमिमं प्रवृत्तिविशेषमज्ञात्वाऽऽक्षेपकेण प्रवृत्तिसामान्येन प्रत्यवस्थितम् । अतोऽत्र 'अप्रतिपत्ति'—स्ते निग्रहस्थानमित्याशयः ।

२ बुद्धेःशरीरमात्रगुणत्वमपाकृत्य भूतेन्द्रियमनसामपि न सा गुणो भवितुमर्हतीत्युपपादयितुं हेतूनुपन्यसिष्यन् तत्र कथं केवलं मनस एव ग्रहणं कृतं न भूतेन्द्रिययोरिति बहिः पूर्वपक्षे समाधानमाह—भूतेन्द्रियमनसामिति । ये हेतवोऽग्रिमसूत्र उपन्यस्तास्ते सर्वे बुद्धेः भूतगुणत्वमिन्द्रियगुणत्वमनोगुणत्वं च निषेधयितुं तुल्यमेव समर्थास्तथाऽपि मनोमात्रस्य ग्रहणं केवलमुदाहरणरूपेण कृतम् । भूतेन्द्रियमनसामध्ये आद्ययोरुभयोरपि भौतिकत्वान्मनसश्चाभौतिकत्वादस्यैवाभौतिकेनात्मना यकिञ्चित्सादृश्यमस्तीति मनोगुणत्वे निषिद्धे सुतरामेव भूतेन्द्रियगुणत्वमपि निषिद्धमेवेति हृदयं सूत्रकारस्येत्याशयः ।

३ बुद्धेर्मनोगुणत्वप्रतिषेधाय हेतुत्रयसमुच्चयपरं सूत्रम्—यथोक्तहेतुत्वादिति । न मनसः गुणो बुद्धिरिति शेषः ।

४ हेत्वर्थं प्रकटयति—प्रवृत्तिरिति । प्रथमाध्यायप्रथमाह्निकगतसप्तदशसूत्रे वागबुद्धिशरीरारम्भस्य प्रवृत्तिस्त्वमुक्तम्पुनस्तत्रैव द्वितीयसूत्रभाष्ये प्रवृत्तिजन्यत्वं धर्मधर्मयोरुपवर्णितम् ।

न्द्रियमनसां परकृतं कर्म पुरुषेणोपभुज्यत इति स्यात् । अचैतन्ये तु तत्साधनस्य स्वकृतकर्मफलोपभोगः पुरुषस्येत्युपपद्यत इति ॥ ३८ ॥

अथायं सिद्धोपसङ्ग्रहः—

परिशेषाद्यथोक्तहेतूपपत्तेश्च ॥ ३९ ॥

आत्मगुणो ज्ञानमिति प्रकृतम् ।

परिशेषो नाम—प्रसक्तप्रतिषेधेऽन्यत्राप्रसङ्गान्छिष्यमाणे सम्प्रत्ययः । भूतेन्द्रियमनसां प्रतिषेधे द्रव्यान्तरं न प्रसज्यते, शिष्यते चात्मा । तस्य गुणो ज्ञानमिति ज्ञायते ।

‘यथोक्तहेतूपपत्तेश्चेति’, ‘दर्शनस्पर्शनाभ्यामेकार्थग्रहणान्’ इत्येवमादीनामात्मप्रतिपत्तिहेतूनामप्रतिषेधादिति ।

परिशेषज्ञापनार्थं प्रकृतस्थापनादिज्ञानार्थं च यथोक्तहेतूपपत्तिवचनमिति ।

१ बुद्धेरात्मगुणत्वमुपसंहरति—अथायमिति । ‘सिद्धस्य’ सिद्धान्तस्य ‘उपसङ्ग्रहः’ उपसंहार इत्यर्थः ।

२ हेतूपसंहारपरं सूत्रम्—परिशेषादिति ।

३ सूत्रवाक्यं पूरयति—आत्मेति । एवं च परिशेषाद् यथोक्तापपत्तेश्च आत्मगुणो ज्ञानमिति सिद्धान्तसूत्रं पर्यवसितम् ।

४ परिशेषादिति हेतुं व्याचष्टे—परिशेषो नामेति । प्रथमाध्यायप्रथमाह्निकस्थ-पञ्चमसूत्रभाष्यस्थान्येतान्यक्षराणि तत्रैव व्याख्यातार्थानि ।

५ तत्रोक्तं शास्त्रं प्रकृते योजयति—भूतेन्द्रियेति । आत्मभूतेन्द्रियमनस्येव बुद्ध्याधारत्वेन ‘प्रसक्तानि’ तेषु तावदुक्तप्रकारेण भूतेन्द्रियमनसां तदाधारत्वेन—‘प्रतिषेधे’ ‘अन्यत्र’ आत्मभूतेन्द्रियमनोव्यतिरिक्तद्रव्यान्तरे ‘अप्रसङ्गात्’ बुद्ध्याधारत्वासम्भवान् ‘शिष्यमाणः’ अवशिष्टद्रव्यम् आत्मैव । ततश्चात्मन एव गुणो बुद्धिरिति निश्चीयते ।

६ यथोक्तहेतूपपत्तेरिति द्वितीयं हेतुमनूद्य व्याचष्टे—यथोक्तेति । तृतीयाध्याये दर्शनस्पर्शनाभ्यामित्यादिग्रन्थेन ये आत्मास्तित्वसाधनहृतव उपन्यस्ताः तेषां सर्वेषामात्मनो बुद्धिगुणत्वसाधनत्वेऽद्यत्वेऽपि काऽपि प्रतिषेधो नोपलभ्यतेऽतो त एव सर्वेऽत्रातिदिश्यन्ते । ‘उपपत्तेश्चेति’ अप्रतिषेधादित्यर्थः ।

७ यथोक्तहेतूपपत्तेश्चेत्येतस्य व्याख्यान्तराण्यह—परिशेषेति । परिशेषादित्यस्यैव हेतोरुपोद्बलकं यथोक्तहेतूपपत्तेश्चेति वाक्यम्—यथोक्तहेत्विति । तथा च यदुक्तमात्मा शिष्यते इति तत्रैव तृतीयाध्यायोक्तहृतवः साधका इति पर्यवसितोऽर्थः ।

अर्थं बो‘पपत्तेश्चे’ति हेत्वन्तरमेवेदम् । नित्यः खल्वयमात्मा, यस्मादेकस्मिन् शरीरे धर्मं चरित्वा कायमेदान् स्वर्गे देवेपूपपद्यते, अधर्मं चरित्वा देहभेदान् नरकेपूपपद्यत इति । उपपत्तिः शरीरान्तरप्राप्तिलक्षणा, सा सति सत्त्वे नित्ये चाश्रयवती । बुद्धिप्रबन्धमात्रे तु निरात्मके निराश्रया नोपपद्यत इति । एकसत्त्वाधिष्ठानश्चानेकशरीरयोगः संसार उपपद्यते । शरीरप्रबन्धोच्छेदश्चापवर्गो मुक्तिरित्युपपद्यते । बुद्धिसन्ततिमात्रे त्वेकसत्त्वानुपपत्तेर्न कश्चिदीर्घमध्वानं सन्धावति न कश्चिन्शरीरप्रबन्धाद्रिमुच्यत इति संसारापवर्गानुपपत्तिरिति । बुद्धिसन्ततिमात्रे च सत्त्वभेदात्सर्वमिदं प्राणिव्यवहारजातमप्रतिसंहितमन्यावृत्तमपरिनिष्ठितं च स्यात् । ततः स्मरणाभावात्तान्यदृष्टमन्यः स्मरतीति । स्मरणं च खलु पूर्वज्ञातस्य समानेन ज्ञात्रा ग्रहणमज्ञासिषममुमर्थं ज्ञेयमिति । सोऽयमेको ज्ञाता पूर्वज्ञातमर्थं गृह्णाति, तच्चान्य ग्रहणं स्मरणमिति तद् बुद्धिप्रबन्धमात्रे निरात्मके नोपपद्यते ॥ ३५ ॥

स्मरणं त्वात्मना ज्ञस्वाभाव्यात् ॥ ४० ॥

उपपद्यत इति । आत्मन एव स्मरणं न बुद्धिसन्ततिमात्रम्येति । ‘तु’श-

१ अपरं व्याख्यानम्—अथ वेति । ‘उपपत्तेश्चे’ति तृतीयाध्यायोक्तं हेतुभ्योऽन्या ‘उपपत्तिः’ हेतूत् परामृशति ।

अत्र तात्पर्यम् । पूर्वैद्युरर्धकृतानामपरेद्युः परिसमापना दृष्टा मयारब्धममयैव परिसमापनीयमिति प्रतिसन्धाने अप्रतिसन्धाने तु न परिसमापयेद्युः । परिसमापेन वा चैत्रारब्धमचैत्रः समापयेत् । यतः स्वयमारब्धात् परारब्धमव्यावृत्तमविशिष्टम्—स्वस्यापि परत्वात् । अपरिनिष्ठितं च कर्मजातं स्यात् । तथाहि—वैश्यस्तं मे वैश्य एवाधिकारी न ब्राह्मणराजन्या—एवं राजसूये राजेव न ब्राह्मणो वैश्या वा—एवं सोमसाधनके यागे ब्राह्मण एवाधिकृतो न राजन्यवैश्या—इदृशानाधिकृत एवेति ‘परिनिष्ठा’ । सा बुद्धिसन्ततिमात्रे न स्यात् । कुतः ? सल्लक्षणानां सर्वेषमेव त्रैलोक्यवैलक्षण्येन भेदात्—अन्यापोहसामान्यस्य च व्यावर्त्तितत्वादित्यर्थ इति ।

२ दृष्टापत्तिमाशंक्य दोषमाह—तत इति । ‘ततः’ सकलव्यवहाराणामप्रतिसंहितत्वात् स्मरणाभावः ।

३ नित्ये त्वात्मनि स्मरणमुपपद्यत एवेत्याह—स्मरणं त्वितिसूत्रम् ।

४ सूत्रवाक्यम्पूरयति—उपपद्यत इति । तथा च स्मरणमात्मनो ज्ञस्वाभाव्यादुपपद्यत इति सूत्रस्वरूपं पर्यवसितम् । त्रिकालव्यापिनी ज्ञानशक्तिरेव ‘ज्ञस्वाभाव्यम्’ । तद्धि आकाशादिभ्यो व्यावृत्तं त्रिकालव्यापि स्वरूपमेवात्मनः । एतत्स्वरूपे आत्मनि सत्येव स्मरणमुपपद्यत इति भावः ।



ब्दोऽवधारणे । कथम् ? ज्ञस्वभावत्वात् । ज्ञ इत्यस्य स्वभावः स्वो धर्मः । अयं खलु ज्ञास्यति जानाति अज्ञासीदिति त्रिकालविषयेणानेकेन ज्ञानेन सम्बध्यते । तच्चास्य त्रिकालविषयं ज्ञानं प्रत्यात्मवेदनीयं ज्ञास्यामि जानामि अज्ञासिषमिति वर्तते । तद्यस्यायं स्वो धर्मस्तस्य स्मरणं न बुद्धिप्रबन्धमात्रस्य निरात्मकस्येति ॥ ४० ॥

स्मृतिहेतूनामयौगपद्याद्युगपदस्मरणमित्युक्तम् । अर्थ केभ्यः स्मृतिरुत्पद्यत इति ?

स्मृतिः<sup>१</sup> खलु—

प्रणिधाननिबन्धाभ्यासलिङ्गलक्षणसादृश्यपरिग्रहाश्रयाश्रितसम्बन्धानन्तर्यवियोगैककार्यविरोधातिशयप्राप्तिव्यवधानसुखदुःखेच्छाद्वेषभयार्थित्वक्रियारागधर्माधर्मनिमित्तेभ्यः ॥ ४१ ॥

सुस्मूर्षया मनसो धारणं प्रणिधानं—सुस्मूर्षितलिङ्गानुचिन्तनं वार्थस्मृति-कारणम् ।

निबन्धः—खल्वेकग्रन्थोपयमोऽर्थानाम् । एकग्रन्थोपयताः खल्वर्था अन्योन्यस्मृतिहेतव आनुपूर्व्येणेतरेषां वा भवन्तीति । धारणशास्त्रकृतो वा प्रज्ञातेषु वस्तुषु स्मर्तव्यानामुपनिःक्षेपो निबन्ध इति ।

अभ्यासस्तु—समाने विषये ज्ञानानामभ्यावृत्तिः । अभ्यासजनितः संस्कार आत्मगुणोऽभ्यासशब्देनोच्यते । स च स्मृतिहेतुः समान इति । लिङ्गं—पुनः संयोगि समवाय्येकार्थसमवायि विरोधि चेति । यथा—धूमोऽग्नेः, गोर्विषाणम्, पाणिः पादस्य, रूपं स्पर्शस्य, अभूतं भूतस्येति । लक्षणं—पदव्यवस्थं गोत्रस्य स्मृतिहेतुः—विदानामिदं, गर्गाणामिदमिति । सादृश्यं—चित्रगतं प्रतिरूपकं—देवदत्तस्येत्येवमादि । परिग्रहान्—स्वेन वा स्वामी स्वामिना वा स्वं स्मर्यते । आश्रयान्—ग्रामण्या तदधीनं संस्मरति । आश्रितात्—तदधीनेन ग्रामण्यमिति । सम्बन्धान्—अन्तेवासिना युक्तं गुरुं स्मरति, ऋत्विजा याज्यमिति । आनन्तर्यादिति—करणीयेष्वर्थेषु । वियोगात्—येन विप्रयुज्यते

१ स्मृतिहेतूनामयौगपद्यादिति पूर्वोक्तं स्मारयित्वा स्मृतिहेतुवर्णनपरं सूत्रमवतारयितुं पृच्छति—अथ केभ्य इति ।

२ पञ्चविंशतिस्मृतिहेतुनिरूपणपरमुत्तरम्—स्मृतिः खल्विति भाष्यमारभ्य प्रणिधानादि निमित्तेभ्य इत्यन्तम् ।

तद्वियोगप्रतिसंवेदी भृशं स्मरति । एककार्यान्-कर्त्रन्तरदर्शनान् कर्त्रन्तरे स्मृतिः । विरोधान्-विजिगीषमाणयोरन्यतरदर्शनादन्यतरः स्मर्यते । अति-शयान्-येनतिशय उत्पादितः । प्राप्तेः-यतो येन किञ्चित्प्राप्तमात्रव्यं वा भवति तमभीक्षणं स्मरति । व्यवधानान्-कोशादिभिरसिप्रभृतीनि स्मर्यन्ते । मुख्यदुःखाभ्यां-तद्वेतुः स्मर्यते । इच्छाद्वेषाभ्यां-यमिच्छति यं च द्वेष्टि तं स्मरति । भयान्-यतो विभेति । अर्थित्वान्-येनार्थी भोजनेनाच्छादनेन वा । क्रियायाः-रथेन रथकारं स्मरति । रागान्-यस्यां स्त्रियां रक्तो भवति तामभीक्षणं स्मरति । धर्मान्-जात्यन्तरस्मरणमिह चाधीतश्रुतावधारणमिति । अधर्मान्-प्रागनुभूतदुःखसाधनं स्मरति ।

न चैतेषु निमित्तेषु युगपत्संवेदनानि भवन्तीति युगपदस्मरणमिति ।

निदर्शनं चेदं स्मृतिहेतूनां न परिसङ्ख्यानमिति ॥ ४१ ॥

( ४ ) बुद्धेरुत्पन्नापवर्गित्वप्रकरणम् ।

अनित्यायां च बुद्धौ उत्पन्नापवर्गित्वान् कालान्तरावस्थानाच्चा नित्यानां

१ उक्तमर्थं प्रकृते योजयन् प्रकरणार्थमुपसंहरति-न चैतेष्विति ।

२ ननुन्मादादयोऽपि स्मृतिहेतवो लोकसिद्धास्तन् किन्तेऽत्र नोक्ता इत्यत आह-निदर्शनमिति ।

३ परिसंख्यानमिति-अशेषाणां स्मृतिहेतूनामपरिगणनमित्यर्थः ।

४ बुद्धेरुत्पन्नगुणत्वे प्रसाधिते तस्या उत्पन्नापवर्गित्वं निरूपयिष्यते । ज्ञानयौगपद्य-निराकरणप्रसङ्गेन च स्मृतिक्रमोऽपि विचारयिष्यते । ज्ञानस्यैवेच्छाद्येकाश्रयत्वप्रसङ्गेन तन्निर्वाहाय स्मरणं “चात्मनो ज्ञस्वाभाव्यादि”ति सूत्रे ( ४० ) उक्तम् । तदेतत्सर्वं स्मरणे सत्येव स्यात् । तच्च सति संस्कारे । स च ज्ञानस्याश्रुतरविनाशित्वेन त्वन्यथेति तदेवाधुना विचार्यते । अत एव तृतीयाध्यायगतबुद्धयनित्यताप्रकरणेऽस्या उत्पन्नापव-र्गित्वन्न निरूपितम्-तत्र प्रयोजनाभावात् । बुद्धेः सामान्यतोऽनित्यतायामात्मगुणत्व-सिद्धिः प्रयोजनम् । तच्च तस्याः कालान्तरावस्थायित्व एव धर्माधर्मबहुपक्षते । अतो बुद्धेरनित्यत्वस्य सामान्यतो विचारितस्य विशेषतस्तस्या उत्पन्नापवर्गित्वं ( आश्रुतरविनाशित्वं ) अधुना विचार्यते ।

५ तत्र संशयकारणं दर्शयति-अनित्यायामिति । बुद्धिरनित्येति साधितम् । अनित्यं चोत्पन्नापवर्गिं दृष्टं यथा शब्दः, कालान्तरावस्थायि च यथा घटः-इत्युभय-थादर्शनात् भवति संशयः । उत्पन्नापवर्गित्वमाश्रुतरविनाशित्वमिति यावत् । कालान्तरावस्थानाच्च नित्यानामित्येव सर्वत्र पाठ उपलभ्यते । किन्त्वप्रे कुम्भवदिति दृष्टान्तदृष्ट्याऽनित्यानामिति पाठः सम्यक्प्रतिभाति । नित्यतायामिति पाठे त्वयमर्थः ।

संशयः—किमुत्पन्नापवर्गिणी बुद्धिः शब्दवन् आहोस्विन् कालान्तरावस्थायिनी कुम्भवदिति ? उत्पन्नापवर्गिणीति पक्षः परिगृह्यते ।

“ कस्मान् ? ”—

**कर्मानवस्थायिग्रहणात् ॥ ४२ ॥**

कर्मणोऽनवस्थायिनो ग्रहणादिति । क्षिप्तस्थेषोरापतनान् क्रियासन्तानो गृह्यते । प्रत्यर्थनियमाच्च बुद्धीनां क्रियासन्तानवद् बुद्धिसन्तानोपपत्तिरिति । अवस्थितग्रहणे च व्यवधीयमानस्य प्रत्यक्षनिवृत्तेः । अवस्थिते च कुम्भे गृह्यमाणे सन्तानेनैव बुद्धिर्वर्तते प्राग्व्यवधानान् । तेन व्यवहिते प्रत्यक्षं ज्ञानं निवर्तते । कालान्तरावस्थाने तु बुद्धेर्दृश्यव्यवधानेऽपि प्रत्यक्षमवतिष्ठेतेति ।

स्मृतिश्चालिङ्गं बुद्ध्यवस्थाने । संस्कारस्य बुद्धिजस्य स्मृतिहेतुत्वात् । यश्च मन्ये—“ अवतिष्ठते बुद्धिः दृष्टा हि बुद्धिविषये स्मृतिः, सा च बुद्धाव-  
नित्यायां कारणाभावान्न स्यादिति ”—तदिदमलिङ्गम् । कस्मान् ? बुद्धिजो हि संस्कारो गुणान्तरं स्मृतिहेतुर्न बुद्धिरिति ।

“ हेत्वभावादयुक्तमिति चेत् ”—बुद्ध्यवस्थानान् प्रत्यक्षत्वे स्मृत्यभावः । यावदवतिष्ठते बुद्धिस्तावदसौ बोद्धव्यार्थः प्रत्यक्षः, प्रत्यक्षे च स्मृतिरनुप-  
पन्नेति ॥ ४२ ॥

**“ अव्यक्तग्रहणमनवस्थायित्वाद्विद्युत्सम्पाते रूपाव्यक्तग्रहण-  
वत् ॥ ४३ ॥**

बुद्धिर्यद्यनित्या तर्हि उत्पन्नापवर्गिणी । अथ सा नित्या तर्हि कालान्तरावस्थायिनीति संशय इति । न चायं सङ्गच्छतेऽग्निमेण ग्रन्थेनेत्ययं पाठ उपेक्षितव्यः ।

१ सिद्धान्तोपन्यासेनैवोपक्रमते—उत्पन्नापवर्गिणीति पक्ष इति । अन्येभ्यो विनाशिभ्य आशुनरं विनश्यतीत्येवोत्पन्नापवर्गित्वस्यार्थः । न त्वयमर्थः ‘ उत्पत्त्यन-  
न्तरमेव ध्वंसत ’ इति ।

२ यावदवतिष्ठत इति । यदि बुद्धिरेव कालान्तरावस्थायिनी तर्हि बुद्धिजनकी-  
भूतेन्द्रियसन्निकर्षादिनिवृत्तावप्यवतिष्ठेतेव । ततश्च बहुकालपर्यन्तप्रत्यक्षज्ञानस्यैवाव-  
स्थानात्स्मृतेरावश्यकताऽवसरो वा न स्यादित्याशयः ।

३ पुनः पर आक्षिपति—अव्यक्तग्रहणेत्यादिसूत्रेण । यदि ‘ ग्रहणं ’ ‘ अनव-  
स्थायि ’ स्यात्तर्हि तत् सर्वदाऽव्यक्तमेव स्यात् । यथा विद्युत्सम्पाते यद्रूपग्रहणं भवति  
तत् क्षणिकं सदव्यक्तमेव भवतीति सूत्रार्थः ।

यद्युत्पन्नापवर्गिणी बुद्धिः, प्राप्तमव्यक्तं बोद्धव्यस्य ग्रहणं—यथा विद्युत्सम्पाते वैद्युतस्य प्रकाशस्यानवस्थानादव्यक्तं रूपग्रहणमिति व्यक्तं तु द्रव्याणां ग्रहणम् । तस्मादयुक्तमेतदिति ” ॥ ४३ ॥

हेतूपादानात् प्रतिषेद्धव्याभ्यनुज्ञा ॥ ४४ ॥

उत्पन्नापवर्गिणी बुद्धिरिति प्रतिषेद्धव्यम् । तदेवाभ्यनुज्ञायते ‘ विद्युत्सम्पाते रूपाव्यक्तग्रहणवदिति ’ । यत्राव्यक्तग्रहणं तत्रोत्पन्नापवर्गिणी बुद्धिरिति ।

ग्रहणे हेतुविकल्पाद्ग्रहणविकल्पो न बुद्धिविकल्पात् । यदिदं कचिदव्यक्तं कचिद्व्यक्तं ग्रहणमयं विकल्पो ग्रहणहेतुविकल्पात् । यत्रानवस्थितो ग्रहणहेतुः तत्राव्यक्तं ग्रहणं, यत्रावस्थितस्तत्र व्यक्तम्—न तु बुद्धेरवस्थानानवस्थानाभ्यामिति । कस्मात् ? अर्थग्रहणं हि बुद्धिः । यत्र तदर्थग्रहणमव्यक्तं व्यक्तं वा बुद्धिः सेति । विशेषाग्रहणे च सामान्यग्रहणमात्रमव्यक्तग्रहणम् । तत्र विषयान्तरे बुद्ध्यन्तरानुत्पत्तिर्निमित्ताभावान् । यत्र समानधर्मयुक्तश्च धर्मी गृह्यते विशेषधर्मयुक्तश्च तद्व्यक्तं ग्रहणम् । यत्र तु विशेषेऽगृह्यमाणे सामान्यग्रहणमात्रं तदव्यक्तं ग्रहणम् । समानधर्मयोगाच्च विशिष्टधर्मयोगो विषयान्तरम् । तत्र यद्ग्रहणं न भवति तद्ग्रहणनिमित्ताभावान्, न बुद्धेरनवस्थानादिति ।

यथाविषयं च ग्रहणं व्यक्तमेव । प्रत्यर्थनियतत्वाच्च बुद्धीनाम् । सामान्यविषयं च ग्रहणं स्वविषयं प्रति व्यक्तं, विशेषविषयं च ग्रहणं स्वविषयं प्रति व्यक्तम् । प्रत्यर्थनिम्ना हि बुद्ध्यः । तदिदमव्यक्तग्रहणं देशितं क विषये बुद्ध्यनवस्थाकारितं स्यादिति ?

धर्मिणस्तु धर्मभेदे बुद्धिर्नानात्वस्य भावाभावाभ्यां तदुपपत्तिः । धर्मिणः खल्वर्थस्य समानाश्च धर्मा विशिष्टाश्च । तेषु प्रत्यर्थनियता नानाबुद्ध्यः । ता

१ आक्षेप परिहरति—हेतूपादानादितिसूत्रेण । यो हेतुराक्षेत्रांपन्यस्तस्तेनैवाक्षिप्तस्य पक्षस्य स्वीकारः कृत इत्यर्थः ।

२ आक्षेपं प्रौढिवादेन परिहृत्य तात्त्विकस्मरिहारान्तमाह—ग्रहणे हेत्वित्यादि बुद्धिविकल्पादित्यन्तम् । एतद्वाक्यं केचित्सूत्रत्वेनाभिप्रयन्ति । तत्र प्रमाणाभावादभाष्यस्यैव संक्षिप्तोक्तिरियमिति निर्धारितम् ।

३ तदिदमिति यदि बुद्धिरनवस्थिता स्यादव्यक्तमेव ग्रहणं स्यादिति परस्याक्षेपः । तत्र तावद्ग्रहणस्याव्यक्ततैवाप्रसिद्धेति प्रदर्शितम् । तथा चाक्षेपस्य मूलमेवापसारितस्मन्तव्यमिति हृदयम् ।

उभयो यदि धर्मिणि वर्तन्ते तदा व्यक्तं ग्रहणं धर्मिणमभिप्रेत्य । यदा तु सामान्यग्रहणमात्रं तदाऽव्यक्तं ग्रहणमिति । एवं धर्मिणमभिप्रेत्य व्यक्ताव्यक्तयोर्ग्रहणयोरुपपत्तिरिति ॥ ४४ ॥

न चेदमव्यक्तं ग्रहणं बुद्धेर्बोद्धव्यस्य वानवस्थायित्वादुपपद्यत इति । इदं हि-

न प्रदीपार्चिः सन्तत्यभिव्यक्तग्रहणवत्तद्ग्रहणम् ॥ ४५ ॥

अनवस्थायित्वेऽपि बुद्धेस्तेषां द्रव्याणां ग्रहणं व्यक्तं प्रतिपत्तव्यम् । कथम् ? 'प्रदीपार्चिः सन्तत्यभिव्यक्तग्रहणवत्' । प्रदीपार्चिषां सन्तत्या वर्तमानानां ग्रहणानवस्थानं ग्राह्यानवस्थानं च, प्रत्यर्थनियतत्वाद्बुद्धीनां, यावन्ति प्रदीपार्चीषि तावत्यो बुद्ध्य इति । दृश्यते चात्र व्यक्तं प्रदीपार्चिषां ग्रहणमिति ॥ ४५ ॥

( ५ ) बुद्धेः शरीरगुणव्यतिरेकप्रकरणम् ।

“चेतना शरीरगुणः—सति शरीरे भावादसति चाभावादिति”—

द्रव्ये<sup>७</sup> स्वगुणपरगुणोपलब्धेः संशयः ॥ ४६ ॥

१ सवमिति । ग्रहणस्य यद्व्यक्तत्वमव्यक्तत्वं वा न तज्ज्ञानस्यावस्थानानवस्थानकारितमपि तु गृहीतार्थस्वरूपकारितमिति भावः । ततश्चाक्षेपः समूलं पराहतो वेदितव्य इति ।

२ द्वितीयमपि परिहारम्प्रौढिवादमात्रं मत्वा पुनः प्रकारान्तरेण परिहारमाह—न चेदमिति । ग्रहणस्याव्यक्तता ग्रहणानवस्थायित्वकारिता न भवत्यपि तु ग्रहणविषयस्वरूपकारितैवेति प्रसाधितम् । तत्त्वतस्तु ग्रहणगतमव्यक्तत्वञ्च ग्रहणानवस्थायित्वकारितं न वा तद्विषयानवस्थायित्वकारितमिति तत्त्वम् ।

३ एवं सति (४३) सूत्रकृतपराक्षेपस्य किमुत्तरमित्यपेक्षायामुत्तरसमर्पकसूत्रमवतारयति—‘इदं हि’ इति भाष्यम् ।

४ इदमिति परकृतमाक्षेपं परामृशति—नेति । यत्परेणोक्तं तन्न सम्यगित्यर्थः । कुत इत्याह—प्रदीपार्चिरिति । परोक्तेरनैकान्तिकत्वप्रदर्शनार्थमेतत् ।

५ उत्पन्नापवर्गित्वं बुद्धेः प्रसाध्य शरीरगुणव्यतिरेकप्रकरणमारम्भणीयम् । उत्पन्नापवर्गित्वे हि सिद्धे वक्ष्यमाणहेतवः सुप्रतिपदा भवन्तीति तदनन्तरमस्यारम्भः । पूर्वं भूतेन्द्रियमनोगुणत्वप्रतिषेधे साधारणैर्हेतुभिः शरीरगुणत्वमपि प्रतिषिद्धमेव । अधुना तु शरीरगुणत्वमेव प्रतिषेद्धुं विशेषहेतवोऽभिधीयन्ते । एतद्विशेषहेतुप्रतिपादनस्य तु बुद्ध्यनवस्थायिताधीनत्वादेव तत्प्रकरणमवान्तरे निवेशितमिति बोध्यम् ।

६ तत्रोत्सूत्रमेव पूर्वपक्षमुपस्थापयति—चेतना शरीरगुण इति ।

७ पूर्वपक्षं संशयग्रस्तत्वेन निराकरोति—द्रव्ये स्वेतिसूत्रेण । द्रव्येषु स्वगुणानां परगुणानां चोपलब्धिरतः संशय एवेति सूत्रार्थः ।

सांशयिकः सति भावः । स्वगुणोऽप्सु द्रवत्वमुपलभ्यते, परगुणश्चो-  
ष्णता । तेनायं संशयः—किं शरीरगुणश्चेतना शरीरे गृह्यतेऽथ द्रव्यान्तरगुण  
इति ? ॥ ४६ ॥

न शरीरगुणश्चेतना । “ कस्मान् ? ”—

यावच्छरीरभाविन्वाद्रूपादीनाम् ॥ ४७ ॥

न रूपादिहीनं शरीरं गृह्यते । चेतनाहीनं तु गृह्यते, यथोष्णताहीना  
आपः । तस्मान्न शरीरगुणश्चेतनेति ।

“ संस्कारवदिति चेत् ? ”—न, कारणानुच्छेदान् । यथाविधे द्रव्ये  
संस्कारः तथाविध एवोपरमो न । तत्र कारणोच्छेदादत्यन्तं संस्कारा-

१ पूर्वपक्षे सांशयिकत्वेनापाकृत्य सिद्धान्तमुपस्थापयति—न शरीरेति ।

२ तत्रोत्तरम्—यावच्छरीरेति सूत्रम् । इदं वैधर्म्येण दृष्टान्तसूत्रम् । रूपादि-  
गुणेष्वेव शरीरेणान्वयव्यतिरेकी । रूपादय एव यावच्छरीरभाविनो न पुनश्चेतन्यम्

तथा चात्र प्रयोगः—न शरीरगुणश्चेतना, शरीरेऽपि तस्यानुपलब्धेः, जलस्यै-  
ववदिति । इदं सूत्रं तर्कोद्भावनपरमिति परिशुद्धिकृतः । तर्काकारश्च—‘ यदि बुद्ध्या-  
दिकं शरीरगुणः स्थाद्यावच्छरीरभावि स्यात्, रूपादिवदिति ’ । अनुमानोद्भावनपरमिति  
वृत्तिकृतः । तदुक्तमनुमानस्वरूपं च—‘ बुद्ध्यादिकं न शरीरविशेषगुणोऽयावद्द्रव्य-  
भाविन्वान्, शब्दवत्, रूपवद्वा ( व्यतिरेके ) । ’ अयावद्द्रव्यभाविन्वा चाश्रयत्वा-  
भिमतकालीननाशप्रतियोगित्वम् ।

३ परः स्वपक्षसाधकं दृष्टान्तान्तरमाह—संस्कारवदिति । यथा संस्कारः शरीरगुणो  
न च यावच्छरीरं वर्तते तथा चेतनापीत्याशयः ।

४ तत्परिहरति—न कारणेति ।

उक्तवैषम्यपरिजिहीर्षया पर एवं ब्रूयात्—‘ यथैव संस्कारस्य कारणं तदाश्रय-  
भूतद्रव्यादन्यदेव नोदनादि, यस्य सत्त्वेन तस्योत्पत्तिर्यस्य चोपरमेण तस्योपरमः, एवमेव  
शरीरगतचेतन्यस्यापि न शरीरमात्रं कारणमपि त्वन्यदेव किमपि तत्सन्निहितमिति ’ ।  
एतदेव दूषयितुं विकल्पयति । इदमप्यत्रावधेयम् । यच्छरीरे चेतनोत्पत्तिकारणं तत्  
किं शरीरस्थमुत द्रव्यान्तरस्थम् । शरीरस्थमपि च यावद्द्रव्यभाविन्युत नैमित्तिकम् । यादृ  
यावद्द्रव्यभावि न कदाचित्चेतनाहीनं शरीरमुपलभ्येत, निमित्तस्य सन्निहितत्वात् । अथ  
नैमित्तिकं, यच्छरीरे चेतनोत्पत्तेर्निमित्तस्य कारणं तत्रापि स एव प्रसङ्गः । अथ  
द्रव्यान्तरवृत्ति कारणं शरीरे चेतनां करोति न द्रव्यान्तरेष्वित्यत्रापि नियमहेतुर्वक्तव्यः ।  
द्रव्यान्तरस्थं च तत्कारणं नित्यमनित्यं वा । अनित्यमपि कालान्तरावस्थायि प्रतिक्षण-  
ध्वंसि वेति स एव प्रसङ्गस्तदवस्थ इत्यादि वार्तिके स्पष्टम् ।

नुपपत्तिर्भवति । यथाविधे शरीरे चेतना गृह्यते तथाविध एवात्यन्तोपरमश्चेत-  
नाया गृह्यते । तस्मात् संस्कारवदित्यसमः समाधिः ।

“ अथापि शरीरस्थं चेतनोत्पत्तिकारणं स्याद् द्रव्यान्तरस्थं वा उभयस्थं  
वा ” । तन्न, नियमहेत्वभावात् । शरीरस्थेन कदाचिच्चेतनोत्पद्यते कदाचिन्नेति  
नियमे हेतुर्नास्तीति । द्रव्यान्तरस्थेन च शरीर एव चेतनोत्पद्यते न लोष्टादि-  
ष्वित्यत्र न नियमे हेतुरस्तीति । उभयस्थस्य निमित्तत्वे शरीरसमानजातीयद्रव्ये  
चेतना नोत्पद्यते शरीर एव चोत्पद्यत इति नियमे हेतुर्नास्तीति ॥ ४७ ॥

यच्च मन्येत—“ सति श्यामादिगुणे द्रव्ये श्यामाद्युपरमो दृष्टः, एवं  
चेतनोपरमः स्यादिति ”—

न, पाकजगुणान्तरोत्पत्तेः ॥ ४८ ॥

नात्यन्तं रूपोपरमो द्रव्यस्य—श्यामे रूपे निवृत्ते पाकजं गुणान्तरं रक्तं  
रूपमुत्पद्यते । शरीरे तु चेतनामात्रोपरमोऽत्यन्तमिति ॥ ४८ ॥

इतश्च—

प्रतिद्वन्द्विसिद्धेः पाकजानामप्रतिषेधः ॥ ४९ ॥

यावत्सु द्रव्येषु पूर्वगुणप्रतिद्वन्द्विसिद्धिस्तावत्सु पाकजोत्पत्तिर्दृश्यते,  
पूर्वगुणैः सह पाकजानामवस्थानस्याग्रहणात् । न च शरीरे चेतनाप्रतिद्वन्द्वि-  
सिद्धौ सहानवस्थायि गुणान्तरं गृह्यते येनानुमीयेत तेन चेतनाया विरोधः ।  
तस्मादप्रतिषिद्धा चेतना यावच्छरीरं वर्तेत ? न तु वर्तते । तस्मान्न शरीर-  
गुणश्चेतना इति ॥ ४९ ॥

इतश्च न शरीरगुणश्चेतना—

शरीरं व्यापित्वात् ॥ ५० ॥

१ परिहरति—न पाकजेति सूत्रम् । वृत्तिकृतस्त्वेतत् सूत्रं पूर्वपक्षत्वेन वर्णितवन्तः ।  
तदर्थश्च—द्रव्ये घटादौ सत्येव तत्र पाकानन्तरं गुणान्तरस्योत्पत्तेः ‘न’ समीचीनं  
सिद्धान्त्युक्तमिति । तन्मतेनास्यैव पूर्वपक्षस्य परिहारोऽग्रिमे सूत्रे ।

२ तदेवमात्यन्तिकानात्यन्तिकत्वं वैधर्म्यमुक्त्वा सप्रतिद्वन्द्वित्वासप्रतिद्वन्द्वित्वं  
वैधर्म्यान्तरमुद्गावयितुमाह—इतश्चेति ।

३ तद्वैधर्म्यमेवाह—प्रतिद्वन्द्वीतिसूत्रम् ।

४ तदेव हेत्वन्तरमाह—शरीरव्यापित्वादितिसूत्रम् । नैतत्साधनमपि तु शरीरे  
चेतनां ब्रुवतोऽनेकचेतनत्वप्रसङ्गोद्गावनमात्रमिति वार्तिककृतः । साधनमेवेति परिशुद्धि-

शरीरं शरीरावयवाश्च सर्वे चेतनोत्पत्त्या व्याप्ता इति न कचिदनुत्पत्ति-  
श्चेतनायाः । शरीरवच्छरीरावयवाश्चेतना इति प्राप्तं चेतनबहुत्वम् । तत्र यथा  
प्रतिशरीरं चेतनबहुत्वे सुखदुःखज्ञानानां व्यवस्था लिङ्गम्, एवमेकशरीरेऽपि  
स्यात् ? न तु भवति । तस्मान्न शरीरगुणश्चेतनेति ॥ ५० ॥

“ यदुक्तं—न कचिच्छरीरावयवे चेतनाया अनुत्पत्तिः—इति, सा—

नं, केशनखादिष्वनुपलब्धेः ॥ ५१ ॥

केशेषु नखादिषु चानुत्पत्तिश्चेतनाया इति अनुपपन्नं शरीरव्यापित्व-  
मिति” ॥ ५१ ॥

त्वक्पर्यन्तत्वाच्छरीरस्य केशनखादिष्वप्रसङ्गः ॥ ५२ ॥

इन्द्रियाश्रयत्वं शरीरलक्षणम् । त्वक्पर्यन्तं जीवमनःसुखदुःखसंविन्त्या-  
यतनभूतं शरीरम् । तस्मान्न केशादिषु चेतनोत्पद्यते । अर्थकारितस्तु शरीरो-  
पनिबन्धः केशादीनामिति ॥ ५२ ॥

इतश्च न शरीरगुणश्चेतना—

शरीरगुणवैधर्म्यात् ॥ ५३ ॥

द्विविधः शरीरगुणोऽप्रत्यक्षश्च गुरुत्वम्, इन्द्रियग्राह्यश्च रूपादिः । विधौन्तरं

कृतः । तत्र प्रयोगश्चोक्तः—चेतना न शरीरविशेषगुणः, अव्याप्यवृत्तित्वात्, शब्दवदिति  
माष्यवार्तिकोक्तिस्त्वित्थं व्याख्याता तैः—एष चार्थः ‘शरीरव्यापित्वा’दित्येतस्य सूत्रस्य  
स्पष्टत्वाद्भाष्यकारादिभिरुपेक्षितः । उत्तरसूत्रावतारपरैस्त्वेकस्मिन्नपि शरीरे चेतनबहु-  
त्वप्रसङ्गतया सूत्रं व्याख्यातमिति मन्तव्यमिति ।

१ आक्षेपसूत्रमवतारयन् सिद्धान्तयुक्तमनुवदति—यदुक्तमिति । एकस्मिन्नेव शरीरे  
प्रत्ययवयवं चैतन्यं स्यादिति यदुक्तं सिद्धान्तिना तच्चेत्यग्रिमसूत्रस्थनकारेण सम्बन्धः ।

२ आक्षेपसूत्रम्—न केशनखेति । दृष्टान्तसूत्रमिदम् ।

३ हेतुभावनपरं सूत्रम्—शरीरगुणेति । शरीरे ये गुणा वर्तन्ते तेभ्यस्सर्वेभ्योऽपि  
विलक्षणमेव चैतन्यमित्यर्थः ।

४ सूत्रार्थं विशदयति—द्विविध इति । शरीरगुणा द्विधा विभज्यन्ते । केचिद्-  
प्रत्यक्षा अनुमेयाः—यथा गुरुत्वम् । केचित्प्रत्यक्षा इन्द्रियग्राह्याः—यथा रूपम् ।

५ द्विविधादपि वैलक्षण्यं चैतन्यस्य प्रदर्शयति—विधान्तरमिति । चैतन्यं  
नाप्रत्यक्षम्—संवेद्यत्वात्—स्वसंवेद्यत्वादेवेत्यर्थः । नापीन्द्रियग्राह्यम् ‘मनोविषयत्वात्’  
मनोमात्रग्राह्यत्वादित्यर्थः । एवं च व्याख्याने मनसोऽनिन्द्रियत्वमभ्युपगतं भवतीति



तु चेतना-नाप्रत्यक्षा संवेद्यत्वात्, नेन्द्रियग्राह्या मनोविषयत्वात् । तस्माद्  
द्रव्यान्तरगुण इति ॥ ५३ ॥

“न रूपादीनामितरेतरवैधर्म्यात् ॥ ५४ ॥

यथेतेरेतरविधर्माणो रूपादयो न शरीरगुणत्वं जहत्येवं रूपादिवैध-  
र्म्याच्चेतना शरीरगुणत्वं न हास्यतीति ” ॥ ५४ ॥

ऐन्द्रियकत्वाद्व्यापादीनामप्रतिषेधः ॥ ५५ ॥

अप्रत्यक्षत्वाच्चेति । यथेतेरेतरविधर्माणो रूपादयो न द्वैविध्यमतिवर्तन्ते  
तथा रूपादिवैधर्म्याच्चेतना न द्वैविध्यमतिवर्तते यदि शरीरगुणः स्यादिति ।  
अतिवर्तते तु । तस्मान्न शरीरगुण इति ।

भूतेन्द्रियमनसां ज्ञानप्रतिषेधात् सिद्धे सत्यारम्भो विशेषज्ञापनार्थः ।  
बहुधा परीक्ष्यमाणं तत्त्वं सुनिश्चिततरं भवतीति ॥ ५५ ॥

कृत्वा वार्तिककारेणान्यथा व्याख्यातमिदं वाक्यम् । तद्यथा-चेतना ‘न प्रत्यक्षा  
न बाह्यकरणप्रत्यक्षा, स्वसंवेद्यत्वात्, ‘नापि अप्रत्यक्षा’ न अतीन्द्रिया, मनो-  
विषयत्वादिति । एवं च व्याख्याने एवम्पाठोऽभिप्रेतः-‘न प्रत्यक्षा संवेद्यत्वात्,  
नातीन्द्रियग्राह्या मनोविषयत्वादिति ’ ।

१ उपसंहरति-तस्मादिति । चेतना शरीरभिन्नद्रव्याश्रयेत्यर्थः ।

२ आक्षिपति-न रूपादीनामितिसूत्रेण । शरीरगुणवैधर्म्यमात्रान्न शरीरावृत्तिवं  
चेतनायाः सिद्धयतीत्यर्थः ।

३ समाधत्ते-ऐन्द्रियकत्वादितिसूत्रेण । शरीरगतरूपादयः परस्परविधर्माणोऽपि  
मुख्येऽंशे सधर्माण एवेत्यर्थः । ‘अप्रतिषेधः’ शरीराश्रयत्वस्येति शेषः ।

४ ‘यथोक्तहेतुत्वादि’त्यादि ( ३८ ) सूत्रोक्तेन बुद्धेर्भूतेन्द्रियमनोऽवृत्तित्वेनैत-  
त्प्रकरणस्य पौनरुक्यमाशङ्कमानः समाधत्ते-भूतेन्द्रियमनसामिति । सिद्धेऽप्यर्थे  
विशेषज्ञापनार्थमेतत्प्रकरणम् । व्याख्यातमेतत्समाधानमेतत्प्रकरणारम्भे ‘द्रव्य’इत्यादि  
( ४६ ) सूत्रव्याख्याने ।

५ विशेषज्ञापनस्य फलमाह-बहुधेति ।

( ६ ) मनःपरीक्षाप्रकरणम् ।

परीक्षिता बुद्धिः । मनस इदानीं परीक्षाक्रमः । तन् किं प्रतिशरीरमेक-  
मनेकमिति विचारे—

ज्ञानायौगपद्यादेकं मनः ॥ ५६ ॥

अस्ति खलु वै ज्ञानायौगपद्यमेकैकस्येन्द्रियस्य यथाविषयम्—करणस्यैक-  
प्रत्ययनिर्वृत्तौ सामर्थ्यात् । न तदेकत्वे मनसो लिङ्गम् । यत्तु खल्विदमिन्द्रि-  
यान्तराणां विषयान्तरेषु ज्ञानायौगपद्यमिति तल्लिङ्गम् । कस्मान् ? सम्भवति  
खलु वै बहुषु मनःस्विन्द्रियमनःसंयोगयौगपद्यमिति ज्ञानयौगपद्यं स्यात् । न  
तु भवति । तस्माद्विषये प्रत्ययपर्यायादेकं मनः ॥ ५६ ॥

“न, युगपदनेकक्रियोपलब्धेः ॥ ५७ ॥

अयं खल्वध्यापकोऽधीते, व्रजति, क्रमण्डलं धारयति, पन्थानं पश्यति,  
शृणोत्यरण्यजान् शब्दान्, विभेति, व्याललिङ्गानि बुभुत्सते, स्मरति च  
गन्तव्यं स्थानीयमिति क्रमस्याग्रहणाद्युगपदेताः क्रिया इति प्राप्तं मनसो  
बहुत्वमिति ” ॥ ५७ ॥

अलातचक्रदर्शनवत्तदुपलब्धिराशुसंचारात् ॥ ५८ ॥

आशुसञ्चारादलातस्य भ्रमतो विद्यमानः क्रमो न गृह्यते । क्रमस्या-  
ग्रहणादविच्छेदबुद्ध्या चक्रवद्बुद्धिर्भवति । तथा बुद्धीनां क्रियाणां चाशुवृत्ति-

१ ‘युगपज्ज्ञानानुत्पत्तिर्मनसो लिङ्गमि’ति मनोलक्षणम् । एतच्च मनसः एकस्मिन्  
शरीरे बहुत्वेनाशुसञ्चारित्वेन विभुत्वेन वा स्यात् । एवं चास्य विचारस्य सामग्रत्ययि-  
कव्यवहाराविरोधेन धारणायामेकाग्रतासिद्धिः प्रयोजनं स्यात् । अन्यथा त्वेकस्मिन्  
प्रत्याहृतेऽपि मनोन्तरविक्षेपादसञ्चारित्वे विभुत्वे वा प्रत्याहर्तुमशक्यत्वात् न प्रत्या-  
हारादिसिद्धिः । तथा च निदिध्यासनासिद्धौ मननानुपयोगे न्यायविद्यावैयर्थ्यमापद्येत ।  
अत एव प्रतिशरीरस्मन एकमनेकं वेति विचारस्यावश्यकता ।

२ तस्य क्रममाह—परीक्षितेति । प्रथमाध्यायनवमसूत्रे प्रमेयाणामुद्देशे बुद्ध्य-  
नन्तरस्मन एव पठितमत एव बुद्धिपरीक्षानन्तरस्मनसः परीक्षावसरः ।

३ विचारविषयं प्रस्तौति—तत्किं प्रतिशरीरमिति ।

४ विचार इति । अस्य विचारे सति अयं सूत्रोक्तः सिद्धान्त इति वाक्यशेषः ।

५ तत्र सिद्धान्तेनोपक्रमते—ज्ञानायौगपद्यादितिसूत्रम् । यस्माज्ज्ञानानि न  
युगपदुत्पद्यन्ते तस्मान्नमनः प्रतिशरीरमेकमेवेत्यर्थः ।

त्वाद्विद्यमानः क्रमो न गृह्यते । क्रमस्याग्रहणाद्युगपत् क्रिया भवन्तीत्यभिमानो भवति ।

“ किं पुनः क्रमस्याग्रहणाद् युगपत् क्रियाभिमानः अथ युगपद्भावादेव युगपदनेकक्रियोपलब्धिरिति ? नात्र विशेषप्रतिपत्तेः कारणमुच्यत इति ” ।

उक्तम्—इन्द्रियान्तराणां विषयान्तरेषु पर्यायेण बुद्ध्यो भवन्ति—इति । तच्चाप्रत्याख्येयमात्मप्रत्यक्षत्वात् । अथापि दृष्टश्रुतानर्थान् चिन्तयतः क्रमेण बुद्ध्यो वर्तन्ते न युगपदनेनानुमातव्यमिति । वर्णपदवाक्यबुद्धीनां तदर्थ-बुद्धीनां चाशुवृत्तित्वान् क्रमस्याग्रहणम् । कथम् ? वाक्यस्थेषु खलु वर्णेषूच्च-रत्सु प्रतिवर्णं तावच्छ्रवणं भवति । श्रुतं वर्णमेकमनेकं वा पदभावेन प्रति-सन्धत्ते । प्रतिसन्धाय पदं व्यवस्यति । पदव्यवसायेन स्मृत्या पदार्थं प्रति-पद्यते । पदसमूहप्रतिसन्धानाच्च वाक्यं व्यवस्यति । सम्बद्धांश्च पदार्थान् गृहीत्वा वाक्यार्थं प्रतिपद्यते । न चासां क्रमेण वर्तमानानां बुद्धीनामाशुवृत्ति-वान् क्रमो गृह्यते । तदेतदनुमानमन्यत्र बुद्धिक्रियायौगपद्याभिमानस्येति ।

न चास्ति मुक्तसंशयं युगपदुत्पत्तिर्बुद्धीनां यया मनसां बहुत्वमेकशरीरे-  
त्नुमीयेत इति ॥ ५८ ॥

यथोक्तहेतुत्वाच्चाण ॥ ५९ ॥

१ परिहारं सांशयिकत्वेन व्युदस्यति—किमुनरिति । अलातचक्रभ्रमिषु ज्ञानेषु च या यौगपद्यबुद्धिर्भवति लोकानां सा क्रमस्य सद्भावाद् भ्रान्तिरूपा आहोस्विक्रमस्या-सद्भावात् प्रमेवेत्येकतरपक्षसाधकं किञ्चिन्नोच्यते सिद्धान्तिना येन भ्रान्तिपक्षः एकः प्रामाणिकत्वेन स्वीक्रियेत । तथा च ज्ञानायौगपद्यं संशयग्रस्तमेवेति भावः ।

२ तत्रोत्तरम्—उक्तमिति । नानाविषयाणि ज्ञानानि क्रसिकाण्येव भवन्तीत्युभय-  
वादिसम्मतम्, प्रत्यात्मवेदनीयत्वादित्याह—अप्रत्याख्येयमिति ।

३ उपसंहरति—तदेतदिति । उक्तज्ञानेषु क्रमिकत्वदर्शनमेव हेतुर्भवति ज्ञान-  
यौगपद्यबुद्धेर्भ्रान्तिवसाधने—इत्यर्थः । ‘ यौगपद्याभिमानो ’ यौगपद्यभ्रान्तिरिति  
यावत् । तस्य अनुमानं साधनभूतं लिङ्गमित्यर्थः ।

४ परोद्भावितां ज्ञानयौगपद्यसाधकान् दृष्टान्तान् व्युदस्य प्रकरणार्थमुप-  
संहरति—न चास्त्येति । ‘ मुक्तसंशयम् ’ उभयवादिसम्मतमित्यर्थः । कुत्रापि दृष्टान्ते  
ज्ञानयौगपद्यमुभयवादिसम्मतोपलभ्यते—एवं च ज्ञानानामयौगपद्यासिद्धौ प्रति-  
शरीरं मनसो बहुत्वञ्चैव सिद्ध्यतीत्यर्थः ।

अणु मन एकं चेति धर्मसमुच्चयो ज्ञानायौगपद्यात् । महत्त्वे मनसः सर्वेन्द्रियसंयोगाद्युपद्विषयग्रहणं स्यादिति ॥ ५९ ॥

( ७ ) शरीरस्यादृष्टनिष्पाद्यत्वप्रकरणम् ।

मनसः खलु भोः सेन्द्रियस्य शरीरे वृत्तिलाभो नान्यत्र शरीरात् । ज्ञातुश्च पुरुषस्य शरीरायतना बुद्ध्यादयो विषयोपभोगो जिहासितहानर्माप्सितावाप्तिश्च सर्वे च शरीराश्रया व्यवहाराः । तत्र खलु विप्रतिपत्तेः संशयः— किमयं पुरुषकर्मनिमित्तः शरीरसर्गः ? आहो भूतमात्रादकर्मनिमित्त इति ? श्रूयते खल्वत्र विप्रतिपत्तिरिति ।

तत्रेदं तत्त्वम्—

पूर्वकृतफलानुबन्धात्तदुत्पत्तिः ॥ ६० ॥

१ अत्राग्रिमप्रकरणस्य पूर्वापरसम्बन्धप्रदर्शयन्नाह—मनसः खल्विति । मन एवाधिकरणाविचारेणापि परोक्ष्यत इति नासम्बन्धः शरीरोत्पत्तिनिमित्तविचारस्य । ‘ परीक्षा ’ नाम ‘ परितः ईक्षा ’ सा च स्वरूपतः सम्बन्धितश्च । शरीरं च मनस आश्रयस्तस्मात् तत्सम्बन्धि । तस्मान्मनस एवेयं परीक्षा या शरीरस्येत्यर्थः । अत्र परिशुद्धिकृतः—प्रयोजनं चास्य प्रकरणस्य—विग्रहव्यवस्था संसारापवर्गव्यवस्था प्रायणव्यवस्था च । अदृष्टाख्यनिमित्तसम्भवे च वर्णाश्रमवृत्तयस्तदर्थालोचनशास्त्राणि च सार्थकानि स्युः । अन्यथा सर्वमेतदनुकारनृत्यमरण्यरुदितं च स्यात् । तदनेन प्रकरणेन सर्वाण्येवातीतानि प्रकरणान्युपक्रियन्ते उत्तराध्यायश्चेति । शरीरमेव पुरुषस्योपभोगायतनम् । मनसश्चेन्द्रियवच्छरीर एव वृत्तिः । एतदुभयमपि शरीरस्यादृष्टनिमित्तत्व एवोपपद्यते । अत एवैतत्परीक्षावश्यकत्वम् । शरीरपरीक्षानन्तरमेव तददृष्टनिमित्तत्वपरीक्षाया अवसर इति प्रतिभाति । किन्तु पुरुषोपभोगप्रधानकरणभूतस्य मनसः परीक्षानन्तरमेव तस्या सम्यगवसर इति ज्ञेयम् ।

२ सेन्द्रियस्येति । इन्द्रियसहितस्य मनसः, इन्द्रियाणां मनसश्चेत्यर्थः ।

३ मनस आश्रयत्वेन शरीरमुपवर्ण्योपभोगायतनत्वेन च तद्दर्शयति—ज्ञातुरिति ।

४ प्रकरणप्रवर्तकसंशयप्रदर्शयति—तत्र खल्विति । अदृष्टोद्भावितभूतपरमाण्वारब्धं शरीरमितिप्रथमः कल्पः । अदृष्टनिरपेक्षैरेव भूतपरमाणुभिरारब्धमित्यपरः ।

५ कथं ज्ञायतेऽस्तीत्यं विप्रतिपत्तिरित्याह—श्रूयत इति । नानादर्शनग्रन्थेषूपलभ्यत इत्यर्थः ।

६ अत्र विप्रतिपत्तौ निषेधकोटिस्त्रेधा समुल्लसति—( १ ) अदृष्टाभावात्—( २ ) शरीरहेतुत्वाभावात्—( ३ ) अदृष्टस्य पुरुषसमवायाभावाद्वेति । तत्र सिद्धान्तमुपक्रममाण आद्यां विप्रतिपत्तिकोटिश्चिरस्यति—पूर्वकृतेतिसूत्रेण । ‘ पूर्वकृतस्य ’ पूर्वकृत-

अणु मन एकं चेति धर्मसमुच्चयो ज्ञानायौगपद्यात् । महत्त्वे मनसः सर्वेन्द्रियसंयोगाद्युपद्विषयग्रहणं स्यादिति ॥ ५९ ॥

( ७ ) शरीरस्यादृष्टनिष्पाद्यत्वप्रकरणम् ।

मनसः खलु भोः सेन्द्रियस्य शरीरे वृत्तिलाभो नान्यत्र शरीरात् । ज्ञातुश्च पुरुषस्य शरीरायतना बुद्ध्यादयो विषयोपभोगो जिहासितहानर्माप्सितावाप्तिश्च सर्वे च शरीराश्रया व्यवहाराः । तत्र खलु विप्रतिपत्तेः संशयः— किमयं पुरुषकर्मनिमित्तः शरीरसर्गः ? आहो भूतमात्रादकर्मनिमित्त इति ? श्रूयते खल्वत्र विप्रतिपत्तिरिति ।

तत्रेदं तत्त्वम्—

पूर्वकृतफलानुबन्धात्तदुत्पत्तिः ॥ ६० ॥

१ अत्राग्रिमप्रकरणस्य पूर्वापरसम्बन्धप्रदर्शयन्नाह—मनसः खल्विति । मन एवाधिकरणाविचारेणापि परोक्ष्यत इति नासम्बन्धः शरीरोत्पत्तिनिमित्तविचारस्य । ‘ परीक्षा ’ नाम ‘ परितः ईक्षा ’ सा च स्वरूपतः सम्बन्धितश्च । शरीरं च मनस आश्रयस्तस्मात् तत्सम्बन्धि । तस्मान्मनस एवेयं परीक्षा या शरीरस्येत्यर्थः । अत्र परिशुद्धिकृतः—प्रयोजनं चास्य प्रकरणस्य—विग्रहव्यवस्था संसारापवर्गव्यवस्था प्रायणव्यवस्था च । अदृष्टाख्यनिमित्तसम्भवे च वर्णाश्रमवृत्तयस्तदर्थालोचनशास्त्राणि च सार्थकानि स्युः । अन्यथा सर्वमेतदनुकारनृत्यमरण्यरुदितं च स्यात् । तदनेन प्रकरणेन सर्वाण्येवातीतानि प्रकरणान्युपक्रियन्ते उत्तराध्यायश्चेति । शरीरमेव पुरुषस्योपभोगायतनम् । मनसश्चेन्द्रियवच्छरीर एव वृत्तिः । एतदुभयमपि शरीरस्यादृष्टनिमित्तत्व एवोपपद्यते । अत एवैतत्परीक्षावश्यकत्वम् । शरीरपरीक्षानन्तरमेव तददृष्टनिमित्तत्वपरीक्षाया अवसर इति प्रतिभाति । किन्तु पुरुषोपभोगप्रधानकरणभूतस्य मनसः परीक्षानन्तरमेव तस्या सम्यगवसर इति ज्ञेयम् ।

२ सेन्द्रियस्येति । इन्द्रियसहितस्य मनसः, इन्द्रियाणां मनसश्चेत्यर्थः ।

३ मनस आश्रयत्वेन शरीरमुपवर्ण्योपभोगायतनत्वेन च तद्दर्शयति—ज्ञातुरिति ।

४ प्रकरणप्रवर्तकसंशयप्रदर्शयति—तत्र खल्विति । अदृष्टोद्भावितभूतपरमाण्वारब्धं शरीरमितिप्रथमः कल्पः । अदृष्टनिरपेक्षैरेव भूतपरमाणुभिरारब्धमित्यपरः ।

५ कथं ज्ञायतेऽस्तीत्यं विप्रतिपत्तिरित्याह—श्रूयत इति । नानादर्शनग्रन्थेषूपलभ्यत इत्यर्थः ।

६ अत्र विप्रतिपत्तौ निषेधकोटिस्त्रेधा समुल्लसति—( १ ) अदृष्टाभावात्—( २ ) शरीरहेतुत्वाभावात्—( ३ ) अदृष्टस्य पुरुषसमवायाभावाद्वेति । तत्र सिद्धान्तमुपक्रममाण आद्यां विप्रतिपत्तिकोटिश्चिरस्यति—पूर्वकृतेतिसूत्रेण । ‘ पूर्वकृतस्य ’ पूर्वकृत-

यथा शरीरोत्पत्तिरकर्मनिमित्ता साध्या तथा सिकताशर्करापाषाण-  
गैरिकाञ्जनप्रभृतीनामप्यकर्मनिमित्तः सर्गः साध्यः । साध्यसमत्वादसाधन-  
मिति ॥ ६ ॥

‘भूतेभ्यो मूर्त्युपादानवदि’ति चानेन साम्यम्—  
नोत्पत्तिनिमित्तत्वात्मातापित्रोः ॥ ६३ ॥

विषमश्चायमुपन्यासः । कस्मान् ? निर्वीजा इमा मूर्तय उत्पद्यन्ते,  
बीजपूर्विका तु शरीरोत्पत्तिः । मातापितृशब्देन लोहितरेतसी बीजभूते  
गृह्येते । तत्र सत्त्वस्य गर्भवासानुभवनीयं कर्म पित्रोश्च पुत्रफलानुभवनीये  
कर्मणी मातुर्गर्भाश्रये शरीरोत्पत्ति भूतेभ्यः प्रयोजयन्तीत्युपपन्नं बीजानुविधान-  
मिति ॥ ६३ ॥

तथाऽऽहारस्य ॥ ६४ ॥

क्रियासामर्थ्यात् सिकतादिवत् ”—इत्यनुमानमाक्षेप्तुरभिमतम् । तत्रापि न सन्  
हेतुः, तस्याद्यत्वेऽप्यसिद्धत्वादेवेत्यर्थः ।

१ सूत्रं व्याचष्टे—यथा शरीरेति । ‘साध्या’ नोभयवादिसम्भता । साध्यः  
उभयवाद्यनभ्युपगतत्वादसिद्ध एवेति । यच्च नोभयवादिसम्भतं तन्न दृष्टान्तत्वेन  
उपादातुं योग्यमित्यर्थः । सिकतादीनामपि पुरुषकर्मनिमित्तक एव सर्गोऽस्माकम-  
भिमतस्तथा च न सिकतादिदृष्टान्तोऽपि तूभयवादिसम्मतो रथादिरेव दृष्टान्तस्स च  
पुरुषगुणविशेषप्रयत्नपूर्वक एव दृष्टः—न च तथाऽकर्मनिमित्तकसर्गस्य क्वचिद्दृष्टान्त  
उभयवादिसम्प्रतिपन्नो लभ्यत इति हृदयम् ।

२ परोद्भावितं दृष्टान्तमसिद्धत्वेन निरस्य तस्य प्रकृते दृष्टान्तत्वमेव न भवती-  
त्याह—भूतेभ्य इति । ‘भूतेभ्यो मूर्त्युपादानवदिति’ यदुक्तमाक्षेप्त्रा तस्य ‘अनेन’  
प्रकृतेन शरीरसर्गेण ‘साम्यम्’ ‘न’ भवतीति सूत्रस्थेन नकारेण सम्बन्धः ।

३ उक्तमर्थं प्रकृते योजयन् शरीरोत्पत्तिप्रक्रियां वर्णयन् तत्र पुरुषकर्मसापेक्षां  
दर्शयति—तत्र सत्त्वस्येति । मातुर्गर्भाश्रयगतलोहितेन यदा पितृरेतस्संयुज्यते तदाऽस्य  
संयोगस्य कारणं पुरुषकर्मैव भवति—तदेतत् कर्म जनिष्यमाणस्यात्मनः गर्भवास-  
सुखदुःखाद्यनुभावकमित्येकम्—पित्रोश्च पुत्रजन्मसुखाद्यनुभावकमित्यपरम् । ‘अनु-  
भवनीये’ इत्यत्र कर्तरि कृत्यप्रत्ययः ।

४ उपपन्नमिति—उक्तप्रकारेण सिद्धम्भवति यच्छरीरोत्पत्तौ लोहितरेतोरूपं  
बीजमेव साक्षात्कारणम्—पुरुषकर्म च तत्कारणप्रयोजकतयैव निमित्तमिति भावः ।

५ शरीरोत्पत्तौ निमित्तान्तरं प्रदर्शयति—तथेति सूत्रेण ।

‘उत्पत्तिनिमित्तत्वादि’ति प्रकृतम् । भुक्तं पीतमाहारस्तस्य पक्तिनिवृत्तिरसद्रव्यं मातृशरीरे चोपचिते बीजे गर्भाशयस्थे बीजसमानपाकं, मात्र चोपचयो बीजे यावद् व्यूहसमर्थः सञ्चय इति । सञ्चितं च कललार्बुदमांसपेशी कण्डरशिरःपाण्यादिना च व्यूहेनेन्द्रियाधिष्ठानभेदेन व्यूह्यते । व्यूहे च गर्भनाड्यावतारितं रसद्रव्यमुपचीयते यावत्प्रसवसमर्थमिति । न चायमन्नपानस्य स्थाल्यादिगतस्य कल्पत इति । एतस्मात्कारणात्कर्मनिमित्तत्वं शरीरस्य विज्ञायत इति ॥ ६४ ॥

प्राप्तौ चानियमात् ॥ ६५ ॥

न सर्वो दम्पत्योः संयोगो गर्भाधानहेतुर्दृश्यते । तत्रासति कर्मणि न भवति सति च भवतीत्यनुपपन्नो नियमाभाव इति । कर्मनिरपेक्षेषु भूतेषु शरीरोत्पत्तिहेतुषु नियमः स्यात् । न ह्यत्र कारणाभाव इति ॥ ६५ ॥

अथैषि—

शरीरोत्पत्तिनिमित्तवत्संयोगोत्पत्तिनिमित्तं कर्म ॥ ६६ ॥

यथा खल्विदं शरीरं धातुप्राणमंवाहिनीनां नाडीनां शुक्रान्तानां धातूनां च स्नायुत्वगस्थिशिरापेशीकललकण्डराणां च शिरोबाहूदराणां सक्थनाञ्च कोष्ठगानां वातपित्तकफानां च मुखकण्ठहृदयामाशयपक्वाशयाधःस्रोतसां च परमदुःखसम्पादनीयेन सन्निवेशेन व्यूहनमशक्यं पृथिव्यादिभिः कर्मनिरपेक्षैरुत्पादयितुमिति कर्मनिमित्ता शरीरोत्पत्तिरिति विज्ञायते । एवं च प्रत्यात्मनि-

१ सौत्रं वाक्यं पूरयितुमाह—उत्पत्तीति । एवं च तथाऽऽहारस्योत्पत्तिनिमित्तत्वादिति सूत्रस्वरूपं पर्यवसितम् ।

२ सम्भाव्यमानदोषपरिहारपरं सूत्रमवतारयति—अथापीति ।

३ नन्वात्मनां विभुत्वात् सकलशरीरैः समं सम्बन्धात् ‘इदं शरीरमस्यैवैकस्यात्मनः’ इत्यत्र किञ्चिदामकमित्यस्योत्तरम्—शरीरोत्पत्तीति सूत्रम् । यथा प्रत्यात्मशरीरस्योत्पत्तौ तत्तदात्मनोऽदृष्टं निमित्तमभवति तथैव आत्मविशेषस्य शरीरविशेषेण संयोगस्य सम्बन्धस्याप्यदृष्टमेव कारणमिति सूत्रार्थः ।

केचित्तु सूत्रमिदमेवं व्याचक्षते—ननु प्रत्यात्मशरीरोत्पत्तौ भवत्वदृष्टं निमित्तं मातापित्रोस्तु संयोगे किञ्चिन्मित्तमित्यत आह—शरीरोत्पत्तीति सूत्रम् । यथा शरीरोत्पत्तादृष्टं कारणं तथैव मातापित्रोस्संयोगेऽप्यदृष्टमेव निमित्तमित्यर्थ इति ।

४ पूर्वनिर्णीतसिद्धान्तमनूय परोद्भावितदोषमनुवर्दति—एवञ्च प्रत्यामेति । सर्वे आत्मानो विभवः—अतः सर्वेषामात्मनां शरीरारम्भकपृथिव्यादिभिस्समाने सम्बन्धे प्रत्येकमात्मनः प्रत्येकशरीरे प्रतिनियमने कारणाभावः ।

यतस्य निमित्तस्याभावान्निरतिशयैरात्मभिः सम्बन्धात्सर्वात्मनां च समानैः पृथिव्यादिभिरुत्पादितं शरीरं पृथिव्यादिगतस्य च नियमहेतोरभावान् सर्वात्मनां सुखदुःखसंविन्न्यायतनं समानं प्राप्तम् । यत्तु प्रत्यात्मं व्यवतिष्ठते तत्र शरीरोत्पत्तिनिमित्तं कर्मव्यवस्थाहेतुरिति विज्ञायते । परिपन्थमानो हि प्रत्यात्मनियतः कर्माशयो यस्मिन्नात्मनि वर्तते तस्यैवोपभोगायतनं शरीरमुत्पाद्य व्यवस्थापयति । तदेवं 'शरीरोत्पत्तिनिमित्तवत्संयोगनिमित्तं कर्म' इति विज्ञायते । प्रत्यात्मव्यवस्थानं तु शरीरस्यात्मना संयोगं प्रचक्ष्मह इति ॥ ६६ ॥

**एतेनानियमः प्रत्युक्तः ॥ ६७ ॥**

योऽयमकर्मनिमित्ते शरीरसर्गे सत्यनियम इत्युच्यते अयं शरीरोत्पत्तिनिमित्तवन् संयोगोत्पत्तिनिमित्तं कर्मेत्यनेन प्रत्युक्तः । कस्तावदयं नियमः ? यथैकस्यात्मनः शरीरं तथा सर्वेषामिति नियमः । अन्यस्यान्यथान्यस्यान्यथेत्यनियमो भेदो व्यावृत्तिर्विशेष इति । दृष्टा च जन्मव्यावृत्तिः उच्चाभिजानो

१ आत्मगतनियमहेत्वभावमनूद्य पृथिव्यादिगतोऽपि नियमहेतुर्नास्तीत्याह—पृथिव्यादिगतस्य चेति । एवञ्च नियमहेतोरभावात् सर्वेषामात्मनामुपभोगायतनमेकमेव शरीरमिति प्राप्तम् ।

२ एवं परोद्भावितं दोषमनूद्य तत्परिहारमुपन्यस्यति—यत्तु प्रत्यात्ममिति । प्रत्येकमात्मना सम्बद्धमेकमेव शरीरमिति प्रत्यात्मवेदनीयमेतत् । तत्र विभोरप्यात्मन एकशरीरमात्रनियामको हेतुस्तस्यादृष्टमेव ।

३ यच्च सूत्रे संयोगपदेनोक्तं तदेतदेव यत्प्रत्यात्ममेकस्य शरीरस्य नियमनमित्याह—प्रत्यात्मव्यवस्थानमिति ।

४ तदेवमात्मगुणनिबन्धने शरीरसर्गे व्यवस्था दर्शिता । अत्र सांख्या मन्यन्ते—“न कर्मनिबन्धनः शरीरसर्गोऽपि तु प्रकृत्यादिनिबन्धनः । प्रकृतयो हि स्वयमेव धर्माधर्मरूपनिमित्तानपेक्षाः सत्त्वरजस्तमोरूपतया प्रवृत्तिशीलाः स्वं स्वं विकारमारभन्ते—प्रतिबन्धापगममात्रे तु धर्माधर्मावपेक्षन्ते” इति । ताम्प्रत्याह—एतेनानियम इति सूत्रम् । तस्यार्थः—‘एतेन’ कर्मसापेक्षैरेव भूतैः शरीरनिष्पत्तिरिति व्यवस्थापनेन ‘अनियमः’ प्रत्यात्मं शरीरभेदः कस्यचिदात्मनः किञ्चिदेव शरीरं कस्यचित् किञ्चिदन्यदेवेत्येवंरूपः—‘प्रत्युक्तः’ व्यतिरेकमुखेनेति शेषः—साङ्ख्यमतेऽनुपपद्यमानतया प्रदर्शित इति भावः ।

एतदेव सूत्रव्याख्यानम्भाष्यवार्त्तिकतात्पर्यवृत्त्यादिसम्मतम् । केचित्स्वन्यथैव व्याख्यानमभिप्रयन्ति । तद्यथा—‘एतेन’ शरीरोत्पत्तेरदृष्टनिष्पाद्यत्वेन ‘अनियमः’ सर्वेषामात्मनां सर्वाण्येव शरीराणीत्येवंरूपः परोद्भावितः ‘प्रत्युक्तः’ परिहृत इत्यर्थः ।



निकृष्टाभिजन इति, प्रशस्तं निन्दितमिति, व्याधिबहुलमरोगमिति, समग्रं विकलमिति, पीडाबहुलं सुखबहुलमिति, पुरुषातिशयलक्षणोपपन्नं विपरीतमिति, प्रशस्तलक्षणं निन्दितलक्षणमिति, पट्विन्द्रियं मृद्विन्द्रियमिति । सूक्ष्मश्च भेदोऽपरिमेयः । सोऽयं जन्मभेदः प्रत्यात्मनियतात्कर्मभेदादुपपद्यते । असति कर्मभेदे प्रत्यात्मनियते निरतिशयित्वादात्मनां समानत्वाच्च पृथिव्यादीनां पृथिव्यादिगतस्य नियमहेतोरभावात्सर्वं सर्वात्मनां प्रसज्येत । न त्विदमित्थम्भूतं जन्म । तस्मान्नाकर्मनिमित्ता शरीरोत्पत्तिरिति ।

उपपन्नश्च तद्वियोगः कर्मक्षयोपपत्तेः । कर्मनिमित्ते<sup>१</sup> शरीरसर्गे तेन शरीरेणात्मनो वियोग उपपन्नः । कस्मात् ? कर्मक्षयोपपत्तेः । उपपद्यते खलु कर्मक्षयः । सम्यग्दर्शनात् प्रक्षीणे मोहे वीतरागः पुनर्भवहेतु कर्म कायवाङ्मनोभिर्न करोति इत्युत्तरस्यानुपचयः । पूर्वोपचितस्य विपाकप्रतिसंवेदनात्प्रक्षयः । एवं प्रसवहेतोरभावात् पतितेऽस्मिन् शरीरे पुनः शरीरान्तरानुपपत्तेरप्रतिसन्धिः । अकर्मनिमित्ते तु शरीरसर्गे भूतक्षयानुपपत्तेस्तद्वियोगानुपपत्तिरिति ॥ ६७ ॥

“ तददृष्टकारितमिति चेत् ” पुनस्तत्प्रसङ्गोऽपवर्गे ॥ ६८ ॥

“ अदर्शनं खल्वदृष्टमित्युच्यते । अदृष्टकारिता भूतेभ्यः शरीरोत्पत्तिः । न जात्वनुपपन्ने शरीरे द्रष्टा निरायतनो दृश्यं पश्यति । तच्चास्य दृश्यं द्विविधं-विषयश्च नानात्वं चाव्यक्तात्मनोः । तदर्थः शरीरसर्गः । तस्मिन्नवसिते चरितार्थानि भूतानि न शरीरमुत्पादयन्तीत्युपपन्नः शरीरवियोग इति ” ।

१ शरीरोत्पत्तेरदृष्टनिमित्तत्वे हेत्वन्तरमाह-उपपन्न इति । एतद्वाक्यं केचित्सूत्रत्वेनाभिप्रयन्ति । तत्र प्रमाणाभावाद्भाष्यमेवेति निर्धारितम् । शरीरस्य पुरुषादृष्टनिमित्तत्वं एव तस्य कर्मक्षयाच्छरीरवियोगोऽप्युपपद्यते नान्यथेत्यर्थः ।

२ उक्तमेव विशदयति-कर्मनिमित्त इति ।

३ साङ्ख्योद्भावितशरीरवियोगोपपात्तं प्रदर्श्य दूषयति-तददृष्टेति सूत्रेण । चेदन्तम्पराभिमतोपपत्तिप्रदर्शनम्पुनरित्यादि तद्दूषणम् । अदृष्टमित्यस्य क्तप्रत्ययस्य भावार्थत्वे ‘ अदृष्टम् ’ अदर्शनम् । तच्चादर्शनमुपभोग्यशब्दादेर्विषयस्य प्रकृतिपुरुषभेदस्य चाभिप्रेतम् । तत्कारित एव शरीरवियोग इति पराभिमतम् । तस्य दूषणम्-पुनस्तत्प्रसङ्ग इति । एवं हि अपवर्गे सत्यपि पुनः शरीरोत्पत्तिप्रसङ्ग इत्यर्थः ।

एवं चेन्मन्यसे ? पुनस्तत्प्रसङ्गोऽपवर्गे । पुनः शरीरोत्पत्तिः प्रसज्यत इति । यां चानुत्पन्ने शरीरे दर्शनानुत्पत्तिरदर्शनाभिमतता—या चापवर्गे शरीर-निवृत्तौ दर्शनानुत्पत्तिरदर्शनभूता—नैतयोरदर्शनयोः कचिद्विशेष इत्यदर्शनस्या-निवृत्तेरपवर्गे पुनः शरीरोत्पत्तिप्रसङ्ग इति ।

“चरितार्थतां विशेष इति चेत्”—न, करणाकरणयोरारम्भदर्शनान् । “चरितार्थानि भूतानि दर्शनावसानान्न शरीरान्तरमारम्भन्ते इत्ययं विशेषः” एवं चेदुच्यते ? न, करणाकरणयोरारम्भदर्शनान् । चरितार्थानां भूतानां विषयोपलब्धिकरणात्पुनः पुनः शरीरारम्भो दृश्यते, प्रकृतिपुरुषयोरानात्व-दर्शनस्याकरणान्निरर्थकः शरीरारम्भः पुनः पुनर्दृश्यते । तस्मादकर्मनिमित्तायां भूतसृष्टौ न दर्शनार्था शरीरोत्पत्तिर्युक्ता । युक्ता तु कर्मनिमित्ते सर्गे दर्शनार्था शरीरोत्पत्तिः । कर्मविपाकसंवेदनं दर्शनमिति ।

“तददृष्टकारितमिति चेत्” कस्यचिद्वर्शनम्—“अदृष्टं नाम परमाणूनां

१ एवं परोद्भावितदर्शनमनूय तद्दूषणपरं ‘पुनस्तत्प्रसङ्गोऽपवर्गे’ इति सूत्रांशं व्याख्यातुमुपक्रमते—एवं चेन्मन्यसे इति ।

२ तदेव विवृणोति—पुनः शरीरोत्पत्तिरिति ।

३ तद्विशदयति—या चेति ।

४ शरीरोत्पत्तेः प्राक् यददर्शनं यच्चापवर्गानन्तरमदर्शनं तदेतयोरदर्शनयोर्महान् भेदोऽस्तीति नापवर्गानन्तरं शरीरोत्पत्तिप्रसङ्ग इति मनसि कृत्वा परस्तयोरदर्शनयो-र्भेदमाविष्करोति—चरितार्थतेति ।

५ परिहरति—न करणाकरणयोरारम्भदर्शनादिति । केचिदेतद्वाक्यं सूत्रत्वेनाभि-प्रयन्ति । प्रमाणाभावात् तदुपेक्षितम् ।

६ परोक्तस्याशयं विवृणोति—चरितार्थानीति ।

७ दर्शनावसानादिति । ‘दर्शनस्य’ शब्दाद्युपभोगस्य व्यक्ताव्यक्तज्ञविज्ञानस्य चेत्युभयरूपस्य ‘अवसानात्’ सम्पत्तेः हेतोरित्यर्थः । शिष्टं व्याख्यातम् ।

८ स्वोक्तपरिहारस्याशयं व्याचक्षाणस्तमनुवदति—न करणेति ।

९ तस्याशयं वर्णयति—चरितार्थानामिति । ‘विषयोपलब्धिकरणात् चरितार्था-नामपि भूतानां पुनः पुनः शरीरारम्भो दृश्यते’ इति सम्बन्धः ।

१० आर्हतमतनिरसनपरं सूत्रस्य व्याख्यानान्तरमुपन्यस्यन् परोद्भावितपक्षमु-त्थापयति—तददृष्टकारितमिति चेदिति ।

११ परमतमनुवदति—अदृष्टं नामेति । आर्हतास्तावददृष्टं परमाणुगुणं वर्णयन्ति । पार्थिवादीनामणूनां मनसश्च गुणोऽदृष्टम् । तत्र पार्थिवाद्या अणवः स्वादृष्टप्रयुक्ताः

गुणविशेषः क्रियाहेतुः । तेन प्रेरिताः परमाणवः सम्मूर्च्छिताः शरीरमुत्पादयन्तीति-तन्मनः समाविशति स्वगुणेनादृष्टेन प्रेरितम् । समनस्के शरीरे द्रष्टृरुपलब्धिर्भवतीति ” ।

एतस्मिन् वै दर्शने गुणानुच्छेदात्पुनस्तत्प्रसङ्गोऽपवर्गे । अपवर्गे शरीरोत्पत्तिः, परमाणुगुणस्यादृष्टस्यानुच्छेद्यत्वादिति ॥ ६८ ॥

**मनःकर्मनिमित्तत्वाच्च संयोगाद्यनुच्छेदः ॥ ६९ ॥**

मनोगुणेनादृष्टेन समावेशिते मनसि संयोगाद्युच्छेदो न स्यात् । तत्र किंकृतं शरीरादपसर्पणं मनस इति । कर्माशयक्षये तु कर्माशयान्तराद्विषय-मानादपसर्पणोपपत्तिरिति ।

“ अदृष्टादेवापसर्पणमिति ” चेत्—“ योऽदृष्टः शरीरोपसर्पणहेतुः स एवापसर्पणहेतुरपीति ” । न, एकस्य जीवनप्रायणहेतुत्वानुपपत्तेः । एवं च सति एकमदृष्टं जीवनप्रायणयोर्हेतुरिति प्राप्तं-नैतदुपपद्यते ॥ ६९ ॥

**नित्यत्वप्रसङ्गश्च प्रायणानुपपत्तेः ॥ ७० ॥**

विपाकसंवेदनात् कर्माशयक्षये शरीरपातः ‘ प्रायणम् ’, कर्माशयान्तराच्च पुनर्जन्म । भूतमात्राच्च कर्मनिरपेक्षाच्छरीरोत्पत्तौ कस्य क्षयाच्छरीरपातः प्रायणमिति-प्रायणानुपपत्तेः खलु वै नित्यत्वप्रसङ्गं विद्मः । यादृच्छिके तु प्रायणे प्रायणभेदानुपपत्तिरिति ॥ ७० ॥

‘ पुनस्तत्प्रसङ्गोऽपवर्गे ’ इत्येतत्समाधित्सुराह—

शरीरमारभन्ते । मनश्च स्वगुणप्रयुक्तं शरीरमाविशति । तच्च स्वकादेवादृष्टात् पुद्गलस्य ( जीवस्य ) सुखदुःखोपभोगं साधयति । न तु पुद्गलस्य धर्माददृष्टमिति तेषाम्मतम् ।

१ तद्दूषयति-एतस्मिन्निति । अत्रापि पुनस्तत्प्रसङ्गोऽपवर्गे । तत्र हेतुः गुणानुच्छेदादिति ।

२ उक्तं प्रसङ्गं विशदयति-अपवर्ग इति । परमाणुगुणस्यादृष्टस्य नित्यत्वादात्मन अपवर्गानन्तरमपि तस्य सत्त्वात् पुनः शरीरोत्पत्तिर्दुर्वीरेत्याशयः ।

३ ननु यः संयोगानुच्छेदः पूर्वसूत्र उद्भावितः सोऽत्यन्तप्रसिद्धः । यत् सदकरणं च तदेव नित्यं दृष्टं-शरीरं च सत् सदकरणं चातः कथं तत् नित्यं भवेदित्यत आह-नित्यत्वेति सूत्रम् । मनसः शरीरादपसर्पणासम्भवे जीवस्य मरणानुपपत्तेर्भवत्येव नित्यत्वप्रसङ्गः शरीरस्येत्यर्थः ।

४ ‘ पुनस्तत्प्रसङ्गोऽपवर्ग ’ इति यत्सिद्धान्तिनोद्भावितन्तस्य परेण कृतं समाधानं प्रस्तावयति-पुनस्तदिति ।

“अणुश्यामतानित्यत्वब्रदेतत्स्यात्” ॥ ७१ ॥

“यथा अणोः श्यामता नित्या अग्निसंयोगेन प्रतिविद्धा न पुनरुत्पद्यते,  
एवमदृष्टकारितं शरीरमपवर्गे पुनर्नोत्पद्यत इति” ॥ ७१ ॥

नाकृताभ्यागमप्रसङ्गात् ॥ ७२ ॥

नायमस्ति दृष्टान्तः । कस्मात् ? अकृताभ्यागमप्रसङ्गान् । अकृतं  
प्रमाणतोऽनुपपन्नं—तस्याभ्यागमोऽभ्युपपत्तिर्व्यवसायः । एतच्छ्रद्धधानेन  
प्रमाणतोऽनुपपन्नं मन्तव्यम् । तस्मान्नायं दृष्टान्तः । न प्रत्यक्षं न चानुमानं  
किञ्चिदुच्यत इति । तदिदं दृष्टान्तस्य साध्यसमत्वमभिधीयत इति ।

अथ वा ‘नाकृताभ्यागमप्रसङ्गान्’ । अणुश्यामतादृष्टान्तेनाकर्मनिमित्तां  
शरीरोत्पत्तिं समादधानस्याकृताभ्यागमप्रसङ्गः । अकृते सुखदुःखहेतौ कर्मणि  
पुरुषस्य सुखं दुःखमभ्यागच्छतीति प्रसज्येत । ओमिति<sup>१</sup> ब्रुवतः प्रत्यक्षानु-  
मानागमविरोधः ।

प्रत्यक्षविरोधस्तावन्—भिन्नमिदं सुखदुःखं प्रत्यात्मवेदनीयवान् प्रत्यक्षं  
सर्वशरीरिणाम् । को भेदः ? तीव्रं मन्दं, चिरमाशु, नानाप्रकारमेकप्रकार-  
मित्येवमादिर्विशेषः । न चास्ति प्रत्यात्मनियतः सुखदुःखहेतुविशेषः । न  
चासति हेतुविशेषे फलविशेषो दृश्यते । कर्मनिमित्ते तु सुखदुःखयोगे कर्मणां  
तीव्रमन्दतोपपत्तेः कर्मसञ्चयानां चोत्कर्षापकर्षभावान्नानाविधैकविधभावाच्च

१ परकृते समाधानमाह—अणुश्यामतेति सूत्रम् । यथाऽणूनां नित्यत्वेऽपि तेषां  
श्यामतादिगुणा अनित्या एव तथैव तेषां गुणोऽदृष्टमप्यनित्यमेवेत्यर्थः ।

२ परकृतसमाधानमपाकरोति—नाकृताभ्यागमेति सूत्रम् । ‘अकृतम्’ प्रमाणेन  
अविषयीकृतम् प्रत्युत प्रत्यक्षागमविरुद्धमिति यावत्—तस्य ‘अभ्यागमः’  
अभ्युपगमः—तत्प्रसङ्गादित्यर्थः ।

३ सूत्रस्य यथाश्रुति व्याख्यानान्तरमाह—अथवेति । अकृतस्य कर्मणः  
‘अभ्यागमः’ फलोपभोगः तत्प्रसङ्गादित्यर्थः । यदा खलु परमाणुगुण एव नित्यः  
शरीराद्यारम्भकः तदासौ नित्यत्वाच्च केनचित् क्रियते । तस्याकृतस्यैव फलं  
पुरुषरूपभुज्यते । ततश्चायमास्तिकानां विहितनिषिद्धप्रवृत्तिनिवृत्तिनिचयोऽनर्थकः  
शास्त्रप्रणयनं चानर्थकं भवेदिति भावः ।

४ सूत्राक्षरं व्याचष्टे—अणुश्यामतेति ।

५ ननु भवत्वेवमकृताभ्यागमः का नो हानिरित्यत आह—ओमिति ब्रुवत इति ।  
एतादृशोऽकृताभ्यागमः प्रत्यक्षादिसकलप्रमाणविरुद्ध इत्यर्थः ।

कर्मणां सुखदुःखभेदोपपत्तिः । सोऽयं हेतुभेदाभावाद् दृष्टः सुखदुःखभेदो न स्यादिति प्रत्यक्षविरोधः ।

तथाऽनुमानविरोधः—दृष्टं हि पुरुषगुणव्यवस्थानात्सुखदुःखव्यवस्थानम् । यः खलु चेतनावान् साधननिर्वर्तनीयं सुखं बुद्ध्वा तदीप्सन् साधनावप्तये प्रयतते स सुखेन युज्यते, न विपरीतः । यश्च साधननिर्वर्तनीयं दुःखं बुद्ध्वा तज्जिहासुः साधनपरिवर्जनाय यतते स च दुःखेन त्यज्यते, न विपरीतः । अस्ति चेदं यत्नमन्तरेण चेतनानां सुखदुःखव्यवस्थानम् । तेनापि चेतनगुणान्तरव्यवस्थाकृतेन भवितव्यमित्यनुमानम् । तदेतदकर्मनिमित्ते सुखदुःखयोगे विरुध्यत इति । तच्च गुणान्तरमसंवेद्यत्वाददृष्टं विपाककालानियमाच्चाव्यवस्थितम् । बुद्ध्यादयस्तु संवेद्याश्चापवर्गिणश्चेति ।

अथागमविरोधः—बहु खल्विदमार्षमृषीणामुपदेशजातमनुष्ठानपरिवर्जनाश्रयमुपदेशफलं च शरीरिणां वर्णाश्रमविभागेनानुष्ठानलक्षणा प्रवृत्तिः, परिवर्जनलक्षणा निवृत्तिः । तच्चोभयमेतस्यां दृष्टौ—नास्ति कर्म सुचरितं दुश्चरितं वाऽकर्मनिमित्तः पुरुषाणां सुखदुःखयोग—इति विरुद्धयते ।

सेयं पापिष्ठानां मिथ्यादृष्टिरकर्मनिमित्ता शरीरसृष्टिरकर्मनिमित्तः सुखदुःखयोग इति ॥ ७२ ॥

इति श्रीवात्स्यायनीये न्यायभाष्ये तृतीयाध्यायस्य द्वितीयमाह्निकम् ॥२॥  
समाप्तश्चायं तृतीयोऽध्यायः ।

१ परपक्ष आगमविरोधं दर्शयति—आगमविरोध इति । ‘एतस्यां दृष्टौ’ परकीये दर्शने । यदि न कर्मनिमित्तः शरीरसर्गः सुखदुःखादि वा तदा शास्त्रविहितकर्तव्यानुष्ठानेन धर्मस्ततः सुखम् शास्त्रनिषिद्धाचरणेनाधर्मस्ततो दुःखमित्यादिव्यवस्थान स्यात् । अयं च व्यवस्थाभावः सकलागमविरुद्ध एव ।

## अथ चतुर्थाध्यायस्याद्यमाह्निकम् ।

( १ ) प्रवृत्तिदोषसामान्यपरीक्षाप्रकरणम् ।

मनसोऽनन्तरा प्रवृत्तिः परीक्षितव्या । तत्र खलु यावद्धर्माधर्माश्रयशरी-  
रादि परीक्षितं सर्वा सा प्रवृत्तेः परीक्षेत्याह—

प्रवृत्तिर्यथोक्ता ॥ १ ॥

तथा परीक्षितेति ॥ १ ॥

प्रवृत्त्यनन्तरास्तर्हि दोषाः परीक्ष्यन्तामित्यत आह—

तथा दोषाः ॥ २ ॥

तथा परीक्षिता इति । बुद्धिसमानाश्रयत्वादात्मगुणाः प्रवृत्तिहेतुत्वात् पुन-

१ चतुर्थेऽध्याये आत्मशरीरेन्द्रियार्थबुद्धिमनोरूपकारणस्वरूपप्रमेयपटवं  
क्रमप्राप्तं परीक्ष्यते । स एवाध्यायार्थः । तत्र प्रथमाह्निके प्रवृत्त्यादयो विधर्मिणो  
विषयाश्चिन्तनीयाः । द्वितीये त्वचसरतः सर्वप्रमेयाणां विषयी धर्मस्तत्त्वबोधो  
निरूपणीयः ।

२ अध्यायक्रमं निरूपयन्नाह—मनसोनन्तरेति । प्रथमाध्यायगतोद्देशसूत्रे नवमे  
मनोनन्तरं प्रवृत्तेरेवोद्दिष्टत्वात् मनःपरीक्षानन्तरम्प्रवृत्तेरेव परीक्षावसर इत्यर्थः ।

३ पूर्वकृतपरीक्षानिदेशनपरं सूत्रमवतारयन्नाह—तत्र खल्विति । सकलायाः  
प्रवृत्तेर्धर्मान्तःपातित्वात्तत्परीक्षणेन साऽपि परीक्षिता वेदितव्येत्यर्थः ।

४ उक्तादिदेशपरं सूत्रम्—प्रवृत्तिर्यथोक्तेति ।

५ सूत्रार्थं व्याचक्षाणस्तस्य शेषं पूरयति—तथेति । एवं च ‘प्रवृत्तिः यथा  
उक्ता तथा परीक्षिता’ इति सूत्रस्वरूपं पर्यवसितम् । यथा लक्षिता तथा  
परीक्षिता । अस्या लक्षणेनैव परीक्षाऽपि सम्पन्नेत्यर्थः ।

एतत्सूत्रपूर्णं वृत्तिकृतोऽनभिमतम् । तथाचोक्तं तैः—अत्र तथैवेति शेषं  
पूरयन्ति । तदयुक्तम् । तथा सत्यत्रैव यथाशब्दस्याकांक्षाशान्तावग्रिमसूत्रस्थतथा-  
शब्देऽपि यथाशब्दान्तरस्य पूरणीयतया प्रकरणभेदापत्तेः । तस्मादग्रिमसूत्रस्थतथा-  
शब्देनान्वयो युक्तः । प्रवृत्तिर्यथोक्तलक्षणवती तथा दोषा अप्युक्तलक्षणवन्त इत्यग्रिम-  
सूत्रसम्बलितोऽर्थ इति ।

६ दोषाणां परीक्षा कथं वृत्तेति प्रदर्शयन् तद्विषये यत्किञ्चित् प्रागुक्तं तत्संक्षेपेण  
स्मारयति—प्रवृत्तिहेतुत्वादिति । दोषाणां प्रवर्त्तनालक्षणत्वात् तेषां प्रवृत्तिहेतुत्वं,  
तस्माच्च पुनर्जन्मकारणान्यपि तेऽत एव संसारहेतवोऽपि । संसारश्चानादिस्तत्कारण-

भवेत्प्रतिसन्धानसामर्थ्याच्च संसारहेतवः, संसारस्यानादित्वादनादिना प्रवन्धेन प्रवर्तन्ते । मिथ्याज्ञाननिवृत्तिस्तत्त्वज्ञानान्, तन्निवृत्तौ रागद्वेषप्रबन्धोच्छेदेऽपवर्ग इति प्रादुर्भावतिरोधानधर्मकाः । इत्येवमाद्युक्तं दोषाणामिति ॥ २ ॥

( २ ) दोषत्रैराशयप्रकरणम् ।

‘प्रवर्तनालक्षणा दोषा’ इत्युक्तम् । तथा चेमे मानेर्ध्यासूयाविचिकित्सा मत्सरः, ते कस्मान्नोपसङ्ख्यायन्ते ? इत्यत आह—

तत्त्रैराशयं रागद्वेषमोहार्थान्तरभावात् ॥ ३ ॥

तेषां दोषाणां त्रयो राशयस्त्रयः पक्षाः । रागपक्षः—कामो मत्सरः स्पृहा

भूता दोषा अल्पनादिसन्तानरूपेण वर्तन्ते । तथा च तत्त्वज्ञानान्मिथ्याज्ञाननिवृत्तिस्तन्निवृत्तौ रागद्वेषादिदोषनिवारणम्, ततश्चापवर्गः । एवं च सन्तानवृत्तित्वात्तेषामुत्पत्तिनाशवत्वमपि । एवमादिदोषाणां प्रसङ्गेनोक्तमेव प्राक्सूत्रेषु ( १११२, १११३, ३११२५ ) । इदमेव च तेषां परीक्षात्वेन मन्तव्यमित्याशयः ।

१ अत्र प्रकरणविभागविषये केषाञ्चिद्विप्रतिपत्तिः । आद्यसूत्रात्मकमेकप्रकरणम्प्रवृत्तिपरीक्षात्मकम्—द्वितीयं तु सूत्रमारभ्य नवमसूत्रपर्यन्तम्परमेकमेव प्रकरणं दोषपरीक्षापरमित्येव विभागः समीचीनः प्रतिभातीति तेषाम्मतम् । तत्समाधानं यथा—उक्तेन विभागेनाद्यं प्रकरणमेकसूत्रात्मकमेव स्यात् । न च तत्सम्यक्, अनेकसूत्रसमूहस्यैव प्रकरणपदवाच्यत्वात् । अतः प्राचीन एव विभागः सम्यक्—येन आद्यसूत्रद्वयात्मकमेकं प्रकरणं—प्रवृत्तिदोषोभयसामान्यपरीक्षापरं, तृतीयसूत्रमारभ्य नवमसूत्रपर्यन्तम्परं—दोषविशेषपरीक्षापरमिति वर्द्धमानोपाध्यायाः ।

२ तदेवं बहु परीक्षितं दोषाणाम् । यत्तु किञ्चित्तेषामपरीक्षितं तत्परीक्षितं प्रभेनोपक्रमते—प्रवर्तनेति । दोषाणां प्रवर्तनालक्षणत्वमुक्तमप्याह । मानेर्ध्यादयोऽपि प्रवर्तनालक्षणाः । नत एतेऽपि दोषपरिगणने कथञ्चोच्यन्ते इति प्रश्नार्थः ।

३ सूत्रं व्याचक्षाणो रागादिषु सर्वेषां दोषाणामन्तर्भावं प्रदर्शयति—तेषामिति । काममत्सरस्पृहातृष्णालोभानां रागस्वरूपत्वाद् राग एवान्तर्भावः । एवं क्रोधेर्ध्यासूयाद्रोहामर्षाणां द्वेषस्वरूपत्वाद् द्वेष एवान्तर्भावः । तथा च मिथ्याज्ञानविचिकित्सा मानप्रमादानाम्मोहस्वरूपत्वान्मोह एवान्तर्भावः । एवमेव त्रिष्वेव दोषेषु सर्वेषां दोषाणामन्तर्भावः । तत्र स्त्रीगतेऽभिलाषः ‘कामः’, अक्षीयमाणवस्त्वपरित्यागेच्छा ‘मत्सरः’, अस्वपरस्वादानेच्छा ‘स्पृहा’, पुनर्भवप्रतिसन्धानहेतुभूता ‘तृष्णा’, प्रमाणविरुद्धपरद्रव्यापहारेच्छा ‘लोभः’ । शरीरेन्द्रियाधिष्ठानवैकृत्यहेतुः ‘क्रोधः’, साधारणे वस्तुनि पराभिनिवेशप्रतिषेधेच्छा ‘ईर्ष्या’, परगुणाक्षमताऽसूया, परापकारेच्छा ‘द्रोहः’, कृतापकाराक्षमताऽमर्षः । विचिकित्सा ‘संशयः’, विद्यमानाविद्यमानगुणाध्यारोपेगात्मोत्कर्षप्रत्ययो ‘मानः’, कर्तव्याकरणं ‘प्रमादः’ ।

तृष्णा लोभ इति । द्वेषपक्षः—क्रोध ईर्ष्याऽसूया द्रोहोऽमर्ष इति । मोहपक्षो—  
मिथ्याज्ञानं विचिकित्सा मानः प्रमाद इति । त्रैराश्यान्मोपसङ्गुथायन्त इति ।

“लक्षणस्य तर्ह्यभेदान्त्रित्वमनुपपन्नम्” । नानुपपन्नम्—‘रागद्वेष-  
मोहार्थान्तरभावान्’ । आसक्तिलक्षणो रागः, अमर्षलक्षणो द्वेषः, मिथ्याप्रति-  
पत्तिलक्षणो मोह इत्येतत्प्रत्यात्मवेदनीयं सर्वशरीरिणाम् । विज्ञानात्ययं शरीरी  
रागमुत्पन्नम्—अस्ति मेऽध्यात्मं रागधर्म-इति । विरागं च विज्ञानाति—नास्ति  
मेऽध्यात्मं रागधर्म इति । एवमितरयोरपीति । मानेर्ष्यासूयाप्रभृतयस्तु त्रैराश्य-  
मनुपातिता इति नोपसङ्गुथायन्ते ॥ ३ ॥

“नैकप्रत्यनीकभावात्” ॥ ४ ॥

“नार्थान्तरं रागादयः । कस्मान् ? एकप्रत्यनीकभावान् । तत्त्वज्ञानं  
सम्यङ्प्रतिरार्यप्रज्ञा सम्बोधे इत्येकभिदं प्रत्यनीकं त्रयाणामिति” ॥ ४ ॥

व्यभिचारादहेतुः ॥ ५ ॥

एकप्रत्यनीकाः पृथिव्यां श्यामादयोऽग्निसंयोगेनैकेन, एकयोनयश्च  
पाकजा इति ॥ ५ ॥

सति चार्थान्तरभावे—

तेषां मोहः पापीयानामूढस्येतरोत्पत्तेः ॥ ६ ॥

मोहः पापः पापतरो वा द्वावभिप्रेत्योक्तम् । कस्मान् ? नामूढस्येतरो-  
त्पत्तेः । अमूढस्य रागद्वेषौ नोत्पद्येते । मूढस्य तु यथासङ्कल्पमुत्पत्तिः । विषयेषु

१ उपसंहरति—त्रैराश्यादिति । यस्मात् त्रिष्वेव वर्गेषु सर्वे दोषा अन्तर्गता-  
स्तस्मात् तेषां परिगणनं न क्रियते इत्यर्थः ।

२ सम्यक्बोधः ‘सम्बोधः’ । यस्मादेकमेव तत्त्वज्ञानं रागादीनां त्रयाणां  
‘विरोधि’ नाशकम् तस्मात्तेषामप्येकत्वमेव युक्तं न पृथङ्निर्देश इति भावः ।

३ केषांचिन्मते ‘सति चार्थान्तरभाव’ इति पूर्वान्वयेव । तथा चायं सम्ब-  
न्धः—‘अर्थान्तरभावे सत्यपि (चोऽप्यर्थः) श्यामादयः अग्निसंयोगेन एकप्रत्य-  
नीका इति-यद्यप्येते गुणा भिन्ना एव तथाप्येकप्रत्यनीका इत्यर्थः ।

वास्तिककृतस्तात्पर्यकृतस्तु मते ‘सति चार्थान्तरभावे’ इति वाक्यस्याग्नि-  
सूत्रेणैवान्वयः । ‘अर्थान्तरभावेऽपि मोहस्तेषां पापीयान्’ इति सम्बन्धः ।

४ दोषोच्छेदं वर्णयितुकामः कारणोच्छेद एव कार्योच्छेद इति मनसि  
कृत्वा मोहस्यैव सकलदोषमूलत्वं प्रदर्शयितुं त्रिष्वपि रागद्वेषमोहेषु तारतम्यं  
वर्णयति-तेषामिति सूत्रम् । ‘तेषाम्’ रागद्वेषमोहानाम्मध्ये ‘मोहः पापीयान्—’  
अनर्थमूलं ‘न अमूढस्य इतरोत्पत्तेः’ । ‘अमूढस्य’ मोहरहितस्य ‘इतरयोः’  
रागद्वेषयोः ‘उत्पत्तिः’ न भवति यस्मात् तस्मात् मोह एव सर्वप्रधानमिति भावः ।



रञ्जनीयाः सङ्कल्पा रागहेतवः, कोपनीयाः सङ्कल्पा द्वेषहेतवः । उभये च सङ्कल्पा न मिथ्याप्रतिपत्तिलक्षणत्वान्मोहादन्ये । ताविमौ मोहयोनी रागद्वेषाविति । तत्त्वज्ञानाच्च मोहनिवृत्तौ रागद्वेषानुत्पत्तिरित्येकप्रत्यनीकभावोपपत्तिः ।

एवं च कृत्वा तत्त्वज्ञानात्—“दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तराभावादपवर्ग ” इति व्याख्यातमिति ॥ ६ ॥

“ प्राप्तस्तर्हि—

निमित्तनैमित्तिकभावादर्थान्तरभावो दोषेभ्यः ” ॥ ७ ॥

“अन्यद्वि निमित्तमन्यच्च नैमित्तिकमिति दोषनिमित्तत्वाददोषो मोह इति” ॥ ७ ॥

न, दोषलक्षणावरोधान्मोहस्य ॥ ८ ॥

‘ प्रवर्त्तनालक्षणा दोषा ’ इत्यनेन दोषलक्षणेनावरुध्यते दोषेषु मोह इति ॥ ८ ॥

निमित्तनैमित्तिकोपपत्तेश्च तुल्यजातीयानामप्रतिषेधः ॥ ९ ॥

द्रव्याणां गुणानां वाऽनेकविधविकल्पो निमित्तनैमित्तिकभावे तुल्यजातीयानां दृष्ट इति ॥ ९ ॥

( ३ ) प्रेत्यभावपरीक्षाप्रकरणम् ।

दोषानन्तरं प्रेत्यभावः । “ तस्यासिद्धिः—आत्मनो नित्यत्वात् । न

१ शङ्कते—प्राप्तस्तर्हि इति भाष्यवाक्यमारभ्य दोषेभ्य इति सूत्रान्त्यपदपर्यन्तम् । तर्हि दोषेभ्योऽर्थान्तरभावः प्राप्त इति सम्बन्धः ।

२ क्रमप्राप्तं प्रेत्यभावं परीक्षयित्यमाणस्तत्र क्रमं प्रदर्शयति—दोषानन्तरमिति । प्रमेयोद्देशे दोषादनन्तरं प्रेत्यभाव एवोक्तस्ततः परीक्षायामपि दोषानन्तरं स एव परीक्ष्यत इत्यर्थः । प्रेत्यभाव इत्यत्र ‘ल्यब्’मुखं व्यादाय स्वपितीतिवद् द्रष्टव्यः । तथा च भूत्वा प्रायणमिति भवनप्रायणयोः समानकर्तृकत्वं अधुपन्नम् । एतद्विषये च संशयः—अयं प्रेत्यभावः शरीरस्योत बुद्धेरुतात्मन इति । तत्र केषांचिदाक्षेपः—‘ पुनरुत्पत्तिः प्रेत्यभाव ’ इत्यत्र सूत्रे (१।१।१९) प्रेत्यभाव आत्मन एवेत्यस्य सिद्धत्वादुक्तसंशयस्यावकाशो नास्तीति । तत्र च परिहारः—प्रेत्यभावस्योत्पत्तिनाशरूपत्वात्तस्य च नित्य आत्मन्यसम्भवादुपपद्यत एव संशयः, एवं चास्य संशयस्य परीक्षावसरः प्रेत्यभावपरीक्षावसर एवेति ।

३ प्रेत्यभावस्योत्पत्तिनाशरूपत्वपक्षं सिद्धान्तिनि समासज्य परोक्तं संशयमुद्भाव्य तत्रात्मपक्षे दोषमुपन्यसितुमाह—तस्यासिद्धिरिति । प्रेत्यभावस्य सर्वथाऽभाव एवेत्यर्थः ।

४ तत्र हेतुः—आत्मन इति ।

खलु नित्यं किं चिज्जायते भ्रियते वेति जन्ममरणयोर्नित्यत्वादात्मनोऽनुप-  
पत्तिः । उभयं च प्रेत्यभावः” इति ।

तत्रायं सिद्धानुवादः—

आत्मनित्यत्वे प्रेत्यभावमिद्विः ॥ १० ॥

नित्योऽयमात्मा प्रैति-पूर्वशरीरं जहाति-भ्रियत इति, प्रेत्य च पूर्व-  
शरीरं हित्वा भवति-जायते शरीरान्तरमुपादत्त इति । तच्चैतदुभयं ‘पुन-  
रुत्पत्तिः प्रेत्यभावः’ इत्यत्रोक्तं-पूर्वशरीरं हित्वा शरीरान्तरोपादानं प्रेत्यभाव  
इति । तच्चैतन्निवृत्तत्वे सम्भवतीति ।

यस्य तु सत्त्वोत्पादः सत्त्वनिरोधः प्रेत्यभावः तस्य कृतहानमकृता  
भ्यागमश्च दोषः । उच्छेदेहेतुवादे ऋष्युपदेशाश्चानर्थका इति ॥ १० ॥

“कथमुत्पत्तिरिति” चेन्—

व्यक्ताद्व्यक्तानां प्रत्यक्षप्रामाण्यात् ॥ ११ ॥

१ तदेव स्पष्टयति—न खल्विति । उत्पत्तिनाशरूप एव प्रेत्यभावः, स च  
सिद्धान्ते नित्यस्यानुत्पत्तिनाशशीलस्यात्मनो नोपपद्यते । वैनाशिकानान्तु नित्य-  
मात्मानमनभ्युपगच्छतां सत्त्वमात्रस्योत्पादननिरोधाभ्यां युक्त एव प्रेत्यभाव इत्याशयः ।

२ उक्ताक्षेपपरिहाररूपेण सिद्धान्तमुपक्रमते—तत्रायमिति । सिद्धस्य सिद्धा-  
न्तस्य अनुवादो वर्णनम् ।

३ विपक्षे बाधकमाह—यस्य त्विति । वैनाशिकमते आत्मनो मरणे तस्य  
नितान्तमेव सत्त्वस्योच्छेदः जन्मनि च पुनः सत्त्वस्योत्पत्तिरित्येवंरूप एव प्रेत्यभावः ।  
एवं च यस्य मरणं जातं तस्यात्यन्तं नष्टत्वात् यस्य च जन्म तस्य प्रथममेव जात-  
त्वादुभयोरेकान्ततो भेद एव—तथा चोत्तरशरीरे य उपभोगा आत्मन आपतन्ति न ते  
सर्वे तस्य स्वप्राक्तनकर्मकृताः, यानि च तस्य पूर्वशरीरे स्वकृतानि कर्माणि तज्जन्या-  
श्चोपभोगाभ्यस्तस्य नैवापतन्तीति महान् दोषः । एवं सत्यभ्युदयनिःश्रेयसार्थं प्रवृत्त्यभावः  
प्रसज्यत इत्यर्थः ।

४ पुनर्विपक्षे बाधकमाह—उच्छेदेति । यद्यात्मोच्छेदविनाशशीलस्तर्हि यस्या-  
त्मन उपदेशः कृतस्तत्स्योत्तरक्षणे प्रणष्टत्वात्पदेशानुष्ठानासम्भवे सकलोपदेशानर्थक्य-  
प्रसङ्ग इत्यर्थः । नित्यात्मपक्षे तु स्वदेहेन्द्रियबुद्धिसंवेदनासम्बन्धोत्पादविनाशौ नित्य-  
स्यात्मनो जन्मप्रायणे—तथा चोपपन्नः प्रेत्यभाव इति सिद्धान्तः ।

५ अत्र च प्रावादुकानां नानाविधा विप्रतिपत्तयः सन्ति । तत्राभिमतं पक्षं  
गृह्यन्नुत्तरमप्रस्तौति—व्यक्तादिति सूत्रम् । ‘व्यक्तं’ नामोपलब्धिलक्षणप्राप्तं रूपादिमद्-

“ केन प्रकारेण किन्धर्मकान् कारणाव्यक्तं शरीराद्युत्पद्यत इति ”

व्यक्ताद् भूतसमाख्यातात्पृथिव्यादितः परमसूक्ष्माश्रित्याव्यक्तं शरीरे-  
न्द्रियविषयोपकरणाधारं प्रज्ञातं द्रव्यमुत्पद्यते । व्यक्तं च खल्विन्द्रियग्राह्यम् ।  
तत्सामान्यात्कारणमपि व्यक्तम् ।

“ किं सामान्यम् ” ।

रूपादिगुणयोगः । रूपादिगुणयुक्तेभ्यः पृथिव्यादिभ्यो नित्येभ्यो रूपादि-  
गुणयुक्तं शरीराद्युत्पद्यते ।

प्रत्यक्षप्रामाण्यात् । दृष्टो हि रूपादिगुणयुक्तेभ्यो मृत्प्रभृतिभ्यस्तथा-  
भूतस्य द्रव्यस्योत्पादः, तेन चादृष्टस्यानुमानमिति । रूपादीनामन्वयदर्शनात्  
प्रकृतिविकारयोः पृथिव्यादीनां नित्यानामतीन्द्रियाणां कारणभावोऽनुमीयत  
इति ॥ ११ ॥

“ न, घटाद् घटानिष्पत्तेः ” ॥ १२ ॥

“ इदमपि प्रत्यक्षं—न खलु व्यक्ताद् घटाव्यक्तो घट उत्पद्यमानो दृश्यते-  
इति व्यक्ताद् व्यक्तस्यानुत्पत्तिदर्शनात् व्यक्तं कारणमिति ” ॥ १२ ॥

व्यक्ताद् घटानिष्पत्तेरप्रतिषेधः ॥ १३ ॥

न ब्रूमः—सर्वं सर्वस्य कारणमिति, किन्तु यदुत्पद्यते व्यक्तं द्रव्यं  
तत्तथाभूतादैवोत्पद्यत इति । व्यक्तं च तन्मृदूद्रव्यं कपालसंज्ञकं यतो घट  
उत्पद्यते । न चैतन्निहनुवानः क्वचिदभ्यनुज्ञां लब्धुमर्हतीति । तदेतत्तत्त्वम् ॥ १३ ॥

( ४ ) शून्यतोपादानप्रकरणम् ।

अतः परं प्रावादुकानां दृष्टयः प्रदर्श्यन्ते—

द्रव्यम्, तस्योत्पत्तिर्व्यक्तात् परमाणोः भवतीत्यर्थः । अत्राप्रत्यक्षोऽपि परमाणू रूपत्वादि-  
सामान्याद् ‘ व्यक्तम् ’ उच्यते । तदेव पृथिव्यादेः कारणमिति ।

१ सिद्धान्ताशयमबुद्ध्वा परः शङ्कते—न घटादिति सूत्रम् ।

२ व्यक्तादेव व्यक्तमुत्पद्यत इति मतमुपोद्बलयितुं पृथिव्याद्युत्पत्तिविषये यानि  
मतान्तराणि दार्शनिकैरुपन्यस्तानि तन्निराकरणपरं प्रकरणाष्टकम् । तत्रादौ शून्यतो-  
पादानप्रकरणम् ।

३ एतदेवावतारयति—अतःपरिमिति । ‘ प्रावादुकानाम् ’ दार्शनिकानाम् ।  
‘ दृष्टयः ’ मतानि ‘ प्रदर्श्यन्ते ’—कानिचित्प्रतिषेद्धुं—यथा शून्यतोपादानदर्शनं  
कानिचिदभ्यनुज्ञातुं—यथेश्वरकारणतावादः । ईश्वरकारणतावादमभिलक्ष्यैवैष यत्नो

“अभावाद्वाशोत्पत्तिर्नानुपमृद्य प्रादुर्भावात्” ॥ १४ ॥

“असतः सदुत्पद्यत इत्ययं पक्षः । कस्मान् ? उपमृद्य प्रादुर्भावात् । उपमृद्य बीजमङ्कुर उत्पद्यते नानुपमृद्य । न चेद्वीजोपमर्दोऽङ्कुरकारणम्-अनुपमर्दोऽपि बीजस्याङ्कुरोत्पत्तिः स्यादिति” ॥ १४ ॥

अत्राभिधीयते—

व्याघातादप्रयोगः ॥ १५ ॥

उपमृद्य प्रादुर्भावादित्युक्तः प्रयोगो-व्याघातात् । यदुपमृद्वाति न तदुपमृद्य प्रादुर्भवितुमर्हति-विद्यमानत्वात् । यच्च प्रादुर्भवति न तेनाप्रादुर्भूतेनाविद्यमानेनोपमर्द इति ॥ १५ ॥

“नातीतानागतयोः कारकशब्दप्रयोगात्” ॥ १६ ॥

“अतीते” चानागते चाविद्यमाने कारकशब्दाः प्रयुज्यन्ते । पुत्रो जनि-

वात्तिककृतः । अत्र तु यदीश्वरकारणतार्शदनमुपन्यस्तमग्रे तद्वेदान्त्यभिमतेश्वरस्योपादानकारणत्वमेव समर्थयतेऽतस्तदपि सिद्धान्तिनः प्रतिषेध्यकोटावेवान्तः-पततीति नावसरो वात्तिककृदभिमतविवेकस्येत्यादि तात्पर्यादवगम्यते । विशदं निरूपयित्वा एतदग्रिमे ईश्वरोपादानताप्रकरणे ।

१ तत्र प्रथममसत एव सदुत्पद्यत इति शून्यतोपादानतादर्शनमुपन्यस्यति-अभावादिति सूत्रम् । एके प्राहुः ‘अभावादेव भावानां कार्याणामुत्पत्तिः । कुतः ? यतो नानुपमृद्य प्रादुर्भावः कस्य चिदपि भावस्य भवति-यथा बीजमुपमृद्यैवाङ्कुरो जायते इत्यर्थः’ ।

२ सूत्रं व्याचष्टे-असत इति । इदमत्राकूतम्-विश्वं हि शून्यताया एव जायते । एवं किल श्रूयते-असदेवेदमग्र आसीदिति । अत एवाद्याप्यसत एव जन्म दृश्यते न सतः । तत्कस्य हेतोः ? अभावस्तस्य कारणमिति । ‘अनुपमृद्य प्रादुर्भावादिति’ उपलक्षणमेतत् । असत उत्पादादित्यपि द्रष्टव्यम् । तस्मादसदुपादानं विश्वमिति सिद्धम् ।

३ यच्च प्रादुर्भवति तत्प्रादुर्भावात् प्रागसदेव, यच्चासदेव तत् कथमुपमर्दं करिष्यतीत्यर्थः ।

४ सिद्धान्त्यभिसन्धिमविद्वान् पूर्वपक्षी दूषयति-नातीतेति सूत्रम् । यदुक्तं सिद्धान्तिना पूर्वस्मिन् सूत्रे तच्च, यतो ह्यविद्यमानेऽप्यर्थे कारकशब्दः प्रयुज्यत इत्यर्थः ।

५ सूत्रार्थं व्याचष्टे-अतीत इति । अविद्यमान इति यद्यपि सूत्रे नोक्तं तथाऽपि भाष्यकारेण योजितं वेदितव्यम् ।

प्यते-जनिष्यमाणं पुत्रमभिनन्दति-पुत्रस्य जनिष्यमाणस्य नाम करोति-  
अभूत्कुम्भो भिन्नं कुम्भमनुशोचति-भिन्नस्य कुम्भस्य कपालानि-अजाताः  
पुत्राः पितरं तापयन्तीति-बहुलं भाक्ताः प्रयोगा दृश्यन्ते । का पुनरियं  
भक्तिः ? आनन्तर्यं भक्तिः । आनन्तर्यसामर्थ्यादुपमृद्य प्रादुर्भावार्थः-प्रादुर्भ-  
विष्यन्नङ्कुर उपमृद्वातीति भाक्तं कर्तृत्वमिति ” ॥ १६ ॥

न विनष्टेभ्योऽनिष्यत्तेः ॥ १७ ॥

न विनष्टाद्वीजादङ्कुर उत्पद्यत इति । तस्मान्नाभावाद्भावोत्पत्तिरिति ॥ १७ ॥

क्रमनिर्देशादप्रतिषेधः ॥ १८ ॥

उपमर्द्वाप्रादुर्भावयोः पौर्वापर्यनियमः क्रमः । स खत्वभावाद्भावोत्पत्ते-  
र्हेतुर्निर्दिश्यते । स च न प्रतिषिध्यत इति । व्याहृतव्यूहानामवयवानां पूर्व-  
व्यूहनवृत्तौ व्यूहान्तराद् द्रव्यनिष्पत्तिर्नाभावान् । बीजावयवाः कुतश्चिन्निमित्ता-

१ ननु भाक्तप्रयोगे सर्वत्र सादृश्यादि किञ्चिन्मूलमपेक्ष्यते । प्रकृते किन्तन्मू-  
लमिति पृच्छति-का पुनरिति ।

२ तत्रोत्तरम्-आनन्तर्यमिति । तदेव विशदयति-आनन्तर्यसामर्थ्यादिति ।  
अङ्कुरमुपमृद्य प्रादुर्भवतीत्यस्यायमेवार्थो यत् प्रादुर्भविष्यन्नङ्कुरो बीजमुपमृद्वातीति-  
अत्र चाविद्यमानस्याप्यङ्कुरस्य कर्तृत्वं भाक्तमेव । तत्र च मूलं बीजनाशादनन्तर-  
मेवाङ्कुर उत्पद्यत इत्यानन्तर्यमेवेति भावः ।

३ परोक्तं परिहरति-न विनष्टेभ्य इति सूत्रम् । यदुक्तमभावाद्भावोत्पत्तिरिति,  
तन्न । कुतः ? यतो विनष्टेभ्यो बीजेभ्यो नैवोत्पद्यतेऽङ्कुरमित्यर्थः ।

४ परोक्तौ यत्किञ्चिदभ्युपगमाह तदभ्युपगच्छन्नाह-क्रमनिर्देशादिति सूत्रम् ।  
‘अप्रतिषेधः’ तावन्मात्रस्य परोक्तस्येति शेषः ।

५ सूत्रार्थं व्याचष्टे-उपमर्देति ।

६ सूत्रस्थक्रमपदस्यार्थमाह-पौर्वेति । निर्दिश्यत इति परेणेति शेषः ।

७ ननु यद्ययं क्रमो न प्रतिषिध्यते स एव च क्रमोऽस्माभिरभावाद्भावो-  
त्पत्तिसाधकतयोपन्यस्तः । ततः किमिति साधनं स्वीकृत्य तत्साध्यन्न स्वीकरोपीत्यत  
आह-व्याहतेति । बीजोपमर्दाङ्कुरोत्पत्त्यर्थः पौर्वापर्यक्रमः स न प्रतिषिध्यते किन्तु  
तस्य क्रमस्याभावाद्भावोत्पत्तिसाधनत्वमप्रतिषिध्यत एव । यतोऽत्र बीजस्यानुवृत्तिर्भ-  
वस्येव केवलं तस्यैकमवयवव्यूहं नश्यति, अपरं च व्यूहमुत्पद्यते । अस्मादेव च  
व्यूहान्तरादङ्कुरमुत्पद्यते । एवं च सत एव बीजादङ्कुरोत्पत्तिर्नासत इत्याशयः ।  
अनन्यप्रयुक्तं ह्यानन्तर्यं कार्यकारणभावसाधनम् । इह त्वानन्तर्यं व्यूहान्तरप्रयुक्त-  
मेवेति न तदभावस्य कारणत्वं गमयितुमर्हतीति हृदयम् ।

त्प्रादुर्भूतक्रियाः पूर्वव्यूहं जहति व्यूहान्तरं चापद्यन्ते । व्यूहान्तरादङ्कुर उत्पद्यते । दृश्यन्ते खस्ववयवास्तत्संयोगाद्भूरोत्पत्तिहेतवः । न चानिवृत्ते पूर्वव्यूहे बीजावयवानां शक्यं व्यूहान्तरेण भवितुमित्युपमर्द्दप्रादुर्भावयोः पौर्वापर्यनियमः क्रमः । तस्मान्नाभावाद्भावोत्पत्तिरिति । न चान्यबीजावयवेभ्योऽङ्कुरोत्पत्तिकारणमित्युपपद्यते बीजोपादाननियम इति ॥ १८ ॥

( ५ ) ईश्वरोपादानताप्रकरणम् ।

अथापर आह—

१ अत्र ईश्वरोपादानताप्रकरणे वात्तिकतात्पर्ययोर्मतभेदो दृश्यते । जगत ईश्वर-कर्तृकत्वसाधनपरमिदमिति वात्तिकम्—वेदान्त्यभिमतेश्वरोपादानकारणत्वनिराकरण-परमिति तात्पर्यम् । 'प्रावादुकानां दृष्टयः प्रदर्श्यन्ते' इति भाष्यावतरणिकां विभाव्य तात्पर्यव्याख्यानमेव सम्यक् प्रतिभाति, न्यायदर्शनप्राणभूतस्येश्वरकर्तृकत्वस्य प्रावादुक-दृष्ट्यभिधानासम्भवात् ।

किन्तु कुत्राप्यन्यत्र सूत्रकारेणेश्वरकर्तृकत्वं जगतां नैवोपादातमिति विभा-व्यैव वात्तिककृत उक्तावतरणिकाभाष्यव्याख्यानावसर उक्तवन्तः—'अत्र कानिचिद् दर्शनानि प्रतिपिध्यन्ते कानिचिदभ्युपगम्यन्ते' इति । अभ्युपगम्यते त्विदमेवेश्वरकर्तृ-कत्वदर्शनं तन्मतेनेति विचारणीयम् । ईश्वरकर्तृकत्वस्य न्यायदर्शनप्राणभूतत्वाद्वात्तिक-कारीयमेव व्याख्यानमत्र प्रधानतयोपन्यस्यते । किन्तु तात्पर्यकृतो व्याख्यानमेव सूत्रभाष्याक्षरानुकूलमिति तदपि नोपेक्षणीयमिति तदपि लिख्यते । एवं च ईश्वरः कारणमिति सूत्रे (१९) सिद्धान्तस्यैवोपक्रमः—तत्राक्षेपः, न पुरुषकर्मैति सूत्रे (२०) । तत्परिहारस्तत्कारित्वादिति सूत्रे (२१) इति वात्तिकव्याख्यानम् ।

ईश्वरः कारणमित्यत्र सूत्रे (१६) वेदान्तिकृतेश्वरोपादानकारणत्वपूर्वपक्षः—न पुरुषकर्मैति सूत्रे (२०) पूर्वपक्षभूतवेदान्त्यभिमतोपादानकारणत्वानपेक्षनिमित्त-कारणत्वनिरासः—तत्कारितत्वादिति सूत्रे (२१) ईश्वरस्य निमित्तकारणत्वसिद्धान्तो-पन्यासः इति तात्पर्यव्याख्यानमिति विवेचनीयम् ।

अत्र प्रसङ्गे ईश्वरस्य निमित्तकारणत्वं प्राचीनतमन्यायाचार्याणामभिमतं न केत्येतदपि विचारमर्हति । तृतीयाध्यायद्वितीयाह्निकगत—( ६६ )—सूत्रवात्तिके सर्गा-देरनभ्युपगमादित्युक्तम्—तदेवपुनरत्रत्य (२१) सूत्रवात्तिके । एवं सर्गादेरनभ्युपगमात् सर्गस्य निमित्तकारणस्य क्वापयागः । तथा चेश्वरः केवलं नियन्तैवेति न्यायमतं प्रतिभाति । भाष्यकारोऽप्यग्रे ईश्वरो द्रष्टा बोद्धा सर्वज्ञातेत्येवोक्तवान्, न पुनः कर्ता स्रष्टा वेति ।

२ ईश्वरकर्तृकत्वसिद्धान्तोपन्यासमवतारयति—अथापर इति । न परः 'अपरः' स्वयूच्यो नैयायिक इति यावदिति वात्तिकाभिमतं व्याख्यानम् । तात्पर्यव्याख्याने वीश्वरोपादानवादी वेदान्त्येव 'अपरः' ।

ईश्वरः कारणं पुरुषकर्माफल्यैदर्शनात् ॥ १९ ॥

पुरुषोऽयं समीहमानो नावश्यं समीहाफलं प्राप्नोति । तेनानुमीयते-  
पराधीनं पुरुषस्य कर्मफलाराधनमिति । यदधीनं स ईश्वरः । तस्मादीश्वरः  
कारणमिति ॥ १९ ॥

“न, पुरुषकर्माभावे फलानिष्पत्तेः ॥ २० ॥

“ईश्वराधीना चेत्फलनिष्पत्तिः स्यादपि तर्हि पुरुषस्य समीहामन्तरेण  
फलं निष्पद्येतेति ” ॥ २० ॥

१ सिद्धान्तेनैवोपक्रमते-ईश्वर इति । ईश्वर एव निरपेक्षः शरीरादेः निमित्त-  
कारणम् । कुतः ? पुरुषकर्मणां प्रयत्नानां बहुधा नैष्फल्यदर्शनात् ।

२ ननु जीवा एव चेतनास्तत्कर्मनिबन्धनो नामरूपप्रपञ्चो भविष्यति-कृतमत्र  
भगवतेश्वरेणेत्यत आह-पुरुषकर्माफल्यदर्शनात् । पुरुषश्चेत्यते नैवं निष्फलं कर्मा-  
भेत । निष्फलं विद्वान् प्रवर्तमानः कथं चेतनो नाम । तस्मात्पुरुषकर्माफल्यदर्श-  
नादीश्वर एवोपादानमिति सर्वमवदातम्-इति पूर्वपक्षः ।

३ सूत्रं व्याचष्टे-पुरुषोऽयमिति । ‘समीहा’ प्रयत्नः ।

तात्पर्यपरिशुद्धिप्रकाशकाराणां तु मतेऽत्र सूत्रे वेदान्तिनाम्पूर्वपक्ष एवोच्चावितः ।  
स चैवमुल्लसति-माभूदयं नामरूपप्रपञ्चः शून्यतोपादानोऽपि तु ब्रह्मोपादानो  
भविष्यति । ब्रह्मैव प्रपञ्चरूपेण परिणमते-मृत्तिकेव घटशरावादिभावेन । न चैवं  
नित्यत्वव्याघातः, परिणामेऽपि तत्त्वानपायात्, तल्लक्षणत्वाच्च नित्यतायाः । एतदेकं  
दर्शनम्परिणामवादिनाम् ।

अपरं च विवर्तवादिनाम्-यथा-ब्रह्मैवानाद्यविद्योपधानभेदान्नामरूपप्रपञ्चभेदेन  
विवर्तते-मुखमिवैकमनेकमणिःकृपाणादर्शभेदान्नैकविधप्रतिबिम्बभेदेनेति । तदेत-  
द्दर्शनद्वयमनेन सूत्रेण सूचितम् ।

‘ईश्वरो’ ब्रह्म, ईशनायोगात् । ‘ईशना’ च चेतनाशक्तिः, क्रियाशक्तिश्च । सा  
चास्ति ब्रह्मणोति ब्रह्म ‘ईश्वरः’ । स एव ‘कारणं’ जगतः । न चाभावो वा  
प्रधानं वा परमाणवो वा चेतयन्ते ।

४ (वार्त्तिकव्याख्यानेन) सिद्धान्तमाक्षिपति-न पुरुषकर्मेति-ईश्वरस्य निमित्त-  
कारणत्वं ‘न’, कुतः ? यतः पुरुषप्रयत्नाभावे किमपि फलं न निष्पद्यत इत्यर्थः ।

५ सूत्रं व्याचष्टे-ईश्वरेति । यदि निरपेक्ष एवेश्वरः कारणं तर्हि पुरुषप्रयत्नमन्तरे-  
णापि कर्मनिष्पत्तिसम्भवः । ततश्च कर्मलोपोऽनिर्माक्षश्च-ईश्वरस्यैकरूपस्यैकरूपाया  
एव क्रियायाः सम्भवात् । अथेश्वरः कारणभेदानुविधानेन कार्यं निर्वर्त्तयति-यदपेक्षते  
तन्न करोतीति प्राप्तम् । एवं कर्मापेक्षश्चेदीश्वरो जगदुत्पत्तिकारणं स्यात् कर्मणीश्वरो  
नेश्वरः स्यादित्याक्षेपाशयः ।

तत्कारितत्वादहेतुः ॥ २१ ॥

पुरुषकारमीश्वरोऽनुगृह्णाति<sup>१</sup> । फलार्थं पुरुषस्य यतमानस्येश्वरः फलं सम्पादयतीति । यदा न सम्पादयति तदा पुरुषकर्माफलं भवतीति । तस्मादीश्वरकारितत्वादहेतुः—‘पुरुषकर्माभावे फलानिष्पत्ते’रिति ।

तात्पर्यव्याख्यानं यथा—न तावन्मृत्तिकेव नामरूपप्रपञ्चरूपेण ब्रह्म परिणमते । तद्धि सर्वात्मना वा परिणमते एकदेशेन वा । तत्र सर्वात्मना परिणामे तत्त्वविघातादनित्यत्वम् । एकदेशेन परिणामे सावयवत्वात्तदेवानित्यत्वम् । न च निरंशे स्वसंवेदन-प्रत्यक्षे ब्रह्मणि तत्स्वरूपाग्रहः सामान्यग्रहो वा भवति । तस्मादीश्वरो जगद्धेदेन परिणमते विवर्त्तते वेत्युक्तम् । निमित्तं तु स्यादीश्वरो जगतः । स चेदनपेक्ष एव जगत्कारणमित्युच्येत तत्रेदमुपतिष्ठते—न पुरुषकर्माभाव इति सूत्रम् ।

१ आक्षेपं परिहरति (वास्तिकव्याख्याने)—तदेवमीश्वरोपादानत्वं ब्रह्मविवर्त्तत्वं च निरपेक्षेश्वरनिमित्तत्वं च प्रत्याख्यायाभिमतं पक्षं गृह्णाति (तात्पर्यव्याख्याने)—तत्कारितत्वादिति सूत्रम् । सिद्धान्तोपवर्णनपरिमितमित्यत्र सर्वेषां सम्मतिः । ‘ईश्वरकारितत्वात् पुरुषकारस्य तत्सहाय एवेश्वरो जगतो निमित्तकारणम्’—इत्यस्य पक्षस्य निराकरणे ‘पुरुषकर्माभावे फलानिष्पत्तेः’ इति ‘अहेतुः’ असाधनमिति सूत्रार्थः ।

२ सूत्रं व्याचष्टे—पुरुषकारमिति । ‘पुरुषकारमिति’ पुरुषस्य प्रयत्नमिति यावत् ।

३ अनुगृह्णातीति—यत्कर्म यथाभूतं यस्य कर्मणो यदा विपाककालस्तत् तथा तदा विनियुक्त इत्यर्थः ।

४ तदेव स्पष्टयति—फलायेति ।

५ कथं तर्हि पुरुषकर्माफलमित्यत आह—यदेति । ईश्वरानुग्रहाभाव एव कर्मनैफल्ये हेतुरित्यर्थः ।

६ सूत्रार्थमुपसंहरति—तस्मादिति । परमाणुपादानस्य जगतः पुरुषकर्मापेक्ष ईश्वरो निमित्तम् । यच्च तेनापेक्षणीयं पुरुषकर्म तदपीश्वरनिमित्तकमेव । न च यदपेक्षते तत्तस्यानिमित्तम्—वास्यदेस्तत्पक्षसहकारिणस्तत्तन्निमित्तकत्वदर्शनात् । तस्मादीश्वरकारितत्वात्पुरुषकारस्य तत्सहाय ईश्वरो निमित्तकारणं जगत इत्यस्य पक्षस्य निराकरणे ‘पुरुषकर्माभावे फलानिष्पत्तेः’ इत्यहेतुः । निरपेक्षेश्वरनिमित्तत्व-निराकरणे तु भवेदेवायं हेतुरिति निर्गलितोऽर्थः ।



गुणविशिष्टमात्मान्तरमीश्वरः । तस्योत्मकल्पात् कल्पान्तरानुपपत्तिः । अधर्ममिथ्याज्ञानप्रमादहान्या धर्मज्ञानसमाधिसम्पदा च विशिष्टमात्मान्तरमीश्वरः । तस्य च धर्मसमाधिफलमणिमाद्यष्टविधमैश्वर्यम् । सङ्कल्पा-  
विधायी चास्य धर्मः । प्रत्यात्मवृत्तीन् धर्माधर्मसञ्चयान् पृथिव्यादीनि च भूतानि प्रवर्तयति । एवं च स्वकृताभ्यागमस्यालोपेन निर्माणप्राकाम्यमीश्वरस्य स्वकृतकर्मफलं वेदितव्यम् ।

१ ईश्वरनिमित्तकत्वं जगतो विचार्याधुना 'ईश्वर एव क' इत्यपेक्षायामीश्वरं परिचाययति—गुणविशिष्टमिति । जीवात्मभ्योऽन्य इत्यात्मान्तरम् परमात्मेति यावत् । स च गुणैर्विशिष्टः । ते च गुणाः—सङ्ख्यापरिमाणपृथक्त्वसंयोगविभागबुद्ध्य एवेति वार्त्तिकम् । तत्र तात्पर्यम्—बुद्धिबुद्ध्याप्रयत्नावप्यस्य नित्यौ तत्कर्तृत्वसाधनान्तर्गतौ मन्तव्यौ, ज्ञानचिकीर्षाप्रयत्नसमवायलक्षणत्वात्कर्तृत्वस्येति ।

२ नन्वात्मानः सर्वेऽनित्यज्ञानयोगिन एव दृष्टास्तद्वैलक्ष्येन नित्यज्ञानयोगी परमात्मा नात्मजातीयो भवितुमर्हतीत्यत आह—तस्यात्मेति । 'आत्मकल्पात्' आत्मजातीयादिति यावत् । इदमत्राकृतम् । यद्यप्यात्मान्तराण्यनित्यज्ञानयोगीनि—अयं च नित्यबुद्ध्यादियुक्तः—तथाऽप्यात्मजातीय एव बुद्ध्यादिगुणयोगित्वात् । अन्यथा तोयादिपरमाणूनामतोयादिप्रसङ्गो नित्यरूपादियोगात् ।

३ ननु सामान्यत आत्मकोटावेव किमित्ययं न निवेश्यते—किमर्थं चास्यात्मभ्योऽन्यत्वं वर्ण्यत इत्यत आह—अधर्मेति । आत्मत्वसामान्येऽपि ईश्वरस्य महान् भेदो लक्ष्यतेऽस्य गुणानामात्मान्तरगुणेभ्यः । तथा हि जीवात्मनः स्वधर्मोऽज्ञानं प्रमादश्च—एतेषां तु परमात्मनीश्वरे 'हानिः' अभावः प्रयुतास्मिन् धर्मो ज्ञानं समाधिश्चेत्येतेषां गुणानां सम्पत्तिर्लक्ष्यते । एतदेव च वैशिष्ट्यम्—वैलक्षण्यम्—अस्य जीवात्मभ्य इत्यर्थः ।

४ ईश्वरे धर्मादिगुणयोगप्रदर्शयति—तस्य चेति । अणिमा—महिमा—लघिमा—गरिमा—प्राकाम्यम्—ईशित्वम्—प्राप्तिः—वशित्वमिति सिद्ध्यष्टकमीश्वरस्य तत्कारणीभूतधर्मस्यास्तित्वं सूचयतीत्यर्थः । अभ्युपेत्येश्वरे धर्ममेतदुक्तं भाष्यकृता—परमार्थतत्समीश्वरस्य धर्मसञ्ज्ञावे प्रमाणं नास्ति—नित्याभ्यामेव ईश्वरीयज्ञानक्रियाशक्तिभ्यां सकलकार्योत्पत्तिसिद्धेरिति वार्त्तिकतात्पर्ययोः स्पष्टम् ।

५ नन्वीश्वरस्य कर्मानुष्ठानाभावात् कुतोऽस्य धर्मः—तथा चाणिमादिकमस्यैश्वर्यं कार्यरूपं विनैव कर्मणेत्यकृताभ्यागमप्रसङ्ग इत्यत आह—सङ्कल्पेति ।

६ तदेव विशदयति—प्रत्यात्मेति ।

७ सा भूद्वाह्यानुष्ठानमीश्वरस्य, सङ्कल्पलक्षणं जीवात्मपृथिव्यादिप्रवर्त्तनरूपं चानुष्ठानं तस्य भवत्येव, तज्जनितस्यैव धर्मस्य फलमस्यैश्वर्यादिकमभवतीति नाकृता-

आप्तकल्पश्चायम् । यथा पिताऽपत्यानां तथा पितृभूत ईश्वरो भूतानाम् । न चात्मकत्वादन्यः कल्पः सम्भवति । न तावदस्य बुद्धिं विना कश्चिद्धर्मो लिङ्गभूतः शक्य उपपादयितुम् । आगमाच्च द्रष्टा वोढा सर्वज्ञाता-ईश्वर इति । बुद्ध्यादिभिश्चात्मलिङ्गैर्निरुपाख्यमीश्वरं प्रत्यक्षानुमानागमविषयार्तातं कः शक्त उपपादयितुम् ।

स्वकृताभ्यागमलोपेन च प्रवर्तमानस्यास्य यदुक्तं-प्रतिषेधजातमकर्म-निमित्ते शरीरसर्गे-तत्सर्वं प्रसज्यत इति ॥ २१ ॥

भ्यागमप्रसङ्गः । किमायातमनेनेश्वरस्य जगत्कर्तृत्व इत्यत आह-निर्माणप्राकाशमिति । जगन्निर्माणशक्तिरप्यस्य धर्मफलमेवेत्यर्थः । ईश्वरस्य ज्ञानक्रियाशक्ती नित्ये इत्यैश्वर्यं नित्यमणिमादिकं त्वनित्यम् । तदभिप्रायं च भाग्यस्य धर्मफलत्वाभिधानम् । अत एवैश्वर्यनित्यत्वे धर्मवैयर्थ्यन्तदनित्यत्वे तत्कारणकल्पनयाऽनवस्थेति चोद्यस्य नावकाशः । प्रत्यात्मवृत्तिधर्माधर्मसन्निक्रियाधिष्ठानं सङ्कल्पानुविधायिन ईश्वरधर्मस्य प्रयोजनम् ।

१ ननु प्रयोजनं विना प्रेक्षावतां न प्रवृत्तिः । न च प्राप्तसकलप्राप्तव्यस्यास्ति प्रापणीयं किञ्चिदीश्वरस्य । तस्मात् कृतमस्य जगन्निर्माणेनेत्यत आह-आप्तकल्प इति । सा भूदस्य भगवतः स्वार्थः परानुग्रहार्थमेव जगन्निर्माणे प्रवर्त्तत इत्यर्थः ।

२ पूर्वमुक्तमेवेश्वरस्यात्मजातीयत्वं पुनर्दृश्यति-न चात्मेति । आत्मजातीय एवेश्वरो नान्यजातीय इत्यर्थः ।

३ कथमेतदित्यत आह-न तावदिति ।

४ स्यादेतत् यदि कारुण्यादीश्वरो जगन्निर्माणे प्रवर्त्तत सुखिनमेव सृजेन्न दुःखिनम् । न च क्षेत्रगतधर्माधर्मसहकारितया निर्माणवैचित्र्यं वाच्यम्, धर्मस्य तदनधिष्ठितस्य स्वकार्याकरणेन कारुणिकेन तदधिष्ठानायोगात् । अतः सुखिदुःखादिभेदेन जगद्वैचित्र्यदर्शनाच्चानुक्तम्प्रायुक्त ईश्वरः करोतीत्यत आह-स्वकृताभ्यागमेति । अयमभिसन्धिः-कारुणिकोऽप्ययमात्मान्तरातिशयितमहिमाऽपि न वस्तूनां सामर्थ्यमन्यथाकर्तुं पारयति । तस्माद्धर्मेणोत्पत्तिमतापि नेश्वरप्रभावादपि नित्येन भवितुं युक्तम् । न च स्वफलविरोधिना फलमप्रदाय विनष्टमपि शक्यम् । अतः क्षेत्रज्ञानां नियतिमलङ्घयतेश्वरेण नाधर्मः शक्योऽनधिष्ठानुम् । तस्मात् कारुणिकोऽप्ययं वस्तु-स्वभावमनुविधीयमानो धर्माधर्मसहकारी जगद्वैचित्र्यं विधत्ते इति सर्वमधिकृत्याह-स्वकृताभ्यागमलोपेन च प्रवर्त्तमानस्येति । पुरुषैर्यत् कृतं तत्फलाभ्यागमलोपेन प्रवर्त्तमानस्येत्यर्थः । यदि तथाप्रवृत्तिरीश्वरः स्यात्तर्हि अकर्मनिमित्तसर्गपक्षे ये दोषा उक्ता-स्तृतीयाध्यायाद्याह्निकस्यान्ते ते सर्व एव प्रसज्येरन्नित्यर्थः ।

( ६ ) आकस्मिकत्वप्रकरणम् ।

अपर इदानीमाह—

“ अनिमित्ततो भावोत्पत्तिः कण्टकतैक्षण्यादिदर्शनात् ॥ २२ ॥

“ अनिमित्ता शरीराद्युत्पत्तिः । कस्मात् ? कण्टकतैक्षण्यादिदर्शनात् । यथा कण्टकस्य तैक्षण्यम्, पर्वतधानूनां चित्रता, प्रावणां श्लक्ष्णता, निर्निमित्तं चोपादानवच्च दृष्टं तथा शरीरादिसर्गोऽपीति ” ॥ २२ ॥

अनिमित्तनिमित्तत्वान्नानिमित्ततः ॥ २३ ॥

अनिमित्ततो भावोत्पत्तिरित्युच्यते । यतश्चोत्पद्यते तन्निमित्तम् । अनिमित्तस्य निमित्तत्वान्नानिमित्ता भावोत्पत्तिरिति ॥ २३ ॥

निमित्तानिमित्तयोरर्थान्तरभावादप्रतिषेधः ॥ २४ ॥

अन्यद्वि<sup>१</sup> निमित्तमन्यच्च निमित्तप्रत्याख्यानम् । न च प्रत्याख्यानमेव प्रत्याख्येयम् । यथाऽनुदकः कमण्डलुरिति नोदकप्रतिषेध उदकं भवतीति । स

१ इदानीं व्यक्ताद् व्यक्तनिष्पत्तिं निराकर्तुमाकस्मिकवादं गुडजिह्विकया शरीरादौ निमित्तकारणनिराकरणमुखेन चार्वाक उपतिष्ठत इति परिशुद्धिकृतः । अत्र कारणमात्रनिरासे तात्पर्यमिति वर्धमानोपाध्यायाः । यदि कार्याणामाकस्मिकत्वं तदा न परमाप्त्वादीनामुपादानत्वं न वेश्वरस्य निमित्तत्वम् । अत आकस्मिकत्वनिराकरण-प्रकरणमारभते इति वृत्तिकृतः ।

२ आकस्मिकवादमवतारयति—अपर इति । अपरोऽत्र चार्वाकः ।

३ भ्रान्त एकदेशी पूर्वपक्षं दूषयति—अनिमित्तनिमित्तत्वादिति सूत्रम् । अनिमित्ततो भावोत्पत्तिरित्यभ्युपगच्छन् भवान् अनिमित्तस्यैव तदुत्पत्तिनिमित्ततामभ्युपगच्छति । तथा चानिमित्ता भावोत्पत्तिरिति रिक्तं वच इत्यर्थः ।

४ सूत्रार्थं विवृणोति—अनिमित्तत इति । व्याख्यातार्थमेतत् ।

५ एकदेशिदूषणं दूषयति—निमित्तानिमित्तयोरिति सूत्रम् ।

६ तदर्थं विवृणोति—अन्यद्वीति । अनिमित्तमेव निमित्तञ्च भवितुर्महतीत्यर्थः ।

७ आकस्मिकवादस्य दूषणं स्वयमेव भाष्यकार आह—स खल्वयमिति । तृतीयाध्यायान्तिमप्रकरणे योऽकर्मनिमित्तकशरीरसर्गवादो निराकृतस्तत्समानक्षेमत्वादाकस्मिकवादस्य तन्निरासेनैवायमपि निरस्तो मन्तव्य इत्यर्थः । अस्मादेव कारणात्सूत्रकारेणास्याकस्मिकवादस्य निरासे पृथक् प्रयत्नो न कृत इत्यपि सूचितम् ।

त्रयोविंशचतुर्विंशसूत्रयोर्व्याख्यानान्तरमप्युपन्यस्तं वृत्तिकृता । तद्यथा—नव्यास्तु सूत्रद्वयमेवं व्याचक्षते । द्वाविंशसूत्रगतमाक्षेपं समाधत्ते—अनिमित्तेति ( सू० २३ ) ।

खल्वयं वादोऽकर्मनिमित्तः शरीरादिसर्ग इत्येतन्मात्रं भिद्यते । अभेदात्तत्प्रतिषेधेनैव प्रतिषिद्धौ वेदितव्य इति ॥ २४ ॥

( ७ ) सर्वानित्यत्वनिराकरणप्रकरणम् ।

अन्ये तु मन्यन्ते—

“ सर्वमनित्यमुत्पत्तिविनाशधर्मकत्वात् ” ॥ २५ ॥

“ किमनित्यं नाम ? यस्य कदाचिद्भावस्तदनित्यम् । उत्पत्तिधर्मकमनुत्पन्नं नास्ति, विनाशधर्मकं च विनष्टं नास्ति । किं पुनः सर्वम् ? भौतिकं च शरीरादि अभौतिकं च बुद्ध्यादि । तदुभयमुत्पत्तिविनाशधर्मकं विज्ञायते । तस्मात्तत्सर्वमनित्यमिति ” ॥ २५ ॥

नानित्यतानित्यत्वात् ॥ २६ ॥

यदि तावत्सर्वस्यानित्यता नित्या?—तन्नित्यत्वान्न सर्वमनित्यम् । अथानित्या?—तस्यामविद्यमानायां सर्वं नित्यमिति ॥ २६ ॥

‘ अनिमित्तस्य ’ अनिमित्तत्वसाधकस्य ‘ निमित्तत्वात् ’ अनिमित्तत्वानुमितिजनकत्वात् ‘ अनिमित्ततः ’ इति व्याहृतम् । अनिमित्तत्वानुमितिजनकत्वानभ्युपगमेऽनिमित्तत्वं न सिध्येदिति कण्टकतैक्ष्ण्यादिकम् नानिमित्तकम्—अदृष्टविशेषसहकृतैरणुमित्तदुत्पादनादिति हृदयम् । दोषान्तरमाह—निमित्तोक्ति ( सू० २४ ) । इदमत्र निमित्तमिदमनिमित्तमिति प्रतीत्या तयोर्भेदसिद्धेर्निमित्तप्रतिषेधो न युक्तः । इतरथा च सार्वलौकिकी प्रतीतिर्नोपपद्येतेति भावः ।

१ कारणसामग्री किमनित्यानामेव पदार्थानां समुच्चयोऽथवा नित्यानामुत नित्यानित्यानामितीदानीं विचारणा । प्रथमद्वितीयपक्षयोरभिमतः प्रेत्यभावो न सिद्ध्यति । ततस्तौ निराकरणीयौ । तत्र प्रथमं निराकर्तुमिदं प्रकरणम् । न च क्षणभङ्गनिराकरणेनैवैतद्गतम्—स्थैर्यमाश्रित्य पुनरारम्भादिति परिशुद्धिकृतः । सर्वेऽनित्यत्वे आत्मादेरपि नित्यत्वं न स्यादतः सर्वानित्यत्वनिराकरणप्रकरणमिति वृत्तिकृतः ।

एवं च पृथिव्यादिपरमाणवोऽनित्याः भौतिकत्वात्, शरीरवत्—आत्मा चानित्योऽभौतिकत्वात्, बुद्धिवदिति पूर्वपक्षहृदयम् ।

२ पूर्वपक्षमेकदेशिमतेन परिहरति—नानित्यतेति । यदुक्तं सर्वमनित्यमिति, तन्न, कुतः ? अनित्यताया एव नित्यत्वादित्यर्थः ।

उत्पत्तिमत्त्वं न विनाशित्वसाधकम्—ध्वंसस्य नित्यत्वात्तत्र व्यभिचारादिति हृदयम् ।

तदनित्यत्वमग्नेर्दाहं विनाश्यानुविनाशवत् ॥ २७ ॥

तस्या अनित्यताया अप्यनित्यत्वम् । कथम् ? यथा अग्निर्दाहं विनाश्यानुविनश्यति एवं सर्वस्यानित्यता सर्वं विनाश्यानुविनश्यतीति ॥ २७ ॥

नित्यस्याप्रत्याख्यानं यथोपलब्धिव्यवस्थानात् ॥ २८ ॥

अयं खलु वादो नित्यं प्रत्याचष्टे । नित्यस्य च प्रत्याख्यानमनुपपन्नम् । कस्मात् ? यथोपलब्धिव्यवस्थानात् । यस्योत्पत्तिविनाशधर्मकत्वमुपलभ्यते प्रमाणतस्तदनित्यं, यस्य नोपलभ्यते तद्विपरीतम् । न च परमसूक्ष्माणां भूतानामाकाशकालदिगात्मनसां तद्गुणानां च केषाञ्चित्सामान्यविशेषसमवायानां चोत्पत्तिविनाशधर्मकत्वं प्रमाणत उपलभ्यते । तस्मान्नित्यान्येतानीति ॥ २८ ॥

( ८ ) सर्वनित्यत्वनिराकरणप्रकरणम् ।

अर्थमन्य एकान्तः—

“ सर्वं नित्यं पञ्चभूतनित्यत्वात् ” ॥ २९ ॥

“ भूतमात्रमिदं सर्वम् । तानि च नित्यानि—भूतोच्छेदानुपपत्तेरिति । ॥ २९ ॥

नोत्पत्तिविनाशकारणोपलब्धेः ॥ ३० ॥

उत्पत्तिकारणं चोपलभ्यते विनाशकारणं च । तत् सर्वनित्यत्वे व्याहृत्यत इति ॥ ३० ॥

“ तल्लक्षणावरोधादप्रतिषेधः ” ॥ ३१ ॥

१ एकदेशमतं दूषयति—तदनित्यत्वमिति सूत्रम् ।

२ एकदेशमतं निरस्य परमसिद्धान्तमुपक्रमते—नित्यस्येति सूत्रम् । नित्यत्वस्य सर्वथा प्रत्याख्यानं न युक्तम्, कुतः ? यथा यदुपलभ्यते तथैव तस्य नित्यत्वमनित्यत्वं व्यवस्थापनीयमित्यर्थः ।

३ सर्वनित्यत्वेऽपि न प्रेत्यभावसिद्धिरिति तन्निराकरणप्रकरणारम्भः ।

४ सर्वनित्यतावादमवतारयति—अयमिति ।

५ एकान्त इति—सर्वपदार्थपक्षकप्रतिज्ञावाक्यमित्यर्थः ।

६ सिद्धान्तमाह—नोत्पत्तीति सूत्रम् । यदुक्तं तन्न, कुतः ? यतो बहूनां भूतानामुत्पत्तिविनाशकारणान्युपलभ्यन्त इत्यर्थः ।

७ भूतसारूप्येण तादात्म्यमन्यमानः पुनरपि पूर्वपक्षवाद्याह—तल्लक्षणेति सूत्रम् । ‘ तल्लक्षणावरोधात् ’ भूतलक्षणाकान्तत्वाद् गोघटादीनाम्—‘ भूतानां च ’ नित्यत्वात्—‘ अप्रतिषेधः ’ गोघटादिनित्यत्वस्येत्यर्थः ।

“यस्योत्पत्तिविनाशकारणमुपलभ्यत इति मन्यसे,—न तद्भूतलक्षण-  
हीनमर्थान्तरं गृह्यते । भूतलक्षणावरोधाद्भूतमात्रमिदमित्युक्तोऽयं प्रतिषेध  
इति ” ॥ ३१ ॥

नोत्पत्तितत्कारणोपलब्धेः ॥ ३२ ॥

कारणसमानगुणस्योत्पत्तिः कारणं चोपलभ्यते । न चैतदुभयं नित्य-  
विषयम् । न चोत्पत्तितत्कारणोपलब्धिः शक्या प्रत्याख्यातुम् । न चाविषया  
काचिदुपलब्धिः । उपलब्धिसामर्थ्यात्कारणेन समानगुणं कार्यमुत्पद्यत इत्य-  
नुमीयते । स खलूपलब्धेर्विषय इति । एवं च तल्लक्षणावरोधोपपत्तिरिति ।

उत्पत्तिविनाशकारणप्रयुक्तस्य ज्ञातुः प्रयत्नो दृष्ट इति । प्रसिद्धश्चावयवी  
तद्धर्मा । उत्पत्तिविनाशधर्मा चावयवी सिद्ध इति ।

शब्दकर्मबुद्ध्यादीनां चाव्याप्तिः । ‘पञ्चभूतनित्यत्वात्’, ‘तल्लक्षणावरोधा’-  
च्चेत्यनेन शब्दकर्मबुद्धिसुखदुःखेच्छाद्वेषप्रयत्नाश्च न व्याप्ताः, तस्मादनेकान्तः ।

“स्वप्नविषयाभिमानवन्मिथ्योपलब्धिरिति चेत्” —भूतोपलब्धौ  
तुल्यम् । “यथा स्वप्ने विषयाभिमान एवमुत्पत्तिविनाशकारणाभिमान इति” ।  
एवं चैतद्भूतोपलब्धौ तुल्यं—पृथिव्याद्युपलब्धिरपि स्वप्नविषयाभिमानवन्  
प्रसज्यते ।

१ पूर्वपक्षिण उक्तिं परिहरति—नोत्पत्तीतिसूत्रेण । यदुक्तं तन्न—कुतः यतो  
गोघटादीनामुत्पत्तितद्भूतत्पत्तिकारणं चोपलभ्यते, तस्मादनित्यान्येवैतानीति मन्तव्यम् ।  
गोघटादीनां भूतसारूप्यं भूतकार्यत्वेऽद्युपपद्यमानं न भूतात्मकत्वं भूतवन्नित्यत्वं वाऽ-  
वगमयतीत्याशयः ।

२ स्वपक्षसाधकमनुभवान्तरमाह—उत्पत्तिविनाशेति । यदि भावानामुत्पत्ति-  
विनाशौ न वस्तुसन्तौ तर्हि प्रेक्षावतामभिमतवस्तुत्पत्तिकारणासादनायानभिमत-  
वस्तुविनाशकारणासादनाय च तदर्थिनां प्रवृत्तिर्नैव स्यादित्यर्थः ।

३ उपपत्त्यन्तरमाह—प्रसिद्ध इति । यः कश्चिदवयवी स सर्वं एवोत्पत्तिवि-  
नाशधर्मेति सार्वजनीनोऽनुभव इत्यर्थः ।

४ परोक्तस्य हेतुद्वयस्याव्यापकत्वं प्रदर्शयति—शब्दकर्मैति ।

अत्राव्यापक एवानैकान्त उक्तः । पक्षो हि सर्वं नित्यमिति—तस्मिन् पक्षे  
उक्तहेतुद्वयस्य सत्त्वमप्युपलभ्यते ( पृथिव्यादौ ), असत्त्वमप्युपलभ्यते ( शब्दादौ )—  
तस्मादयं हेतुरनेकान्तः—‘अनेकः’ सत्त्वासत्त्वलक्षणः ‘अन्तः’ अवस्था यस्य स  
इत्यर्थः ।

“पृथिव्याद्यभावे सर्वव्यवहारविलोप इति चेत्”—तदितरत्र समानम् । उत्पत्तिविनाशकारणोपलब्धिविषयस्याप्यभावे सर्वव्यवहारविलोप इति । सोऽयं नित्यानामतीन्द्रियत्वादविषयत्वाच्चोत्पत्तिविनाशयोः—स्वप्रविषयाभिमानवादिति—अहेतुरिति ॥ ३२ ॥

“अवस्थितस्योपादानस्य धर्ममात्रं निवर्तते, धर्ममात्रमुपजायते । स खलूत्पत्तिविनाशयोर्विषयः । यच्चोपजायते तत्प्रागप्युपजननादस्ति, यच्च निवर्तते तन्निरुत्तमप्यस्तीति । एवं च सर्वस्य नित्यत्वमिति ” ।

**न व्यवस्थानुपपत्तेः ॥ ३३ ॥**

१ तदेवं साङ्ख्यानानां मतमपास्य स्वायंभुवानां मतं दूषयिष्यन् तन्मतेन सिद्धान्त्युपन्यस्तोत्पत्तिविनाशयोरन्यथोपपत्तिं प्रदर्श्य तत्साधकत्वमाक्षिपति—अवस्थितस्येति । त्रिविधः खल्वयं धर्मिणः परिणामो धर्म-लक्षणा-ऽवस्थारूपः । तद्यथा-सुवर्णं धर्मि-तस्य वर्धमानरुचकादिधर्मपरिणामः । लक्षणपरिणामोऽनागतादिः । यदा खलु सुवर्णकारो वर्धमानकं भङ्ग्यश्वा रुचकमारचयति तदा वर्धमानको वर्तमानलक्षणं हित्वाऽतीतलक्षणमापद्यते, रुचकस्त्वनागतलक्षणं हित्वा वर्तमानतामापद्यते । वर्तमानतामापन्न एव च रुचको नवपुराणभावमापद्यमानोऽवस्थापरिणामवान् भवति । नवपुराणवस्थाश्च वर्तमानलक्षणाश्च या लक्षणपरिणामाः । सोऽयं त्रिविधः परिणामो धर्मिणः । धर्मलक्षणावस्थाश्च धर्मिणो भिन्नाश्चाभिन्नाश्च । धर्मिणोऽभिन्नाः सन्तो धर्मा अपि नित्याः । तस्माद्भिन्नाश्चोत्पत्तिनाशविषया अनित्याः । तथा च नानाविधेषु परिणामेष्वेक एव धर्म्यनुवर्तते—एवञ्चावर्तमानो नित्य एवेति । ‘अवस्थितस्य’ नित्यस्य ‘उपादानस्य’ समवायिकारणस्य धर्ममात्रमुत्पद्यते नश्यति च—एवं च धर्ममात्रमुत्पत्तिनाशयोर्विषयो न वस्तुभूतो धर्मा गोघटादिः । अभ्युपेत्य-वादोऽयम् । वस्तुतस्तु धर्माणामपि नोत्पत्तिविनाशौ—प्रागुत्पत्तेरर्वाक्यं विनाशात् धर्मिरूपेण तेषां वर्तमानत्वादिति सर्वनित्यत्वं तद्व्यवस्थामेवेत्याक्षेपाशयः ।

२ उक्तं स्वायम्भुवानामाक्षेपं परिहरति—न व्यवस्थेति सूत्रम् । उपजनापाययोः स्वरूपतः कालतो विशेषतश्च सम्बन्धितोऽनागतत्वादिव्यवस्थानुपपत्तेरित्यर्थः । एतदुक्तं भवति । न तावद् भेदाभेदौ परस्परपरिहार-व्यवस्थितधर्माविकत्र समवेतौ । तस्मादुपजनापायव्यवस्थायै धर्मलक्षणावस्थानां धर्मिणो भेदमिच्छता तेषामनित्यत्वमप्यभ्युपेतव्यमिति ।

वृत्तिकारमतेन तु उक्षादविनाशप्रत्ययस्य भ्रान्तत्वं स्यादित्याशङ्क्याह—न व्यवस्थेति सूत्रम् । सार्वलौकिकप्रमात्वेन सिद्धस्यापि भ्रमत्वशङ्कायां प्रमाभ्रम-व्यवहारविलोपः स्यादिति च तस्यार्थः ।

अयमुपजनः, इयं निवृत्तिरिति व्यवस्था नोपपद्यते, उपजातनिवृत्तयोर्विद्यमानत्वात् । अयं धर्म उपजातोऽयं निवृत्त इति सद्भावाविशेषादव्यवस्था । इदानीमुपजननिवृत्ती, नेदानीमिति कालव्यवस्था नोपपद्यते, सर्वदा विद्यमानत्वात् । अस्य धर्मस्योपजननिवृत्ती, नास्येति व्यवस्थानुपपत्तिः, उभयोरविशेषात् । अनागतोऽतीत इति च कालव्यवस्थानुपपत्तिः, वर्तमानस्य सद्भावलक्षणत्वात् । अविद्यमानस्यात्मलाभ उपजनो विद्यमानस्यात्महानं निवृत्तिरित्येतस्मिन् सति नैते दोषाः । तस्माद्यदुक्तं—प्रागप्युपजनादस्ति, निवृत्तं चारित—तदयुक्तमिति ॥ ३३ ॥

( ९ ) सर्वपृथक्त्वनिराकरणप्रकरणम् ।

अयमन्य एकान्तः—

“ सर्वं पृथक् भावलक्षणपृथक्त्वात् ” ॥ ३४ ॥

“ सर्वं नाना । न कश्चिदेको भावो विद्यते । कस्मान् ? भावलक्षणपृथक्त्वात् । भावस्य लक्षणमभिधानम् । येन लक्ष्यते भावः स समाख्याशब्दः, तस्य पृथग्विषयत्वात् । सर्वो भावसमाख्याशब्दः समूहवाची । कुम्भे इति संज्ञा-

१ उक्ता व्यवस्थाः सर्वा अपि सिद्धान्त उपपद्यन्त इति स्वपक्षे साधकमाह—अविद्यमानस्येति ।

२ एवं तावत् गुणगुणि—भावाभाव—चेतनाचेतन—दृष्टादृष्ट—नित्यानित्यसमुच्चयः सामग्रीति समर्थितम् । इदानीं समुच्चयविरुद्धोऽर्थो निराकर्तव्यः । स चैकत्वनिराकरणवादः ( सू० ३४-३६ ), शून्यतावादः ( सू० ३७-४० ), सङ्ख्यैकान्तवादश्चेति ( सू० ४१-४३ ) त्रिधा । एकाभावे हि कस्य कः समुच्चयः ? एवमद्वैतवादेऽपि । तत्र सर्वाभावे शून्यतायां निरुपाख्ये जगति कः समुच्चयः ?

३ प्रथममेकत्वनिराकरणवादमुत्थापयति—अयमन्य इति । अयं वादो बौद्धानामिति तात्पर्यकृतः ।

४ सर्वपृथक्त्ववादमाह—सर्वं पृथगिति सूत्रम् । ‘ सर्वं पृथक् ’ घटादिकं स्वस्मादपि पृथक्—कस्मात् ? ‘ भावलक्षणपृथक्त्वात् ’ भावलक्षणानां गन्धरसादीनां च पृथक्त्वात्, घटादेश्च तदभेदात् । न रूपाद्यतिरिक्तं द्रव्यं नाम किञ्चिदस्ति । नाप्यवयवातिरिक्तः कश्चिदवयवीति सौत्रान्तिका वैभाषिकाश्च प्रतिपन्नाः ।

५ कुम्भपददृष्टान्तेनैतत् सिद्धं यदेकवाचि किमपि पदं नास्ति । ततश्च सिद्धं, न किमप्येकमस्तीति पूर्वपक्षसङ्क्षेपः ।



शब्दो गन्धरसरूपस्पर्शसमूहे बुध्नपाश्वर्धीवादिसमूहे च वर्तते । निदर्शन-  
मात्रं चेदमिति ” ॥ ३४ ॥

नानेकलक्षणैरेकभावनिरूप्यतेः ॥ ३५ ॥

अनेकविधलक्षणैरिति । मध्यमपदलोपी समासः । गन्धादिभिश्च  
गुणैर्बुध्नादिभिश्चावयवैः सम्बद्ध एको भावो निष्पद्यते । गुणव्यतिरिक्तं च  
द्रव्यमवयवातिरिक्तश्चावयवीति । विभक्तन्यायं चैतदुभयमिति ॥ ३५ ॥

अथापि—

लक्षणव्यवस्थानादेवाप्रतिषेधः ॥ ३६ ॥

न कश्चिदेको भाव इत्युक्तः प्रतिषेधः । कस्मात् ? ‘लक्षणव्यवस्थानादेव’ ।  
यदिह लक्षणं भावस्य संज्ञाशब्दभूतं तदेकस्मिन्व्यवस्थितं—यं कुम्भमद्राक्षं तं  
स्पृशामि, यमेवामप्राक्षं तं पश्यामीति । नाणुसमूहो गृह्यत इति । अणुसमूहे  
चागृह्यमाणे यद्गृह्यते तदेकमेवेति ।

अथाप्येतदनुक्तं—“ नास्त्येको भावो यस्मात्समुदायः ” । एकानुप-

१ पूर्वपक्षं निरस्यन् सिद्धान्तमाह—नानेकेति सूत्रम् । यदुक्तं तन्न, कुतः ? यतः  
अनेकैः ‘लक्षणैः’ भावैः एकस्यैव भावस्य तत्समष्ट्यात्मकस्य निष्पत्तिर्भवति, गुणा-  
नामाश्रयोऽवयवैरावयव एक एवावयवीति भावः ।

तथा चोक्तं वृत्तिकृता—एकस्य धर्मिणः प्रत्यक्षादिप्रमाणसिद्धत्वात्, तस्य च  
चाक्षुष्वरासनत्वादिविरुद्धधर्माध्यस्तरूपरसाद्यात्मकत्वाभावात्, अवयवानां च कारण-  
त्वात्, कार्यकारणयोरभेदासम्भवाच्च न तत्तदात्मकत्वं घटादेः सम्भवतीति भावः ।

२ ननु गुणातिरिक्तत्वमवयवातिरिक्तत्वं च किं तव वाङ्मात्रेण सिद्धं भवती-  
त्यत आह—विभक्तेति । उभयमप्येतत्—गुणातिरिक्तं गुणाश्रयो द्रव्यमवयवातिरिक्तोऽ-  
वयवीत्युभयमपि—‘विभक्तन्यायम्’—‘विभक्ताः’ सुस्पष्टं व्युत्पादिता ‘न्यायाः’ हेतवो  
यस्य तत्तथाभूतम् । साधितावेवार्थाविमौ प्राक् द्वितीयाध्यायगतद्वितीयाह्निकस्थत्रय-  
स्त्रिंशादिसूत्रैरतो नात्र पुनः प्रपञ्चते तत्साधनमित्याशयः ।

३ पूर्वपक्षनिरासे हेत्वन्तरमवतारयति—अथापीति । अपि चेत्यर्थः ।

४ दूषणान्तरमभिधास्यन् पूर्वपक्षतात्पर्यमनुवदति—अथाप्येतदिति ।

५ अनुक्तमिति । भावलक्षणपृथक्त्वादिति हेतुमुक्त्वा पश्चादपरं हेत्वन्तरमुच्यत  
इत्यर्थः ।

६ तदेव हेत्वन्तरमनुवदति—नास्त्येक इति । घटादिरैको भावो नास्ति किन्त्व-  
नेकगुणानामनेकावयवानां च समुदायरूप एवासावित्यर्थः ।

७ तन्निराकरोति—एकानुपपत्तेरिति । समुदायोऽपि बहुभिः प्रत्येकं भिन्नैरेव  
समुदायिभिः संपद्यतेऽतो यदि एकः कश्चिन्नास्ति तर्हि समुदायरथाप्यभाव एवेत्यर्थः ।

पक्षेनास्त्येव समूहः । “ नास्त्येको भावो यस्मात्समूहे भावशब्दप्रयोगः ” । एकस्यै चानुपपत्तेः समूहो नोपपद्यते—एकसमुच्चयो हि समूह इति व्याहृतत्वा-  
दनुपपन्नं—नास्त्येको भाव—इति । यस्य प्रतिषेधः प्रतिज्ञायते—समूहे भावशब्द-  
प्रयोगात्—इति हेतुं ब्रुवता स एवाभ्यनुज्ञायते, एकसमुच्चयो हि समूह इति ।  
समूहे भावशब्दप्रयोगादिति च समूहमाश्रित्य प्रत्येकं समूहिप्रतिषेधो—नास्त्येको  
भाव—इति । सोऽयमुभयतो व्याघाताद्यत्किञ्चनवाद इति ॥ ३६ ॥

( १० ) सर्वशून्यतानिराकरणप्रकरणम् ।

अयमपर एकान्तः—

“ सर्वमभावो भावेष्वितरेतराभावसिद्धेः ” ॥ ३७ ॥

१ अनूक्तस्यैव पूर्वपक्षहेतोस्तात्पर्यं स्फोरयति—नास्तीति । यस्माद्ब्रह्मादि-  
संज्ञाशब्दो गुणानामवयवानां च समूहमेव वक्तव्यतो नास्ति कश्चिदेको भाव इत्यर्थः ।

२ प्रागुक्तमेव दूषणं पुनराह—एकस्येति । उक्तार्थमेतत् ।

३ ततः किमित्यत आह—व्याहृतत्वादिति—एको भावो नास्ति—समुदाय-  
श्चास्तीति मिथो व्याहृतं वच इत्यर्थः ।

४ तदेव स्पष्टयति—यस्य प्रतिषेध इति । ‘ नास्त्येको भाव इति ’ यस्य  
भावस्यैकत्वप्रतिषेधः प्रतिज्ञायते स एवैको भावोऽभ्यनुज्ञायते ‘ समूहे भावशब्द-  
प्रयोगात् ’ इति हेतुं ब्रुवतेत्यर्थः ।

५ कथमभ्यनुज्ञायत इत्यत आह—एकेति । समूहो हि बहुभिरनेकैरेव सम्पा-  
दितो भवतीत्यतः समूहं स्वीकुर्वता भावानां पृथक्त्वमेकत्वं च स्वीकृतं भवतीत्यर्थः ।

६ एवं प्रतिज्ञया हेतोर्व्याघातमुक्त्वाऽधुना हेतुना प्रतिज्ञाया व्याघातमाह—  
समूहे भावेति । ‘ समूहे भावशब्दप्रयोगादि ’ इति हेतुवाक्ये समूहोऽभ्युपगम्यते—अथ  
च नास्त्येको भाव इति प्रतिज्ञावाक्ये समूहगतसमूही प्रतिषिध्यते—प्रत्येकं सकल-  
समूहिप्रतिषेधश्च समूहस्यापि प्रतिषेधे पर्यवस्यतीत्यर्थः ।

७ उपसंहरति—सोऽयमिति । उक्तव्याघातद्वयेन पराहतत्वादेकप्रतिषेधवादः  
सर्वथाऽनादरणीय एवेत्यर्थः ।

८ सर्वशून्यतायां हि कार्यकारणभावासम्भव इति तन्निराकरणाय प्रकरण-  
मारभमाणः सर्वशून्यतावादं प्रस्तौति—अयमपर इति ।

९ शून्यतावादमुत्थापयति—सर्वमभाव इति सूत्रेण । ‘ सर्वमभाव ’ इति प्रतिज्ञा,  
तत्र हेतुः ‘ भावेष्वितरेतराभावसिद्धेः ’ सर्वेषां पदार्थानां परस्परभावरूपतैव यत  
इत्यर्थः । प्रयोगश्च—सर्वे भावशब्दा असद्विषयाः, अस्तत्प्रत्ययभावप्रतिषेधाभ्यां  
भावशब्दसामानाधिकरण्यात्, अनुपपन्नप्रध्वस्तपटशब्दवदिति ।

“ यावद्भावजातं तत्सर्वमभावः । कस्मान् ? भावेष्वितरेतराभावसिद्धेः । असन् गौरश्चात्मना-अनश्नो गौः असन् अश्नो गवात्मना-अगौरश्चः इत्यसत्प्रत्ययस्य प्रतिषेधस्य च भावशब्देन सामानाधिकरण्यात् सर्वमभाव इति ” ॥

प्रतिज्ञावाक्ये पदयोः प्रतिज्ञाहेत्वोश्च व्याघातादयुक्तम् । अनेकस्याशेषता सर्वशब्दस्यार्थो भावप्रतिषेधश्चाभावशब्दस्यार्थः । पूर्वं सोपाख्यमुत्तरं निरुपाख्यम् । तत्र समुपाख्यायमानं कथं निरुपाख्यमभावः स्यादिति । न जात्वभावो निरुपाख्योऽनेकतयाऽशेषतया शक्यः प्रतिज्ञातुमिति ।

शून्यतावादश्चेत् समुल्लमिति-प्रमाणादयः खल्वमी परस्परानात्मतयाऽसदिति-प्रत्ययस्य नञश्च गोचरा इत्यनुभूयन्ते । अतस्तद्वाचिनां शब्दानां तत्सामानाधिकरण्यम् । ततः प्रमाणादयोऽसन्तोऽनुत्पन्नध्वस्तपटवत् । अपि चामी भावा नित्या अनित्या वा । नित्यत्वे सर्वसामर्थ्यरहितस्यासत्त्वम् । न हि नित्यं कचिच्छक्यं उपयुज्यते क्रमाक्रमानुपपत्तेरित्युक्तम् । अनित्यत्वे तु विनाशस्वभावाश्चेद् द्वितीयादिक्षणेऽपि प्रथमक्षणेऽपि न स्युः । सत्त्वे वा नामी विनाशस्वभावाः । अतस्त्वभावकत्वे वा क्षणान्तरेऽपि न नश्येयुः । नो खलु नीलं स्वकारणादुपजातं जातु कारणसहस्रैरपि पीतं कर्तुं शक्यमिति विनाशस्वभावकत्वमकामेनाप्यनित्यानामेषितव्यम् । तस्माद् भावानां शून्यतैव पारमार्थिकी । कल्पनया त्ववस्तुसत्या सन्त इव भासन्ते भावा इति ।

१ शून्यवादमनूद्योत्सूत्रमेव तावद् दूषयति-प्रतिज्ञावाक्य इति । पूर्वपक्षवाक्ये प्रतिज्ञापदयोः प्रतिज्ञाहेत्वोश्चेति व्याघातद्वयम् ।

२ तत्र तावत् ‘सर्वमभाव’ इति प्रतिज्ञावाक्ये तद्व्रतपदयोर्व्याघातं प्रदर्शयति-अनेकस्येति । ‘सर्वम्’-‘अभावः’ इति द्वे पदे-तत्र सर्वपदाभिधेयमनेकस्य भावस्याशेषतेति अभावपदस्य चाभिधेयो भावस्य प्रतिषेध इति ।

३ ततः किमिष्यत आह-पूर्वमिति । अशेषा अनेके हि ‘सोपाख्या’ यत्किञ्चित्स्वभाववन्तः भावप्रतिषेधस्वभावरूपो ‘निरुपाख्यो’ निःस्वभाव एव ।

४ तयोः परस्परं सामानाधिकरण्यासम्भवं प्रदर्शयति-तत्रेति । यत् ‘सोपाख्यं’ तत् कदापि ‘निरुपाख्यं’ न भवितुमर्हतीति सोपाख्यं ‘सर्वं’ निरुपाख्याभावतया प्रतिज्ञातुं न शक्यते ।

५ ननु मा भूत्सोपाख्यस्य सर्वस्य निरुपाख्याभावतया प्रतिज्ञानं विपरीतं तु भवितुमर्हतीत्यत आह-न जात्विति । निरुपाख्योऽभावोऽपि सोपाख्यसर्वशब्दाभिधेयानेकाशेषतया प्रतिज्ञातुं न शक्यत इत्यर्थः । न ह्यत्यन्तासन्निरुपाख्यं ‘सर्वमिति’ वा ‘भाव इति’ वा ज्ञानस्य गोचरः-असद्वाऽनिर्वचनीयं वा न ख्यातिगोचरः-अपि तु सदेव सदन्तरात्मना । तथा च कुतोऽत्यन्तासतः कल्पनागोचरत्वमपीति तात्पर्यकृतः ।

“ सर्वमेतदभाव इति चेत्—यदिदं सर्वमिति मन्यसे तदभाव इति ” ।  
एवं चेत्—अनिवृत्तो व्याघातः । अनेकमशेषं चेति नाभावे प्रत्ययेन शक्यं  
भवितुम् । अस्ति चायं प्रत्ययः सर्वमिति । तस्मान्नाभाव इति ।

प्रतिज्ञाहेत्वोश्च व्याघातः । सर्वमभाव—इति भावप्रतिषेधः प्रतिज्ञा,  
भावेष्वितरेतराभावसिद्धेरिति हेतुः । भावेष्वितरेतराभावमनुज्ञायाश्रित्य चेतरे-  
तराभावसिद्धौ सर्वमभाव इत्युच्यते, यदि सर्वमभावो भावेष्वितरेतराभाव-  
सिद्धेरिति नोपपद्यते, अथ भावेष्वितरेतराभावसिद्धिः सर्वमभाव इति  
नोपपद्यते ॥ ३७ ॥

सूत्रेण चाभिसम्बन्धः—

न, स्वभावसिद्धेर्भावानाम् ॥ ३८ ॥

१ व्याघातपरिजिहीर्षया परः प्रतिज्ञातार्थस्याभिप्रायं प्रकटयति—सर्वमेतदिति ।  
सर्वमभाव इति प्रतिज्ञावाक्यस्यायमेवार्थो यत् ‘ यद्भवान् सर्वं इति व्यपदिशति  
स अभाव एवेति ’—एवं च प्रतिज्ञातं सामानाधिकरण्यं सुसम्पादमेवेत्यर्थः ।

२ तत्परिहरति—एवं चेदिति । ‘ अनेकमशेषं चेति प्रत्ययेन अभावे न भवितुं  
शक्यमिति ’ सम्बन्धः । यद् वयं सर्वं इति व्यपदिशामस्तदभाव एवेति प्रतिज्ञा-  
वाक्यम्—अनेकस्याशेषतामेव च वयं सर्वं इति व्यपदिशामः—तथा च अनेकम-  
शेषमभाव इति प्रतिज्ञार्थः पर्यवस्यति, सोऽपि व्याहत एवेति, तथा हि अभावविषये  
‘ अनेकमशेषं चेति ’ ज्ञानं न भवितुमर्हति ।

३ ननु मा भूदेवं प्रत्ययः ततः किमित्यत आह—अस्ति चायमिति । अनेकम-  
शेषमिति प्रत्ययः सर्वशब्देन जन्यत एव—तथा च सर्वमभाव इति वदतोऽनेकमशेषं  
चाभाव इत्येवार्थ उक्तो भवति—स च व्याहत एवेत्यर्थः ।

४ उपसंहरति—तस्मादिति—‘ नाभावः ’ सर्वमिति शेषः ।

५ प्रतिज्ञापदयोर्व्याघातं प्रदर्श्य प्रतिज्ञाहेत्वोर्व्याघातं प्रदर्शयति—प्रतिज्ञाहेत्वो-  
रिति । ‘ सर्वमभाव ’ इति वाक्ये सर्वस्याभावत्वमुक्तम्—पुनश्च भावेष्विति हेतुवाक्ये  
भावेष्विति पदं प्रयुक्तं तेन च नानाभावानामस्तित्वमुररीकृतम् । तेष्वितरेतरा-  
भावरूपताऽऽरोपिता ।

६ व्याघातं स्पष्टयति—यदीति ।

७ उत्सूत्रं दूषणमुक्त्वा भाष्यकारः सौत्रं दूषणमुत्थापयति—सूत्रेण चेति ।  
‘ अभिसम्बन्धो ’—दूषणस्येति शेषः ।

८ शून्यवादं दूषयति—न स्वभावेति सूत्रम् । ‘ स्वो भावो ’ धर्मो द्रव्यादीनां  
सदादिः—अथ वा ‘ स्वभाव ’ स्वरूपं भावानाम्—येनामी भावाः स्वभावात्

न सर्वमभावः । कस्मात् ? स्वेन भावेन सद्भावाद्भावानाम् । स्वे धर्मेण भावा भवन्तीति प्रतिज्ञायते । कश्च स्वो धर्मो भावानाम् द्रव्यगुणकर्मणां सदादि सामान्यम् । द्रव्याणां क्रियावदित्येवमादिर्विशेषः स्पर्शपर्यन्ताः पृथिव्या इति च, प्रत्येकं चानन्तो भेदः । सामान्यविशेषसमवायानां च विशिष्टा धर्मा गृह्यन्ते । सोऽयमभावस्य निरुपाख्यत्वात् सम्प्रत्या यकोऽर्थभेदो न स्यात् । अस्ति त्वयम् । तस्मान्न सर्वमभाव इति ।

अथ वा 'न स्वभावसिद्धेर्भावानामि'ति स्वरूपसिद्धेरिति । गौरिति<sup>१</sup> प्रयुज्यमाने शब्दे जातिविशिष्टं द्रव्यं गृह्यते, नाभावमात्रम् । यदि च सर्वमभावः गौरित्यभावः प्रतीयेत, गोशब्देन चाभाव उच्येत । कस्मान्न गोशब्देन चाभाव उच्यते ? यस्मात्तु गोशब्दप्रयोगे द्रव्यविशेषः प्रतीयते नाभावः । तस्मादयुक्तमिति ।

अथ वा 'न स्वभावसिद्धेरिति' । असन् गौरश्वात्मनेति, असन् गौर्गवात्मना इति कस्मान्नोच्यते ? अवचनाद्गवात्मनो गौरस्तीति स्वभावसिद्धिः । अनश्चोऽश्व इति वा गौरगौरिति वा कस्मान्नोच्यते ? अवचनात्स्वेन रूपेण विद्यमानता द्रव्यस्येति विज्ञायते ।

व्यावर्तन्ते तस्य 'सिद्धेः' । अथ वा असन्नितिप्रत्ययस्य गवि 'अश्वात्मनेति' विशेषणात्-अगौरित्यस्य गां परिहृत्याश्वादिभिः सम्बन्धाद् गोभावसिद्धेः । एवमश्वादित्स्वपीति-'स्वभावसिद्धेर्भावानां नाभाव' इत्यर्थः ।

१ एवं च 'न सर्वमभावः भावानां परस्परव्यवच्छेदकधर्माणां सत्त्वात् अभावस्य निरुपाख्यत्वात्तादृशधर्मासम्भवात्' इति पर्यवसितोऽर्थः ।

२ स्वभावसिद्धेरित्यस्य सूत्रस्थपदस्य व्याख्यानान्तरमुपन्यस्यति-अथ वेति । 'स्वभावः' अस्मिन् पक्षे स्वरूपमेव, न स्वो धर्मः ।

३ किन्तु स्वरूपमिति स्पष्टयति-गौरितीति । गोत्वजातिविशिष्टो व्यक्ति-विशेषः गोशब्दार्थः प्रतीयते-स च भावरूप एव नाभावरूप इत्यर्थः ।

४ स्वभावसिद्धेरित्यस्य तृतीयव्याख्यानमाह-अथ वेति ।

५ यदि सर्वं निरुपाख्यमेव तर्हि यत्र भवान् गामश्चात्मना असन्तं ब्रवीति-तत्र को हेतुरित्यपेक्षायामाह-गवात्मनेति । यत्तथा न ब्रवीति भवान् तत्रायमेव हेतुर्यद् यथा गौरश्चात्मनाऽसन् न तथा गवात्मना अपि तु गवात्मना स सन्नेव । एवं च गवादीनां सस्वभावसिद्धिरेव सूत्रस्थस्वभावसिद्धिपदेन विवक्षितेत्यर्थः ।

अव्यतिरेकप्रतिषेधे च ( असंयोगादिसम्बन्धो व्यतिरेकोऽत्राव्यतिरेकोऽभेदाख्यसम्बन्धः, तत्प्रतिषेधे ) भावेनासत्प्रत्ययस्य सामानाधिकरण्यम् । यथा—न सन्ति कुण्डे बदराणीति । असन् गौरश्वात्मना, अनश्वो गौरिति च गवाश्वयोरव्यतिरेकः प्रतिषिध्यते-गवाश्वयोरेकत्वं नास्तीति । तस्मिन्प्रतिषिध्यमाने भावे न गवा सामानाधिकरण्यमसत्प्रत्ययस्य—असन् गौरश्वात्मनेति यथा—न सन्ति कुण्डे बदराणीति—कुण्डे बदरसंयोगे प्रतिषिध्यमाने सद्भिरसत्प्रत्ययस्य सामानाधिकरण्यमिति ॥ ३८ ॥

“ नै स्वभावसिद्धिरापेक्षिकत्वात् ” ॥ ३९ ॥

“ अपेक्षाकृतमापेक्षिकम् । ह्रस्वापेक्षाकृतं दीर्घं दीर्घापेक्षाकृतं ह्रस्वम् । न स्वेनात्मनावस्थितं किञ्चित् । कस्मान् ? अपेक्षासामर्थ्यात् । तस्मान्न स्वभावसिद्धिर्भावानामिति ” ॥ ३९ ॥

१ ननु यदि सर्वेषां भावानां भावरूपतैव—कथं तर्हि गोरनश्वत्वमश्वस्य वाऽगोत्वमित्यत आह—अव्यतिरेकेति । अत्रैवं वाक्यसम्बन्धः—अव्यतिरेकप्रतिषेधे च भावेनाप्यसत्प्रत्ययस्य सामानाधिकरण्यं इत्यते, यथा—न सन्ति कुण्डे बदराणीति—‘ असंयोगादिसम्बन्धो व्यतिरेकोऽत्राव्यतिरेकोऽभेदाख्यसम्बन्धः ’ इति । यथा—कस्यचिद् भावस्य ‘ अव्यतिरेकप्रतिषेधे ’ तादत्त्यप्रतिषेधो भवति तदा भावोऽप्यसत्प्रत्ययसमानाधिकरणो भवति । यथा कुण्डे बदराणि न सन्तीत्यत्र भावानामपि बदराणामसत्प्रत्ययसामानाधिकरण्यम् भवत्येव । अव्यतिरेकप्रतिषेध इत्यत्राव्यतिरेकपदस्यार्थं विवृणोत्यवान्तरवाक्येना“संयोगादिसम्बन्धः” इत्यादिनाऽ“भेदाख्यसम्बन्धः” इत्यन्तेन । एवं च अव्यतिरेकोऽप्युक्तत्वम् अभेदः तादत्त्यमिति पर्यायाः ।

सर्वमेतत् स्पष्टीकृतं तात्पर्यकृद्भिः तद्यथा—असच्छब्दः खलु अभावविशेषणं सदेवाभिधत्ते । एवमसत्प्रत्ययोऽपि अभावविशेषणं सदेवावलम्बते । यथा शुक्लशब्दः शुक्लगुणविशिष्टे पटे वर्तते । तथा चासत्प्रत्ययाभिधानयोरुपपन्नं भाववाचिना पदेन सामानाधिकरण्यमित्यर्थः । भावश्च कश्चिन्नित्यः कश्चिर्दानित्यः । तत्र नित्यस्य अर्थ-क्रियाकारित्वमुपपादितं क्षणभङ्गभङ्गे । अनित्योऽपि न विनाशस्वभावो भावः । कारणान्तरात्तु विनश्यति । यत्तूक्तं न शक्यं नीलं पीतं कर्तुमिति—तत्र ब्रूमः—शक्य एव नीलः पीतः कर्तुम् । आमश्यामः कुम्भो वह्निसंयोगादुक्त इति ।

२ स्वभावसिद्धेरिति सिद्धान्त्युक्तं हेतुमाक्षिपति शून्यवादी—न स्वभावेति सूत्रम् । भावानां स्वभावसिद्धिरेव नास्ति—कुतः—सर्वेषां भावानामापेक्षिकत्वात् । तथा च सिद्धान्तिनो हेतुरसिद्ध इति सूत्रार्थः ।

व्याहृतत्वादयुक्तम् ॥ ४० ॥

यदि ह्रस्वापेक्षाकृतं दीर्घं, ह्रस्वमनापेक्षिकं, किमिदानीमपेक्ष्य ह्रस्वमिति गृह्यते । अथ दीर्घापेक्षाकृतं ह्रस्वं, दीर्घमनापेक्षिकं, किमिदानीमपेक्ष्य दीर्घमिति गृह्यते । एवमितरेतराश्रययोरेकाभावेऽन्यतराभावादुभयाभाव इत्यपेक्षाव्यवस्थाऽनुपपन्ना ।

स्वभावसिद्धावसत्यां समयोः परिमण्डलयोर्वा द्रव्ययोरापेक्षिके दीर्घत्व-ह्रस्वत्वे कस्मान्न भवतः ? अपेक्षायामनपेक्षायां च द्रव्ययोरभेदः । यावती द्रव्ये अपेक्षमाणे तावती एवानपेक्षमाणे । नान्यतरत्र भेदः । आपेक्षिकत्वे तु सत्यन्यतरत्र विशेषोपजनः स्यादिति ।

“ किमपेक्षासामर्थ्यमिति चेत् ”—द्रयोर्ग्रहणेऽतिशयग्रहणोपपत्तिः । द्वे द्रव्ये पश्यन्नेकत्र विद्यमानमतिशयं गृह्णाति तदीर्घमिति व्यवस्यति । यच्च हीनं गृह्णाति तद्ध्रस्वमिति व्यवस्यतीति । एतच्चापेक्षासामर्थ्यमिति ॥ ४० ॥

१ ननु किमपेक्षिकत्वं नाम ? नैव किञ्चिदस्ति-यद्यस्ति तदा सा किं करोतीति पृच्छति—किमपेक्षेति । उत्तरम्—द्रयोरिति । उपपादितश्चायं विशदं तात्पर्यकृतम् । नद्यथा—परिमाणभेदो हि दीर्घत्वं ह्रस्वत्वं च । स च भावानामौत्पत्तिकः । केवलं तस्यातिशयानतिशयौ परस्परग्रहणाधीनौ । तथा हीक्षुयष्टेवैणुयष्टितो ‘ह्रस्वत्वं’ अल्पीयस्संख्यायोगिहस्तपरिमितत्वमेव ‘अनतिशयः’—वैणुयष्टेस्तु दीर्घत्वमतिशयः, तच्च भूयस्संख्यायोगिहस्तपरिमितत्वम् । तच्चेदमतिशयानतिशयादिप्रतियोगिनिरूपणाधीननिरूपणम्, न तु प्रतियोग्यधीनोत्पत्तीति, न वस्तुधर्मोऽयं परापरापेक्षः । भिन्नत्वं च भेदः । स च वस्तुविशेषनिरूपणे एव वस्त्वन्तरमपेक्षते, न चोत्पत्तौ । एवं पितृत्वमपि व्यवस्थिता जनकशक्तिरेव—सा जन्यनिरूपणाधीननिरूपणा, न तु तदधीनोत्पत्तिः । परत्वापरत्वादयस्त्वपेक्षाबुद्धिनिमित्ततया परापेक्षोत्पत्तिका अपि लोकयात्रां वहन्तो न शक्याः प्रत्याख्यातुम् । तावता ‘तेषामधिकरणे निरपेक्षो भावो न भवतीति’ न । इति सर्वमवदातमिति ।

व्याहृतत्वादिति सूत्रे व्याघात एवोद्भावितः । स च व्याघातो व्याख्यातो वार्तिककृता । सर्वमभाव इति सर्वथा चायं वादो व्याहृतः । कुतो व्याघातः ? (१) आदौ तावत् प्रमाणोपपत्त्यनुपपत्तिः । “सर्वमभाव” इति ब्रुवाणः प्रमाणं पर्यनुयोज्यः । यदि ब्रूते—व्याहृतं भवति । अथ नाभिधत्ते—अर्थोऽस्य न सिध्यति, प्रमाणाभावादेव । (२) पुनः “सर्वमभाव” इति वाक्यम्—तस्य यद्यभिधेयमर्थं प्रतिपद्यते, पूर्ववद्व्याघातः । अथ न प्रतिपद्यते—वर्णोच्चारणमात्रमनर्थकमिति । (३) पुनः “सर्वमभाव” इति च

(११) सङ्ख्यैकान्तवादनिराकरणप्रकरणम् ।

अथमे सङ्ख्यैकान्ताः—

सर्वमेकं' सदैविशेषान् । सर्वं द्वेधा नित्यानित्यभेदान् । सर्वं

वाक्यस्य प्रतिपादयितारं प्रतिपत्तारं च यदि प्रतिपद्यते, पूर्ववद्वाधातः । (४) पुनः 'सर्वमभावः' इति 'सर्व भाव' इति च वाक्ये । यद्यनयोभेदं प्रतिपद्यते, व्याहृतं भवति, अथ न प्रतिपद्यते, विशेषोपादानं व्यर्थम् । सोऽयं सर्वाभाववादो यावद्यावद् विचार्यते तावत्तावदुपपत्तिं न सहते—इति ।

एकमेव तत्त्वम्—द्वे एव तत्त्वे—त्रीण्येव तत्त्वानि—चत्वार्येव तत्त्वानि—पञ्चैव तत्त्वानीत्येते सङ्ख्यैकान्तवादाः । सङ्ख्या 'एकान्ता' नियमिता येषु वादेषु ते तथोक्ताः, न्यायसिद्धान्तविरुद्धा अधुना शून्यवादानन्तरं परीक्ष्यन्ते । न च वाच्यम्—“तत्त्व-द्वयादिवादाः किमर्थमुपन्यस्यन्ते—न हि तेषु न्यायाभिमतसमुच्चयविरोधः” इति । एकान्तिके हि द्वैते ( द्वे एव तत्त्वे इत्यस्मिन् वादे ) द्वयोरपि सदातन्त्रत्वे कार्योपयोगे कादाचित्कसामान्यसम्भव एव । एवं त्रित्वादिवदेवपि दृष्टव्यम् ।

१ तत्र प्रथमः सङ्ख्यैकान्तवादो ब्रह्माद्वैतवादिनाम् । तं सङ्क्षेपेण सूचयति—सर्वमेकमिति । एकमेव तत्त्वम्—कुतः—सत्त्वेनानुगमात्सर्वेषामिति ।

२ इदमस्याकृतम् । न तावदयं नामरूपप्रपञ्चः प्रकाशाद्भिन्नः सन् प्रकाशितु-मर्हति—जडस्य स्वयं प्रकाशासम्भवात् । तथा च ज्ञानाद्भिन्नस्य नामरूपप्रपञ्चस्य प्रकाशासम्भवात् ज्ञानस्यैवैकस्येदं सर्वं विवर्तते इति युक्तमभ्युपगन्तुम् । न च प्रकाशा-त्मनो घटादय एवोदयव्ययधर्मिणः परस्परव्यावृत्ताः सन्तिवति साम्प्रतम्—तद्यावृत्तिग्रहणे प्रमाणाभावात् । सा हि यद् यतो व्यावर्तते तदुभयग्रहे गृह्यते । न च विज्ञानानि विलक्षणानि स्वरूपमात्रावस्थितानि परस्परवार्तानभिज्ञानि ज्ञानान्तरमपि ग्रहीतु-मुत्सहन्ते प्रागेव स्वस्माद् व्यावर्तयितुम् । न च निषेध्यनिषेधाधिकरणग्रहणकारणको व्यावृत्तिग्रहः स्वकारणेन समसमयोत्पादो भवितुमर्हति—तादृशोः सन्त्येतरविषाणयोरिव कार्यकारणभावाभावात् । न चैकं विज्ञानं क्षणिकं निषेध्यनिषेधाधिकरणे गृहीत्वा पश्चा-न्निषेधं गृह्णातीति युक्तम्—क्षणिकस्याक्रमस्य क्रमाक्रमव्यापारायोगात् । न चैकं विज्ञानं निषेध्यनिषेधाधिकरणे गृह्णात्यथ ज्ञानान्तरं निषेधतीति युक्तम्—चैत्रगृहीतेऽपि तस्मिन् मैत्रस्य निषेधज्ञानप्रसङ्गात् । न च ज्ञानस्वरूपग्रह एवास्य निषेधग्रह इति साम्प्रतम् । एवं हि संभवेद्यादि स्वरूपतदन्यव्यावृत्त्योरेकत्वं स्यात् । तत्र व्यावृत्तिस्वभावो वा भावो—भावस्वरूपा वा व्यावृत्तिः । तत्र पूर्वस्मिन् कल्पे व्यावृत्तेस्तुच्छत्वात् तत्स्वभावाभावभेदास्तुच्छाः स्युः । ततश्च वचोभङ्गयन्तरेण शून्यवादप्रसङ्गः । इतरस्मिन्स्तु कल्पे विधिरूपो भाव एव व्यावृत्तिरिति त्रिविधरूपतया च ते व्यावर्तन्ते



त्रेधा-ज्ञाता ज्ञानं ज्ञेयमिति । सर्वं चतुर्द्धा-प्रमाता प्रमाणं प्रमेयं प्रमितिरिति । एवं<sup>३</sup> यथासम्भवमन्येऽपीति ।

तत्र परीक्षा—

सङ्ख्यैकान्तसिद्धिः कारणानुपपत्त्युपपत्तिभ्याम् ॥ ४१ ॥

यदि<sup>४</sup> साध्यसाधनयोर्नानात्वम्-एकान्तो न सिद्ध्यति, व्यतिरेकात् । अथ

इति न व्यावृत्ता भावाः परस्परं परमार्थतः । सर्वमिदमभिप्रेत्योक्तम्-सदविशेषादिति । अनाद्यनिर्वचनीयाविद्यानिबन्धनं तु भावानां भेदं न व्यासेधामः । न च ज्ञातुरपि ज्ञानाद्भेदग्राहकमस्ति प्रमाणम्-उक्तदेवाविशेषात् । यस्मान्न ज्ञेयानां परस्परतश्च ज्ञानाच्च भेदो नापि ज्ञातुर्ज्ञानादस्ति भेदो नापि ज्ञानानामन्योन्यस्य तस्मात् प्रकाश एव प्रपञ्चो ब्रह्मेत्यद्वैतसिद्धिरिति ।

द्वितीयो वादः-सर्वं द्वेधेति । न हि नित्यानित्याभ्यामन्यो राशिरस्ति यमाश्रित्य पदार्थास्त्रित्वादिके व्यवतिष्ठेरन्नित्यर्थः ।

१ तृतीयो वादः-सर्वं त्रेधेति । ज्ञानपदमत्र ज्ञानकरणपरं ज्ञेयम्-‘ज्ञप्तिरपि ज्ञायमानत्वात् ज्ञेयान्नातिरिच्यत इति भावः’ इति तात्पर्योक्तिस्वरसात् ।

२ चतुर्थो वादः-सर्वं चतुर्धेति । यदि प्रमितिर्नाम तत्त्वं प्रमाणादिभ्यो भिन्नं नाश्रियते-प्रमायाः प्रधानक्रियाया अभावात् कथं प्रमात्रादयः । कथं च प्रधानक्रियामन्तरेणैकवाक्यता स्यात्, कारकवैचित्र्यं वा । प्रमायाः फलत्वावस्थाया उपरि प्रमेयव्यपदेशं न वारयामः । न चैतावता तत्त्वान्तरं न भवति ।

३ अन्येऽपि संख्यैकान्तवादाः सन्ति-तान् सूचयति-एवं यथेति । (१) प्रकृतिपुरुषाविति द्वे एव तत्त्वे इत्यपरो द्वैतवादः । (२) रूपसंज्ञासंस्कारवेदानुभवाः पञ्च स्कन्धा इति पञ्चस्ववादः । (३) पञ्च-पाश-तदुच्छेदश्चरा इति चतुष्टयवादोऽपरः ।

४ सर्वेषामेतेषां परीक्षां निराकरणपर्यन्तां प्रस्तौति-तत्र परीक्षेति ।

५ संख्यैकान्तवादनिराकरणमुपक्रमते-संख्यैकान्तसिद्धिरितिसूत्रम् । संख्यैकान्ताः न सिध्यन्ति-कुतः-कारणस्य (साधनस्य प्रमाणस्य) अनुपपत्तौ (असत्त्वे) उपपत्तौ सत्त्वे वा तादृशैकान्तसम्भवात्-इत्यर्थः ।

६ सूत्रार्थं वर्णयति-यदीति । सूत्रस्थोपपत्तिपदार्थं वर्णयति-साध्येति । यदि ‘साध्यसाधनयोः’ ज्ञेयात् (सङ्ख्यैकान्तरूपात्) तज्ज्ञानसाधनं प्रमाणं भिन्नं तर्हि तयोरानन्त्यात् संख्यैकान्तता न सिध्यति ।

७ सूत्रस्थानुपपत्तिपदार्थमाह-अथ साध्येति । यदि ज्ञेयाद् भिन्नं ज्ञानसाधनं प्रमाणं नास्ति तर्हि प्रमाणाभावादेव प्रमेयस्य न सिद्धिर्गम्यते ।

साध्यसाधनयोरभेदः—एवमप्येकान्तो न सिद्धयति, साधनाभावात् । न हि तदन्तरेण कस्यचित्सिद्धिरिति ॥ ४१ ॥

“ न कारणावयवभावात् ” ॥ ४२ ॥

विस्तरेण वर्णितः सिद्धान्ताशयोऽत्र तात्पर्यकृता । अनवयवेन सर्वं चेदेकं द्वेधा त्रेधा चतुर्धा वेति प्रतिज्ञार्थः । तदतिरिक्तं साधनं वाच्यम् । न हि साध्यमेव साधनं भवति । तथा च साधनस्य तदतिरेकाच्च संख्यैकान्तसिद्धिः । न च किञ्चिदपि स्वसंवेदनमस्ति—ज्ञानप्रदीपादीनामपि परसंवेद्यत्वात् । यथा च ज्ञानातिरिक्तोऽप्यर्थो विषयस्तथा विज्ञानवादनिराकरणावसरे वक्ष्यते । न च विज्ञानादर्थभेदोऽशक्यग्रहः । तथा हि नीलमुपलभ इत्यनहङ्कारास्पदमश्वेतादिरूपं नीलं प्रत्यात्ममनुभवगोचरः । एवं नीलादीनामपि परस्परम् । अन्यथा घटमानयेति देशितो लोचने निमील्य शयीत—शयीथा इति देशितस्तोयमेवाहरेत्—कस्य चित्कथंचित् कुतश्चिद्विवेकाभावात् । न चानिर्वचनीयानाद्यविद्यानिबन्धनोऽयं भेदव्यवहार इति साम्प्रतम् । अनिर्वचनीयख्यातेः पूर्वमेवापाकृतत्वात् । तस्मात्सर्वजनसंवेदनसिद्धोऽयं भेदप्रत्ययो न कारणमुखनिरिक्षणेन युक्तो निराकर्तुमपि तु स्पष्टदृष्टकार्यभेदप्रत्ययात्तादृशं तत्कारणं कल्पनीयं यादृशेन कारणेन प्रपञ्चप्रत्ययोऽप्रत्यहमुत्पत्तुमर्हति । तच्च प्रत्यक्षमेव । तथा हि नीलं परिच्छिन्दन् पीतादिभ्योऽस्य भेदं परिच्छिनत्ति—संयुक्तविशेषणतालक्षणादिन्द्रियार्थसन्निकर्षात् । नीलं हि नीलमित्यनुभवन्नयं पीतं च पीतमित्यनुभवन् स्मरन् वा शक्नोति निषेध्यनिषेधाधिकरणतया समाकलयितुं रूपमात्रेणागृहीतपरस्परभेदमपि । न हि तत्र भेदेन प्रथत इत्यभेदेन प्रथेत, येनानयोर्नीलपीतयोर्गृहीतस्वरूपयोरवध्यवधिमद्भावो न स्यात् । तथा च तौ गृहीत्वा प्रत्यक्षेण शक्नोत्ययमनयोर्भेदं ग्रहीतुमित्यसाम्प्रतमेतत् ।

अन्योन्यसंश्रयाद् भेदो न प्रमान्तरसाधनः ।

तस्मिन्निदं नायमिति वस्तुभेदं विना न धीः ॥

एतेन प्रमातुरपि प्रमाया भेदो व्याख्यातः । प्रमातारश्चानेकविधसुखदुःखोपभोगव्यवस्थानाद्विधिरान्धादिकोविदजात्ममुक्तसंसारीविभागोपपत्तेश्च भेदवन्तोऽनुमीयन्ते । एकस्मिन्नपर्यायेण विरुद्धधर्मसंसर्गासंभवात् । कल्पनया कथंचित्सम्भाव्यमानोऽप्ययं गोमयपायसीयन्यायमावहति । तदेवं प्रत्यक्षादिविरोधादनुपपन्नार्थाः श्रुतय ‘एकमेवाद्वितीय’मित्याद्याः प्रथमां वृत्तिमुल्लङ्घ्य जघन्यामालम्बते—‘यजमानः प्रस्तर,’ ‘आदित्यो यूषवदि’ति । तस्मान्नाद्वैतमिति ।

साध्यात्साधनभेदेन सङ्ख्यान्तरैकान्ता अप्यपाकृता मन्तव्या इति ।

१ पूर्वपक्षवाद्याक्षिपति—न कारणेति सूत्रम् । यदुक्तं कार्यकारणभेदेन नाद्वैतमिति तत् ‘न,’—कुतः—कारणस्य अवयवभावात्, कार्यावयवरूपत्वादित्यर्थः ।

“न सङ्ख्यैकान्तानामसिद्धिः । कस्मात् ? कारणस्यावयवभावात् । अवयवः कश्चित् साधनभूत इत्यव्यतिरेकः । एवं द्वैतादीनामपीति ॥ ४२ ॥

निरवयवत्वादहेतुः ॥ ४३ ॥

कारणस्यावयवभावादित्यहेतुः । कस्मात् ? सर्वमेकमित्यनपवर्गेण प्रतिज्ञाय कस्यचिदेकत्वमुच्यते । तत्र व्यपवृक्तोऽवयवः साधनभूतो नोपपद्यते । एवं द्वैतादिष्वपीति ।

ते खल्विमे सङ्ख्यैकान्ता यदि विशेषकारितस्यार्थभेदविस्तारस्य प्रत्याख्याननेन वर्तन्ते—प्रत्यक्षानुमानागमविरोधान्मध्यावादा भवन्ति । अथाभ्यनुज्ञानेन वर्तन्ते—समानधर्मकारितोऽर्थसङ्ग्रहो विशेषकारितश्चार्थभेद इति, एवमेकान्तत्वं जहतीति ।

ते खल्वेते तत्त्वज्ञानप्रविवेकार्थमेकान्ताः परीक्षिता इति ॥ ४३ ॥

( १२ ) फलपरीक्षाप्रकरणम् ।

प्रेत्यभावानन्तरं फलम्, तस्मिन्—

“ सद्यः कालान्तरे च फलनिष्पत्तेः संशयः ” ॥ ४४ ॥

“ पचति दोग्धीति सद्यः फलमोदनपयसी । कर्षति वपतीति कालान्तरे फलं शस्याधिगम इति । अस्ति चेयं क्रिया—अग्निहोत्रं जुहुयात्स्वर्गकाम—इति । एतस्याः फले संशयः ” ॥ ४४ ॥

१ परिहरति सिद्धान्ती—निरवयवत्वादिति सूत्रम् ।

२ उक्तमद्वैतवादपरिहारं सङ्ख्यैकान्तवादान्तरेष्वतिदिशति—एवमिति ।

३ प्रकरणार्थमुपसंहरति—ते खल्वेते इति । अद्वैतादिष्वेकान्तेषु प्रेत्यभावो न तात्त्विको भवेदपि तु काल्पनिकः । न केवलं प्रेत्यभावोऽपि तु षोडशापि पदार्थाः । तस्मादेतेषां यत् तत्त्वज्ञानं तत्प्रविवेकार्थं ज्ञेयप्रविवेकेन ज्ञानप्रविवेक इति तदर्थमेते परीक्षिताः । यावच्चात्र विचारितं तावदप्रकृतमपि प्रकृतं प्रेत्यभावमुपकरोतीत्यर्थः । एवमेव किल पूर्वानुवृत्ताष्टप्रकरणप्रकृतार्थापि सङ्गच्छते सम्बध्यते चाग्निमप्रकरणार्थेनेति ।

४ अथोद्देशक्रमानुरोधेन फलस्य परीक्षां प्रस्तौति—प्रेत्यभावानन्तरमिति ।

५ तद्विषये परीक्षाङ्गभूतसंशयमुपन्यस्यति ‘ तस्मिन्नि ’ इति भाष्यांशमारभ्य ‘ संशय ’ इति सूत्रांशपर्यन्तम् ।

‘ एतस्याः फले संशयः ’ इति भाष्योक्तावस्वरसः प्रदर्शितः परिशुद्धिकृता । फलसामान्यमादाय तत्कालान्तरभावि वा स्यात् सद्योभावि वेति सन्देहो नोपपद्यते—लोके पक्ष्यादीनां फलत्रेऽनन्तरभावित्वस्य धर्मिग्राहकप्रमाणनिर्णीतत्वात् । एवं

न सद्यः कालान्तरोपभोग्यत्वात् ॥ ४५ ॥

स्वर्गः फलं श्रूयते । तच्च भिन्नेऽस्मिन्देहभेदादुत्पद्यत इति न सद्यः, ग्रामादिकामानामारम्भफलमपीति ॥ ४५ ॥

“ कालान्तरेणानिष्पत्तिर्हेतुविनाशात् ॥ ४६ ॥

“ ध्वस्तायां प्रवृत्तौ प्रवृत्तेः फलं न कारणमन्तरेणोत्पत्तुमर्हति । न खलु वै विनष्टात्कारणात्किञ्चिदुत्पद्यत इति ” ॥ ४६ ॥

प्राज्ञ निष्पत्तेर्वृक्षफलवत्तत्स्यात् ॥ ४७ ॥

यथा फलार्थिना वृक्षमूले सेकादि परिकर्म क्रियते, तस्मिँश्च प्रध्वस्ते पृथिवीधातुरब्धातुना सङ्गृहीत आन्तरेण तेजसा पच्यमानो रसद्रव्यं निर्वर्तयति, स द्रव्यभूतो रसो वृक्षानुगतः पाकविशिष्टो व्यूहविशेषेण सन्निविशमानः पर्णादिफलं निर्वर्तयति, एवं परिषेकादि कर्म चार्थवत् । न च विनष्टात्फलनिष्पत्तिः । तथा प्रवृत्त्या संस्कारो धर्माधर्मलक्षणो जन्यते । स जातो निमिस्वर्गस्यापि फलत्वे कालान्तरभावित्वस्योभयवासिद्धत्वात् । एवं सद्योभावि लोकपक्ष्यादिफलं कालान्तरभावि स्वर्गादि क्षेत्र्येऽपि संशयोऽनुपपन्नो धर्मभेदादिति । एवं च संशयस्य स्वरूपान्तरं प्रदर्शितं तेनैव । क्रियैव यागादिका संशयविषयः—क्रियात्वं च संशयकारणम् । चेतनप्रवृत्तिर्हि काचित् सद्यःफला भवति—यथा पचनदोहनानि, काचित् कालान्तरभाविफला भवति—यथा कर्षणसेवनादि । अतः साधकबाधकप्रमाणाभावे सति प्रकृते संशय इति ।

१ संशयं प्रदर्श्य—तत्र ऐहिककीर्त्यकीर्त्यादीनामेव फलत्वसम्भवे नादृष्टस्वर्गादिकल्पनमित्युत्सूत्रे पूर्वपक्षे सिद्धान्तेनोपक्रमते—न सद्य इति सूत्रम् । यद्यप्येतत् सूत्रं न्यायसूचीनिबन्धे नोपलभ्यते तात्पर्यकृता चेदं भाष्यत्वेनैव परिगृहीतम्,—तथापि नानाप्राचीनसूत्रपुस्तकानामनुरोधात् सूत्रमेवेदमिति निर्धारितम् । वार्तिकस्वरसोऽप्येवमेव ।

२ परः शङ्कते—कालान्तरेणेति सूत्रम् । कालान्तरेण तत्कर्मणः फलं न सम्भवति—‘ हेतोः ’ तत्फलकारणस्य कर्मणः ‘ विनाशात् ’ विनष्टत्वादित्यर्थः ।

३ उक्तं दृष्टान्तं दार्ष्टान्तिके योजयति—तथा प्रवृत्त्येति । एवमेव कर्मणि निष्पत्ते तन्निष्पत्तितत्फलोत्पत्त्योरन्तराले तत्कर्मगतधर्माधर्मरूपः संस्कारोऽवान्तरकारणान्तरसङ्कृतः फलनिष्पत्तिद्वारभूत उत्पद्यते तेन च द्वारेणोत्पन्नं स्वर्गादिफलमुक्तकर्मण एवेति मन्यन्ते प्रेक्षावन्त इत्याशयः । एष तु संस्कारो न स्नानादिजन्य इव बोद्धव्योऽपि तु पुरुषधर्मतामात्रेण संस्कार इत्युच्यते । परमार्थतत्त्ववयं धर्मः पुरुषाश्रयोऽपि कर्मणा फले जनयितव्ये तस्यावान्तरव्यापार इति तात्पर्यकृतः ।

त्तान्तरानुगृहीतः कालान्तरे फलं निष्पादयतीति । उक्तञ्चेतत्—‘पूर्वकृतफलानु-  
बन्धात्तदुत्पत्तिः—’ इति ॥ ४७ ॥

“तदिदं प्राङ्निष्पत्तेर्निष्पद्यमानम्—

नासन्न सन्न सदसत्सदसतोर्वैधर्म्यात्” ॥ ४८ ॥

“प्राङ् निष्पत्तेर्निष्पत्तिधर्मकं नासत्-उपादाननियमात् । कस्यचिदुत्प-  
त्तये किञ्चिदुपादेयं न सर्वं सर्वस्येत्यसद्भावे नियमो नोपपद्यत इति । न सत्,  
प्रागुत्पत्तेर्विद्यमानस्योत्पत्तिरनुपपन्नेति । सदसत् न-सदसतोर्वैधर्म्यात् । सदि-  
त्यर्थाभ्यनुज्ञा । असदिति अर्थप्रतिषेधः । एतयोर्व्याघातो वैधर्म्यम् । व्याघा-  
तादव्यतिरेकानुपपत्तिरिति” ॥ ४८ ॥

प्रागुत्पत्तेरुत्पत्तिधर्मकमसदित्यद्वा, कस्मात् ?—

उत्पादव्ययदर्शनात् ॥ ४९ ॥

यत्पुनरुक्तं-प्रागुत्पत्तेः कार्यं नासदुपादाननियमादिति ॥ ४९ ॥

बुद्धिमिदं तु तदसत् ॥ ५० ॥

१ उक्तेऽर्थे पूर्वोक्तं स्मारयति—‘पूर्वकृते’ति । तृतीयाध्यायगतद्वितीयाह्निक-  
स्थषष्ठितमं सूत्रमेतत् ।

२ इदमिदानीं चिन्तयते—किमेतत्फलमुत्पत्तेः प्रागसद्वा सद्वा सदसद्वाऽनुभयं  
वेति । तत्र समस्तपक्षाक्षेपेण फलाभावमभिधत्तुः पूर्वपक्षयति—‘तदिदमिति भाष्या-  
क्षराण्यास्य ‘वैधर्म्यादि’ति सूत्राक्षरपर्यन्तम् । ‘तदिदं निष्पद्यमानं’फलं ‘निष्पत्तेः  
प्राक्’ ‘नासन्न सन्न सदसत्’—कस्मात्—‘सदसतोर्वैधर्म्यात्’—इति सम्बन्धः ।  
कार्यकारणभाव एव न विचारसह इति पूर्वपक्षहृदयम् ।

यद्यप्यनुभयपक्षो न धृतः सूत्रकारेण भाष्यकारेण वा तथापि वार्तिककारोक्त्यनु-  
रोधेन सोऽप्युक्तस्तात्पर्यकारेणेत्यवसेयम् ।

३ सूत्रार्थं विवृण्वन् कार्यज्ञासदिति प्रथमं कल्पं गृह्णाति—प्राङ् निष्पत्तेरिति ।

४ प्राङ्निष्पत्तेः कार्यन्न सदिति द्वितीयं कल्पं गृह्णाति—न सदिति ।

५ कार्यन्न सदसदित्युभयमिति तृतीयं कल्पं गृह्णाति—सदसदिति ।

६ तत्र हेतुमाह—सदसतोरिति । सत्त्वासत्त्वयोरत्यन्तविरुद्धत्वाच्चैकत्र समावेशः  
सम्भवतीत्यर्थः ।

७ सिद्धान्तं प्रस्तौति—प्रागुत्पत्तेरिति । असदेव कार्यं प्रागुत्पत्तेरित्येव ‘अद्वा’  
सत्यमित्यर्थः ।

इदमस्योत्पत्तये समर्थं न सर्वमिति प्रागुत्पत्तेर्नियतकारणं कार्यं बुद्ध्या सिद्धमुत्पत्तिनियमदर्शनात् । तस्मादुपादाननियमस्योपपत्तिः । सति तु कार्ये प्रागुत्पत्तेरुत्पत्तिरेव नास्तीति ॥ ५० ॥

“आश्रयव्यतिरेकाद् वृक्षफलोत्पत्तिवदित्यहेतुः” ॥ ५१ ॥

“मूलसेकादि परिकर्म फलं चोभयं वृक्षाश्रयम् । कर्म चेह शरीरे फलं चामुन्नेत्याश्रयव्यतिरेकादहेतुरिति” ॥ ५१ ॥

प्रीतिरात्माश्रयत्वादप्रतिषेधः ॥ ५२ ॥

प्रीतिरात्मप्रत्यक्षत्वादात्माश्रया । तदाश्रयमेव कर्म धर्मसंज्ञितं—धर्मस्यात्म-  
गुणत्वान् । तस्मादाश्रयव्यतिरेकानुपपत्तिरिति ॥ ५२ ॥

“न पुत्रस्त्रीपशुपरिच्छदहिरण्यान्नादिफलनिर्देशात्” ॥ ५३ ॥

“पुत्रादि फलं निर्दिश्यते न प्रीतिः—‘ग्रामकामो यजेत’ ‘पुत्रकामो यजेते’ति । तत्र यदुक्तं—प्रीतिः फलम्—इत्येतदयुक्तमिति” ॥ ५३ ॥

तत्सम्बन्धात् फलनिष्पत्तेस्तेषु फलवदुपचारः ॥ ५४ ॥

पुत्रादिसम्बन्धान् फलं प्रीतिलक्षणमुत्पद्यत इति पुत्रादिषु फलवदुपचारः ।  
यथाऽन्ने प्राणशब्दः—अन्नं वै प्राणा—इति ॥ ५४ ॥

( १३ ) दुःखपरीक्षाप्रकरणम् ।

फलानन्तरं दुःखमुद्दिष्टमुक्तं च—‘बाधनालक्षणं दुःखम्’—इति ।

१ देहाद्यतिरिक्तमात्मानं नित्यं परलोकिनमसन्तं मन्यमानः कश्चित् पारलौकिक-  
फलमाक्षिपति—आश्रयेति सूत्रम् । ‘वृक्षफलवदिति’ यो दृष्टान्तः सिद्धान्तिनोद्भावितः  
स ‘अहेतुः’ असाधकः परलोकभाविफलस्य, कुतः—‘आश्रयव्यतिरेकात्’, सुख-  
दुःखादिरूपफलाश्रयस्योभयलोकानुगतस्याभावादित्यर्थः ।

२ उक्तमाक्षेपं परिहरति—प्रीतिरिति सूत्रम् । अस्यात्मा स्वर्गोपभोगसमर्थः  
शरीरव्यतिरिक्त एव कर्मणां कर्तव्युपपादितमेवास्माभिरित्युपपद्यत एवात्राप्येकाश्रय-  
त्वमेव कर्मफलयोरित्याशयः ।

३ अस्यां परीक्षायामाक्षेपः—“ननु किमिह परीक्षणीयम् । न हि कश्चिद्  
दुःखस्वरूपे विप्रतिपद्यते—नापि तद्वैयमह्यं वेति सन्दिह्यते । नित्यमनित्यं वा  
दुःखमित्यत्र परीक्षा प्रकृतोपयोगिनी स्यात्—तन्नित्यत्वे हि शास्त्रानर्थव्ययप्रसङ्गः—  
अस्ति च संशयकारणं वादिविप्रतिपत्तिः—साङ्ख्ये हि सर्वनित्यत्ववादिनो दुःखमपि  
नित्यमाहुः—तथाऽपि तन्मतनिरासादनन्तरं च सत्कार्यबाधनिषेधादियमपि निरव-

“ तत्किमिदं प्रत्यात्मवेदनीयस्य सर्वजन्तुप्रत्यक्षस्य सुखस्य प्रत्याख्यानम् ।  
आहोस्विदन्यः कल्प इति ? ”

अन्य इत्याह । कथम् ? न वै सर्वलोकसाक्षिकं सुखं शक्यं प्रत्याख्या-  
तुम् । अयं तु जन्ममरणप्रबन्धानुभवनिमित्ताद् दुःखान्निर्विण्णस्य दुःखं जिहा-  
सतो दुःखसंज्ञाभावनोपदेशो दुःखहानार्थ इति । कया युक्त्या ? सर्वे खलु  
सत्त्वनिकायाः सर्वाण्युत्पत्तिस्थानानि सर्वः पुनर्भवो बाधनानुषक्तो दुःखसाह-  
चर्याद्बाधनालक्षणं दुःखमित्युक्तमृषिभिः दुःखसंज्ञाभावनमुपदिश्यते ।

अत्र च हेतुरुपादीयते—

शेषिता । कारणं च दुःखस्य दृष्टरूपमहिकण्टकादि न विप्रतिपत्तिविषयः । अदृष्टरूपा  
च प्रवृत्तिः परीक्षितैव । तदवान्तरकार्यरूपं च जन्मादि परीक्षितमेव । कारणनिवृत्तौ  
च कार्यं निवर्तत इति प्रथमाध्यायद्वितीयसूत्रे परीक्षितम् । तन् किमपरमवशिष्यते  
यदर्थोऽयमारम्भ ” इति ।

तत्परिहारश्चेत्थम्— ‘बाधनालक्षणं दुःखमिति लक्षितं दुःखम् । तत्र बाधना-  
शब्देन बाधबुद्धिरुच्यते । अनेन च लक्षणेन दुःखायतनानि दुःखसाधनानि सुखं च  
व्याप्यते । अतो मुख्यां बाधनाबुद्धिमादाय पूर्वपक्षावकाश इति ।

दुःखपरीक्षायाः क्रमप्राप्तिं प्रदर्शयति—फलानन्तरमिति ।

१ तत्र पूर्वपक्षिणः प्रश्नः—तत्किमिति । भवतु बाधनालक्षणं दुःखमनुभूय-  
मानम् । यत्पुनरिदं प्रत्यात्ममनुकूलवेदनीयं सुखं तत्कथं दुःखम्, अनुभवविरोधात् ।  
शरीरेन्द्रियबुद्ध्यश्च यदि दुःखहेतुतया ‘दुःखं’ कस्मात्सुखहेतुतया सुखमेव न  
भवन्ति । सेयमतिभीरुता सकललोकयात्राविरोधिनी । यथा मांसार्थी कण्टकानुद्धृत्य  
मांसमश्नन् कण्टकजन्यदुःखमाप्नोत्येवमेव प्रेक्षावान् दुःखमुद्धृत्येन्द्रियसाधनं सुखमेव  
भोक्ष्यते । सन्ति च विविधदुःखपरिवर्जनहेतवो दृष्टाः परिदृष्टसामर्थ्या अव्ययव्यतिरे-  
काभ्यामिति पूर्वपक्षप्रश्नाशयः ।

एतदुक्तं भवति । यदि दुःखपरिवर्जनेन शक्येत सुखमुपादातुं ततस्तादृशमनु-  
कूलवेदनीयं कः प्रेक्षावान् प्रजह्यात् । न तु तादृशमस्ति सुखं क्वचिदपि—सर्वस्य दुःखा-  
विनाभावितः केवलस्य सुखस्योपादातुमशक्यत्वात् । न हि मधुविषसम्पृक्तमन्नं विषम-  
पहत्य शक्यं मधुमात्रमुपादातुम् । तस्मान्नेदं सुखस्यात्यन्तं प्रत्याख्यानमपि तु सुख  
एव दुःखभावनमात्रमुपदिश्यते ऋषिणेति ।

२ सूत्रमवतारयति—अत्रेति । ‘अत्र’ सुखे दुःखभावना कार्येत्यस्मिन्नुपदेशे,  
तत्समर्थनाय ‘हेतुः उपादीयते’ सूत्रकारेणेत्यर्थः ।

विविधबाधनायोगाद् दुःखमेव जन्मात्पत्तिः ॥ ५५ ॥

जन्म-जायत इति-शरीरेन्द्रियबुद्धयः । शरीरादीनां संस्थानविशिष्टानां प्रादुर्भाव उत्पत्तिः । विविधा च बाधना-हीना मध्यमा उत्कृष्टा चेति । उत्कृष्टा नारकिणाम् । तिरश्चां तु मध्यमा । मनुष्याणां तु हीना । देवानां हीनतरा वीतरागाणां च । एवं सर्वमुत्पत्तिस्थानं विविधबाधनानुपत्तं पश्यतः सुखे तत्साधनेषु च शरीरेन्द्रियबुद्धिषु दुःखसंज्ञा व्यवतिष्ठते । दुःख-संज्ञाव्यवस्थानात्सर्वलोकेष्वनभिरतिसंज्ञा भवति । अनभिरतिसंज्ञामुपासीनस्य सर्वलोकविषया तृष्णा विच्छिद्यते । तृष्णाप्रहाणात्सर्वदुःखाद्विमुच्यत इति । यथा विषयोगात्पयो विषमिति बुध्यमानो नोपादत्ते । अनुपाददानो मरणदुःखं नाप्नोति ॥ ५५ ॥

दुःखोद्देशस्तु न सुखस्य प्रत्याख्यानम् । कस्मान् ?

न, सुखस्याप्यन्तरालनिष्पत्तेः ॥ ५६ ॥

न खल्वयं दुःखोद्देशः सुखस्य प्रत्याख्यानम् । कस्मान् ? सुखस्याप्यन्तरालनिष्पत्तेः । निष्पद्यते खलु बाधनान्तरालेषु सुखं प्रत्यात्मवेदनीयं शरीरिणाम् । तदशक्यं प्रत्याख्यातुमिति ॥ ५६ ॥

अथापि—

बाधनाऽनिवृत्तेर्वेदयतः पर्येषणदोषादप्रतिषेधः ॥ ५७ ॥

सुखस्य दुःखोद्देशेनेति प्रकरणात् । पर्येषणं-प्रार्थना-विषयाज्जनतृष्णा । पर्येषणस्य दोषो-यदयं वेदयमानः प्रार्थयते तस्य प्रार्थितं न सम्पद्यते, सम्पद्य

१ सूचितं हेतुमाह-विविधेति सूत्रम् । 'जन्मनः' शरीरादेः 'उत्पत्तिः' सा 'दुःखम्' इत्येव भावयितव्या-कुतः-विविधबाधनायोगादिति योजना ।

२ सर्वं दुःखमिति भावनोपदेशस्य यथोक्तमेव तात्पर्यं न पुनः सुखस्यात्यन्त-प्रत्याख्यानमित्येव द्रढयन् पुनराह-दुःखोद्देश इति ।

३ तत्रोत्तरम्-न सुखस्येति सूत्रम् । 'न' सुखस्यात्यन्तं प्रत्याख्यानम्-कुतः-सुखस्यापि दुःखानामन्तरालेषु 'निष्पत्तेः' इति योजना ।

४ सुखस्यात्यन्तं प्रत्याख्यानं न सम्भवतीत्येतस्मिन्नर्थे हेत्वन्तरमवतारयति-अथापीति ।

५ तदेव हेत्वन्तरमाह-बाधनाऽनिवृत्तेरिति सूत्रम् । 'अप्रतिषेधः' अप्रत्याख्यानं (सुखस्येति शेषः)-कुतः-(सुखं) 'वेदयतः' अनुभवतः-'पर्येषणदोषात्' तृष्णाया अनुवर्तनात्-'बाधनानिवृत्तेः' बाधनाबुद्धेः 'अनिवृत्तेः' इति योजना ।



वा विपद्यते, न्यूनं वा सम्पद्यते, बहु प्रत्यनीकं वा सम्पद्यते—इत्येतस्मात्पर्येण-  
णदोषान्नानाविधो मानसः सन्तापो भवति । एवं वेदयतः पर्येषणदोषाद्वाधनाया  
अनिवृत्तिः । बाधनाऽनिवृत्तेर्दुःखसंज्ञाभावनमुपदिश्यते । अनेन कारणेन दुःखं  
जन्म, न तु सुखस्याभावादिति ।

अथाप्येतदनुक्तम्—

कामं कामयमानस्य यदा कामः समृध्यति ।

अथैनमपरः कामः क्षिप्रमेव प्रवाधते ॥

‘अपि चेदुदनेमि समन्ताद् भूमिमिमां लभते सगवाश्वां, न स तेन  
धनेन धनैषी वृण्यति किञ्च सुखं धनकाम’ इति ॥ ५७ ॥

दुःखविकल्पे सुखाभिमानाच्च ॥ ५८ ॥

दुःखसंज्ञाभावनोपदेशः क्रियते । अयं खलु सुखसंवेदने व्यवस्थितः  
सुखं परमपुरुषार्थं मन्यते—न सुखादन्यन्निःश्रेयसमस्ति । सुखे प्राप्ते चरितार्थः  
कृतकरणीयो भवति । मिथ्यासङ्कल्पात्सुखे तत्साधनेषु च विषयेषु संरज्यते ।  
संरक्तः सुखाय घटते । घटमानस्यास्य जन्मजराव्याधिप्रायणानिष्टसंयोगेष्ट-  
वियोगप्रार्थितानुपपत्तिनिमित्तमनेकविधं यावद् दुःखमुत्पद्यते तं दुःखविकल्पं  
सुखमित्यभिमन्यते । सुखाङ्गभूतं दुःखम् । न दुःखमनासाद्य शक्यं सुखम-  
वाप्तुम् । तादर्थ्यात्सुखमेवेदमिति सुखसंज्ञोपहृतप्रज्ञो जायस्व म्रियस्व चेति  
सन्धावतीति संसारं नातिवर्तते । तदस्याः सुखसंज्ञायाः प्रतिपक्षो दुःखसंज्ञा-  
भावनमुपदिश्यते—दुःखानुषङ्गाद् दुःखं जन्मेति, न सुखस्याभावात् ।

“यद्येवं, कस्माद् दुःखं जन्मेति नोच्यते ? सोऽयमेवं वाच्ये यदेवमाह  
दुःखमेव जन्मेति—तेन सुखाभावं ज्ञापयतीति” ।

जन्मविनिग्रहार्थीयो वै खल्वयमेवशब्दः । कथम् ? न दुःखं जन्मस्वरू-  
पतः, किन्तु दुःखोपचारात् । एवं सुखमपीति । एतदनेनैव निर्वर्त्यते न तु  
दुःखमेव जन्मेति ॥ ५८ ॥

१ नन्वयं यद्यप्यन्तराले सुखान्यनुभवति तथापि दुःखसम्भेदमाकलयन्ननुपदि-  
ष्टोऽपि स्वयमेव निवर्त्यति—कृतमस्य दुःखभावनोपदेशेनेत्यत आह—दुःखविकल्प इति  
सूत्रम् । दुःखस्य विविधे कल्पे ( निषिद्धहिंसामोचनादिरूपे ) सुखाभिमानो दृश्यत  
एवाविवेकिनाम् । अत एवोपदेशस्यावसर इत्याशयः ।

(२४) अपवर्गपरीक्षाप्रकरणम् ।

दुःखोद्देशानन्तरमपवर्गः<sup>१</sup> । स प्रत्याख्यायते<sup>२</sup>—

“ ऋणक्लेशप्रवृत्त्यनुबन्धादपवर्गाभावः ” ॥ ५९ ॥

“ ऋणानुबन्धान्नास्त्यपवर्गः । ‘ जायमानो ह वै ब्राह्मणस्त्रिभिर्ऋणैर्ऋणवान् जायते—ब्रह्मचर्येण ऋषिभ्यो यज्ञेन देवेभ्यः प्रजया पितृभ्यः ’—इति ऋणानि । तेषामनुबन्धः स्वकर्मभिः सम्बन्धः । कर्मसम्बन्धवचनान्—‘ जरामर्यं वा एतत्सत्रं यदग्निहोत्रं दर्शपूर्णमासौ चे’ति ‘ जरया ह वा एष तस्मात्सत्राद्विमुच्यत मृत्युना ह वेति ’ । ऋणानुबन्धादपवर्गानुष्ठानकालो नास्तीत्यपवर्गाभावः ।

“ क्लेशानुबन्धान्नास्त्यपवर्गः । क्लेशानुबद्ध एवायं म्रियते, क्लेशानुबद्धश्च जायते । नास्य क्लेशानुबन्धविच्छेदो गृह्यते ” ।

“ प्रवृत्त्यनुबन्धान्नास्त्यपवर्गः । जन्मप्रभृत्ययं यावत्प्रायणं वागबुद्धिशरीरारम्भेणाविमुक्तो गृह्यते । तत्र यदुक्तं—‘ दुःखजन्मप्रवृत्तिदोषमिध्याज्ञानानामुत्तरोत्तरापाये तदनन्तरापायादपवर्गः ’—इति तदनुपपन्नमिति” ॥ ५९ ॥

१ क्रमप्राप्तामपवर्गपरीक्षासुप्रक्रमते—दुःखेति ।

२ अपवर्ग इति—उद्दिष्टो लक्षितश्चेति शेषः ।

३ तत्र तावत्पूर्वपक्षं प्रस्तौति—स प्रत्याख्यायत इति ।

४ नास्त्यपवर्ग इति पूर्वपक्षः । तत्र सूत्रम्—ऋणेति । नास्त्यपवर्ग इति प्रतिज्ञावाक्यम् । तत्र त्रयो हेतवः—ऋणानुबन्धात्—क्लेशानुबन्धात्—प्रवृत्त्यनुबन्धादिति ।

५ ‘ क्लेशानुबन्धान्नास्त्यपवर्ग ’ इति द्वितीयं सौत्रवाक्यम् । ‘ अविद्यास्मिता-रागद्वेषाभिनिवेशाः क्लेशा ’ इति योगसूत्रम् । आजन्मसमयादा च मरणात् पुरुषोऽविद्यादिभिः क्लेशैर्ग्रस्त एव वर्तते । एत एव च क्लेशा जीवस्य संसारनिदान-भूताः । तथा चामरणं क्लेशैर्ग्रस्तत्वात्पुरुषस्यानुच्छिन्ननिदानः संसारो न शक्य उच्छेत्तुमित्यर्थः ।

६ ‘ प्रवृत्त्यनुबन्धान्नास्त्यपवर्ग ’ इति तृतीयं सौत्रवाक्यम् । जन्मसमयमारभ्य मरणपर्यन्तं वागबुद्धिशरीरारम्भरूपया प्रवृत्त्या पराक्रान्त एव जीवो वर्तते—न च प्रवृत्तिनिवृत्तिमन्तरेणापवर्गसम्भव इति स्पष्टीकृतं प्रथमाध्यायस्थप्रथमाह्निके द्वितीयसूत्रे । एवं चापवर्गो न सम्भवत्येवेत्यर्थः ।

अत्राभिधीयते । यत्तावद्वहणानुबन्धादिति ऋणैरिव ऋणैरिति—

प्रधानशब्दानुपपत्तेर्गुणशब्देनानुवादो निन्दाप्रशंसोपपत्तेः॥६०॥

ऋणैरिति नायं प्रधानशब्दः । यत्र खल्वेकः प्रत्यादेयं ददाति द्वितीयश्च प्रतिदेयं गृह्णाति तत्रास्य दृष्टत्वात् प्रधानमृणशब्दः । न चैतदिहोपपद्यते—प्रधानशब्दानुपपत्तेः । गुणशब्देनायमनुवादः ऋणैरिव ऋणैरिति । प्रयुक्तोपमं चैतद् यथाऽग्निर्माणवक इति । अन्यत्र दृष्टश्चायमृणशब्द इह प्रयुज्यते यथाऽग्निशब्दो माणवके । कथं गुणशब्देनानुवादः ? निन्दाप्रशंसोपपत्तेः । कर्मलोपे ऋणीव ऋणदानाग्निन्यते, कर्मानुष्ठाने च ऋणीव ऋणदानात्प्रशस्यते, स एवोपमार्थ इति ।

जायमान इति गुणशब्दो विपर्ययेऽनधिकारात् । ‘जायमानो ह वै ब्राह्मण’ इति च गुणशब्दो—गृहस्थः सम्पद्यमानो जायमान—इति । यदायं गृहस्थो जायते तदा कर्मभिरधिक्रियते । मातृतो जायमानस्यानधिकारात् । यदा तु मातृतो जायते कुमारो न तदा कर्मभिरधिक्रियते । अर्थिनः शक्तस्य चाधिकारात् । अर्थिनः कर्मभिरधिकारः, कर्मविधौ कामसंयोगस्मृतेः—‘अग्निहोत्रं जुहुयात्स्वर्गकाम’ इत्येवमादि । शक्तस्य च प्रवृत्तिसम्भवात् । शक्तस्य कर्मभिरधिकारः—प्रवृत्तिसम्भवात् । शक्तः खलु विहिते कर्मणि प्रवर्तते नेतर इति । उभयाभावस्तु प्रधानशब्दार्थे । मातृतो जायमाने कुमारे उभयमर्थिता शक्तिश्च न भवतीति ।

न भिद्यते च लौकिकाद्वाक्याद्वैदिकं वाक्यं प्रेक्षापूर्वकारिपुरुषप्रणीतत्वेन । तत्र लौकिकस्तावदपरीक्षकोऽपि न जातमात्रं कुमारकमेवं ब्रूयात्—अधीष्व यजस्व ब्रह्मचर्यं चर—इति । कुत एष ऋषिरुपपन्नानवद्यवादी उपदेशार्थेन प्रयुक्त उपदिशति ? न खलु वै नर्तकोऽन्धेषु प्रवर्तते न गायनो बधिरेष्विति ।

१ सिद्धान्तमुपक्रमते—अत्राभिधीयत इति ।

२ तत्रादौ पूर्वपक्षीयप्रथमवाक्यस्य तात्पर्यं सिद्धान्तानुगुणं वर्णयति—यत्तावदिति ।

३ यत्तावद्यावज्जीवमृणमनुवर्तत इति श्रुतिवाक्येषु वर्णितं तत्र ऋणशब्दो गौणार्थो न मुख्यार्थ इति सौत्रं सिद्धान्तं सङ्क्षेपेण सूचयति—ऋणैरिवेति ।

४ ऋणशब्दस्यौपचारिकत्वं साधयति—प्रधानेति सूत्रम् । यत्र यत्र शब्दस्य मुख्यार्थानुपपत्तिस्तत्र तत्र गौण एवार्थः परिगृह्यते—एवं चोदाहृतं ऋणवाक्यं निन्दाप्रशंसापरतया नेतव्यमित्यर्थः ।

उपदिष्टार्थविज्ञाता चोपदेशविषयः । यश्चोपदिष्टमर्थं विजानाति तं प्रत्यु-  
पदेशः क्रियते, न चैतदस्ति जायमानकुमारक इति ।

गार्हस्थ्यलिङ्गं च मन्त्रब्राह्मणं कर्माभिवदति । यच्च मन्त्रब्राह्मणं कर्मा-  
भिवदति तत्पत्नीसम्बन्धादिना गार्हस्थ्यलिङ्गेनोपपन्नम् । तस्माद् गृहस्थेऽयं  
जायमानोऽभिधीयत इति ।

अर्थित्वस्य चाविपरिणामे जरामर्यवादोपपत्तिः । यावच्चास्य फलेनार्थित्वं  
न विपरिणमते—न निवर्तते, तावदनेन कर्मानुष्ठेयमित्युपपद्यते जरामर्यवादस्तं  
प्रतीति ।

‘जरया ह वा’ इत्यायुषस्तुरीयस्य चतुर्थस्य प्रव्रज्यायुक्तस्य वचनं—  
जरया ह वा एष एतस्माद्भिमुच्यते—इति । आयुषस्तुरीयं चतुर्थं प्रव्रज्यायुक्तं  
जरेत्युच्यते । तत्र हि प्रव्रज्या विधीयते । अत्यन्तजरयासंयोगे ‘जरया ह वा’  
इत्यनर्थकम् । ‘अशक्तो विमुच्यते’ इत्येतदपि नोपपद्यते । स्वयमशक्तस्य बाह्यां  
शक्तिमाह—‘अन्तेवासी वा जुहुयाद् ब्रह्मणा स परिक्रीतः, क्षीरहोता वा जुहु-  
याद्धनेन स परिक्रीत’ इति ।

अथापि विहितं वानूद्येत कामाद्वार्थः परिकल्प्येत । विहितानुवचनं  
न्याय्यमिति । ऋणवानिवास्वतन्त्रो गृहस्थः कर्मसु प्रवर्तत इत्युपपन्नं वाक्यस्य  
सामर्थ्यम् । फलस्य हि साधनानि प्रयत्नविषयो न फलम् । तानि सम्पन्नानि  
फलाय कल्पन्ते । विहितं च जायमानं विधीयते च जायमानम् । तेन य  
सम्बद्ध्यते सोऽयं जायमान इति ।

१ तदनेन गार्हस्थ्येन पूर्वावस्था ऋणानुबद्धा न भवतीत्युक्तम् । सम्प्रत्युत्तरा-  
वस्थाऽपि न ऋणानुबद्धेत्याह—अर्थित्वस्येति । यदा चार्थिन एव कर्मस्वधिकार-  
स्तदाऽर्थित्वस्य ‘अविपरिणामे’ अनिवृत्तावेव ‘जरामर्यवाद’ उपपद्यते इत्यर्थः ।

२ संक्षेपेणोक्तं विस्तरेणोपपादयति—यावच्चास्येति । यावत्कालपर्यन्तं पुरुषस्य  
फलेच्छा वर्तते तावत्कालपर्यन्तमेवास्य तत्फलजनककर्मसु प्रवृत्तिस्तावत्कालपर्य-  
न्तमेवैनं प्रति पूर्वपक्षोदाहृतस्य ‘जरामर्यं वा एतत्सत्रं यदग्निहोत्रम्’ इत्यादिवाक्य-  
स्योपपत्तिरित्यर्थः । तेन फलवासनावत्त्वमेवोक्तकर्माधिकारहेतुर्न प्राणधारणमात्रमिति  
यदुक्तम् ‘ऋणापाकरणेन वयःपर्यवसानाज्ञास्ति मोक्षावसर’ इति तदपाकृतं  
भवतीत्याशयः ।

अयमभिप्रायः । न तावज्जायमान इत्यादिवाक्ये विधिविभक्तिरस्ति । तेन  
अन्यत्र विहितस्यानुवाद एवायमिति स्वरसतः प्रतीयते । यदि तु तस्यार्थसिद्धि-

“प्रत्यक्षविधानाभावादिति चेद्” न, प्रतिषेधस्यापि प्रत्यक्षविधानाभावादिति । “प्रत्यक्षतो विधीयते गार्हस्थ्यं ब्राह्मणेन, यदि चाश्रमान्तरमभविष्यत्तदपि व्यवसायत् प्रत्यक्षतः, प्रत्यक्षविधानाभावाच्चास्त्याश्रमान्तरमिति” । न, प्रतिषेधस्यापि प्रत्यक्षतो विधानाभावात्—न प्रतिषेधोऽपि वै ब्राह्मणेन प्रत्यक्षतो विधीयते । ‘न सन्त्याश्रमान्तराणि एक एव गृहस्थाश्रम’ इति प्रतिषेधस्य प्रत्यक्षतोऽश्रवणादयुक्तमेतदिति । अधिकाराच्च विधानं विद्यान्तरवत् । यथा शास्त्रान्तराणि स्वे स्वेऽधिकारे प्रत्यक्षतो विधायकानि नार्थान्तराभावात्, एवमिदं ब्राह्मणं गृहस्थाश्रमं स्वेऽधिकारे प्रत्यक्षतो विधायकं नाश्रमान्तराणामभावादिति ।

ऋग्ब्राह्मणं चापवर्गाभिधाय्यभिधीयते । ऋचश्च ब्राह्मणानि चापवर्गाभिवादीनि भवन्ति । ऋचश्च तावन्—

कर्मभिर्मृत्युमृषयो निषेदुः प्रजावन्तो द्रविणमिच्छमानाः ।

अथापरे ऋषयो मनीषिणः परं कर्मभ्योऽमृतत्वमानशुः ॥

न कर्मणा न प्रजया धनेन त्यागेनैके अमृतत्वमानशुः ॥

वाक्यान्तराद्वा प्रमाणान्तराद्वा कथमपि न कल्पेत ततो ‘वचनानि त्वपूर्वत्वादिति’ न्यायेन विधित्वमस्य कल्पयेत् । सन्ति तु शतशस्तदर्थविधायकानि वाक्यानि साक्षाद् विधिविभक्तिमन्तीति—को जातिविच्छामात्रेण विध्यर्थतां कल्पयेत् । तस्माद्विहितानुवाद एवेदमिति न्याय्यम् । एवञ्च जायमानशब्दो गौणार्थ एव नेय इति युक्तमुत्पश्याम इति ।

१ यदुक्तमायुषश्चतुर्थे भागे प्रव्रज्या विधीयत इति—तदमृत्युमाणः शङ्कते—प्रत्यक्षेति ।

२ शङ्कां परिहरति—न, प्रतिषेधस्येति ।

३ शङ्कां विभजते—प्रत्यक्षत इति । तथाचोक्तं गौतमीये धर्मशास्त्रे—‘ऐ-काश्रम्यं त्वाचार्याः प्रत्यक्षविधानाद्गार्हस्थ्यस्येति’—इति शङ्काशयः ।

४ निराकरणं विभजते—न, प्रतिषेधस्येति । स्मृतीतिहासपुराणानि तावदविवादं विदधति चातुराश्रम्यं उपलभ्यन्ते । तत्र विहितानां प्रतिषेधो यदि प्रत्यक्षश्रुतौ कुत्राप्युपलभ्येत भवेयुस्तान्यप्रमाणानीति । न तु चातुराश्रम्यप्रतिषेधः कुत्रापि साक्षाच्छ्रुतावुपलभ्यते । तस्मात् स्मृत्यादिविहितं चातुराश्रम्यं श्रुत्याऽप्रतिषिद्धं न शक्यं प्रतिषेधस्तुमिष्यर्थः ।

परेण नाकं निहितं गुहायां विभ्राजते यद्यतयो विशन्ति ।  
 वेदाहमेतं पुरुषं महान्तमादित्यवर्णं तमसः परस्तान् ।  
 तमेव विदित्वाऽतिमृत्युमेति नान्यः पन्था विद्यतेऽयनाय ।  
 ( वाजसनेयिसंहिता ३।१।१८। तैत्तिरीयारण्यक ३।१२।७ )  
 अथ ब्राह्मणानि—

“ त्रयो धर्मस्कन्धा यज्ञोऽभ्ययनं दानमिति प्रथमस्तप एव, द्वितीयो  
 ब्रह्मचार्याचार्यकुलवासी, तृतीयोऽत्यन्तमात्मानमाचार्यकुलेऽवसादयन् सर्व एवै-  
 ते<sup>१</sup> पुण्यलोका भवन्ति । ब्रह्मसंस्थोऽमृतत्वमेति । ( छान्दोग्योपनिषद् २।२।१ ), ”  
 “ एतमेव प्रव्राजिनो लोकमभीप्सन्तः प्रव्रजन्तीति ” ( बृहदारण्यक ४।४।२२ ) ।  
 “ अथो खत्वाहः कामय एवायं पुरुष इति स यथाकामो भवति तत्क्रतुर्भ-  
 वति । यत्क्रतुर्भवति तत्कर्म कुरुते । यत्कर्म कुरुते तदभिसम्पद्यते ”  
 ( बृहदारण्यक ४।४।५ ) इति कर्मभिः संसरणमुक्त्वा प्रकृतमन्यदुपदिशन्ति  
 “ इति नु कामयमानोऽथाकामयमानो योऽकामो निष्काम आप्रकाम आत्मकामो  
 न तस्य प्राणा उत्क्रामन्ति ब्रह्मैव सन् ब्रह्माप्येती<sup>२</sup>ति ।

तत्र यदुक्तम्—ऋणानुबन्धादपवर्गाभाव-इत्येतदयुक्तमिति । ‘ये’<sup>३</sup> चत्वारः  
 पथयो देवयाना<sup>४</sup> ( तैत्तिरीयसंहिता ५।७।२।३ ) इति च चातुराश्रम्यश्रुतेरै-  
 काश्रम्यानुपपत्तिः ॥ ६० ॥

१ यज्ञ इत्यादिना गृहस्थाश्रमो दर्शितः । तप एवेति वानप्रस्थाश्रमः ।  
 ब्रह्मचारीति ब्रह्मचर्याश्रमः । एषामाश्रमाणामभ्युदयलक्षणं फलमाह-सर्व एवैत इति ।

२ चतुर्थाश्रममाह-ब्रह्मसंस्थ इति ।

३ तत्क्रतुरिति । ‘क्रतुः’ सङ्कल्पः ।

४ तदभिसम्पद्यत इति । तत्कर्मानुसार्येवास्याग्रिमं जन्मेत्यर्थः ।

५ कामयमान इति । कामयमानो य आसीत् स एवाथाकामयमानो भवति ।

६ अकामयमानः कामं परिहरन् तत्परिहारसिद्धौ सोऽकामयमानः तस्य  
 व्याख्यानं-निष्काम इति ।

७ आत्मकाम इति । कैवल्योपेतात्मकामस्तत्प्राप्त्या ‘आत्मकामो’ भवति ।

८ न तस्य प्राणा इति । शाश्वतो भवतीत्यर्थः ।

९ प्रकृतमुपसंहरति-तत्र यदुक्तमिति ।

१० अपरामपि चातुराश्रम्याभिधायिनीं श्रुतिमाह-ये चत्वार इति । एवं च न  
 गार्हस्थ्यमात्रैकाश्रम्यपक्षः साधुरिति निर्गलितोऽर्थः ।

फलार्थिनश्चेदं ब्राह्मणं-“जरामर्यं वा एतत्सत्रं यदग्निहोत्रं दर्शपूर्णमासौ च’-इति । कथम् ?

समारोपणादात्मन्यप्रतिषेधः ॥ ६१ ॥

‘प्राजापत्यामिष्टिं निरूप्य तस्यां सर्ववेदसं हुत्वा आत्मन्यग्नीन्समारोप्य ब्राह्मणः प्रव्रजेत्’ इति श्रूयते । तेन विजानीमः-प्रजावित्तलोकैषणाभ्यो व्युत्थितस्य निवृत्ते फलार्थित्वे समारोपणं विधीयत-इति ।

एवं च ब्राह्मणानि-‘सोऽन्यद् व्रतमुपाकरिष्यमाणो याज्ञवल्क्यो मैत्रेयीमिति होवाच-प्रव्रजिष्यन्वा अरे अहमस्मात्स्थानादस्मि हन्त तेऽनया कात्यायन्या सहान्तं करवाणि-इति । अथाप्युक्तानुशासनासि मैत्रेयि एतावदरे खल्वमृतत्वमिति होक्त्वा याज्ञवल्क्यः प्रवव्राज-इति’ (बृहदारण्यकोपनिषद्) ॥ ६१ ॥

पात्रचयान्तानुपपत्तेश्च फलाभावः ॥ ६२ ॥

जरामर्यं च कर्मण्यविशेषेण कल्प्यमाने सर्वस्य पात्रचयान्तानि

१ फलार्थिनो गृहस्थस्यैव ‘जरा’ पर्यन्तमग्निहोत्राद्यनुष्ठानं जरामर्यं वाक्येनोच्यत इति गतसूत्रस्य फलितार्थं हेत्वन्तरविधित्सया स्मारयति-फलार्थिन इति ।

२ तत्रोत्तरम्-समारोपणादिति सूत्रम् । आत्मन्यग्नीनां ‘समारोपणात्’ ऋणानुबन्धेन अपवर्गस्य ‘अप्रतिषेधः’ प्रतिषेधोऽयुक्त इत्यर्थः ।

३ सूत्रार्थमाह-प्राजापत्यामिति । साग्निकस्य चतुर्थाश्रमप्रवेशविधानमेतत् । मनुरप्याह-

“प्राजापत्यां निरूप्येष्टिं सार्ववेदसदक्षिणाम् ।

आत्मन्यग्नीन् समारोप्य ब्राह्मणः प्रव्रजेद् गृहात् ।” इति । ६-३८

४ किमनेनेत्यत आह-तेनेति । उक्तायामिष्टौ सर्वस्वदानं तदैव सम्भवति यदा पुरुषः पुत्रधनलोकसम्बन्धिनीभ्य इच्छाभ्यो विनिर्मुक्तः फलार्थित्वादपैति, एवञ्च फलार्थिन एव गार्हस्थ्यं तत्सहचारिणो यागादिधर्माः, निवृत्ते च फलार्थित्वे गार्हस्थ्यमपैति-अपेते च गार्हस्थ्ये ते धर्मा अपियन्ति तदैव चाग्नीनामात्मनि समारोपणमित्युक्तवाक्यात्सिद्धमित्यर्थः ।

५ स्वपक्षे साधकान्तरमाह-पात्रचयेति सूत्रम् ।

६ सूत्रार्थमाह-जरामर्यं इति । साग्निकस्य मरणे तदग्निहोत्रसंबन्धिसकलयज्ञीयपात्राणि तस्य शरीरेण सहैव दहन्त इति विधिः । एवं सति जरामर्यमग्निहोत्रमिति यदि सर्वपुरुषसाधारणं भवेन्न च फलार्थिगृहस्थमात्रपरम्-तदोक्तयज्ञीयसकलपात्रदहनस्य सर्वेषां प्राप्तौ चतुर्थाश्रमस्थस्यापि तत्प्राप्तम् ।

कर्माणीति प्रसज्यते । तत्रैषणाव्युत्थानं न श्रूयेत-‘एतद्ध स्म वै तत्पूर्वे  
ब्राह्मणा अनूचाना विद्वांसः प्रजां न कामयन्ते किं प्रजया करिष्यामो येषां  
नोऽयमात्मायं लोक-इति । ते ह स्म पुत्रैषणायाश्च वित्तैषणायाश्च लोकैषणायाश्च  
व्युत्थायाथ भिक्षाचर्यं चरन्तीति’ (बृहदारण्यकोपनिषद्) एषणाभ्यश्च  
व्युत्थितस्य पात्रचयान्तानि कर्माणि नोपपद्यन्त इति नाविशेषेण कर्तुः प्रयोजकं  
फलं भवतीति ।

चातुराश्रम्यविधानाच्चेतिहासपुराणधर्मशास्त्रेष्वैकाश्रम्यानुपपत्तिः । “त-  
दप्रमाणमिति चेन्” न, प्रमाणेन प्रामाण्याभ्यनुज्ञानान् । प्रमाणेन खलु  
ब्राह्मणेनेतिहासपुराणस्य प्रामाण्यमभ्यनुज्ञायते ‘ते वा खल्वेते अथर्वाङ्गिरस  
एतदितिहासपुराणमभ्यवदन्नितिहासपुराणं पञ्चमं वेदानां वेद’ इति । तस्माद-  
युक्तमेतदप्रामाण्यमिति । अप्रामाण्ये च धर्मशास्त्रस्य प्राणभृतां व्यवहारलो-  
पाल्लोकोच्छेदप्रसङ्गः । द्रष्टृप्रवक्तृसामान्याच्चाप्रामाण्यानुपपत्तिः । य एव  
मन्त्रब्राह्मणस्य द्रष्टारः प्रवक्ताश्च ते खल्वितिहासपुराणस्य धर्मशास्त्रस्य चेति ।

विषयव्यवस्थानाच्च यथाविषयं प्रामाण्यम् । अन्यो मन्त्रब्राह्मणस्य विष-  
योऽन्यश्चेतिहासपुराणधर्मशास्त्राणामिति । यज्ञो मन्त्रब्राह्मणस्य, लोकवृत्तमिति-  
हासपुराणस्य, लोकव्यवहारव्यवस्थानं धर्मशास्त्रस्य विषयः । तत्रैकेन न  
सर्वं व्यवस्थाप्यत इति, यथाविषयमेतानि प्रमाणानीन्द्रियादिवदिति ॥ ६२ ॥

यत्पुनरेतन् ‘क्लेशानुबन्धस्याविच्छेदा’दिति—

सुषुप्तस्य स्वप्नादर्शने क्लेशाभावादपवर्गः ॥ ६३ ॥

यथा सुषुप्तस्य खलु स्वप्नादर्शने रागानुबन्धः सुखदुःखानुबन्धश्च विच्छि-  
द्यते तथापवर्गोऽपीति । एतच्च ब्रह्मविदो मुक्तस्यात्मनो रूपमुदाहरन्तीति ॥ ६३ ॥

१ ननु भवत्वेवं का हानिरित्यत आह—तत्रैषणेति । प्रव्रजितस्य चतुर्थाश्रम-  
स्थस्यापि शरीरेण सह यज्ञीयपात्रदहनं यद्यावश्यकं तर्ह्यामरणं तेनापि सकलानि  
यज्ञीयपात्रादीन्यात्मनः सकाशे रक्षणीयान्येव प्राप्नुवन्ति । एवं च सति कुतस्तस्य  
प्रव्रजनात् प्राक् विहितमेषणाभ्यो व्युत्थानं सर्वस्वप्रदानं वेत्येते सर्व एव विधयः  
प्रकृष्येरन्नित्याशयः ।

२ उक्तैषणाव्युत्थानविधायकं ब्राह्मणवाक्यमुदाहरति—एतद्ध स्मेति ।

३ पूर्वपक्षसूत्रोक्तमृणानुबन्धादपवर्गाभावमपाकृत्य क्लेशानुबन्धादपवर्गाभाव  
इति मतमपाकरिष्यन् तदनुवदति—यत्पुनरिति ।



यदपि 'प्रवृत्त्यनुबन्धा'दिति—

न प्रवृत्तिः प्रतिसन्धानाय हीनक्लेशस्य ॥ ६४ ॥

प्रक्षीणेषु रागद्वेषमोहेषु प्रवृत्तिर्न प्रतिसन्धानाय । प्रतिसन्धिस्तु पूर्व-  
जन्मनिवृत्तौ पुनर्जन्म । तच्च तृष्णाकारितम् । तस्यां प्रहीणायां पूर्वजन्माभावे  
जन्मान्तराभावोऽप्रतिसन्धानमपवर्गः ।

“कर्म वैफल्यप्रसङ्ग इति चेत्”—न, कर्मविपाकप्रतिसंवेदनस्याप्रत्या-  
ख्यानान् । पूर्वजन्मनिवृत्तौ पुनर्जन्म न भवतीत्युच्यते, न तु कर्मविपाकप्रति-  
संवेदनं प्रत्याख्यायते । सर्वाणि पूर्वकर्माणि ह्यन्ते जन्मनि विपच्यन्त इति ॥६४

“न क्लेशसन्ततेः स्वाभाविकत्वात्” ॥ ६५ ॥

“नोपपद्यते क्लेशानुबन्धविच्छेदः । कस्मान् ? क्लेशसन्ततेः स्वाभाविक-  
त्वात् । अनादिरियं क्लेशसन्ततिः । न चानादिः शक्य उच्छेत्तुमिति” ॥६५॥

अत्र कश्चित्परीहारमाह—

प्रागुत्पत्तेरभावानित्यत्ववत्स्वाभाविकेऽप्यनित्यत्वम् ॥ ६६ ॥

यथाऽनादिः प्रागुत्पत्तेरभाव उत्पन्नेन भावेन निवर्त्यते एवं स्वाभाविकी  
क्लेशसन्ततिरनित्येति ॥ ६६ ॥

अपर आह—

अणुश्यामतानित्यत्ववद्वा ॥ ६७ ॥

यथाऽनादिरणुश्यामता अथ चाग्निसंयोगादनित्या तथा क्लेशसन्ततिरपीति ।  
सतैः खलु धर्मो नित्यत्वमनित्यत्वं च । तत्त्वं भावेऽभावे भाक्तमिति ।

१ प्रवृत्त्यनुबन्धादपवर्गाभाव इति पूर्वपक्षोक्तं तृतीयं हेतुमपाकरिष्यन् अनुवदति—  
यदपीति ।

२ क्लेशभावमसहमानः पूर्वपक्ष्याह—न क्लेशसन्ततेरिति सूत्रम् ।

३ अभावदृष्टान्तोपादानेऽतुष्यन् उक्तामेव शङ्कामपर एकदेशी भावमेव दृष्टान्त-  
यित्वा परिहरति—तत्परिहारमवतारयति—अपर इति ।

४ परिहारमाह—अणुश्यामतेति सूत्रेण ।

५ सिद्धान्ती स्वमतेन शङ्कां परिहरिष्यन् प्रथमं तावदेकदेशिमतद्वयं दूषयितु-  
मुपक्रमते । तत्रादौ प्रथममेकदेशिनं दूषयति—सतः खल्वीति । नित्यत्वानित्यत्वादयो  
धर्मा भावरूपस्यैव पदार्थस्य सम्भवन्ति नाभावरूपस्य । यत्र कुत्राप्युपलभ्यतेऽभावस्य  
नित्यत्वाद्युक्तिस्सा गौण्येवेति न युक्तमभावदृष्टान्तोपादानमित्यर्थः ।

अनादिरणुश्यामतेति हेत्वभावादयुक्तम् । अनुत्पत्तिधर्मकमनित्यमिति नात्र हेतुरस्तीति ॥ ६७ ॥

अयं तु समाधिः—

न, सङ्कल्पनिमित्तत्वाच्च रागादीनाम् ॥ ६८ ॥

कर्मनिमित्तत्वादितरेतरनिमित्तत्वाच्चेति समुच्चयः । मिथ्यासङ्कल्पेभ्यो रञ्जनीयकोपनीयमोहनीयेभ्यो रागद्वेषमोहा उत्पद्यन्ते । कर्म च निकायनिर्वर्तकं नैयमिकान् रागद्वेषमोहान्निर्वर्तयति, नियमदर्शनात् । दृश्यते हि कश्चित्सत्त्वनिकायो रागबहुलः कश्चिद्वेषबहुलः कश्चिन्मोहबहुल इति । इतरेतरनिमित्ता

१ द्वितीयमेकदेशिनं दूषयति—अनादिरिति । अणुश्यामता कार्या पृथिवीरूपत्वात् लोहितादिवदिति प्रत्युतानित्यत्वसाधनमेवाणुश्यामताया भवति—न भवति यथा कोऽपि हेतुस्तस्य नित्यत्वसाधनमित्यर्थः ।

२ नन्वनुत्पत्तिमत्त्वादेव सिद्ध्यति नित्यत्वमणुश्यामताया इत्यत आह—अनुत्पत्तीति । यद्यदनुत्पत्तिधर्मकं तत्सर्वं नित्यमेवेत्येतादृशी व्याप्तिर्नास्तीत्यर्थः । अप्रयत्नपूर्वकत्वमात्रेण त्वणुश्यामतादावनादिताव्यवहारो न तन्नित्यतयेति हृदयम् ।

३ परमं समाधिमाह—न सङ्कल्पेति सूत्रम् । उत्पत्तिमत्त्वादेव रागादीनां न नित्यत्वमित्यर्थः ।

४ सूत्रं व्याचक्षाणः सूत्रस्थचकारेण समुच्चितं हेत्वन्तरद्वयं सूचयति—कर्मनिमित्तत्वादिति । ‘समुच्चय’ इति अनुक्तस्येति शेषः ।

५ तत्राद्यं हेतुं सङ्कल्पनिमित्तत्वादिति विभजते—मिथ्यासङ्कल्पेभ्य इति । यद्यप्यनुभूतविषयप्रार्थना ‘सङ्कल्पः’ तथाऽपि तस्य पूर्वभागोऽनुभवो ग्राह्यः—प्रार्थनायाः रागत्वात् । तेन मिथ्यानुभव एवात्र सङ्कल्पपदेन विवक्षितः । एवं च मिथ्यानुभवादुत्पद्यन्ते रागादयो दोषा इत्यर्थः ।

६ नन्वेकस्मान्मिथ्याज्ञानात्कुतो नानारागादिकार्यवैचित्र्यमित्यत आह—रञ्जनीयेति । भव्यगेयादिषु पाठात् कर्तरि कृत्यप्रत्ययः—तेन रञ्जकोपकविमोहकेभ्यो मिथ्याज्ञानेभ्यो यथाक्रमं रागद्वेषमोहा उत्पद्यन्त इत्यर्थः पर्यवसितः ।

७ अयमभिप्रायः । कर्म च निकायनिर्वर्तकं तत्त्वज्ञानकृतान्मिथ्याज्ञानरूपसङ्कल्पविधातान्न रागाद्युत्पत्तिनिमित्तं भवति । सर्वेषां रागादीनां मिथ्याज्ञानमेव निमित्तम् । कर्माणि तु निकायनियमेन रागादीन् प्रवर्तयन्तीति कर्मनिमित्तत्वमुक्तमिति ।

च रागादीनामुत्पत्तिः । मूढो रज्यति, मूढः कुप्यति, रक्तो मुह्यति, कुपितो मुह्यति ।

सर्वमिथ्यासङ्कल्पानां तत्त्वज्ञानादनुत्पत्तिः । कारणानुत्पत्तौ च कार्या-  
नुत्पत्तेरिति,—रागादीनामत्यन्तमनुत्पत्तिरिति ।

अनादिश्च क्लेशसन्ततिरित्यप्युक्तम् । सर्व इमे त्वत्वाध्यात्मिका भावा  
अनादिना प्रबन्धेन प्रवर्तन्ते शरीरादयः । न जातवत्र कश्चिदनुत्पन्नपूर्वः प्रथमत  
उत्पद्यतेऽन्यत्र तत्त्वज्ञानान् । न चैवं सत्यनुत्पत्तिधर्मकं किञ्चिद्वायधर्मकं प्रति-  
ज्ञायत इति । कर्म च सत्त्वनिकायनिर्वर्तकं तत्त्वज्ञानकृतान्मिथ्यासङ्कल्पविघा-  
तान्न रागाद्युत्पत्तिनिमित्तं भवति । सुखदुःखसंविच्छिन्नः फलं तु भवतीति ॥६८॥

इति श्रीवात्स्यायनीये न्यायभाष्ये चतुर्थाध्यायस्याऽऽद्यमाह्निकम् ।

१ ननु यथा रागादयः सत्यपि कर्मणि मिथ्याज्ञाननिवृत्त्या निवर्तन्ते एवं  
सत्यपि कर्मणि मिथ्याज्ञाननिवृत्त्या फलमपि मा भूदित्यत आह—सुखदुःखेति ।  
कर्माशयप्रपञ्चमुच्छेत्तुम् अमूढोऽप्यसक्तोऽप्यद्विष्टोऽपि—मूढ इव सक्त इव द्विष्ट इव-  
तत्फलं भुङ्क्त इति रागाद्यनपेक्षमेव कर्म स्वफलं जनयति । तेनासौ फलोपभोगो न  
बन्धहेतुः । मूढादीनां तु भवत्येव बन्धहेतुः फलोपभोगः । स च तादृशो रागादि-  
सहायैः कर्मभिः क्रियते न रागादिनिरपेक्षैरित्यवदातम् ।

## अथ चतुर्थाध्यायस्य द्वितीयमाह्निकम् ।

“ किं नु खलु भोः यावन्तो विषयास्तावत्सु प्रत्येकं तत्त्वज्ञानमुत्पद्यते—  
अथ कचिदुत्पद्यत इति । कश्चात्र विशेषः ? न तावदेकैकत्र यावद्विषयमुत्पद्यते—  
ज्ञेयानामानन्त्यान् । नापि कचिदुत्पद्यते—यत्र नोत्पद्यते तत्रानिवृत्तो मोह इति  
मोहशेषप्रसङ्गः । न चान्यविषयेण तत्त्वज्ञानेनान्यविषयो मोहः शक्यः प्रतिषेधु-  
मिति । ”

मिथ्याज्ञानं वै खलु मोहो न तत्त्वज्ञानस्यानुत्पत्तिमात्रम् । तच्च मिथ्या-  
ज्ञानं यत्र विषये प्रवर्तमानं संसारबीजं भवति स विषयस्तत्त्वतो ज्ञेय इति ।

“ किं पुनस्तन्मिथ्याज्ञानम् ? ”

१ तदेवं संशयप्रमाणप्रमेयाणि परीक्षितानि, प्रयोजनादयोऽपि ‘ यत्र संशय-  
स्तत्रैवमुत्तरोत्तरप्रसङ्गः ’ ( सू० २।१।७ ) इत्यतिदेशेन परीक्षिता इति षोडशापि  
प्रमाणादयः परीक्षिताः । तेषां तत्त्वज्ञानं निःश्रेयसाधिगमहेतुरित्युक्तम् ( सू० १।१।१३ ) ।  
तत्रापि प्रमेयतत्त्वज्ञानं साक्षाद्निःश्रेयसहेतुरितरेषां तु तत्त्वज्ञानाद्गतयेत्युक्तम् ।  
इदमिदानीं परीक्ष्यते— किं प्रत्येकमात्मादीनां तत्त्वज्ञानं निःश्रेयसाधिगमहेतुरुत कस्य-  
चिदेषामेकदेशस्येति तात्पर्यम् ।

तत्र परिशुद्धिः । एवं प्रथमाह्निके चतुर्दशभिः प्रकरणैः प्रमेयपट्टं निरूपितम् ।  
इदानीं तस्य धर्मस्तत्त्वज्ञानं परीक्षणीयम्—किंलक्षणम्—किं विषयं—कथमुत्पद्यते—कथं  
परिपाल्यते—कथं विवर्धते चेति तत्त्वज्ञानपरीक्षैवाह्निकार्थः । तत्र यस्मिन्विषये  
यथोत्पद्यते तत्त्वज्ञानं तत्क्रमेण प्रतिपादनमिति ।

वर्धमानोपाध्यायाश्च न्यायनिबन्धप्रकाशे—तत्त्वज्ञानस्यानुद्दिष्टस्यालक्षितस्य कथं  
परीक्षा प्रवर्तते कथं चाह्निकद्वयस्य समानविषयत्वं येनैतयोरेकाध्यायावयवत्वमि-  
त्याशङ्क्य तत्त्वज्ञानमुद्दिष्टमाद्ये सूत्रे लक्षितं च द्वितीये सूत्रे—कार्यरूपप्रमेयपरीक्षैव  
चतुर्थाध्यायविषयस्तत्त्वज्ञानमपि कार्यरूपमेवेत्यस्येव समानविषयतेत्युक्तवन्तः ।  
तथा च तत्त्वज्ञानस्यापवर्गहेतुत्वादपवर्गात्प्रागेव तस्य परीक्षोचितेत्याशङ्क्य—तत्त्व-  
ज्ञानस्य परीक्षणात्प्राक् येषां तत्त्वज्ञानमपेक्षितं तेषां सर्वेषां प्रमेयाणां परीक्षणमुचित-  
मपवर्गश्च प्रमेयविशेष एवातो युक्तमेव तस्य परीक्षणं प्रमेयेष्विति समाहितवन्तः ।

२ पृच्छति—किं पुनरिति । सन्ति खल्वस्मिन् विषये वादिनां विप्रतिपत्तयः  
विधूतविविधनामरूपप्रपञ्चोपप्लवविशुद्धचिदानन्दधनाद्वैतब्रह्मसाक्षात्कारस्तत्त्वज्ञानं-  
तद्विरुद्धमेव मिथ्याज्ञानमिति वेदान्तिनः । सत्त्वपुरुषान्यताख्यातिरेव तत्त्वज्ञानं-  
तद्विरोधि मिथ्याज्ञानमिति साङ्ख्याः । धर्मपुद्गलनैरात्म्यज्ञानमेव तत्त्वज्ञानं तद्विरुद्धं  
मिथ्याज्ञानमिति केचिद्वाह्याः । शरीरेन्द्रियाद्यनित्यव्यतिरिक्तनित्यात्मदर्शनं तत्त्वज्ञानं  
तद्विरुद्धं मिथ्याज्ञानमिति वृद्धाः । तदेवं विप्रतिपत्तेरवायम्प्रश्न इत्यवधेयम् ।

अनात्मन्यात्मग्रहः—अहमस्मीति मोहोऽहङ्कार इति । अनात्मानं खल्वहमस्मीति पश्यतो दृष्टिरहङ्कार इति ।

“ किं पुनस्तदर्थजातं यद्विषयोऽहङ्कारः ? ”

शरीरेन्द्रियमनोवेदनावुद्भयः ।

“ कथं तद्विषयोऽहङ्कारः संसारबीजं भवति ? ”

अयं खलु शरीराद्यर्थजातमहमस्मीति व्यवसितः तदुच्छेदेनात्मोच्छेदं मन्यमानोऽनुच्छेदतृष्णापरिप्लुतः पुनः पुनस्तदुपादत्ते, तदुपादानो जन्म-  
मरणाय यतते, तेनावियोगान्नात्यन्तं दुःखाद्विमुच्यत इति । यस्तु दुःखं दुःखा-  
यतनं दुःखानुषक्तं सुखं च सर्वमिदं दुःखमिति पश्यति, स दुःखं परिजानाति ।  
परिज्ञातं च दुःखं प्रहीणं भवत्यनुपादानान् सविपान्नवन् । एवं दोषान् कर्म च  
दुःखहेतुरिति पश्यति । न चाप्रहीणेषु दोषेषु दुःखप्रवन्धोच्छेदेन शक्यं भवितु-  
मिति दोषान् जहाति । प्रहीणेषु च दोषेषु ‘न प्रवृत्तिः प्रतिसन्धानाये’त्युक्तम् ।

१ न्यायसिद्धान्तेनोत्तरम्—अनात्मनीति । इदमत्राकृतम् । न तावद् वेदान्ताभि-  
मतमद्वैतानन्दधनात्मज्ञानं तत्त्वज्ञानम्, भेदस्य प्रत्यक्षसिद्धस्यासति बाधकेऽपह्नोतुम-  
शक्यत्वात् । न च प्रकाशानन्दावात्मधर्मातिरिक्तावात्मस्वभावो भवितुमर्हति ।  
“सत्यं विज्ञानमानन्दं ब्रह्मेति” श्रुतिरानन्दचैतन्यशक्यभिप्राया भेद एव च तद्वत्तया  
कथंचित् सामानाधिकरण्यमुपपद्यते । अभेदे त्वानन्दविज्ञानयोस्तत्पदयोः पर्यायतया  
सह प्रयोगानुपपत्तिः । न च प्रकृष्टप्रकाशः सवितेत्यत्र प्रकृष्टप्रकाशयोरभेदोऽप्रकाश-  
स्यापि प्रकर्षसम्भवात्, अप्रकृष्टस्यापि खद्योतादेः प्रकाशसम्भवात् ।

नापि साङ्ख्यसिद्धान्तो युक्तिसहः । सत्त्वपुरुषान्यताख्यातिर्हि सत्त्वस्य  
प्रकृतेरेवासम्भवादयुक्ता । सत्कार्यवादमूलत्वात्प्रकृतिसाधनस्य तद्वादनिराकरणेनैव सा  
निराकृता वेदितव्या ।

धर्मपुद्गलनैरात्म्ये तु क्षणभङ्गभङ्गे नित्यात्मसद्भावकथनेनैव निराकृते ।  
तस्मात्सुषूक्तमनात्मन्यात्मग्रहोऽहमस्मीति मोहोऽहङ्कार एव मिथ्याज्ञानमिति ।  
अस्मादेव च कारणात्सर्वस्यैवमात्माशीः कृमेरपि—“मा न भूवम् भूयासमिति” ।  
सोऽयमीदृशोऽभिनिवेशः शरीरादीनामात्मत्वेनाध्यवस्यतो भवति नात्मतत्त्वविदुषः । स  
खल्वहिनिर्लव्यिनीमिवाहिस्ततो व्यतिरिक्तं शरीरादि पश्यन्न तत्र स्निह्यति स्नेहविरहाच्च  
तप्यते नाप्यनुशोचतीत्यादि तात्पर्यं स्पष्टम् ।

२ उक्तमिति । चतुर्याध्यायद्वितीयाद्विकस्य चतुःषष्ठितमसूत्र इति शेषः ।

प्रेत्यभावफलदुःखानि च ज्ञेयानि व्यवस्थापयति कर्म च दोषांश्च प्रहेयान् !  
अपवर्गोऽधिगन्तव्यस्तस्याधिगमोपायस्तत्त्वज्ञानम् ।

एवं च तत्सृभिर्विधाभिः प्रमेयं विभक्तमासेवमानस्याभ्यस्यतो भावयतः  
सम्यग्दर्शनं यथाभूतावबोधस्तत्त्वज्ञानमुत्पद्यते । एवं च—

**दोषनिमित्तानां तत्त्वज्ञानादहङ्कारनिवृत्तिः ॥ १ ॥**

शरीरादि दुःखान्तं प्रमेयं दोषनिमित्तं, तद्विषयत्वान्मिथ्याज्ञानस्य ।  
तदिदं तत्त्वज्ञानं तद्विषयमुत्पन्नमहङ्कारं निवर्त्तयति, समानविषये तयोर्विरो-  
धात् । एवं तत्त्वज्ञानाद् ‘दुःखजन्मप्रवृत्तिदोषमिथ्याज्ञानानामुत्तरोत्तरापाये  
तदनन्तरापायादपवर्ग’ इति । स चायं शास्त्रार्थसङ्ग्रहोऽनूद्यते नापूर्वो विधी-  
यत इति ॥ १ ॥

प्रसङ्ग्यानानुपूर्वी तु खलु—

**दोषनिमित्तं रूपादयो विषयाः सङ्कल्पकृताः ॥ २ ॥**

कामविषया इन्द्रियार्था इति रूपादय उच्यन्ते । ते मिथ्या सङ्कल्प्यमाना  
रागद्वेषमोहान् प्रवर्त्तयन्ति । तान् पूर्वं प्रसञ्चक्षीत । तांश्च प्रसञ्चक्षणस्य  
रूपादिविषयो मिथ्यासङ्कल्पो निवर्त्तते । तन्निवृत्तावध्यात्मं शरीरादि प्रसञ्चक्षीत ।  
तत्प्रसङ्ग्यानादध्यात्मविषयोऽहङ्कारो निवर्त्तते । सोऽयमध्यात्मं बहिश्च विवि-  
क्तचित्तो विहरन्मुक्त इत्युच्यते ॥ २ ॥

अतः परं काचित्संज्ञा हेया काचिद्भावयितव्येत्युपदिश्यते, नार्थनिरा-  
करणमर्थोपादानं वा ।

कथमिति ?—

**तन्निमित्तं त्ववयव्यभिमानः ॥ ३ ॥**

तेषां दोषाणां निमित्तं त्ववयव्यभिमानः । सा च खलु स्त्रीसंज्ञा

१ शरीरादिष्वनात्मस्वात्मबुद्धिर्निवर्तनीयेत्युक्तम्—तत्रादौ कस्मिन्नात्मबुद्धि-  
निवर्तनीयेत्यपेक्षायां क्रमप्रदर्शनमवतारयति—प्रसङ्ग्यानेति । ‘प्रसङ्ग्यानेत्यस्य’  
समाधिजस्य तत्त्वज्ञानस्य ‘आनुपूर्वी’ क्रमः—अधुना प्रदर्श्यत इति शेषः ।

२ उत्तरम्—तन्निमित्तमिति सूत्रम् । ‘अवयविनि’ तारुण्यादिशरीरे यो-  
‘ऽभिमानः’ स एव दोषाणां निमित्तमित्यर्थः ।

३ सूत्रार्थमाह—तेषामिति ।

४ सूत्रार्थं दृष्टान्तेन स्पष्टयति—सा चेति ।

न्या. सू. १९

सपरिष्कारा, पुरुषस्य पुरुषसंज्ञा च स्त्रियाः सपरिष्कारा-निमित्तसंज्ञा अनुव्यञ्जनसंज्ञा च । निमित्तसंज्ञा-रसनाश्रोत्रम्, दन्तौष्ठम्, चक्षुर्नासिकम् । अनुव्यञ्जनसंज्ञा-इत्थं दन्ता इत्थमोष्ठाविति । सेयं संज्ञा कामं वर्धयति तदनुषक्तांश्च दोषान् विवर्जनीयान्, वर्जनं त्वस्याः । भेदेनावयवसंज्ञा-केशलोममांसशोणितास्थिस्नायुशिराक्फपित्तोच्चारदिसंज्ञा । तामशुभसंज्ञेयाचक्षते । तामस्य भावयतः कामरागः प्रहीयते ।

१ यथा स्त्रीविषये पुरुषस्य ' इयं स्त्री ' इति भावना भवति-सा च भावना तस्य बन्धनकारणं भवतीत्याह-सपरिष्कारेति ।

२ यथा स्त्रीविषये पुरुषस्य तथैव पुरुषविषयेऽपि स्त्रिया अपीत्याह-पुरुषसंज्ञेति ।

३ न तु केवलमियं स्त्री-अयम्पुरुष इत्येतावन्मात्रमेव बन्धनकारणं भवत्यपि तु तत्तद्विषये स्वरूपान्तरभावनैवेति प्रदर्शयितुं कामुकविषये भावनाविशेषद्वयं सूचयति-निमित्तेति । ' निमित्तसंज्ञाऽनुव्यञ्जनसंज्ञा ' ( इत्युभयरूपा ) स्त्रीसंज्ञा पुरुषस्य सपरिष्कारा ' ( भवति ) ' पुरुषसंज्ञा च स्त्रियाः सपरिष्कारा ' ( भवति ) इत्यन्वयः ।

४ कामुकविषयां स्त्रीसंज्ञां विशिनष्टि-निमित्तसंज्ञा रसनेति । ' निमित्तं ' दन्तत्वादि तद्विशिष्टाः ' संज्ञाः ' विषयाः प्रियायाः कामुको रसनोष्ठनासिकादीनवयवान् केवलान् सम्मुग्ध इव भावयति । सैव भावनाभिप्रेता ।

५ अनुव्यञ्जनसंज्ञां विशिनष्टि-अनुव्यञ्जनसंज्ञा इत्थमिति । ' व्यञ्जनानि ' अवयविनोऽवयवाः ( तैस्सहैव तस्योपलम्भात् ) तेषां- ' अनुव्यञ्जनम् ' तस्मादृश्यम्-तेन तदारोपः- ' इत्थं दन्ता इत्थमोष्ठौ ' इति रूपकादिद्वारेण कामुकः प्रियाया अङ्गानि भावयति । सैव भावनाऽत्राभिप्रेता ।

६ उक्तसंज्ञाद्वयस्य फलमाह-सेयमिति । प्रियाया दन्तोष्ठादीनवयवान् तत्तद्रूपेणैव भावयन्नथ च तानेव दाडिमीबीजबिम्बादिरूपेण भावयन् कामुकस्तस्यामासक्तो भवतीत्यर्थः ।

७ स्त्रीविषये आसक्तिजनकं संज्ञाद्वयं प्रदर्शयति तस्यैव स्त्रियाः संज्ञान्तरेण भावनया तस्यां विरक्तिमपि जनयतीति प्रदर्शयितुं तदेव संज्ञान्तरमाह-वर्जनमिति । ' अस्याः ' स्त्रियाः ' वर्जनम् ' -वर्जयतीति वर्जनम्-परित्यागोपायः तस्या एव ' अवयवसंज्ञा ' भवतीत्यर्थः ।

८ का चेयमवयवसंज्ञेति विशदयति-केशेति ।

९ उच्चार इति-उत्सर्गो मूत्रपुरीषादिः ।

सत्येव च द्विविधे<sup>१</sup> विषये काचित्संज्ञा भावनीया काचित्परिवर्जनीयेत्यु-  
पदिश्यते । यथा विषयसम्पृक्तेऽन्नेऽन्नसंज्ञोपादानाय विषयसंज्ञा प्रहाणायेति ॥ ३ ॥

( २ ) प्रासङ्गिकमवयवावयविप्रकरणम् ।

अथेदानीमर्थं निराकरिष्यताऽवयविनिराकरणमुपपाद्यते—

“विद्याऽविद्याद्वैविध्यात् संशयः” ॥ ४ ॥

“सदसतोरुपलम्भाद्विद्या द्विविधा । सदसतोरनुपलम्भाद्विद्यापि  
द्विविधा । उपलभ्यमानेऽवयविनि विद्याद्वैविध्यात्संशयः । अनुपलभ्यमाने  
चाविद्याद्वैविध्यात्संशयः । सोऽयमवयवी यद्युपलभ्यते, अथापि नोपलभ्यते, न  
कथञ्चन संशयान्मुच्यत इति ” ॥ ४ ॥

तदसंशयः पूर्वहेतुप्रसिद्धत्वात् ॥ ५ ॥

तस्मिन्ननुपपन्नः संशयः । कस्मान् ? पूर्वोक्तहेतूनामप्रतिषेधादस्ति  
द्रव्यान्तरारम्भ इति ॥ ५ ॥

“वृत्त्यनुपपत्तेरपि तर्हि न संशयः” ॥ ६ ॥

“वृत्त्यनुपपत्तेरपि तर्हि संशयानुपपत्तिः । नास्त्यवयवीति ” ॥ ६ ॥

१ परिशुद्धिकृतस्वादुः—वस्तुतस्तु सुमुक्षोः सर्वं हेयमेव (नोपादेयं किञ्चिदपि)  
—हेये चोपादेयबुद्धिर्विपर्यय एव—तथाऽपि द्विविध एवासाविति बुभुक्षुसुक्षुपुरुष-  
भेदाभिप्रायेणोक्तमिति द्रष्टव्यम् ।

२ तदेवं स्वमतेन प्रसंख्यानोपदेशमुपवर्ण्य पराभिमतं प्रसंख्यानं निराकर्तुमुपन्य-  
स्यति—अथेदानीमिति । ‘अर्थम् निराकरिष्यता’ विज्ञानवादिना ‘अवयविनिरा-  
करणं उपपाद्यते’ । निमित्तानुव्यञ्जनसंज्ञयोरवयव्येव विषयः—ते एते संज्ञे वजितु-  
मशुभसंज्ञोपादेयेत्युपदेश इति व्यवस्थापितम्—तत्रार्थमात्रस्याभावात् कुतो निमित्तानु-  
व्यञ्जनसंज्ञे—इति तन्निराकरणाय प्रथममवयवी निराक्रियते, पश्चात्परमाणुस्ततश्च ज्ञान-  
मात्रमर्थरहितं सिद्धं भवतीत्यभिप्रायो विज्ञानवादिनः ।

३ तत्र सिद्धान्ती वक्ष्यमाणमवयविनिराकरणहेतुम्पश्चान्निराकरिव्यामीत्यादौ  
प्रौढिवादेन तावत्संशयमेव निराकरोति—तदसंशय इति सूत्रम् । ‘तस्मिन्’ अवयविनि  
‘असंशयः’ नास्त्येव संशयः—कस्मात् ‘पूर्वहेतुप्रसिद्धत्वात्’ पूर्वोक्तहेतुभिरवयविनः  
साधितत्वादित्यर्थः ।

४ पूर्वपक्षी स्वपक्षभिदानीं प्रतिबन्दिरूपेणाह—वृत्त्यनुपपत्तेरिति । अवयविनि  
नास्त्येव संशयः इत्यत्रास्माकमप्यनुमतिः—अवयविनः ‘वृत्त्यनुपपत्तेः’ यस्मात्तत्सत्त्वं  
नैवोपपद्यते तस्मात् तत्र ‘न संशयः’ इत्यर्थः ।



तद्विभजते—

“ कृत्स्नैकदेशावृत्तित्वादवयवानामवयव्यभावः ” ॥ ७ ॥

“ एकैकोऽवयवो न तावत् कृत्स्नेऽवयविनि वर्तते । तयोः परिमाण-  
भेदादवयवान्तरसम्बन्धाभावप्रसङ्गाच्च । नाप्यवयव्येकदेशेन, न ह्यस्यान्येऽव-  
यवा एकदेशभूताः सन्तीति ” ॥ ७ ॥

अथावयवेष्वेवावयवी वर्तते—

“ तेषु चावृत्तेरवयव्यभावः ” ॥ ८ ॥

“ न तावत्प्रत्यवयवं वर्तते, तयोः परिमाणभेदात्, द्रव्यस्य चैकद्रव्यत्व-  
प्रसङ्गात् । नाप्येकदेशेन, सर्वेष्वन्यावयवाभावात् । तदेवं न युक्तः संशयः  
नास्त्यवयवीति ” ॥ ८ ॥

“ पृथक् चावयवेभ्योऽवृत्तेः ” ॥ ९ ॥

“ अवयव्यभाव इति वर्तते । न चायं पृथगवयवेभ्यो वर्तते, अग्रहणात्  
नित्यत्वप्रसङ्गाच्च । तस्मान्नास्त्यवयवीति ” ॥ ९ ॥

“ न चावयव्यवयवाः ” ॥ १० ॥

“ न चावयवानां धर्मोऽवयवी, कस्मात् ? धर्ममात्रस्य धर्मिभिरवयवै-  
पूर्ववत् सम्बन्धानुपपत्तेः । पृथक् चावयवेभ्यो धर्मिभ्यो धर्मस्याग्रहणादिति  
समानम् ” ॥ १० ॥

एकस्मिन् भेदाभावाद्भेदशब्दप्रयोगानुपपत्तेरग्रहः ॥ ११ ॥

१ सूत्रस्यास्यार्थत्रयमुक्तं वृत्तिकृता । तद्यथा—(१) नन्वास्तामवृत्तिरेवावयवीति  
शङ्कायां पूर्वपक्षिसूत्रमिदम्—अवयवेभ्यः पृथगवयवी नास्त्येवेति शेषः । अवयव्यभाव  
इत्यष्टमसूत्रादनुवर्तते । अवयवेषु वृत्त्यभावेऽवयविनो नित्यत्वप्रसङ्गः । नास्ति तु  
नित्यः । अतो नास्त्यवयवीति । ( २ ) कृत्स्नैकदेशाभ्यामवयवी न वर्तते किन्तु  
स्वरूपेणैवेति शङ्कायां पूर्वपक्षिसूत्रमेतत् । अवयवेभ्यः पृथक् अवयवी नास्ति, कुतः ?  
अवृत्तेः, अवृत्तित्वप्रसङ्गात् । तथा सति नित्यं स्यादित्यर्थः । ( ३ ) कश्चित्तु अवयवा-  
तिस्त्विहोऽवयवी वर्ततामित्यत्र पूर्वपक्षिणः सूत्रमिदम् । पूर्वोक्तयुक्त्याऽवयवेभ्यः  
पृथगप्यवृत्तेरित्यर्थः ।

२ यस्तु मन्यते—‘ अवयवानां धर्ममात्रमवयवी ’ न त्ववयवेभ्योऽस्त्यन्तं भिन्नो-  
भिन्नो वा इति—तस्मिन्नाह पूर्वपक्षी—न चेति सूत्रम् ।

३ अत्र पूर्वपक्षस्य द्वौ भागौ—अवयवानामवयविनि वृत्त्यभाव इति प्रथमः । स

किं प्रत्यवयवं कृत्स्नोऽवयवी वर्तते अथैकदेशेनेति, नोपपद्यते प्रश्नः, कस्मात् ? 'एकस्मिन् भेदाभावाद्भेदशब्दप्रयोगानुपपत्तेः' । कृत्स्नमित्यनेकस्या-  
शेषाभिधानम्, एकदेश इति नानात्वे कस्यचिदभिधानम् । ताविसौ कृत्स्नैक-  
देशशब्दौ भेदविषयौ नैकस्मिन्नवयविन्युपपद्येते भेदाभावादिति ॥ ११ ॥

अन्यावयवाभावान्नैकदेशेन वर्तते इत्यहेतुः—

अवयवान्तरभावेऽप्यवृत्तेः हेतुः ॥ १२ ॥

अवयवान्तराभावादिति—यद्यप्येकदेशोऽवयवान्तरभूतः स्यात्तथाप्यव-  
यवेऽवयवान्तरं वर्तते नावयवीति । अन्योऽवयवीति अन्यावयवभावेऽप्यवृत्तेः,  
अवयविनो नैकदेशेन वृत्तिरन्यावयवाभावदित्यहेतुः ।

“वृत्तिः कथमिति” चेत् ? एकस्यानेकत्राश्रयाश्रितसम्बन्धलक्षणा प्राप्तिः ।  
“आश्रयाश्रितभावः कथमिति ” चेन् ? यस्य यतोऽन्यत्रात्मलाभानुपपत्तिः स  
आश्रयः । न कारणद्रव्येभ्योऽन्यत्र कार्यद्रव्यमात्मानं लभते । विपर्ययस्तु  
कारणद्रव्येष्विति ।

“ नित्येषु कथमिति ” चेन् ? अनित्येषु दर्शनात्सिद्धम् । “ नित्येषु  
द्रव्येषु कथमाश्रयाश्रितभाव इति ” चेन् ? अनित्येषु द्रव्यगुणेषु दर्शनादा-  
श्रयाश्रितभावस्य नित्येषु सिद्धिरिति<sup>३</sup> ।

चानभ्युपगमादेव निरस्तः । न कोऽपि नैयायिकः कारणस्यावयवस्य कार्येऽवयविनि  
समवायमभ्युपगच्छति । अवयविनोऽवयवेषु वृत्त्यभाव इत्यपरः । तमेवं द्वितीयं  
पूर्वपक्षभागमुपलक्ष्य सिद्धान्तवादी तन्निरस्यति—एकस्मिन्निति सूत्रम् । 'एकस्मिन्'  
अवयविनि 'भेदाभावात्' भेदव्यतिशब्दप्रयोगस्य अयुक्तत्वात् 'अप्रश्नः' पूर्व-  
पक्षिणोपन्यस्तस्य प्रश्नस्य नावकाश इत्यर्थः ।

१ अष्टमसूत्रभाष्ये यदुक्तम्—नाप्येकदेशे वर्ततेऽवयवी सर्वेष्वन्यावयवाभावा-  
दिति—तन्निरस्यति—अन्यावयवेति । एकदेशेन चावयवी न स्वावयवेषु वर्तते इत्यत्र  
प्रतिज्ञार्थे 'अवयवान्तराभावात्' इति अहेतुरित्यर्थः ।

२ पृच्छति—वृत्तिरिति । यदि न कात्स्न्येन न एकदेशेनावयविनोऽवयवेषु वृत्ति-  
स्तर्हि किम्प्रकारिका तस्य तेषु वृत्तिरिति प्रश्नार्थः ।

३ यत्र यल्लभ्यते तत्रैव तस्य वृत्तिस्तदेव तस्याश्रय इत्यनित्येषु द्रव्येषु गुणेषु  
च दृष्ट्वा नित्येष्वप्येवमेव भवतीत्यनुमीयत इत्याशयः ।

तस्मादवयव्यभिमानः प्रतिषिध्यते निःश्रेयसकामस्य, नावयवी । यथा  
रूपादिषु मिथ्यासङ्कल्पो न रूपादय इति ॥ १२ ॥

‘सर्वाग्रहणमवयव्यसिद्धे’रिति<sup>१</sup> प्रत्यवस्थितोऽप्येतदाह—

“ केशसमूहे तैमिरिकोपलब्धवत्तदुपलब्धिः ” ॥ १३ ॥

“ यथैकैकः केशस्तैमिरिकेण नोपलभ्यते, केशसमूहस्तूपलभ्यते तथैकै-  
कोऽणुर्नोपलभ्यते । अणुसमूहस्तूपलभ्यते । तदिदमणुसमूहविषयं ग्रहण-  
मिति ” ॥ १३ ॥

स्वविषयानतिक्रमेणैन्द्रियस्य पटुमन्दभावाद्विषयग्रहणस्य तथा-  
भावो नाविषये प्रवृत्तिः ॥ १४ ॥

यथाविषयमिन्द्रियाणां पटुमन्दभावाद्विषयग्रहणानां पटुमन्दभावो  
भवति । चक्षुः खलु प्रकृष्यमाणं नाविषयं गन्धं गृह्णाति, निःकृष्यमाणं च न  
स्वविषयात् प्रच्यवते । सोऽयं तैमिरिकः कश्चिच्चक्षुर्विषयं केशं न गृह्णाति,  
गृह्णाति च केशसमूहम् । उभयं ह्यतैमिरिकेण चक्षुषा गृह्यते । परमाण-  
वस्त्वतीन्द्रिया इन्द्रियाविषयभूता न केनचिदिन्द्रियेण गृह्यन्ते, समुदितास्तु  
गृह्यन्ते, इत्यविषये प्रवृत्तिरिन्द्रियस्य प्रसज्येत । न जात्वर्थान्तरमणुभ्यो गृह्यत  
इति । ते खल्विमे परमाणवः सन्निहिता गृह्यमाणा अतीन्द्रियत्वं जहति ।  
वियुक्ताश्चागृह्यमाणा इन्द्रियविषयत्वं न लभन्त इति । सोऽयं द्रव्यान्तरानु-  
त्पत्तावतिमहान् व्याघात इत्युपपद्यते द्रव्यान्तरं यद्ग्रहणस्य विषय इति ।

“ सञ्चयमात्रं विषय इति चेत् ? ” । न । सञ्चयस्य संयोगभावात्तस्य  
चातीन्द्रियाश्रयस्याग्रहणादयुक्तम् । सञ्चयः खल्वनेकस्य संयोगः । स च गृह्य-

१ प्रकरणार्थमुपसंहरति—तस्मादिति । यस्मादवयवी सर्वथा अस्येवेति  
सिद्धमतो यत्तृतीयसूत्रे प्रतिषिध्यते स ‘अवयविष्यभिमानो’ मिथ्याज्ञानमेव, न  
त्ववयव्येवेति ।

२ अवयविनिराकरणवादिनो हेत्वन्तरमवतारयति—सर्वाग्रहणेति । ‘सर्वाग्रहण-  
मवयव्यसिद्धे’रित्यस्मिन् सूत्रे द्वितीयाध्याये यद्यप्यवयविनिराकरणवादी प्रत्यवस्थितः  
परास्तस्तथाऽप्यत्रापि प्रकरणे पञ्चमसूत्रगतपूर्वहेतुपदेन द्वितीयाध्यायार्थं स्मारितः  
परः पुनस्तमेवार्थमाक्षिपतीत्यर्थः ।

३ अवयव्यसिद्धौ सर्वाग्रहणप्रसङ्गो यो द्वितीयाध्याये उद्भावितः सिद्धान्तिना  
तस्य प्रसङ्गस्य वारणमाह—केशसमूह इति सूत्रम् ।

माणाश्रयो गृह्यते, नातीन्द्रियाश्रयः । भवति हीदमनेन संयुक्तमिति । तस्माद-  
युक्तमेतदिति । गृह्यमाणस्य चेन्द्रियेण विषयस्याऽऽवरणाद्यनुपलब्धिकारणमुप-  
लभ्यते । तस्मान्नेन्द्रियदौर्बल्यादनुपलब्धिरणूनाम् । यथा नेन्द्रियदौर्बल्याच्चक्षु-  
षाऽनुपलब्धिर्गन्धादीनामिति ॥ १४ ॥

**अवयवावयविप्रसङ्गश्चैवमा प्रलयात् ॥ १५ ॥**

यः खल्ववयविनोऽवयवेषु वृत्तिप्रतिषेधाद्भावः सोऽयमवयवस्यावयवेषु  
प्रसज्यमानः सर्वप्रलयाय वा कल्पेत, निरवयवाद्वा परमाणुतो निवर्त्तते ।  
उभयथा चोपलब्धिर्विषयस्याभावः । तद्भावादुपलब्ध्यभावः । उपलब्ध्याश्रय-  
श्चायं वृत्तिप्रतिषेधः । स आश्रयं व्याप्नन्नात्मघाताय कल्पत इति ॥ १५ ॥

अर्थापि—

**न प्रलयोऽणुसद्भावात् ॥ १६ ॥**

अवयवविभागमाश्रित्य वृत्तिप्रतिषेधाद्भावः प्रसज्यमानो निरवयव-  
वात्परमाणोर्निवर्त्तते, न सर्वप्रलयाय कल्पते । निरवयवत्वं परमाणो-

१ अवयव्यभावपक्षे दोषान्तरमाह—अवयवावयवीति सूत्रम् । अवयवावयवि-  
विषये योऽयं वृत्तिविकल्पः पूर्वपक्षिणोद्भावितस्तेन सर्वाभाव एव स्यात्तथा चाश्रय-  
व्याघातादेव स विकल्पोऽयुक्त इत्यर्थः ।

अत्र तात्पर्यकाराः—अत्र त्रयः पक्षाः सम्भवन्ति । योऽयमवयवेष्ववयवविवृत्ति-  
विकल्पानुपपत्त्याऽवयविनोऽभावप्रसङ्गः आपाद्यते स आ प्रलयाद्वा निवर्त्तते—परमा-  
णोर्वा—न क्वचिदपि वा निवर्त्तते—इति । तत्र प्रथमद्वितीयविकल्पावाश्रित्येदं सूत्रम् ।  
यथैष वृत्तिविकल्पः स्थूले घटादौ एवं तदवयवेषु तदवयवेष्विति तद्भावात्प्रलये व्यव-  
तिष्ठते । न च प्रलयः सर्वोपाख्याविरहितो दर्शनविषयः सम्भवतीति । दर्शनविषया-  
भावादनाश्रयो विकल्प आत्मानमेव न लभते । उपलक्षणं चेदं—आ प्रलयादिति । आ  
परमाणोरित्यपि द्रष्टव्यम् । परमाणूनामतीन्द्रियत्वेन दर्शनविषयत्वाभावादनाश्रयता  
विकल्पस्य तदवस्थैव । तदिदमुक्तम्—निरवयवाद्वा परमाणुतो निवर्त्ततेति भाष्ये ।

वृत्तिकृतस्तु एवमुक्तप्रकारेण वृत्तिविकल्पदोषोऽवयवेष्ववयविनि च प्रसक्तः  
'आ प्रलयात्'—प्रलयोऽभावस्तत्पर्यन्तं तथा च सर्वाभाव एव स्यात् । न कस्यापि  
ग्रहणम् । तस्मात् साधूक्तं—सर्वाग्रहणमवयव्यसिद्धेरिति ।

२ पूर्वपक्षप्रतिषेधे हेतुन्तरमवतारयति—अथापीति । अपि चेत्यर्थः ।

३ प्रलयमभ्युपेत्येतदुक्तमा प्रलयादिति—वस्तुतस्तु 'प्रलयः'—सर्वाभावो—नास्त्येव  
अणोः सर्वदा सत्त्वादित्याह—न प्रलय इति सूत्रम् ।

विभागैरल्पतरप्रसङ्गस्य यतो नाल्पीयस्तत्रावस्थानात् । लोष्टस्य खलु प्रवि-  
भज्यमानावयवस्याल्पतरमल्पतममुत्तरमुत्तरं भवति । स चायमल्पतरप्रसङ्गो  
यस्मान्नाल्पतरमस्ति यः परमोऽल्पस्तत्र निवर्तते । यतश्च नाल्पीयोऽस्ति तं  
परमाणुं प्रचक्ष्मह इति ॥ १६ ॥

परं वा त्रुटेः ॥ १७ ॥

अवयवविभागस्यानवस्थानाद्द्रव्याणामसङ्ख्येयत्वात् त्रुटित्वनिवृत्ति-  
रिति ॥ १७ ॥

( ३ ) निरवयवत्वप्रकरणम्—औपोद्धातिकम् ।

अथेदानीमानुपलम्भिकः सर्वं नास्तीति मन्यमान आह—

“आकाशव्यतिभेदात् तदनुपपत्तिः” ॥ १८ ॥

१ अथानन्तोऽयं विभागः कस्मान्न भवति कस्माच्च परमाणुपर्यन्त एवायमित्यत  
आह—परमिति सूत्रम् । त्रुटिस्त्रसरेणुरिति तात्पर्यकृतः । व्याणुक एवेत्यन्ये । त्रुटेः परं  
यदतिसूक्ष्मं स एव परमाणुरित्यर्थः ।

२ सूत्रार्थमाह—अवयवविभागस्येति । त्रुटिस्त्रसरेणुरित्यनर्थान्तरमित्यत्र प्रमाण-  
जालसूर्यमरीचिस्थं त्रसरेणुरजः स्मृतम्—यदि त्रुटेः परं द्वित्रिपदकेऽवयवविभागो न  
विरमेत ततोऽवयवविभागस्यानवस्थानात् सर्वद्रव्येष्ववयवानामसङ्ख्येयत्वात् त्रुटेस्तु-  
टित्वमेवापेयात्, त्रुटिरपि च सुमेरुणा तुल्यपरिमाणः स्यात्—उभयोरनन्तावयव-  
वत्वात् ।

३ एवमवयवप्रकरणं समाप्य तदुपोद्धातेन निरवयवमपि वस्त्वस्तीति साध-  
यितुं निरवयवपरीक्षाप्रकरणमारभ्यत इति परिशुद्धिकृतः । अथ विश्वस्य शून्यत्वात्  
क्व परमाणुसम्भावनेति मतनिराकरणाय निरवयवप्रकरणमिति वृत्तिकृतः ।

४ तत्र सर्वं शून्यवादिनः पूर्वपक्षमवतारयति—अथेदानीमिति । आनुपलम्भि-  
कोऽत्र पूर्वपक्षमाहेत्यर्थः ।

५ कश्चासावानुपलम्भिक इत्यत आह—सर्वं नास्तीति । सर्वशून्यवादीति यावत् ।  
चतुर्थाध्याये तावज्जगतः शून्यतोपादानता निराकृता—अधुना तु सर्वशून्यता निराक्रि-  
यत इति विवेकः ।

६ तत्र पूर्वपक्षसूत्रम्—आकाशेति । सावयवत्वे च परमाणोः ‘वृत्तिविकल्पात्तद-  
भाव’ इति पूर्वपक्षसूत्रोक्तदिशा तस्याभाव एवेति शून्यतैव तत्त्वं भावानाम्—अना-  
श्रितोऽपि विकल्पो लोकप्रतीयनुसारेण कल्पनामात्रनिमित्तस्तात्त्विकीं शून्यतां  
गमयति, मिथ्याज्ञानानामपि तत्त्वावगमहेतुत्वदर्शनात् । यथा रेखागवयो गवयत्व-  
प्रतिपत्तेर्हेतुरित्यादि पूर्वपक्षहृदयम् ।

“तस्याणोर्निरवयवस्य नित्यस्यानुपपत्तिः । कस्मान् ? आकाशव्यति-  
भेदात् । अन्तर्बहिश्चाणुराकाशेन समाविष्टो व्यतिभिन्नः । व्यतिभेदा-  
त्सावयवः । सावसवत्वादनित्य इति ॥ १८ ॥

“आकाशासर्वगतत्वं वा” ॥ १९ ॥

“अथैतन्नेव्यते—परमाणोरन्तर्नास्याकाशम्—इत्यसर्वगतत्वं प्रसज्यत  
इति” ॥ १९ ॥

अन्तर्बहिश्च कार्यद्रव्यस्य कारणान्तरवचनादकार्यं तद-  
भावः ॥ २० ॥

‘अन्त’रिति—पिहितं कारणान्तरैः कारणमुच्यते । ‘बहि’रिति च—व्यव-  
धायकमव्यवहितं कारणमेवोच्यते । तदेतत्कार्यद्रव्यस्य सम्भवति, नाणोर-  
कार्यत्वात् । अकार्यं हि परमाणावन्तर्बहिरित्यस्याभावः । यत्र चास्य  
भावोऽणुकार्यं तन्, न परमाणुः । यतो हि नाल्पतरमस्ति स परमाणुरिति ॥ २० ॥

शब्दसंयोगविभवाच्च सर्वगतम् ॥ २१ ॥

यत्र कचिदुत्पन्नाः शब्दा विभवन्त्याकाशे तदाश्रया भवन्ति । मनोभेः  
परमाणुभिस्तत्कार्यैश्च संयोगा विभवन्त्याकाशे । नासंयुक्तमाकाशेन किञ्चिन्मू-  
र्त्तद्रव्यमुपलभ्यते । तस्मान्नासर्वगतमिति ॥ २१ ॥

अव्यूहाविष्टम्भविभुत्वानि चाकाशधर्माः ॥ २२ ॥

संसर्पता प्रतिघातिना द्रव्येण न व्यूह्यते—यथा काष्ठेनोदकम् । कस्मान् ?  
निरवयवत्वान् । संसर्पच्च प्रतिघाति द्रव्यं न विष्टभ्राति—नास्य क्रियाहेतुं गुणं

१ पूर्वपक्षं दूषयति सिद्धान्ती—अन्तर्बहिरिति सूत्रम् । ‘अन्तः’शब्दो ‘बहिः’  
शब्दश्चावयवविधायकौ । अतः ‘कार्यद्रव्यस्य’ अवयविनः ‘कारणान्तरम्’  
कारणविशेषभूतम् अवयवमेवाभिदधाति—ततश्चाकार्यं परमाणौ न तयोः सम्भव इत्यर्थः ।

२ शब्दसंयोगेति सूत्रम् । सर्वगतमाकाशम्—कस्मान्—‘शब्दसंयोगविभवात्’  
शब्दश्च संयोगश्च तयोः विभवः विभुत्वं सार्वत्रिकत्वम्—तस्मादित्यर्थः । अथ वा  
आकाशगुणस्य शब्दस्य ये संयोगास्तेषां विभुत्वादाकाशं सर्वगतमित्यर्थः ।

‘सर्वसंयोगशब्दविभवाच्च सर्वगत’मिति सूत्रपाठोऽत्र वार्तिककारसम्मतः ।  
तदर्थश्च यस्मात्सर्वमूर्त्तिमद्भिः संयोगा विभवन्त्याकाशे तदाश्रया भवन्ति—शब्दाः  
स्वकारणसन्निधानादुपजायमानाः सर्व एवाकाशमाश्रयन्ते तस्मात् सर्वगतमाकाश-  
मिति ।

प्रतिवध्नाति । कस्मात् ? अस्पर्शत्वात् । विपर्यये हि विष्टम्भो दृष्ट इति-स भवान् सावयवे स्पर्शवति द्रव्ये दृष्टं धर्मं विपरीते नाशङ्कितुमर्हति ।

अण्ववयवस्याणुतरत्वप्रसङ्गादणुकार्यप्रतिषेधः । सावयवत्वे चाणोरण्ववयवोऽणुतर इति प्रसज्यते । कस्मात् ? कार्यकारणद्रव्ययोः परिमाणभेददर्शनात् । तस्मादण्ववयवस्याणुतरत्वम् । यस्तु सावयवोऽणुकार्यं तदिति । तस्मादणुकार्यमिदं प्रतिषिध्यत इति ।

कारणविभागाच्च कार्यस्यानित्यत्वं नाकाशव्यतिभेदात् । लोष्टस्यावयवविभागादनित्यत्वं नाकाशसमावेशादिति ॥ २२ ॥

“ मूर्त्तिमतां च संस्थानोपपत्तेरवयवसद्भावः ” ॥ २३ ॥

“ परिच्छिन्नानां हि स्पर्शवतां संस्थानं त्रिकोणं चतुरस्रं समं परिमण्डलमित्युपपद्यते । यत्तत्संस्थानं सोऽवयवसन्निवेशः । परिमण्डलाश्चाणवस्तस्मात्सावयवा इति ” ॥ २३ ॥

“ संयोगोपपत्तेश्च ” ॥ २४ ॥

१ आकाशव्यतिभेदादिति परोक्तं हेतुं दूषयति-कारणेति । कार्यस्य विनाशः कारणानां तदवयवानां विभागादेव भवति नाकाशव्यतिभेदात् । तथा च यदि परमाणोर्विनाशोऽनित्यत्वं वा स्यात् तदारम्भकावयवविभागादेव स्यात् नाकाशव्यतिभेदादित्यर्थः ।

२ पुनः शून्यतावादी प्रत्यवतिष्ठते-मूर्त्तिमतामिति सूत्रम् । चशब्दस्त्वर्थः सिद्धान्तं निवर्तयति । परमाणोः ‘ अवयवसद्भावः ’-कस्मात्-‘ मूर्त्तिमतां ’ ( तेषां ) ‘ संस्थानोपपत्तेः ’ इति सम्बन्धः । मूर्त्तिमतामिति पदं षष्ठ्यन्तमपि हेतुपदतया नेतव्यम् । तथा च सावयवाः परमाणवः मूर्त्तिमत्त्वात् ‘ संस्थानवत्त्वाच्च ’ इत्यर्थः पर्यवसितः । वृत्तिकृतस्तु मूर्त्तिमतामित्येतत् संस्थानवत्त्वे हेतुमभिप्रयन्ति-मूर्त्तिमत्त्वादेव संस्थानवत्त्वं परमाणूनामित्यर्थः ।

३ परमाणोः सावयवत्वे हेत्वन्तरमाह परः-संयोगेति । सावयवाः परमाणवः-कस्मात्-संयोगोपपत्तेरिति सम्बन्धः ।

अत्र वार्तिकम्-“ नन्विदं सूत्रं संस्थानवत्त्वादित्यनेनैव चरितार्थम्-संयोगविशेषस्य संस्थानवत्त्वेनाभिधानात् ” । न चरितार्थम्-अवयवसंयोगविशेषस्य संस्थानवत्त्वेनाभिधानात्-संयोगमात्रं च संयोगशब्देनाभिधीयत इति न दोषः ( पौनरुक्त्यम् ) । पौनरुक्त्यमेवापाकुर्वन्मूर्त्तिसंस्थानयोर्भेदं स्पष्टीकरोति । तत्र मूर्त्तिर्नामाव्यापिद्रव्यस्य षड्विधं परिमाणम्-अणु महदीर्घं ह्रस्वं परमह्रस्वं परमाण्विति । ( संस्थानं ) नाम प्रचयाख्यः संयोगः । ‘ संयोगो ’ऽप्राप्तिपूर्विका प्राप्तिरिति

“ मध्ये सन्नयुः पूर्वापराभ्यामणुभ्यां संयुक्तस्तयोर्व्यवधानं कुरुते । व्यवधानेनानुमीयते—पूर्वभागेन पूर्वेणाणुना संयुज्यते परभागेन परेणाणुना संयुज्यते । यौ तौ पूर्वापरौ भागौ तावस्यावयवौ । एवं सर्वतः संयुज्यमानस्य सर्वतो भागा अवयवा इति ” ।

यत्तावन्-मूर्त्तिमतां संस्थानोपपत्तेरवयवसङ्काव-इति, अत्रोक्तम्, किमुक्तम् ? विभागेऽल्पतरप्रसङ्गस्य यतो नाल्पीयस्तत्र निवृत्तेः, अण्ववयवस्य चाणुतरत्वप्रसङ्गादणुकार्यप्रतिषेध इति ।

यत्पुनरेतत्—“ संयोगोपपत्तेश्चेति ” स्पर्शवत्त्वाद्यवधानम्, आश्रयस्य चाव्याप्त्या भागभक्तिः, उक्तं चात्र । स्पर्शवान्णुः—स्पर्शवतोरण्वोः प्रतिघाताद्यवधायको न सावयवत्वान् ।

“ स्पर्शवत्त्वाच्च व्यवधाने सत्यणुसंयोगो नाश्रयं व्याप्नोतीति

१ तदेवं सर्वशून्यतामतं प्रासङ्गिकमुपपाद्य तदपाकर्तुं उत्सूत्रमेवोपक्रमते भाष्यकारः—यत्तावदिति । त्रयोविंशसूत्रोक्तस्य परमाणुसावयवत्वसाधकहेतोरनुवादः ।

२ तदपाकरिष्यन् पूर्वोक्तमेव स्मारयति—अत्रोक्तमिति ।

३ विस्मरणशीलः परः पृच्छति—किमुक्तमिति ।

४ यदुक्तं तत् स्मारयति—विभाग इति । अण्ववयवस्येति च । पूर्वं तावत् षोडशसूत्रभाष्यस्थमपरं च द्वाविंशसूत्रभाष्यस्थमिति ।

अत्र वार्त्तिककारोऽपरमपि दूषणमाह । तद्यथा—‘ सावयवः परमाणुरिति प्रतिज्ञापदे व्याहृते । सावयवत्वं नाम—समानजातीयारब्धं समानजातीयाश्रितमिति । अवयवश्च तस्याधार इति । एवं सावयवः परमाणुरिति ब्रुवता कार्यविशेषः परमाणुश्चेत्युक्तं भवति । कार्यविशेषश्च परमाणुरिति व्याहृतम्’—इत्यादि तत एवानुसन्धेयम् ।

५ चतुर्विंशसूत्रोक्तं पराभिमतं हेतुमनुवदति—यत् पुनरेतदिति ।

६ तस्याशयं विवृणोति—स्पर्शवत्त्वादिति । यदा परमाणुत्रयेणैकमवयवव्याख्यं तदा मध्यवर्त्तिना परमाणुना पूर्वापरयोः परमाण्वोर्व्यवधानं परमाणोः स्पर्शवत्त्वं एव सम्भवति । संयोगश्च स्वाश्रयं न व्याप्नोतीति संयोगवत्त्वादेव परमाणोर्भागाः सन्तीति सिद्धम्भवतीत्यर्थः ।

७ एतत्परिहारमपि द्वाविंशसूत्रभाष्योक्तमेव स्मारयति । उक्तं चात्रेति ।

८ परिहारस्याशयं विवृणोति—स्पर्शवानिति ।

९ उक्तं परिहारं दूषयति परः—स्पर्शवत्त्वादिति ।



भागभक्तिर्भवति भागवानिवायमिति ” । उक्तं ‘चात्र-विभागेऽल्पतरप्रसङ्गस्य यतो नाल्पीयस्तत्रावस्थानात्’-‘तदवयवस्य चाणुतरत्वप्रसङ्गादणुकार्यप्रतिषेध’ इति ॥ २४ ॥

“मूर्त्तिमतां च संस्थानोपपत्तेः”, “संयोगोपपत्तेश्च” परमाणूनां सावयवत्वमिति हेत्वोः—

अनवस्थाकारित्वादनवस्थानुपपत्तेश्चाप्रतिषेधः ॥ २५ ॥

यावन्मूर्त्तिमद्यावच्च संयुज्यते तत्सर्वं सावयवमित्यनवस्थाकारिणाविमौ हेतू । सा चानवस्था नोपपद्यते । सत्यामनवस्थायां सत्यौ हेतू स्याताम् । तस्मादप्रतिषेधोऽयं निरवयवत्वस्येति ।

विभागस्य च विभज्यमानहानिर्नोपपद्यते तस्मात्प्रलयान्तता नोपपद्यते इति ।

अनवस्थायां च प्रत्यधिकरणं द्रव्यावयवानामानन्त्यात् परिमाणभेदानां गुरुत्वस्य चाग्रहणं, समानपरिमाणत्वं चावयवावयविनोः परमाण्ववयवविभागा-दूर्ध्वमिति ॥ २५ ॥

( ४ ) बाह्यार्थभङ्गनिराकरणप्रकरणम्—प्रासङ्गिकम् ।

१ भागभक्तिरिति । पूर्वापरभागाभ्यां विभाग इत्यर्थः । पूर्वण भागेन पूर्वपरमाणुना संयुज्यतेऽपरेण चापरपरमाणुनेति प्रासम्परमाणोस्सावयवत्वमित्याशयः ।

२ परोद्धावितं दूषणमपाकुर्वन् पूर्वोक्तमेव स्मरयति—उक्तं चात्रेति । ‘विभागेऽल्पतरेति’ पोटशसूत्रभाष्यस्थं वाक्यं, ‘तदवयवस्येति’ द्वाविंशसूत्रभाष्यस्थम् ।

३ एवं त्रयोविंशचतुर्विंशसूत्रोक्तस्योत्सूत्रमेव परिहारमुक्त्वा सौत्रं परिहारमुपक्रमयितुं परोक्तौ हेतू अनुवदति—मूर्त्तिमतामिति ।

४ परमाणुसावयवत्वसाधकहेतुनिराकरणपरं सूत्रम्—अनवस्थेति । पूर्वपक्षयुक्त्या परमाणुनिरवयवत्वप्रतिषेधो न युक्तः—कस्मात् ? यस्मादुक्तौ हेतू अनवस्थां प्रवर्तयतः—अनवस्था चानुपपद्येत्यर्थः ।

५ एवं तावद् द्वाभ्यां प्रकरणाभ्यां सावयवं निरवयवं चार्थं प्रसाध्य तत्प्रसङ्गागतं बाह्यार्थापह्वननिराकरणार्थम्प्रकरणान्तरमिदमारब्धव्यम्भवति । यदि बाह्योऽर्थो नैवास्ति तर्हि नास्त्येवावकाशोऽवयवावयवित्यवस्थाया इत्यस्याः सामञ्जस्यार्थं बाह्यार्थनिराकरणमपाकरणीयम् ।

“यदिदं भवान्बुद्धीराश्रित्य बुद्धिविषयाः सन्तीति मन्यते मिथ्याबुद्ध्य  
एताः । यदि हि तत्त्वबुद्ध्यः स्युर्बुद्ध्या विवेचने क्रियमाणे याथात्म्यं बुद्धि-  
विषयाणामुपलभ्येत—

“बुद्ध्या विवेचनात्तु भावानां याथात्म्यानुपलब्धिस्तन्त्वप-  
कर्षणे पदसद्भावानुपलब्धिवत् तदनुपलब्धिः” ॥ २६ ॥

“यथाऽयं तन्तुरयं तन्तुरिति प्रत्येकं तन्तुषु विविच्यमानेषु नार्थान्तरं  
किञ्चिदुपलभ्यते यत्पदबुद्धेर्विषयः स्यात् । याथात्म्यानुपलब्धेरसति विषये  
पदबुद्धिर्भवन्ती मिथ्याबुद्धिर्भवति । एवं सर्वत्रेति” ॥ २६ ॥

व्याहृतत्वादहेतुः ॥ २७ ॥

यदि बुद्ध्या विवेचनं भावानां, न सर्वभावानां याथात्म्यानुपलब्धिः ।  
अथ सर्वभावानां याथात्म्यानुपलब्धिर्न बुद्ध्या विवेचनम् । भावानाम् बुद्ध्या  
विवेचनं याथात्म्यानुपलब्धिश्चेति व्याहन्यते । तदुक्तम्—‘अवयवावयविप्रसङ्ग-  
श्चैवमा प्रलयात्’—इति ॥ २७ ॥

तदाश्रयत्वादपृथग्रहणम् ॥ २८ ॥

१ अत्र प्रमेयत्वं ज्ञानत्वव्याप्यन्न वेति संशये पूर्वपक्षमाह विज्ञानवादी-  
यदिदमिति । बुद्धीनां विषयाः सन्तीति मतं मिथ्येति भावः ।

एवं क्रमेण परमाणुष्वपि बुद्ध्या विविच्यमानेषु याथात्म्यानुपलब्धेर्न बाह्यवस्तु  
स्थूलं वा क्षोदीयो वास्तीति सर्वा एव बुद्ध्यः स्वाकारमबाह्यं बाह्यतयाऽऽलम्बमाना  
मिथ्याभूता इति पूर्वपक्षहृदयम् । तथा चोक्तस्माध्यमिकैः—

बुद्ध्या विविच्यमानानां स्वभावो नावधार्यते ।

अतो निरभिलप्यास्ते निस्स्वभावाश्च देशिताः ।

२ पूर्वपक्षहेतुं सिद्धान्ती दूषयति—व्याहृतत्वादिति सूत्रम् ।

३ प्रकृतविषयकं पूर्वमुक्तं स्मारयति—तदुक्तमिति । पञ्चदशसूत्रे प्रागित्यर्थः ।

अत्र वार्त्तिककारो दूषणान्तरमप्याह—सर्वभावानामनुपपत्तिरिति ब्रुवाणः  
प्रमाणं पर्यनुयोज्यः । यदि प्रमाणं ब्रवीति व्याहृतं भवति, प्रमाणस्यापि भाव-  
रूपत्वात् । अथ न ब्रवीति अर्थोऽस्य प्रमाणाभावादेव न सिध्यतीति ।

४ यत् पुनरेतत्—“यदि व्यतिरिक्तं पटादि द्रव्यं स्यात् तन्तुषु बुद्ध्या विविच्य-  
मानेषु पृथगुपलभ्येत”—इति तत्र समाधत्ते—तदाश्रयत्वादिति सूत्रम् । यत् पदस्त-  
न्तुभ्यः पृथक् न गृह्यते तत्र कारणं तन्तुपटयोरश्रयाश्रितभाव एवेत्यर्थः ।

कार्यद्रव्यं कारणद्रव्याश्रितं तत्कारणेभ्यः पृथङ् नोपलभ्यते । विपर्यये पृथग्रहणात् । यत्राश्रयाश्रितभावो नास्ति तत्र पृथग्रहणमिति । बुद्ध्या विवेचनात्तु भावानां पृथग्रहणमतीन्द्रियेष्वणुषु, यदिन्द्रियेण गृह्यते तदेतया बुद्ध्या विविच्यमानमन्यदिति ॥ २८ ॥

**प्रमाणतश्चार्थप्रतिपत्तेः ॥ २९ ॥**

बुद्ध्या विवेचनाद्भावानां याथात्म्योपलब्धिः । यदस्ति यथा च, यत्रास्ति यथा च, तत्सर्वं प्रमाणत उपलब्ध्या सिध्यति । या च प्रमाणत उपलब्धस्तद्बुद्ध्या विवेचनं भावानाम् । तेन सर्वशास्त्राणि सर्वकर्माणि सर्वे च शरीरिणां व्यवहारा व्याप्ताः । परीक्षमाणो हि बुद्ध्याऽध्यवस्यति—इदमस्तीदं नास्ति—इति ।

तत्र न सर्वभावानुपपत्तिः ॥ २९ ॥

**प्रमाणानुपपत्त्युपपत्तिभ्याम् ॥ ३० ॥**

एवं च सति सर्वं नास्तीति नोपपद्यते । “कस्मात् ?” ‘प्रमाणानुपपत्त्युपपत्तिभ्याम्’ । यदि सर्वं नास्तीति प्रमाणमुपपद्यते, सर्वं नास्तीत्येतद्व्याहन्यते । अथ प्रमाणं नोपपद्यते सर्वं नास्तीत्यस्य कथं सिद्धिः । अथ प्रमाणमन्तरेण सिद्धिः सर्वमस्तीत्यस्य कथं न सिद्धिः ॥ ३० ॥

**“स्वप्नविषयाभिमानवदयं प्रमाणप्रमेयाभिमानः” ॥ ३१ ॥**

१ बुद्ध्या विविच्यमानानामर्थानाम्पृथग्भावोऽपि गृह्यत एवेत्याह—बुद्धवेति । यत्र खल्ववयवावयविनावैन्द्रियकौ तत्र पृथग्रहणमविवेचकानामस्फुटतरम्—अतीन्द्रियेभ्यस्त्वणुभ्य आनुमानिकेभ्यः प्रत्यक्षदृश्यानां तदाश्रितानामवयवानां पृथग्रहणमतिस्फुटमित्याशयः ।

२ अतीन्द्रियेष्ववयवेषु परमाणुष्वैन्द्रियकावयविभेदः स्पष्टो गृह्यत इति प्रदर्शितम्—अधुना ऐन्द्रियकेऽप्यवयवेऽवयविनो विविच्यमानस्य याथात्म्येन पृथग्रहणमप्रदर्शयति—प्रमाणत इति सूत्रम् । ‘प्रमाणतः’ प्रमाणाधीनत्वात् ‘अर्थस्य’ षटादेः ‘प्रतिपत्तेः’ ज्ञानस्य प्रामाणिके चार्थे न बाधकस्य सम्भव इत्यर्थः ।

३ पूर्वपक्षे दोषान्तरमाह—प्रमाणेति सूत्रम् । व्याघातान्न बाह्याभाव इति शेषः । ‘बाह्यं नास्ति’ इत्यत्र प्रतिज्ञायां यदि प्रमाणम् ‘उपपद्यते’ वर्तते तदा तत्प्रमाणस्य बाह्याभावज्ञानाद् ‘बाह्यस्य’ सत्त्वात् न बाह्याभावः । अथ तत्र प्रमाणं ‘न उपपद्यते’ तदा निष्प्रमाणकत्वादेव तत्प्रतिज्ञा न सिध्यतीत्यर्थः ।

४ स्वप्नप्रत्ययदृष्टान्त एव भवता विषयासत्त्वसाधनायोपन्यस्तः स चोक्तप्रकारेण

“मायागन्धर्वनगरमृगतृष्णिकावद्रा” ॥ ३२ ॥

“यथा स्वप्ने न विषयाः सन्त्यथ चाभिमानो भवति, एवं न प्रमाणानि प्रमेयाणि च सन्त्यथ च प्रमाणप्रमेयाभिमानो भवति” ॥ ३१ ॥ ॥ ३२ ॥

हेत्वभावादसिद्धिः ॥ ३३ ॥

स्वप्नान्ते विषयाभिमानवत्प्रमाणप्रमेयाभिमानो न पुनर्जागरितान्ते विषयोपलब्धिवदित्यत्र हेतुर्नास्तीति ‘हेत्वभावादसिद्धिः’ । स्वप्नान्ते चासन्तो विषया उपलभ्यन्त इत्यत्रापि हेत्वभावः ।

“प्रतिबोधेऽनुपलम्भादिति चेत् ?” प्रतिबोधविषयोपलम्भादप्रतिबोधः । यदि प्रतिबोधेऽनुपलम्भात्स्वप्ने विषया न सन्तीति, तर्हि य इमे प्रतिबुद्धेन विषया उपलभ्यन्ते, उपलम्भात्सन्तीति ।

विपर्यये हि हेतुसामर्थ्यम् । उपलम्भात् सद्भावे सत्यनुपलम्भादभावः सिद्ध्यति । उभयथा त्वभावे नानुपलम्भस्य सामर्थ्यमस्ति । यथा प्रदीपस्याभावाद्रूपस्यादर्शनमिति तत्र भावेनाभावः समर्थ्यत इति ।

स्वप्नान्तविकल्पे च हेतुवचनम् । स्वप्नविषयाभिमानवदिति ब्रुवता स्वप्नान्तविकल्पे हेतुर्वाच्यः । कश्चित्स्वप्नो भयोपसंहितः, कश्चित्प्रमोदोपसंहितः, कश्चिदुभयविपरीतः, कदाचित्स्वप्नमेव न पश्यतीति । निमित्तवतस्तु स्वप्नविषयाभिमानस्य निमित्तविकल्पाद्विकल्पोपपत्तिः ॥ ३३ ॥

स्मृतिसङ्कल्पवच्च स्वप्नविषयाभिमानः ॥ ३४ ॥

जागरितप्रत्ययविषयाणां सत्त्वमेव भवदीयप्रतिज्ञाविरुद्धं साधयतीत्यर्थः । एतदुक्तम्भवति । स्वप्नज्ञानस्यायाथार्थमिच्छता बाधकमन्तरेण तदनुपपत्तेर्जाग्रत्प्रत्यय एवास्य बाधको वक्तव्यः । न चासावसमीचीनस्तद्वाधितुमुत्सहति इति समीचीनत्वं जाग्रत्प्रत्ययस्याभ्युपगन्तव्यमिति । तथा च जागरितान्ते विषयोपलब्धिवदित्यनुपपन्नम् ।

१ परोक्तौ दूषणान्तरमाह—स्वप्नान्तविकल्प इति ।

२ हेतुवचनमिति । हेतुर्वाच्य इत्यर्थः ।

३ स्वाशयं वर्णयति—स्वप्नविषयेति । स्वप्नज्ञानानि विचित्राणि भवन्ति । तत्र वैचित्र्ये को हेतुरिति वक्तव्यम् ।

४ स्वप्नज्ञानस्यापि सद्विषयत्वमेवेत्यत्र साधकमाह—स्मृतिसङ्कल्पवदिति सूत्रम् ।

पूर्वोपलब्धविषयः । यथा स्मृतिश्च सङ्कल्पश्च पूर्वोपलब्धविषयौ न तस्य प्रत्याख्यानाय करुपेते, तथा स्वप्ने विषयग्रहणं पूर्वोपलब्धविषयं न तस्य प्रत्याख्यानाय कल्पत इति । एवं दृष्टविषयश्च स्वप्नान्तो जागरितान्तेन । यः सुप्तः स्वप्नं पश्यति स एव जाग्रत्स्वप्नदर्शनानि प्रतिसन्धत्ते-इदमद्राक्षम्-इति । तत्र जाग्रद्बुद्धिवृत्तिवशात्स्वप्नविषयाभिमानो मिथ्येति व्यवसायः । सति च प्रतिसन्धाने या जाग्रतो बुद्धिवृत्तिस्तद्वशादयं व्यवसायः-स्वप्नविषयाभिमानो मिथ्येति ।

उभयाविशेषे तु साधनानर्थक्यम् । यस्य स्वप्नान्तजागरितान्तयोर-विशेषस्तस्य स्वप्नविषयाभिमानवदिति साधनमनर्थकं तदाश्रयप्रत्याख्यानात् ।

अतस्मिँस्तदिति च व्यवसायः प्रधानाश्रयः । अपुरुषे स्थाणौ पुरुष इति व्यवसायः स प्रधानाश्रयः । न खलु पुरुषेऽनुपलब्धे पुरुष इत्यपुरुषे व्यवसायो भवति । एवं स्वप्नविषयस्य व्यवसायो-हस्तिनमद्राक्षं पर्वतमद्राक्षमिति-प्रधानाश्रयो भवितुमर्हति ॥ ३४ ॥

एवं च सति—

मिथ्योपलब्धेर्विनाशस्तत्त्वज्ञानात्स्वप्नविषयाभिमानप्रणाशव-  
त्प्रतिबोधे ॥ ३५ ॥

स्थाणौ पुरुषोऽयमिति व्यवसायो मिथ्योपलब्धिः-अतस्मिँस्तदिति ज्ञानम् । स्थाणौ स्थाणुरिति व्यवसायस्तत्त्वज्ञानम् । तत्त्वज्ञानेन च मिथ्यो-

१ सूत्रशेषं पूरयति-पूर्वेति । तथा च 'स्मृतिसङ्कल्पवत् स्वप्नविषयाभिमानोऽपि पूर्वोपलब्धविषय एवेति' सूत्रस्वरूपम् । विषयीकुरुत इत्युभयवादिसम्मतम् । ततश्चानयोर्विषयौ न प्रतिषेद्धुं शक्येते ।

२ ननु भ्रमस्यापि सत्प्रतिषेधः कथं स्यादित्याशङ्क्या उत्तरमुपक्रमते-एवं चेति । मिथ्याज्ञानस्य सत्यज्ञानापेक्षत्वे सतीत्यर्थः ।

३ भ्रमज्ञानस्य प्रतिषेधप्रकारमाह-मिथ्योपलब्धेरिति सूत्रम् ।

४ सूत्रार्थमाह-स्थाणाविति । इदमत्राकृतम्-मिथ्योपलब्धीनां बाह्यानालम्बनत्वमास्थाय तत्त्वबुद्धीनां बाह्यानालम्बनत्वं साधनीयम् । तासां बाह्यानालम्बनत्वं च बाधकाधीनम् । बाधकं चात्र रजतादिभ्रमे समारोपितरजताद्यभिमानमेव निवर्तयति न तु पुरोऽवस्थितमर्थसामान्यमपि शुक्लमास्वरम् । तस्मान्न बाधकानुरोधादपि मिथ्याज्ञानं बाह्यानालम्बनमिति स्वप्नवदिति दृष्टान्तः साध्यविकल इति ।

पलब्धिनिवर्त्यते, नार्थः स्थाणुपुरुषसामान्यलक्षणः । यथा प्रतिबोधे या ज्ञानवृत्ति-  
स्तथा स्वप्रविषयाभिमानो निवर्त्यते, नार्थो विषयसामान्यलक्षणः, तथा  
मायागन्धर्वनगरमृगतृष्णिकाणामपि या बुद्ध्योऽतस्मिन्तदिति व्यवसायास्तत्रा-  
प्यनेनैव कल्पेन मिथ्योपलब्धिविनाशस्तत्त्वज्ञानान्नार्थप्रतिषेध इति :

उपादानवच्च मायादिषु मिथ्याज्ञानम् । प्रज्ञापनीयसरूपं च द्रव्यमुपा-  
दाय साधनवान्परस्य मिथ्याध्यवसायं करोति सा माया । नीहारप्रभृतीनां  
नगरसरूपसान्निवेशे दूरान्नगरबुद्धिरुत्पद्यते, विपर्यये तदभावान् । सूर्यमरी-  
चिषु भौमेनोष्मणा संसृष्टेषु स्पन्दमानेषूदकबुद्धिर्भवति सामान्यग्रहणान् ।  
अन्तिकस्थस्य विपर्यये तदभावान् । कचिन् कदाचिन् कस्यचिच्च भावान्नानिमित्तं  
मिथ्याज्ञानम् । दृष्टं च बुद्धिद्वैतं मायाप्रयोक्तः परस्य च दूरान्तिकस्थयोगेर्गन्धर्व-  
नगरमृगतृष्णिकासु, सुप्तप्रतिबुद्ध्योश्च स्वप्नविषये । तदेतत्सर्वस्याभावे निरुपा-  
ख्यतायां निरात्मकत्वे नोपपद्यत इति ॥ ३५ ॥

बुद्धेश्चैवं निमित्तसद्भावोपलम्भात् ॥ ३६ ॥

मिथ्याबुद्धेश्चार्थवदप्रतिषेधः । कस्मान् ? निमित्तोपलम्भात् सद्भावो-  
प्रलम्भाच्च । उपलभ्यते हि मिथ्याबुद्धिनिमित्तम् । मिथ्याबुद्धिश्च प्रत्यात्ममुत्पन्ना  
गृह्यते संवेद्यत्वात् । तस्मान्मिथ्याबुद्धिरप्यस्तीति ॥ ३६ ॥

१ स्वप्नज्ञानस्य सदाश्रयत्वमुपपाद्य मायाज्ञानस्यापि सदाश्रयत्वमुपपादयति—  
उपादानवदिति । मायादिष्वपि यन्मिथ्याज्ञानं तस्यापि 'उपादानं' कारणं  
सदेवेत्यर्थः ।

२ उपसंहरति—तदेतदिति । यद्यत्यन्तमेव निरात्मकमसदेव सर्वथा सर्वम-  
भविष्यत्तर्हीदृशबुद्धिद्वैतं न भवेदित्यर्थः ।

३ बाह्यमात्रापलापिनं विज्ञानवादिनं निरस्य सर्वशून्यवादिनं निराकर्तुमुपक्रमते-  
माध्यमिको हि सर्वशून्यवादी मिथ्याबुद्धिदृष्टान्तेन बाह्यापह्नवं कृत्वा तेनैव दृष्टान्तेन  
विज्ञानस्याप्यभावं प्रसाध्य भावानां सर्वथा विचारासहत्वं व्यवस्थापयति—तम्प्रत्याह-  
बुद्धेश्चेति सूत्रम् । 'बुद्धेः' ज्ञानस्यापि 'एवम्' अप्रतिषेध एव—कुतः—'निमित्त-  
सद्भावोपलम्भात्' । यस्मात्तस्य निमित्तं सद्भावश्चोपलभ्यते तस्मादित्यर्थः ।

सोऽयं माध्यमिकः सर्वैरनुभूयमानां मिथ्याबुद्धिं नैवापह्नोतुमर्हति—मिथ्याबुद्धिं  
च प्रतिपद्यमानेन तदाश्रयभूतो बाह्योप्यर्थोऽभ्युपगन्तव्य इति हृदयम् ।

तत्त्वप्रधानभेदाच्च मिथ्याबुद्धेर्द्वैविध्योपपत्तिः ॥ ३७ ॥

तत्त्वं स्थाणुरिति—प्रधानं पुरुष इति—तत्त्वप्रधानयोरलोपाद्भेदात् स्थाणौ पुरुष इति मिथ्याबुद्धिरुत्पद्यते सामान्यग्रहणात् । एवं पताकायां बलाकेति, लोष्ट्रे कपोत इति । न तु समाने विषये मिथ्याबुद्धीनां समावेशः, सामान्यग्रहणव्यवस्थानात् । यस्य तु निरात्मकं निरुपाख्यं सर्वं तस्य समावेशः प्रसज्यते ।

गन्धादौ च प्रमेये गन्धादिवुद्धयो मिथ्याभिमतस्तत्त्वप्रधानयोः सामान्यग्रहणस्य चाभावात्तत्त्वबुद्धय एव भवन्ति । तस्माद्युक्तमेतत्—प्रमाण-प्रमेयबुद्धयो मिथ्येति ॥ ३७ ॥

( ५ ) तत्त्वज्ञानविवृद्धिप्रकरणम् ।

दोषनिमित्तानां तत्त्वज्ञानादहङ्कारनिवृत्तिरित्युक्तम् । “अथ कथं तत्त्व-ज्ञानमुत्पद्यत इति ?”—

१ ज्ञानमात्रस्यासद्विषयत्वस्य सद्विषयकत्वाभावस्य वा साधनाय मिथ्या-ज्ञानदृष्टान्तो न कल्पत इत्याह—तत्त्वेति सूत्रम् । ‘तत्त्वं’ धर्मिस्वरूपम् (स्थाणुः) ‘प्रधानम्’ आरोप्यम् (पुरुषः)—तयोर्भेदोस्ति यस्मात् तस्मात् ‘मिथ्याबुद्धेः द्वैविध्यो-पपत्तिः’ । धर्मिस्वरूपविषये प्रमात्वमारोप्यांशे चाप्रमात्वमित्यर्थः । प्रमाप्रमारूपत्वा-न्मिथ्याज्ञानस्य तद्दृष्टान्तेन ज्ञानानामत्यन्तासद्विषयकत्वं न साधयितुं शक्यमिति हृदयम् ।

२ एवं प्रासङ्गिकं बाह्यार्थप्रकरणं समर्थितम् । पूर्वस्मिंश्चाह्निकादौ दोषनिमित्तता-प्रकरणे तत्त्वज्ञानोत्पत्तये क्रमविशेषश्च दर्शितः । न चैतावता कृतार्थता । तस्य साक्षा-त्कारमोहोन्मूलनासमर्थत्वात् । अतस्तथाविधतत्त्वज्ञानसमुत्पादपर्यन्तमेतद्विवर्त्तनीय-मिति तदर्थमिदं पञ्चमप्रकरणमिति परिशुद्धिकृतः ।

“ननु शास्त्राधीनं ज्ञानं क्षणिकम् । अतस्तन्नाशे पुनर्मिथ्याज्ञानं स्यादेव । न हि तादृशं किञ्चिदपि ज्ञानं सवासनमिथ्याज्ञानसमुन्मूलक्षमम्” इतीमां शङ्कामुद्दिश्य तत्त्वज्ञानविवृद्धिप्रकरणमारम्भणीयमप्राप्नोति । ‘तत्त्वज्ञानविवृद्धिः’ तत्त्वज्ञानवासना तस्यां सत्यां भवत्येव मिथ्याज्ञानस्यात्यन्तिको नाशः—इति वृत्तिकाराः ।

३ प्रकरणार्थमवतारयितुं पूर्वोक्तं स्मारयति—दोषनिमित्तानामिति ।

४ तत्र शङ्कते पूर्वपक्षी—अथ कथमिति । न तावदागमत उपपत्तितो वा तत्त्वज्ञानमहङ्कारनिवृत्तिं कर्तुमुत्सहते, दोषनिमित्तेषु च सस्मृत्पक्षज्ञानानामपि पूर्ववद-हङ्कारदोषानुवृत्तेः । साक्षात्कारस्तु तत्त्वज्ञानस्योपायाभावादयुक्त एवेति प्राश्निकस्य हृदयम् ।

समाधिविशेषाभ्यासात् ॥ ३८ ॥

स तु प्रत्याहृतस्येन्द्रियेभ्यो मनसो धारकेण प्रयत्नेन धार्यमाणस्यात्मना संयोगस्तत्त्वबुभुत्साविशिष्टः । सति हि तस्मिन्निन्द्रियार्थेषु बुद्धयो नोत्पद्यन्ते । तदभ्यासवशात्तत्त्वबुद्धिरुत्पद्यते ॥ ३८ ॥

यदुक्तं—“ सति हि तस्मिन् इन्द्रियार्थेषु बुद्धयो नोत्पद्यन्ते ”—इत्येतत्

“ नै, अर्थविशेषप्राबल्यात् ” ॥ ३९ ॥

“ अनिच्छतोऽपि बुद्ध्युत्पत्तेर्नैतद्युक्तम् । कस्मात् ? अर्थविशेषप्राब-  
ल्यात् । अबुभुत्समानस्यापि बुद्ध्युत्पत्तिर्दृष्टा, यथा स्तनयित्नुशब्दप्रभृतिषु ।  
तत्र समाधिविशेषो नोपपद्यते ” ॥ ३९ ॥

“ क्षुदादिभिः प्रवर्तनाच्च ” ॥ ४० ॥

“ क्षुत्पिपासाभ्यां शीतोष्णाभ्यां व्याधिभिश्चानिच्छतोऽपि बुद्धयः  
प्रवर्तन्ते । तस्मादैकाग्र्यानुपपत्तिरिति ” ॥ ४० ॥

अस्त्वेतत्समाधिं विहाय व्युत्थानं, व्युत्थाननिमित्तं समाधिप्रत्यनीकं  
च, सति त्वेतस्मिन्—

पूर्वकृतफलानुबन्धात्तदुत्पत्तिः ॥ ४१ ॥

पूर्वकृतो-जन्मान्तरोपचितस्तत्त्वज्ञानहेतुर्धर्मप्रविवेकः । फलानुबन्धो  
योगाभ्याससामर्थ्यम् । निष्फले ह्यभ्यासे नाभ्यासमाद्रियेरन् । दृष्टं हि लौकि-  
केषु कर्मस्वभ्याससामर्थ्यम् ॥ ४१ ॥

१ अस्योत्तरं-समाधीति सूत्रं तत्त्वज्ञानविवृद्धौ हेतुमाह ।

२ आक्षेपसूत्रमवतारयति-यदुक्तमिति । यदुक्तं सिद्धान्तिना तत् ‘ एतत् ’ नेति  
सूत्रेण सम्बन्धः ।

३ तत्राक्षेपसूत्रम्-नार्थेति । यदुक्तं तन्न-कस्मात्—‘ अर्थविशेषप्राबल्यात् ’ ।  
अर्थविशेषाणां प्राबल्यात् प्रबलैरिन्द्रियविषयैरपहतमनसो धारणा नैव सम्भवति,  
तथा च समाध्यभ्यासाभावात् न तत्त्वसाक्षात्कार इति सूत्रार्थः ।

४ समाधानसूत्रमवतारयति-अस्त्वेतदिति । समाधिहानिस्तन्निमित्तको विक्षेपो  
भवतीत्येतन्न प्रतिषिध्यते सत्स्वप्नेतेषु ‘ तदुत्पत्तिः ’ इति सूत्रेण सम्बन्धः ।

५ सिद्धान्तमाह-पूर्वकृतेति । ‘ पूर्वकृतः ’ पूर्वशरीराभ्यस्तः समाधिः-तस्य  
फलम्, धर्माख्यः संस्कारविशेषः, तस्य ‘ अनुबन्धः ’ स्थेमा-तस्मात्—‘ तस्य ’  
समाध्युत्कर्षस्य ‘ उत्पत्तिः ’ भवत्येवेति शेषः ।



प्रत्यनीकपरिहारार्थं च—

अरण्यगुहापुलिनादिषु योगाभ्यासोपदेशः ॥ ४२ ॥

योगाभ्यासजनितो धर्मो जन्मान्तरेऽप्यनुवर्तते । प्रचयकाष्ठागते तत्त्व-  
ज्ञानहेतौ धर्मे प्रकृष्टायां समाधिभावनायां तत्त्वज्ञानमुत्पद्यत इति । दृष्टश्च  
समाधिनाऽर्थविशेषप्राबल्याभिभवः—नाहमेतदश्रौषं नाहमेतदज्ञासिषमन्यत्र मे  
मनोऽभूत्—इत्याह लौकिक इति ॥ ४२ ॥

“यद्यर्थविशेषप्राबल्यादनिच्छतोऽपि बुद्ध्युत्पत्तिरनुज्ञायते—

“अपवर्गेऽप्येवं प्रसङ्गः ॥ ४३ ॥

“मुक्तस्यापि बाह्यार्थसामर्थ्याद्बुद्धय उत्पद्येरन्निति ” ॥ ४३ ॥

न, निष्पन्नावश्यम्भावित्वात् ॥ ४४ ॥

कर्मवशान्निष्पन्ने शरीरे चेष्टेन्द्रियार्थाश्रये निमित्तभावादवश्यम्भावी बुद्धी-  
नामुत्पादः । न च प्रबलोऽपि सन् बाह्योऽर्थ आत्मनो बुद्ध्युत्पादे समर्थो  
भवति । तस्येन्द्रियेण संयोगाद्बुद्ध्युत्पादे सामर्थ्यं दृष्टमिति ॥ ४४ ॥

तदभावश्चापवर्गे ॥ ४५ ॥

तस्य बुद्धिनिमित्ताश्रयस्य शरीरेन्द्रियस्य धर्माधर्माभावादभावोऽपवर्गे । तत्र  
यदुक्तम्—अपवर्गेऽप्येवं प्रसङ्ग इति—तदयुक्तम् । तस्मात्सर्वदुःखविमोक्षोऽप-

१ ननु भवतु समाध्यभ्यासेन तदुत्कर्षः, रागादयस्तु तत्प्रत्यनीका वर्तन्त एव ।  
ते च प्रतिबद्ध्यन्त्येव समाध्युत्कर्षमित्यत आह—प्रत्यनीकेति । प्रत्यनीकानां निवारणार्थैव  
'योगाभ्यासोपदेश' इति सूत्रेण सम्बन्धः ।

२ ननु भवदुक्तेरयमाशयः प्रतिभाति यत्तत्त्वतोऽनिच्छतोऽप्युत्पद्यन्ते एव बुद्धयः  
केवलप्रबलेन समाधिना तास्तिरस्कृता एव वर्तमानाः पुरुषस्य विक्षेपं न जनय-  
न्तीति । एवं सत्यभ्यनुज्ञायत एव भवताऽप्यनिच्छताऽपि बुद्ध्युत्पत्तिः—तथा च  
सत्यपवर्गेऽप्यर्थविशेषस्य प्राबल्यादुत्पद्येरन्नेव बुद्धयः इत्यपवर्गानुपपत्तिरेवेति शङ्कते  
पूर्वपक्षी—यद्यर्थेति ।

३ अस्मिन्नेवार्थे सूत्रम्—अपवर्ग इति ।

४ पूर्वपक्षोक्तस्योत्तरे सिद्धान्तसूत्रम्—न निष्पन्नेति । यदुक्तं पूर्वपक्षिणा तन्न-  
कस्मात्—यस्मात् 'निष्पन्ने' पूर्वकर्मवशादुत्पादिते एव शरीरे विषयज्ञानोत्पत्तिरवश्य-  
म्भावीति सम्बन्धः । सत्येव चेष्टाद्याश्रये शरीरे बाह्यविषया ज्ञानकरणं भवन्ति  
तद्वदिति सम्बन्धः ।

वर्गः । यस्मात्सर्वदुःखबीजं सर्वदुःखायतनं चापवर्गे विच्छिद्यते, तस्मात्सर्वेण दुःखेन विमुक्तिरपवर्गः । न निर्वीजं निरायतनं च दुःखमुत्पद्यत इति ॥४५॥

तदर्थं यमनियमाभ्यामात्मसंस्कारो योगाच्चाध्यात्मविध्युपायैः ॥४६॥

तस्यापवर्गस्याधिगमाय यमनियमाभ्यामात्मसंस्कारः । यमः—समानमाश्रमिणां धर्मसाधनम् । नियमस्तु विशिष्टम् । आत्मसंस्कारः पुनरधर्महानं धर्मोपचयश्च । योगशास्त्राच्चाध्यात्मविधिः प्रतिपत्तव्यः । स पुनस्तपः प्राणायामः प्रत्याहारो ध्यानं धारणेति । इन्द्रियविषयेषु प्रसंख्यानभ्यासो रागद्वेषप्रहीणार्थः । उपायस्तु योगाचारविधानमिति ॥ ४६ ॥

ज्ञानग्रहणाभ्यासस्तद्विधैश्च सह संवादः ॥ ४७ ॥

तदर्थमिति प्रकृतम् । ज्ञायतेऽनेनेति ज्ञानमात्मविद्याशास्त्रं, तस्य ग्रहणमध्ययनधारणे । अभ्यासः सततक्रियाऽध्ययनश्रवणचिन्तनानि । ‘तद्विधैश्च सह संवाद’ इति प्रज्ञापरिपाकार्थम् । परिपाकस्तु संशयच्छेदनमविज्ञातार्थबोधोऽध्यवसिताभ्यनुज्ञानमिति । समाय वादः—संवादः ॥ ४७ ॥

‘तद्विधैश्च सह संवाद’ इत्यविभक्तार्थं वचनं विभज्यते—

तं शिष्यगुरुसब्रह्मचारिविशिष्टश्रेयोऽर्थिभिरनसूयिभिरभ्युपेयात् ॥४८॥

१ न केवलं समाधिविशेष एव तत्त्वज्ञानस्यापवर्गस्य वा साधनम् अपि तु साधानान्तराण्यपि तस्य सन्तीति तानि साधनान्तराण्यप्याह—तदर्थमिति सूत्रम् । ‘तदर्थम्’ अपवर्गार्थम् ‘यमनियमाभ्याम्’—‘योगात्’ योगशास्त्रप्रतिपाद्यः ‘अध्यात्मविध्युपायैः च’—‘आत्मसंस्कारः’ कर्तव्य इति शेषः ।

२ ननु यद्ययमेव तत्त्वज्ञानोत्पादक्रमेणापवर्गोपायः, कृतं तद्व्याप्तीक्षिप्येत्यत आह—ज्ञानग्रहणेति सूत्रम् ।

३ सूत्रार्थमाह—तदर्थमिति । तदर्थमिति पूर्वसूत्रादनुवर्त्तनीयम् । एवं च अपवर्गार्थं पूर्वसूत्रोक्तादन्यदप्यपेक्षितमित्याशयः ।

४ संवादपदार्थनिरूपणपरं सूत्रमवतारयति—तद्विधैरिति ।

५ अविभक्तार्थमिति—अपरिस्फुटार्थमित्यर्थः ।

६ विभज्यत इति—विशिष्य वर्ण्यत इत्यर्थः ।

७ वृत्तिकारस्तु तस्मिन्निपदं सद्विद्यमिति व्याख्याय—शिष्यादिसाहाय्येन तद्विद्यं जानीयादित्येव सूत्रार्थं वर्णितवान् । तात्पर्यकृतस्तु ‘अभ्युपेयात्’ इत्येतस्य अभिमुखमुपेत्य जानीयादित्यर्थं वर्णयित्वाप्यग्रे ‘गुरोर्दिभिर्वादं कृत्वा’त्युक्त्वाऽस्माभिरु-

एतन्निगदेनैव नीतार्थमिति ॥ ४८ ॥

यदिदं मन्येत—“पक्षप्रतिपक्षपरिग्रहः प्रतिकूलः परस्येति”—

प्रतिपक्षहीनमपि वा प्रयोजनार्थमर्थित्वे ॥ ४९ ॥

तमभ्युपेयादिति वर्तते । परतः प्रज्ञामुपादित्समानस्तत्त्वबुभुत्साप्रकाशनेन स्वपक्षमनवस्थापयन् स्वदर्शनं परिशोधयेदिति । अन्योन्यप्रत्यनीकानि च प्रावादुकानां दर्शनानि ॥ ४९ ॥

( ६ ) तत्त्वज्ञानपरिपालनप्रकरणम् ।

स्वपक्षरोगेण चैके न्यायमतिवर्तन्ते । तत्र—

तत्त्वाध्यवसायसंरक्षणार्थं जल्पवितण्डे बीजप्ररोहसंरक्षणार्थं क-  
ष्टकशाखावरणवत् ॥ ५० ॥

क्तमेवार्थमनुमोदयन्त इव प्रतिभान्ति । वृत्तिकृतस्तु व्याख्याने सूत्रे तृतीयान्तपदयोः सम्बन्धस्य दुरवबोधत्वात्प्रकृताननुगुणत्वाच्च—‘शिष्यादिभिः संवादं कुर्यादि’त्येवार्थः सम्यक् प्रतिभातीति सुधिय एवात्र प्रमाणम् । भाष्यकारस्तु सूत्रार्थं निगदेनैव ‘नीतार्थम्’ गतार्थमित्येतावदेवोक्तवान् ।

१ आक्षेपमवतारयति—यदिदमिति ।

२ आक्षेपमाह—पक्षेति ।

पक्षस्य परिग्रहः प्रतिपक्षस्य निरास इत्येवंरूप एव ‘संवादो’ऽभिप्रेतः—स च ‘परस्य’ गुरुशिष्यादेः ‘प्रतिकूलः’ खेदकर एवेत्यनुचित इव प्रतिभातीत्याक्षेपाशयः ।

३ आक्षेपनिवारणं सूत्रम्—प्रतिपक्षेति । ‘अर्थित्वे’ तत्त्वबुभुत्सायां सत्याम्—‘प्रयोजनार्थम्’ तत्त्वनिर्णयार्थम् ‘प्रतिपक्षहीनम्’ प्रतिकूलपक्षहीनं यथा स्यात्तथा अभ्युपेयादित्यर्थः ।

४ तदर्थं न्याचष्टे—तमिति । वर्तत इति पूर्वसूत्रादनुवर्तते इत्यर्थः । एवं च प्रतिपक्षहीनमपि वा प्रयोजनार्थमर्थित्वे तमभ्युपेयादित्येवं पूर्णं सूत्रं सम्पन्नमित्यर्थः ।

५ ननु यदि तत्त्वविनिर्णयायोक्तप्रकार एव वादोऽपेक्षितस्तर्हि निष्प्रयोजने जल्पवितण्डे दत्तजलाञ्जली एवेत्यतो जल्पवितण्डाप्रयोजननिरूपकम्प्रकरणमारभ्यते ।

६ जल्पवितण्डयोः प्रयोजननिरूपकं सूत्रमवतारयति—स्वपक्षेति । अनुसूयिभ्यो गुरुशिष्यादिभ्योऽन्ये बहवो वादिनो भवन्ति ये तत्त्वबुभुत्सामात्रेण कथायां न प्रवर्तन्तेऽपि तु विजिगीषादिप्रयुक्ता एव सन्तः सद्भिचारनियममप्रतिपालयन्तो दुस्तर्कादिकमपि प्रयुज्जत इत्यर्थः । एवंविधे चावसरे जल्पवितण्डे अपि प्रयोक्तव्ये भवत इत्यर्थः ।

७ जल्पवितण्डाप्रयोजनमाह—तत्त्वेति सूत्रम् । यथाऽन्यत्रानुपादेयान्यपि

—सू. ५१] चतुर्थाध्याये द्वितीयाह्निके एकपञ्चाशत्तमं सूत्रम् ३११

अनुत्पन्नतत्त्वज्ञानानामप्रहीणदोषाणां तदर्थं घटमानानामेतदिति ॥५०॥

विद्यानिर्वेदादिभिश्च परेणावज्ञायमानस्य--

ताभ्यां विगृह्य कथनम् ॥ ५१ ॥

विगृह्येति विजिगीषया, न तत्त्वबुभुत्सयेति । तदेतद्विद्यापालनार्थं न  
लाभपूजाख्यात्यर्थमिति ॥ ५१ ॥

इति श्रीवात्स्यायनीये न्यायभाष्ये चतुर्थोऽध्यायः

समाप्तः ॥ ४ ॥

---

कण्टकशाखावरणादीनि क्षेत्ररक्षणार्थमपेक्ष्यन्त एव-तथैवानुचिते अपि जल्पवितण्डे  
तत्त्वज्ञानसंरक्षणायापेक्ष्येते एवेति सूत्रार्थः ।

१ न केवलं तत्त्वज्ञानार्थं यतमानानामेव जल्पवितण्डाश्रयणमपि त्वन्यस्या-  
पीत्येतत्तात्पर्यकं सूत्रमवतारयति-विद्येति । अवज्ञायमानस्य कथनमिति सूत्रेणान्वयः ।

२ ताभ्यामिति सूत्रम् ।

## अथ पञ्चमाध्यायस्याऽऽद्यमाह्निकम्

( १ ) सत्प्रतिपक्षदेशनाभासप्रकरणम् ।

साधर्म्यवैधर्म्याभ्यां प्रत्यवस्थानस्य विकल्पाज्जातिबहुत्वमिति सङ्क्षेपे-  
नोक्तम् । तद्विस्तरेण विभज्यते । ताः खल्विमा जातयः स्थापनाहेतौ प्रयुक्ते  
चतुर्विंशतिः प्रतिषेधहेतवः—

साधर्म्यवैधर्म्योत्कर्षापकर्षवर्ण्यवर्ण्यविकल्पसाध्यप्राप्त्यप्राप्ति-  
प्रसङ्गप्रतिदृष्टान्तानुत्पत्तिसंशयप्ररणाहेत्वर्थापत्त्यविशेषोपपन्न्युपलब्ध्य-  
नुपलब्धिनित्यानित्यकार्यसमाः ॥ १ ॥

१ पञ्चमाध्यायस्यास्य विषयसङ्गत्यादावाक्षेपः परैः कृतः । प्रथमाध्याये प्रथमे सूत्रे  
शास्त्रपदार्थानामुद्देशः—अवशिष्टे तदध्याये तेषां लक्षणम्—द्वितीयमारभ्य चतुर्थाध्याय-  
पर्यन्तम्परीक्षा वृत्ता । अतः पुनर्लक्षणाभिधानस्य नास्त्यवसरः—लक्षणमेव चाध्यायार्थः  
इति बोधसिद्धावुदयनाचार्याः । अतोऽस्मिन्नध्याये यद्वर्णितं तस्य प्रथम एवाध्यायेऽव-  
सरः समुचित आसीदिति । समाहितश्रायमाक्षेपस्तात्पर्यकृता । यद्यपि जातिनिग्रह-  
स्थानभेदा जातिनिग्रहस्थानसामान्यलक्षणानन्तरं प्रथमेऽध्याये युक्ता लक्षयितुम्—  
तथाऽप्येषां बहुत्वात् प्रमेयपरीक्षायां विलम्बो मा भूत्—अपेक्षिता चासौ शिष्यैः ।  
संशयादिपरीक्षां तु विना प्रमेयपरीक्षा न शक्यते । तस्मान्मुनिः शिष्यानुरोधेन  
परीक्षामेव तावद्वर्त्तयाम्बभूव द्वितीयादिषु त्रिष्वध्यायेषु । तदनन्तरमवशिष्टं जाति-  
निग्रहस्थानविशेषलक्षणमधुना पञ्चमे वर्त्तयति ।

समाधानान्तरं च तत्रैवोक्तम् । चतुर्थाध्यायसमाप्तौ जल्पवितण्डापरीक्षा वृत्ता  
तदनन्तरं तदङ्गभूते जातिनिग्रहस्थाने युक्ते एव लक्षयितुमित्यवान्तरसङ्गातिरस्येवेति  
सर्वमवदातम् ।

चतुर्विंशतिजातयः षोडशवर्गेषु विभक्ताः प्राचीनैः । एतत्षोडशधाविभाग-  
नसार्थैवाद्यानि षोडश प्रकरणानीत्यवधेयम् ।

२ अथ प्रमाणादयः पदार्था उद्दिष्टा लक्षिताः परीक्षिताश्च । तत्किमपरमवशिष्यते  
यदर्थं पञ्चमोऽध्याय आरभ्यते इत्यत आह—साधर्म्येति । प्रथमाध्यायद्वितीयाह्नि-  
कस्याष्टादशसूत्रे यदुक्तं तदतिसंक्षिप्तम् । तस्य विस्तरशो निरूपणं कर्तव्यमित्येवात्र  
पुनरारम्भ इत्यर्थः ।

३ अत्र 'सम' शब्दार्थो बहुधा व्याख्यातः । तद्यथा—(१) यद्यपि समोत्तरं हेतुतो  
नोत्कृष्टतरं तथापि तेन समीकरिष्यामीतिप्रयोगः 'समः' तादर्थ्यात् तदभिप्रायपूर्वत्वा-

साधर्म्येण प्रत्यवस्थानमविशिष्यमाणं स्थापनाहेतुतः साधर्म्यसमः ।  
अविशेषं तत्र तत्रोदाहरिष्यामः । एवं वैधर्म्यसमप्रभृतयोऽपि निर्वक्तव्याः ॥१॥

लक्षणं तु—

साधर्म्यवैधर्म्याभ्यामुपसंहारे तद्धर्मविपर्ययोपपत्तेः साधर्म्य-  
वैधर्म्यसमौ ॥ २ ॥

साधर्म्येणोपसंहारे साध्यधर्मविपर्ययोपपत्तेः साधर्म्येणैव प्रत्यवस्थानम-  
विशिष्यमाणं स्थापनाहेतुतः साधर्म्यसमः प्रतिषेधः । निदर्शनं—‘क्रियावानात्मा,

द्वेत्याचार्यः ( वार्तिककारः )—यदूचे ‘समार्थः समीकरणार्थः प्रयोगो द्रष्टव्य’  
इति—एतेन बुद्धिपूर्वको जातिप्रयोगः साम्यापादनायेति सूचितम्भवति । यदि ह्ययं  
जात्युत्तरेणाकुलीकृतो निःप्रतिभः स्यात्—असद्वा ब्रूयात्—तदा मम निरनुयोज्यानु-  
योगवदेतस्यापि पर्यनुयोज्योपेक्षणं निरनुयोज्यानुयोगो वा स्यादिति ‘समौ’ स्याव ।  
अन्यथा त्वहमेवापकृष्टः स्यामिति बुद्ध्या प्रवृत्तेरिति । ( २ ) भाष्यकारस्तु प्रयोगगतं  
विशेषहेत्वभावं ‘साम्य’माह । यद्वोचत्—‘साधर्म्येण प्रत्यवस्थानमविशिष्यमाण-  
मिति’ । यथा हि त्वदुपन्यस्तं साधर्म्यं तथा मदुक्तमपि—यथेदं वैधर्म्यं तथेदमपि—  
यथेदं तत्सहचरितमुपलब्धं तथेदमपि—इत्याकारेण जातिवादिनः प्रत्यवस्थानात्  
तेन प्रत्यवस्थानस्वरूपं सर्वजातिसाधारणं सूचितम् । एतच्च तत्र तत्र वक्ष्यते ।  
( ३ ) अन्ये तु वक्तृधर्मं वचन उपचरन्ति । जातिवादी हि ‘समः’ साधारणः  
नोत्कृष्टोऽपकृष्टो वेत्यर्थः । स च साधर्म्याद्युत्तरद्वारैवोच्यते इति उत्तरमेव सममपकृष्ट-  
मित्यर्थः । तच्चापकृष्टमुत्तरे द्वेधा भवति—दूषणसमर्थमप्यसिद्धम्, सिद्धमपि दूषणा-  
समर्थम् । प्रथममपि कल्पितदूष्यं यत् तच्छलमुक्तम्—अकल्पितदूष्यं तु केवलनिरनुयो-  
ज्यानुयोगो वक्ष्यते । शेषं जातिरिति । अनेन सामान्यलक्षणं सूचितं भवति । ( ४ )  
उदयनाचार्यास्त्वेवम्—यजात्युत्तरं परसाधनमिव स्वात्मानमपि व्याहन्तीत्यतः स्वपर-  
साम्यात् ‘सम’ मित्युच्यते । तथा च स्वात्मव्याघातकत्वं नाम सर्वसाधारणं दुष्टत्वमूल-  
मस्य सूचितं भवति । एतच्च प्रत्युत्तरसूत्रे वक्ष्यते । एतदेव सर्वसाधारणसामर्थ्यम् । तदु-  
पाधिविशेषाः साधर्म्यादयः । एवं चान्वर्थसंज्ञानिरुक्तिरेवामीषां यद्यपि विशेषलक्षणम्,  
तथापि करणादिप्रतिसन्धानाय पृथक्लक्षणारम्भः । ते हि प्रतिसंहिताः प्रतिदूषणाय  
प्रभवन्ति सदुत्तरापरिस्फूर्तौ जातिप्रयोगे चोपयोक्ष्यन्ते—इति ।

१ प्रतिषेध इति—पुल्लिङ्गपदप्रयोगः ‘सम’ इति पुल्लिङ्गरूपोपपत्त्यर्थम् । बहुषु  
ग्रन्थेषु ‘साधर्म्यसमा’ ‘वैधर्म्यसमा’ इति स्त्रीलिङ्गरूपमेव दृश्यते तत्र जातिरित्येव  
लक्ष्यपदं ग्राह्यम् । अत्र चतस्रो जातयो भवन्ति ( १ ) साधर्म्येणोपसंहारे साधर्म्येण

द्रव्यस्य क्रियाहेतुगुणयोगात् । द्रव्यं लोष्टः क्रियाहेतुगुणयुक्तः क्रियावान्, तथा चात्मा, तस्मात्क्रियावानिति । एवमुपसंहृते परः साधर्म्येणैव प्रत्यवतिष्ठते—  
' निष्क्रिय आत्मा, विभुनो द्रव्यस्य निष्क्रियत्वान् । विभु चाकाशं निष्क्रियं च, तथा चात्मा, तस्मान्निष्क्रिय इति । न चास्ति विशेषहेतुः क्रियावत्साधर्म्यात् क्रियावता भवितव्यं न पुनरक्रियसाधर्म्यात् निष्क्रियेणेति । विशेषहेत्वभावात्साधर्म्यसमः प्रतिषेधो भवति ।

अथ वैधर्म्यसमः । ' क्रियाहेतुगुणयुक्तो लोष्टः परिच्छिन्नो दृष्टः । न च तथाऽऽत्मा । तस्मान्न लोष्टवत् क्रियावानिति । न चास्ति विशेषहेतुः क्रियावत्साधर्म्यात् क्रियावता भवितव्यं, न पुनः क्रियावद्वैधर्म्यादक्रियेणेति । विशेषहेत्वभावाद्वैधर्म्यसमः ।

वैधर्म्येण चोपसंहारे—'निष्क्रिय आत्मा, विभुत्वान्, क्रियावद्द्रव्यमविभु दृष्टं, यथा लोष्टो—न च तथाऽऽत्मा—तस्मान्निष्क्रिय ' इति । वैधर्म्येण प्रत्यवस्थानम्—' निष्क्रियं द्रव्यमाकाशं क्रियाहेतुगुणरहितं दृष्टम्—न तथाऽऽत्मा—तस्मान्न निष्क्रिय ' इति । न चास्ति विशेषहेतुः—क्रियावद्वैधर्म्यान्निष्क्रियेण भवितव्यं न पुनरक्रियवैधर्म्यात् क्रियावतेति । विशेष हेत्वभावाद्वैधर्म्यसमः ।

अथ साधर्म्यसमः—' क्रियावान् लोष्टः क्रियाहेतुगुणयुक्तो दृष्टः—तथा चाऽऽत्मा—तस्मात् क्रियावानिति । न चास्ति विशेषहेतुः—क्रियावद्वैधर्म्यान्निष्क्रियो न पुनः क्रियावत्साधर्म्यात् क्रियावानिति । विशेषहेत्वभावात्साधर्म्यसमः ॥ २ ॥

अनैयोरुत्तरम्—

गोत्वोद्गोसिद्धिवत्तत्सिद्धिः ॥ ३ ॥

प्रत्यवस्थानम् ( २ ) साधर्म्येणोपसंहारे वैधर्म्येण प्रत्यवस्थानम् ( ३ ) वैधर्म्येणोपसंहारे वैधर्म्येण प्रत्यवस्थानम् ( ४ ) वैधर्म्येणोपसंहारे साधर्म्येण प्रत्यवस्थानमिति ।

अत्र यत् प्रत्यवस्थानं तत् सदेवोत्तरं किन्तूक्तिदोषेणैव जातिरिति बोधसिद्धावुदयनाचार्याः ।

१ अथ प्रकरणसमहेत्वाभासोद्भावनवदुक्ते प्रत्यवस्थाने सम्यगुत्तरे एव कस्मान्न भवत इत्यतोऽनयोरसम्यक्त्वप्रदर्शकं सूत्रमवतारयति—अनयोरिति ।

२ साधर्म्यसमवैधर्म्यसमयोरसदुत्तरत्वे हेतुमाह—गोत्वादिति सूत्रम् ।

साधर्म्यमात्रेण वैधर्म्यमात्रेण च साध्यसाधने प्रतिज्ञायमाने स्यादव्यवस्था । सा तु धर्मविशेषे नोपपद्यते । गोसाधर्म्याद्गोत्वाज्जातिविशेषाद्गौः सिध्यति, न तु सास्त्रादिसम्बन्धात् । अश्वादिवैधर्म्याद्गोत्वादेव च गौः सिध्यति, न गुणादिभेदात् ।

तच्चैतत् कृतव्याख्यानमवयवप्रकरणे । प्रमाणानामभिसम्बन्धाच्चैकार्थकारित्वं समानं वाक्य इति । हेत्वाभासाश्रया खल्ववयवव्यवस्थेति ॥ ३ ॥

( २ ) साध्यदृष्टान्तधर्मविकल्पप्रभवोत्कर्षसमादिजातिषट्कप्रकरणम् ।

साध्यदृष्टान्तयोर्धर्मविकल्पादुभयसाध्यत्वाच्चोत्कर्षापकर्षवर्ण्यवर्ण्यविकल्पसाध्यसमाः ॥ ४ ॥

१ सास्त्रादिमत्त्वस्यास्त्येव स्वाभाविकप्रतिबन्धो गोत्वेनात इयमुक्तिर्भाष्यकारस्यासम्बन्धेव प्रतिभाति । तदर्थमेव हि तात्पर्यकारः सास्त्रादीतिपदमतद्गुणसंविज्ञानबहुव्रीहित्वेन वर्णयामास-तेन सास्त्रा आदिर्येषां ते सास्त्रादयः सास्त्रातिरिक्ता गोत्वव्यभिचारिणः शृङ्गादयो गृह्यन्ते । एवं च शृङ्गादिसत्त्वेन नव गोत्वसिद्धिरित्यर्थः पर्यवसितः । उक्तेऽर्थे पूर्वोक्तं स्मारयति-तच्चैदिति ।

२ अवयवप्रकरण इति । अनुमानावयवनिरूपणप्रकरणे प्रथमाध्यायप्रथमाह्निकस्थाने चत्वारिंशसूत्रभाष्य इत्यर्थः । ‘अवयवसमुदाये च वाक्ये सम्भूयेतरेतराभिः सम्बन्धात् प्रमाणान्यर्थं साधयन्तीति’ तत्रस्थं वाक्यम् । तेन च सदनुमानेन भवत्येवार्थसिद्धिरिति सदसतोः साधनयोर्नास्ति कश्चिद्विशेष इति रिक्तं वचः ।

३ उत्कर्षसमः-अपकर्षसमः-वर्ण्यसमः-अवर्ण्यसमः-विकल्पसमः-साध्यसम इति षण्णां जातीनां लक्षणमाह-साध्येति सूत्रम् । अविद्यमानधर्मारोपः ‘उत्कर्षः’-विद्यमानधर्मापचयः ‘अपकर्षः’-साध्यः, ‘वर्ण्यः’-असाध्यः, ‘अवर्ण्यः’-विशेषः ‘विकल्पः’-एतेषां धर्माणासुद्धावनार्थाः प्रयोगा यथाक्रममुत्कर्षसमाद्या जातयः । साध्यतेऽस्मिन्निति व्युत्पत्त्या साध्यपदेनात्र पक्षो विवक्षितः । ‘साध्यदृष्टान्तयोः’ पक्षदृष्टान्तयोः ‘धर्मविकल्पात्’ धर्मस्य वैचित्र्यात् अन्यथाभावात् सदसत्त्वादिना उत्कर्षापकर्षवर्ण्यवर्ण्यविकल्पसमाः पञ्च जातयः-‘उभयसाध्यत्वाच्च’ साध्यसमा षष्ठी जातिरित्यर्थः । एवं च (१) दृष्टान्ते दृष्टस्य पक्षेऽनिष्टस्य धर्मस्य साध्येन सहापादनमुत्कर्षसमः (२) दृष्टान्तविद्यमानधर्माभावापादनमपकर्षसमः-(३) दृष्टान्तसादृश्यमात्रेण दृष्टान्ते साध्याभावापादनमवर्ण्यसमः (४) पक्षदृष्टान्तयोर्धर्मसन्तरेण वैसादृश्यात् साध्यसाधनमसाध्यसाधनं वा विकल्पसमः (५) दृष्टान्ते दृष्टस्यापि साध्यत्वापादनं साध्यसम इति षड्जातयः ।



दृष्टान्तधर्मं साध्ये समासञ्जयतः उत्कर्षसमः । 'यदि क्रियाहेतुगुणयोगा-  
ल्लोष्टवत् क्रियावानात्मा लोष्टवदेव स्पर्शवानपि प्राप्नोति । अथ न स्पर्शवान्,  
लोष्टवत् क्रियावानपि न प्राप्नोति । विपर्यये वा विशेषो वक्तव्यः' इति ।

साध्ये धर्माभावं दृष्टान्तात् प्रसञ्जयतोऽपकर्षसमः । 'लोष्टः खलु  
क्रियावानविभुर्दृष्टः—काममात्माऽपि क्रियावानविभुरस्तु । विपर्यये वा विशेषो  
वक्तव्यः' इति ।

ख्यापनीयो वर्ण्यो विपर्ययादवर्ण्यः । तावेतौ साध्यदृष्टान्तधर्मौ विपर्य-  
स्यतो वर्ण्यावर्ण्यसमौ भवतः ।

साधनधर्मयुक्ते दृष्टान्ते धर्मान्तरविकल्पात्साध्यधर्मविकल्पं प्रसञ्जयतो  
विकल्पसमः । 'क्रियाहेतुगुणयुक्तं किञ्चिद्गुरु—यथा लोष्टः । किञ्चिद्भु-  
यथा वायुः । एवं क्रियाहेतुगुणयुक्तं किञ्चित्क्रियावत्स्यात्—यथा लोष्टः ।  
किञ्चिदक्रियं—यथाऽऽत्मा । विशेषो वा वान्य इति ।

हेत्वाद्यवयवसामर्थ्ययोगी धर्मः साध्यः । तं दृष्टान्ते प्रसञ्जयतः साध्य-  
समः । 'यदि यथा लोष्टस्तथाऽऽत्मा, प्राप्तस्तर्हि यथाऽऽत्मा तथा लोष्ट' इति ।  
साध्यश्चायमात्मा क्रियावानिति कामं लोष्टोऽपि साध्यः । अथ नैवम् ? न  
तर्हि 'यथा लोष्टः तथाऽऽत्मा' ॥ ४ ॥

एतेषामुत्तरम्—

किञ्चित्साधर्म्यादुपसंहारसिद्धेर्वैधर्म्यादप्रतिषेधः ॥ ५ ॥

अलभ्यः सिद्धस्य निहवः । सिद्धं च किञ्चित्साधर्म्यादुपमानं यथा  
गौस्तथा गवय इति । तत्र न लभ्यो गोगवययोर्धर्मविकल्पश्चोदयितुम् । एवं

१ साध्यदृष्टान्तयोर्धर्मवैचित्र्यात्स्वरूपेण साध्यसाधनत्वप्रसङ्गेन वर्ण्यावर्ण्यस-  
माविति तात्पर्यकृतः । अत्र वर्ण्यसमाजातिर्विरुद्धदेशनाभासाऽसाधारणादेशनाभासा  
वा अवर्ण्यसमा त्वसिद्धदेशनाभासेत्युदयनाचार्याः ।

२ अत्र विकल्पशब्दो व्यभिचारपर्यायः, व्यभिचारोऽपि हेतोर्धर्मान्तरं प्रति-  
धर्मान्तरस्य वा साध्यं प्रति—धर्मान्तरस्य वा धर्मान्तरमप्रतीति । इयं चानैकान्ति-  
कत्वदेशनाभासेत्युदयनाचार्याः ।

३ साध्यविकल्पत्वसिद्धिदेशनाभासेयं जातिरित्युदयनाचार्याः ।

४ अत्रात्यन्तसादृश्यं न विवक्ष्यते । तथा च वाक्तिकम्—यथा गौस्तथा गवय इत्युक्ते  
न गोधर्माः सर्वे एव गवये न गवयधर्माः सर्वे एव गवीति प्राप्नोति । तथा चात्रैवं

साधके धर्मे दृष्टान्तादिसामर्थ्ययुक्ते न लभ्यः साध्यदृष्टान्तयोर्धर्मविकल्पा-  
द्वैधर्म्यात्प्रतिषेधो वक्तुमिति ॥ ५ ॥

साध्यातिदेशाच्च दृष्टान्तोपपत्तेः ॥ ६ ॥

यत्र लौकिकपरीक्षकाणां बुद्धिसाम्यं तेनाविपरीतोऽर्थोऽतिदिश्यते प्रज्ञा-  
पनार्थम् । एवं साध्यातिदेशाद्दृष्टान्ते उपपद्यमाने साध्यत्वमनुपपन्नमिति ॥ ६ ॥

( ३ ) प्राप्त्यप्राप्तियुगनद्ववाहिविकल्पोपक्रमजातिद्वयप्रकरणम् ।

प्राप्य साध्यमप्राप्य वा हेतोः प्राप्याऽविशिष्टत्वादप्राप्याऽ-  
साधकत्वाच्च प्राप्त्यप्राप्तिसमौ ॥ ७ ॥

हेतुः प्राप्य वा साध्यं साधयेदप्राप्य वा? न तावत्प्राप्य—प्राप्यामविशिष्ट-  
त्वादसाधकः । द्वयोर्विद्यमानयोः प्राप्तौ सत्यां किं कस्य साधकं साध्यं वा ।

अप्राप्य साधकं न भवति—नाप्राप्तः प्रदीपः प्रकाशयतीति । प्राप्या  
प्रत्यवस्थानं प्राप्तिसमः । अप्राप्या प्रत्यवस्थानमप्राप्तिसमः ॥ ७ ॥

अनयोरुत्तरम्—

घटादिनिष्पत्तिदर्शनात् पीडने चाभिचारादप्रतिषेधः ॥ ८ ॥

उभयथा खल्वयुक्तः प्रतिषेधः । कर्तृकरणाधिकरणानि प्राप्य मृदं  
घटादिकार्यं निष्पादयन्ति । अभिचाराच्च पीडने सति दृष्टमप्राप्य साधक-  
त्वमिति ॥ ८ ॥

( ४ ) युगनद्ववाहिप्रसङ्गप्रतिदृष्टान्तसमजातिद्वयप्रकरणम् ।

दृष्टान्तस्य कारणानपदेशात् प्रत्यवस्थानाच्च प्रतिदृष्टान्तेन  
प्रसङ्गप्रतिदृष्टान्तसमौ ॥ ९ ॥

साधनस्यापि साधनं वक्तव्यमिति प्रसङ्गेन प्रत्यवस्थानं प्रसङ्गसमः ।

पर्यनुयोगो न युज्यते यत् यदि गोसदृशो गवयस्तर्हि सास्नादिकमपि गवये कस्मान्न  
भवतीत्याह—न लभ्य इति ।

१ अस्य प्रसङ्गसमस्य साध्यसमाज्ञेदः प्रदर्शितस्तात्पर्यकारैः । साध्यसमो हि  
दृष्टान्ते साध्यवत् हेत्वाद्यवयवं प्रसज्यति—पञ्चावयवसाध्यतां दृष्टान्तगतस्य धर्मस्य  
प्रसज्यतीत्यर्थः । प्रसङ्गसमस्तु दृष्टान्तगतस्य धर्मस्य प्रमाणमात्रसाध्यतां प्रसज-  
यतीति ।

‘क्रियाहेतुगुणयोगी क्रियावान्’ लोष्ट इति हेतुर्नापदिश्यते । न च हेतुमन्तरेण सिद्धिरस्तीति ।

प्रतिदृष्टान्तेन प्रत्यवस्थानं प्रतिदृष्टान्तसमः । ‘क्रियावानात्मा क्रियाहेतुगुणयोगात् लोष्टवदित्युक्ते प्रतिदृष्टान्त उपादीयते—‘क्रियाहेतुगुणयुक्तमाकाशं निष्क्रियं दृष्टमिति’ । कः पुनराकाशस्य क्रियाहेतुर्गुणः ? वायुना संयोगः संस्कारापेक्षः वायुवनस्पतिसंयोगवदिति ॥ ९ ॥

अनयोरुत्तरम्—

प्रदीपोपादानप्रसङ्गविनिवृत्तिवत्तद्विनिवृत्तिः ॥ १० ॥

इदं तावदयं पृष्ठो वक्तुमर्हति—अथ के प्रदीपमुपाददते, किमर्थं वेति । दिदृक्षमाणा दृश्यदर्शनार्थमिति । अथ प्रदीपं दिदृक्षमाणाः प्रदीपान्तरं कस्मान्नोपाददते ? अन्तरेणापि प्रदीपान्तरं दृश्यते प्रदीपः । तत्र प्रदीपदर्शनार्थं प्रदीपोपादानं निरर्थकम् । अथ दृष्टान्तः किमर्थमुच्यते इति ? अप्रज्ञातस्य ज्ञापनार्थमिति । अथ दृष्टान्ते कारणापदेशः किमर्थं देश्यते ? यदि प्रज्ञापनार्थं, प्रज्ञातो दृष्टान्तः । स खलु ‘लौकिकपरीक्षकाणां यस्मिन्नर्थे बुद्धिसाम्यं स दृष्टान्तः’ इति । तत्प्रज्ञापनार्थः कारणापदेशो निरर्थक इति प्रसङ्गसमस्योत्तरम् ॥ १० ॥

अथ प्रतिदृष्टान्तसमस्योत्तरम्—

प्रतिदृष्टान्तहेतुत्वे च नाहेतुर्दृष्टान्तः ॥ ११ ॥

प्रतिदृष्टान्तं ब्रुवता न विशेषहेतुरपदिश्यते । अनेन प्रकारेण प्रतिदृष्टान्तः साधको न दृष्टान्त इति । एवं प्रतिदृष्टान्तहेतुत्वे नाहेतुर्दृष्टान्त इत्युपपद्यते । स च कथं हेतुर्न स्यात् ? यद्यप्रतिषिद्धः साधकः स्यादिति ॥ ११ ॥

( ५ ) अनुत्पत्तिसमप्रकरणम् ।

प्रागुत्पत्तेः कारणाभावादनुत्पत्तिसमः ॥ १२ ॥

१ इहैवम्प्रत्युत्तरकमः । किमप्रतिदृष्टान्तस्याधिकबलतामभिमन्यमानेन दृष्टान्तस्य बाधो देश्यते अन्यथा वा ? नाद्यः, साधनप्रयुक्तसाध्यधर्मवत्तामवधीर्यं वादिप्रतिवादिविवक्षितधर्मवत्तामात्रेण दृष्टान्तप्रतिदृष्टान्तयोर्विशेषाभावात् । नापि द्वितीयः । को हि तुल्यबलयोर्बाध्यो बाधको वा । तथा स्वीकारे वा दृष्टान्तेनैव कथञ्च प्रतिदृष्टान्तस्य बाध इत्यादिबोधसिद्धाबुदयनाचार्याः ।

अनित्यः शब्दः प्रयत्नानन्तरीयकत्वाद्घटवदित्युक्ते अपर आह—  
प्रागुत्पत्तेरनुत्पन्ने शब्दे प्रयत्नानन्तरीयकत्वमनित्यत्वकारणं नास्ति । तदभावा-  
न्नित्यत्वं प्राप्तम् । नित्यस्य चोत्पत्तिर्नास्ति । अनुत्पत्त्या प्रत्यवस्थानमनुत्पत्ति-  
समः ॥ १२ ॥

अस्योत्तरम्—

तथाभावादुत्पन्नस्य कारणोपपत्तेर्न कारणप्रतिषेधः ॥ १३ ॥

तथाभावादुत्पन्नस्येति । उत्पन्नः खल्वयं शब्द इति भवति । प्रागुत्पत्तेः  
शब्द एव नास्ति । उत्पन्नस्य शब्दभावाच्छब्दस्य सतः प्रयत्नानन्तरीयकत्वमनि-  
त्यत्वकारणमुपपद्यते । कारणोपपत्तेरयुक्तोऽयं दोषः—प्रागुत्पत्तेः कारणाभावात्  
इति ॥ १३ ॥

( ६ ) संशयसमप्रकरणम् ।

सामान्यदृष्टान्तयोरैन्द्रियकत्वे समाने नित्यानित्यसाधर्म्या-  
त्संशयसमः ॥ १४ ॥

अनित्यः शब्दः प्रयत्नानन्तरीयकत्वाद्घटवदित्युक्ते हेतौ संशयेन  
प्रत्यवतिष्ठते—सति प्रयत्नानन्तरीयकत्वे अस्त्येवास्य नित्येन सामान्येन  
साधर्म्यमैन्द्रियकत्वम्, अस्ति च घटेनानित्येन । अतो नित्यानित्यसाधर्म्याद-  
निवृत्तः संशय इति ॥ १४ ॥

अस्योत्तरम्—

साधर्म्यात्संशये न संशयो वैधर्म्यादुभयथा वा संशयेऽत्यन्त-  
संशयप्रसङ्गो नित्यत्वानभ्युपगमाच्च सामान्यस्याप्रतिषेधः ॥ १५ ॥

विशेषाद्वैधर्म्यादवधार्यमाणेऽर्थे पुरुष इति—न स्थाणुपुरुषसाधर्म्यात्संश-  
योऽवकाशं लभते । एवं वैधर्म्याद्विशेषात् प्रयत्नानन्तरीयकत्वादवधार्यमाणे  
शब्दस्यानित्यत्वे नित्यानित्यसाधर्म्यात्संशयोऽवकाशं न लभेत । यदि वै लभेत,

१ एवं चेयं जातिः प्रवर्तते । यथा निर्णयकारणमस्तीति निर्णयो भवति तथैव  
संशयकारणमस्तीति संशयेन भवितव्यम् । अस्ति च प्रकृते संशयकारणं समानानेक-  
धर्मविप्रतिपत्तीनामन्यतमत् । अतः संशयो दुर्निवार इति । इयं च जातिर्विशेषणा-  
सिद्धिदेशनाभासेत्युदयनाचार्याः ।

ततः स्थाणुपुरुषसाधर्म्यानुच्छेदादत्यन्तं संशयः स्यात् । गृह्यमाणे च विशेषे नित्यं साधर्म्यं संशयहेतुरिति नाभ्युपगम्यते । न हि गृह्यमाणे पुरुषस्य विशेषे स्थाणुपुरुषसाधर्म्यं संशयहेतुर्भवति ॥ १५ ॥

( ७ ) प्रकरणसमप्रकरणम् ।

उभयसाधर्म्यात् प्रक्रियासिद्धेः प्रकरणसमः ॥ १६ ॥

उभयेन नित्येन चानित्येन च साधर्म्यात्पक्षप्रतिपक्षयोः प्रवृत्तिः प्रक्रिया । अनित्यः शब्दः प्रयत्नानन्तरीयकत्वाद्घटवदित्येकः पक्षं प्रवर्त्तयति । द्वितीयश्च नित्यसाधर्म्यात् प्रतिपक्षं प्रवर्त्तयति—नित्यः शब्दः श्रावणत्वान्, शब्दत्ववदिति । एवं च सति प्रयत्नानन्तरीयकत्वादिति हेतुरनित्यसाधर्म्येणोच्यमानो न प्रकरणमतिवर्त्तते । प्रकरणानतिवृत्तेर्निर्णयानिर्वर्तनम् । समानं चैतन्नित्यसाधर्म्येणोच्यमाने हेतौ । तदिदं प्रकरणानतिवृत्त्या प्रत्यवस्थानं प्रकरणसमः ।

समानं चैतद्वैधर्म्येऽपि । उभयवैधर्म्यान् प्रक्रियासिद्धेः प्रकरणसम इति ॥ १६ ॥

अस्योत्तरम्—

प्रतिपक्षात्प्रकरणसिद्धेः प्रतिषेधानुपपत्तिः प्रतिपक्षोपपत्तेः ॥ १७ ॥

उभयसाधर्म्यात् प्रक्रियासिद्धिं ब्रुवता प्रतिपक्षात्प्रक्रियासिद्धिरुक्ता भवति । यद्युभयसाधर्म्यं, तत्र एकतरः प्रतिपक्ष इत्येवं सत्युपपन्नः प्रतिपक्षो भवति ।

१ समाधानमाह—प्रतिपक्षादिति । ‘प्रतिपक्षात्’ जातिवादिपक्षापेक्षया स्थापनावादिपक्ष एव प्रतिपक्षः, तस्मादेव—‘प्रकरणस्य’ प्रक्रियमाणस्य संशयस्य ‘सिद्धेः’ सिद्धिर्भवति यस्मात् तस्मात्—‘प्रतिषेधस्य’ प्रकरणसिद्धया वादिपक्षप्रतिषेधस्य ‘अनुपपत्तिः’—कस्मात्—‘प्रतिपक्षोपपत्तेः’—प्रतिवादिपक्षापेक्षया यः ‘प्रतिपक्षः’ विरुद्धः पक्षः तस्यो‘पपत्तिः’ साधकत्वं यस्मादभ्युपगतम्भवति तस्मादिति सूत्रयोजना ।

इदमत्राकृतम् । द्वयोर्विरुद्धयोः साधनयोरगृह्यमाणविशेषयोः संशयजनकत्वेन प्रतिवादिनाऽभ्युपगततुल्यबलयोः कोऽयमभिमानः प्रतिवादिनो यन्मया स्वपक्षसाधनेनैव वादिनः साधनं दूषणीयमिति । समानबलयोश्चेदात्मीयादेव साधनात् स्वपक्षसिद्धिमिच्छति जातिवादी तर्ह्यनिच्छन्नपि वादिनोऽपि साधनात् वादिपक्षसिद्धिमभ्युपगमयितव्यः । अन्यथा प्रागभ्युपगतस्य तुल्यबलवत्त्वस्यैव हानिरेकपक्षसिद्धया च संशयस्याप्यसम्भव इति प्रकरणसमजातेस्समूलं नाश एवेति ।

प्रतिपक्षोपपत्तेरनुपपन्नः प्रतिषेधः । यदि प्रतिपक्षोपपत्तिः प्रतिषेधो नोपपद्यते, अथ प्रतिषेधोपपत्तिः प्रतिपक्षो नोपपद्यते । प्रतिपक्षोपपत्तिः प्रतिषेधोपपत्तिश्चेति विप्रतिषिद्धमिति ।

तत्त्वानवधारणाच्च प्रक्रियासिद्धिर्विपर्यये प्रकरणावसानात् तत्त्वावधारणे ह्यवसितं प्रकरणं भवतीति ॥ १७ ॥

( ८ ) अहेतुसमप्रकरणम् ।

त्रैकाल्यासिद्धेर्हेतोरहेतुसमः ॥ १८ ॥

हेतुः साधनम्, तत्साध्यात् पूर्वं पश्चात्सह वा भवेत् । यदि पूर्वं साधनम्, असति साध्ये कस्य साधनम् । अथ पश्चात्, असति साधने कस्येदं साध्यम् । अथ युगपत्साध्यसाधने, द्वयोर्विद्यमानयोः किं कस्य साधनं, किं कस्य साध्यमिति हेतुरहेतुना न विशिष्यते । अहेतुना साधर्म्यात् प्रत्यवस्थानमहेतुसमः ॥ १८ ॥

अस्योत्तरम्—

न हेतुतः साध्यसिद्धेस्त्रैकाल्यासिद्धिः ॥ १९ ॥

न त्रैकाल्यासिद्धिः । कस्मात् ? हेतुतः साध्यसिद्धेः । निर्वर्तनीयस्य निर्वृत्तिर्विज्ञेयस्य विज्ञानमुभयं कारणतो दृश्यते । सोऽयं महान्प्रत्यक्षविषय उदाहरणमिति । यत्तु खलूक्तम्—असति साध्ये कस्य साधनमिति—यत्तु निर्वर्त्यते यच्च विज्ञाप्यते तस्येति ॥ १९ ॥

प्रतिषेधानुपपत्तेश्च प्रतिषेद्धव्याप्रतिषेधः ॥ २० ॥

पूर्वं पश्चाद्युपपत्त्या प्रतिषेध इति नोपपद्यते । प्रतिषेधानुपपत्तेः स्थापनाहेतुः सिद्ध इति ॥ २० ॥

( ९ ) अर्थापत्तिसमप्रकरणम् ।

अर्थापत्तितः प्रतिपक्षसिद्धेरर्थापत्तिसमः ॥ २१ ॥

१ अत्रोदयनाचार्या आहुः—कृतज्ञसिसाधारणीयं जातिः । अस्याश्च प्राप्त्यग्राप्ति-समाभ्यामयं भेदः । तत्र स्वरूपतः सन्निकर्षासन्निकर्षचिन्ता—इह तु कारणतः । पुनः ते अर्थद्वारिके—इयं शब्दद्वारिका । पुनः, ते द्विविकल्पोपक्रमे—इयं त्रिविकल्पोपक्रमा । पुनः, तत्र सहकारिशक्तिर्दृष्टा—इह स्वरूपशक्तिः । पुनः, ते विशेषणासिद्धिदेशनाभासे-यं प्रतिकूलतर्कदेशनाभासेति ।

अनित्यः शब्दः प्रयत्नानन्तरीयकत्वाद्घटवदिति स्थापिते पक्षे—अर्थापत्त्या प्रतिपक्षं साधयतोऽर्थापत्तिसमः । यदि प्रयत्नानन्तरीयकत्वादनित्यसाधर्म्यादनित्यः शब्द इत्यर्थादापद्यते—नित्यसाधर्म्यान्नित्य—इति । अस्ति चास्य नित्येन साधर्म्यमस्पर्शत्वमिति ॥ २१ ॥

अस्योत्तरम्—

अनुक्तस्यार्थापत्तेः पक्षहानेरुपपत्तिरनुक्तत्वादनैकान्तिकत्वाच्चा-  
र्थापत्तेः ॥ २२ ॥

अनुपपाद्य सामर्थ्यमनुक्तमर्थादापद्यत इति ब्रुवतः पक्षहानेरुपपत्तिर-  
नुक्तत्वात् । अनित्यपक्षसिद्धावर्थादापन्नं नित्यपक्षस्य हानिरिति ।

अनैकान्तिकत्वाच्चाार्थापत्तेः । उभयपक्षसमा चेयमर्थापत्तिः । यदि नित्य-  
साधर्म्यादस्पर्शत्वादाकाशवच्च नित्यः शब्दोऽर्थादापन्नम्—अनित्यसाधर्म्यात्  
प्रयत्नानन्तरीयकत्वादनित्य—इति । न चेयं विपर्ययमात्रादेकान्तेनार्थापत्तिः ।  
न खलु वै घनस्य प्रावृणः पतनमिति अर्थादापद्यते—द्रवाणामपां पतनाभाव-  
इति ॥ २२ ॥

( १० ) अविशेषसमप्रकरणम् ।

एकधर्मोपपत्तेरविशेषे सर्वाविशेषप्रसङ्गात्सद्भावोपपत्तेरविशेष  
समः ॥ २३ ॥

एको धर्मः प्रयत्नानन्तरीयकत्वं शब्दघटयोरुपपद्यत इत्याविशेषे उभयोर-  
नित्यत्वे सर्वस्याविशेषः प्रसज्यते । कथम् ? सद्भावोपपत्तेः । एको धर्मः  
सद्भावः सर्वस्योपपद्यते । सद्भावोपपत्तेः सर्वाविशेषप्रसङ्गात् प्रत्यवस्थानम-  
विशेषसमः ॥ २३ ॥

अस्योत्तरम्—

क्वचित्तद्धर्मोपपत्तेः क्वचिच्चानुपपत्तेः प्रतिषेधाभावः ॥ २४ ॥

१ अन्ये त्विदं सूत्रमन्यथा व्याचक्षते । तथा हि—एकधर्मोपपत्तेः साधनधर्मस्य  
प्रयोजकत्वात् अविशेषसाध्यधर्मवत्तालक्षणे पक्षदृष्टान्तयोः सर्वाविशेषः सर्वप्रकरणा-  
विशेषः प्रसज्येत ।

२ सद्भावोपपत्तेरिति—साहित्यसद्भावोपपत्तेरिति । स च सर्वप्रकाराविशेष-  
स्त्रिविधः—व्यक्तितो जातितः साध्यधर्मतश्चेत्यादिबोधसिद्धौ स्पष्टम् ।

यथा साध्यदृष्टान्तयोरेकधर्मस्य प्रयत्नानन्तरीयकत्वस्योपपत्तेरनित्यत्वं धर्मान्तरमविशेषो नैवं सर्वभावानां सद्भावोपपत्तिनिमित्तं धर्मान्तरमस्ति येनाविशेषः स्यात् ।

अथ मतम्—“ अनित्यत्वमेव धर्मान्तरं सद्भावोपपत्तिनिमित्तं भावानां सर्वत्र स्यात् ” इति—एवं खलु वै कल्प्यमाने “ अनित्याः सर्वे भावाः सद्भावोपपत्तेरिति ” पक्षः प्राप्नोति । तत्र प्रतिज्ञार्थव्यतिरिक्तमन्यदुदाहरणं नास्ति । अनुदाहरणश्च हेतुर्नास्तीति । प्रतिज्ञैकदेशस्य चोदाहरणत्वमनुपपन्नम्—न हि साध्यमुदाहरणं भवति । सतश्च नित्यानित्यभावादनित्यत्वानुपपत्तिः । तस्मात् ‘सद्भावोपपत्तेः सर्वाविशेषप्रसङ्ग’—इति निरभिधेयमेतद्वाक्यमिति । सर्वभावानां सद्भावोपपत्तेरनित्यत्वमिति ब्रुवताऽनुज्ञातं शब्दस्यानित्यत्वम् । तत्रानुपपन्नः प्रतिषेध इति ॥ २४ ॥

( ११ ) उपपत्तिसमप्रकरणम् ।

उभयकारणोपपत्तेरुपपत्तिसमः ॥ २५ ॥

यद्यनित्यत्वकारणमुपपद्यते शब्दस्येत्यनित्यः शब्दो नित्यत्वकारणमप्युपपद्यतेऽस्यास्पर्शत्वमिति नित्यत्वमप्युपपद्यते । उभयस्यानित्यत्वस्य नित्यत्वस्य च कारणोपपत्त्या प्रत्यवस्थानमुपपत्तिसमः ॥ २५ ॥

अस्योत्तरम्—

उपपत्तिकारणाभ्यनुज्ञानादप्रतिषेधः ॥ २६ ॥

उभयकारणोपपत्तेरिति ब्रुवता नानित्यत्वकारणोपपत्तेरनित्यत्वं प्रतिषिध्यते । यदि प्रतिषिध्यते—तोभयकारणोपपत्तिः स्यात् । उभयकारणोपपत्तिवचनादनित्यत्वकारणोपपत्तिरभ्यनुज्ञायते । अभ्यनुज्ञानादनुपपन्नः प्रतिषेधः ।

“ व्याघातात्प्रतिषेध इति चेत् ? ” समानो व्याघातः । “ एकस्य नित्यत्वानित्यत्वप्रसङ्गं व्याहतं ब्रुवतोक्तः प्रतिषेध इति चेत् ? ” स्वपक्षपरपक्षयोः समानो व्याघातः । स च नैकतरस्य साधक इति ॥ २६ ॥

१ प्रकरणसमायां जातौ पक्षप्रतिपक्षसाधनयोः समानबलत्वेऽपि प्रतिवादी साधनात् स्वपक्षसिद्ध्या बाधिसाधनदूषणे प्रवर्तते—उपपत्तिसमायां तु स्वसाधनेनैवेति विवेकः । बाधदेशनाभासा चेयं जातिः ।



( १२ ) उपलब्धिसमप्रकरणम् ।

निर्दिष्टकारणाभावेऽप्युपलम्भादुपलब्धिसमः ॥ २७ ॥

निर्दिष्टस्य प्रयत्नानन्तरीयकत्वस्यानित्यत्वकारणस्याभावेऽपि वायुनोद-  
नाद्वृक्षशाखाभङ्गजस्य शब्दस्यानित्यत्वमुपलभ्यते । निर्दिष्टस्य साधनस्या-  
भावेऽपि साध्यधर्मोपलब्ध्या प्रत्यवस्थानमुपलब्धिसमः ॥ २७ ॥

अस्योत्तरम्—

कारणान्तरादपि तद्धर्मोपपत्तेरप्रतिषेधः ॥ २८ ॥

प्रयत्नानन्तरीयकत्वादिति ब्रुवता कारणत उत्पत्तिरभिधीयते न कार्यस्य  
कारणनियमः । यदि च कारणान्तरादप्युत्पद्यमानस्य शब्दस्य तदनित्यत्वमुप-  
पद्यते किमत्र प्रतिषिध्यत इति ॥ २८ ॥

( १३ ) अनुपलब्धिसमप्रकरणम् ।

न प्रागुच्चारणाद्विद्यमानस्य शब्दस्यानुपलब्धिः । कस्मान् ? आवरणाद्यनु-  
पलब्धेः । यथा विद्यमानस्योदकादेरर्थस्याऽऽवरणादेरनुपलब्धिः नैवं शब्दस्या-  
ग्रहणकारणेनाऽऽवरणादिनाऽनुपलब्धिः । गृह्येत चैतदस्याग्रहणकारणमुदकादि-  
वत् । न गृह्यते । तस्मादुदकादिविपरीतः शब्दोऽनुपलभ्यमान इति ।

तदनुपलब्धेरनुपलम्भादभावसिद्धौ तद्विपरीतोपपत्तेरनुपलब्धि-  
समः ॥ २९ ॥

तेषामावरणादीनामनुपलब्धिर्नोपलभ्यते । अनुपलम्भान्नास्तीत्यभावोऽ-  
स्याः सिध्यति । अभावसिद्धौ हेत्वभावात्तद्विपरीतमस्तित्वमावरणादीनामवधा-  
र्यते । तद्विपरीतोपपत्तेर्यत्प्रतिज्ञातं—न प्रागुच्चारणाद्विद्यमानस्य शब्दस्यानुप-

१ इयं च जातिः पञ्चधा प्रवर्तते—( १ ) साध्याभावेऽपि धर्म्युपलभ्यत इति  
बाधः । ( २ ) साधनाभावेऽपि धर्म्युपलभ्यत इत्यसिद्धिः । ( ३ ) उभयाभावेऽपि धर्म्यु-  
पलभ्यत इत्युभयम् । ( ४ ) साधनाभावेऽपि साध्यधर्म उपलभ्यत इत्यव्याप्तिः । ( ५ )  
साध्यधर्माभावेऽपि साधनधर्म उपलभ्यत इत्यतिव्याप्तिरित्यादि प्रपञ्चितं बोधसिद्धा-  
वुदयनचार्यैः ।

२ अनुपलब्धिरत्र विषयिणो धर्मस्योपलक्षणम् । तेनोपलब्ध्यनुपलब्धी—इच्छा-  
निच्छे—द्वेषाद्वेषौ—कृत्यकृती—शक्त्यशक्ती—उत्पत्त्यनुत्पत्ती—व्यवहृत्यव्यवहृती इत्यादयः  
सङ्गृहीता भवन्तीति बोधसिद्धिः ।

लब्धिरित्येतन्न सिध्यति । सोऽयं हेतुरावरणाद्यनुपलब्धेरित्यावरणादिषु चाऽऽवरणाद्यनुपलब्धौ च समयानुपलब्ध्या प्रत्यवस्थितोऽनुपलब्धिसमो भवति ॥ २९ ॥

अस्योत्तरम्—

अनुपलम्भात्मकत्वादनुपलब्धेरहेतुः ॥ ३० ॥

आवरणाद्यनुपलब्धिर्नास्ति अनुपलम्भादित्यहेतुः । कस्मान् ? अनुपलम्भात्मकत्वादनुपलब्धेः । उपलम्भाभावमात्रत्वादनुपलब्धेः । यदस्ति तदुपलब्धेर्विषयः । उपलब्ध्या तदस्तीति प्रतिज्ञायते । यन्नास्ति तदनुपलब्धेर्विषयः । अनुपलम्भ्यमानं नास्तीति प्रतिज्ञायते । सोऽयमावरणाद्यनुपलब्धेरनुपलम्भ उपलब्ध्यभावेऽनुपलब्धौ स्वविषये प्रवर्तमानो न स्वं विषयं प्रतिषेधति । अप्रतिषिद्धा चाऽऽवरणाद्यनुपलब्धिर्हेतुत्वाय कल्पते । आवरणादीनि तु विद्यमानत्वादुपलब्धेर्विषयाः । तेषामुपलब्ध्या भवितव्यम् । यत्तानि नोपलम्भ्यन्ते तदुपलब्धेः स्वविषयप्रतिपादिकाया अभावादनुपलम्भादनुपलब्धेर्विषयो गम्यते न सन्त्यावरणादीनि शब्दस्याग्रहणकारणानि—इति । अनुपलम्भादनुपलब्धिः सिध्यति विषयः स तस्येति ॥ ३० ॥

ज्ञानविकल्पानां च भावाभावसंवेदनादध्यात्मम् ॥ ३१ ॥

अहेतुरिति वर्त्तते । शरीरे शरीरिणां ज्ञानविकल्पानां भावाभावौ संवेदनीयौ—अस्ति मे संशयज्ञानं नास्ति मे संशयज्ञानम्—इति । एवं प्रत्यक्षानुमानागमस्मृतिज्ञानेषु । सेयमावरणाद्यनुपलब्धिरुपलब्ध्यभावः स्वसंवेद्यो—नास्ति मे शब्दस्याऽऽवरणाद्युपलब्धिः—इति—नोपलम्भ्यन्ते शब्दस्याग्रहणकारणान्यावरणादीनीति । तत्र यदुक्तं—तदनुपलब्धेरनुपलम्भादभावसिद्धिरिति—एतन्नोपपद्यते ॥ ३१ ॥

( १४ ) अनित्यसमप्रकरणम् ।

साधर्म्यात्तुल्यधर्मोपपत्तेः सर्वानित्यत्वप्रसङ्गादनित्यसमः ॥ ३२ ॥

अनित्येन घटेन साधर्म्यादनित्यः शब्द इति ब्रुवतोऽस्ति घटेनानित्येन सर्वभावानां साधर्म्यमिति सर्वस्यानित्यत्वमनिष्टं सम्पद्यते । सोऽयमनित्यत्वेन प्रत्यवस्थानादनित्यसम इति ॥ ३२ ॥

१ अनित्यसमनाम समर्थयते सोऽयमिति । असत्यनित्येन घटेन सर्वभावानां सत्त्वं साधर्म्यमिति तात्पर्यकृतः । अस्याप्युपलक्षणमर्थः साधर्म्यवद्वैधर्म्येणापि प्रत्यवस्थानसम्भवादित्युदयनाचार्याः ।

अस्योत्तरम्—

साधर्म्यादिसिद्धेः प्रतिषेधासिद्धिः प्रतिषेध्यसाधर्म्यात् ॥ ३३ ॥

प्रतिज्ञाद्यवयवयुक्तं वाक्यं पक्षनिवर्तकम् प्रतिपक्षलक्षणं प्रतिषेधः । तस्य पक्षेण प्रतिषेध्येन साधर्म्यं प्रतिज्ञादियोगः । तद्यद्यनित्यसाधर्म्यादनित्यत्वस्यासिद्धिः, साधर्म्यादिसिद्धेः प्रतिषेधस्याप्यासिद्धिः—प्रतिषेध्येन साधर्म्यादिति ॥ ३३ ॥

दृष्टान्ते च साध्यसाधनभावेन प्रज्ञातस्य धर्मस्य हेतुत्वात्तस्य चोभयथा भावान्नाविशेषः ॥ ३४ ॥

दृष्टान्ते यः खलु धर्मः साध्यसाधनभावेन प्रज्ञायते स हेतुत्वेनाभिधीयते । स चोभयथा भवति—केन चित्समानः कुतश्चिद्विशिष्टः । सामान्यात्साधर्म्यं विशेषाच्च वैधर्म्यम् । एवं साधर्म्यविशेषो हेतुर्नाविशेषेण साधर्म्यमात्रं वैधर्म्यमात्रं वा । साधर्म्यमात्रं वैधर्म्यमात्रं चाऽऽश्रित्य भवानाह—साधर्म्यान्तुल्यधर्मोपपत्तेः सर्वानित्यत्वप्रसङ्गादनित्यसम इति—एतदयुक्तमिति । अविशेषसमप्रतिषेधे च यदुक्तं तदपि वेदितव्यम् ॥ ३४ ॥

( १५ ) नित्यसमप्रकरणम् ।

नित्यमनित्यभावादनित्ये नित्यत्वोपपत्तेर्नित्यसमः ॥ ३५ ॥

अनित्यः शब्द इति प्रतिज्ञायते । तदनित्यत्वं किं शब्दे नित्यमथानित्यम् । यदि तावत्सर्वदा भवति, धर्मस्य सदाभावाद्धर्मिणोऽपि सदाभाव इति नित्यः शब्द इति । अथ न सर्वदा भवति, अनित्यत्वस्याभावान्नित्यः शब्दः । एवं नित्यत्वेन प्रत्यवस्थानान्नित्यसमः ॥ ३५ ॥

अस्योत्तरम्—

प्रतिषेध्ये नित्यमनित्यभावादनित्येऽनित्यत्वोपपत्तेः प्रतिषेधाभावः ॥ ३६ ॥

प्रतिषेध्ये शब्दे नित्यमनित्यत्वस्य भावादित्युच्यमानेऽनुज्ञातं शब्दस्यानित्यत्वम् । अनित्यत्वोपपत्तेश्च नानित्यः शब्द इति प्रतिषेधो नोपपद्यते । अथ नाभ्युपगम्यते नित्यमनित्यत्वस्य भावात्—इति हेतुर्न भवतीति हेत्वभावात्प्रतिषेधानुपपत्तिरिति ।

१ अविशेषसमाजातिप्रत्याख्यानं चतुर्विंशसूत्रे यदुक्तं तदत्राप्यतिदिशति—अविशेषसमप्रतिषेध इति ।

उत्पन्नस्य निरोधादभावः—शब्दस्यानित्यत्वम् । तत्र परिप्रश्नानुपपत्तिः । सोऽयं प्रश्नः—तदनित्यत्वं किं शब्दे सर्वदा भवति अथ न—इत्यनुपपन्नः । कस्मात् ? उत्पन्नस्य यो निरोधादभावः शब्दस्य तदनित्यत्वम् । एवं च सत्य-  
धिकरणाधेयविभागो व्याघातान्नास्तीति ।

नित्यानित्यत्वविरोधाच्च । नित्यत्वमनित्यत्वं च एकस्य धर्मिणो धर्माविति विरुध्येते—न सम्भवतः । तत्र यदुक्तं—नित्यमनित्यत्वस्य भावात् नित्य एव—  
तदवर्तमानार्थमुक्तमिति ॥ ३६ ॥

( १६ ) कार्यसमप्रकरणम् ।

प्रयत्नकार्यानेकत्वात्कार्यसमः ॥ ३७ ॥

प्रयत्नानन्तरीयकत्वादित्यः शब्द इति । यस्य प्रयत्नानन्तरमात्मलाभः तत्त्वत्वभूत्वा भवति—यथा घटादि कार्यम् । अनित्यमिति च भूत्वा न भवतीत्येतद्विज्ञायते । एवमवस्थिते प्रयत्नकार्यानेकत्वादिति प्रतिषेध उच्यते । प्रयत्नानन्तरमात्मलाभश्च दृष्टो घटादीनाम् । व्यवधानापोहाच्चाभिव्यक्तिर्व्यव-  
हितानाम् । तर्हि प्रयत्नानन्तरमात्मलाभः शब्दस्याहोऽभिव्यक्तिरिति विशेषो नास्ति । कार्याविशेषेण प्रत्यवस्थानं कार्यसमः ॥ ३७ ॥

अस्योत्तरम्—

कार्यान्यत्वे प्रयत्नाहेतुत्वमुपलब्धिकारणोपपत्तेः ॥ ३८ ॥

सति कार्यान्यत्वे अनुपलब्धिकारणोपपत्तेः प्रयत्नस्याहेतुत्वं शब्दस्या-  
भिव्यक्तौ । यत्र प्रयत्नानन्तरमभिव्यक्तिस्तत्रानुपलब्धिकारणं व्यवधानमुप-  
पद्यते । व्यवधानापोहाच्च प्रयत्नानन्तरभाविनोऽर्थस्योपलब्धिलक्षणाऽभि-

१ उभयसाधर्म्यसंशयसमः—अयं तु विशेषोपलब्धिमविवक्षित्वा प्रवर्तते इति संशयसमतोऽस्य भेदः । अत्र च प्रयत्नानन्तरीयकत्वादित्यं प्रयत्नानन्तरमुपलब्धे-  
रित्यर्थमारोप्य प्रतिषिध्यते, साधर्म्यसमे तु नारोपणमित्येवास्य साधर्म्यसमतो भेदः ।

२ न्यायमञ्जरीकारास्तु ‘अनुपलब्धिकारणानुपपत्तेरिति’ पठन्ति । अस्मिंश्च पाठे ‘यस्माच्छब्दे आवरणादिरूपानुपलब्धिकारणं नोपपद्यते तस्मात्तत्र प्रयत्नस्य नाभि-  
व्यक्तिहेतुत्वमिति—सरलमार्गेणैवार्थः सम्पद्यते ।

तदेवमनेन चतुर्विंशतिजात्युदाहरणप्रतिसमाधानोपदेशवर्त्मना शब्दानित्यत्व-  
साधने परकीयोपालम्भजातमेवमप्रायमन्यच्चाखिलमपाकृतम्भवतीत्यवधेयम् ।

व्यक्तिर्भवतीति । न तु शब्दस्यानुपलब्धिकारणं किञ्चिदुपपद्यते । यस्य प्रयत्नानन्तरमपोहाच्छब्दस्योपलब्धिलक्षणाभिव्यक्तिर्भवतीति । तस्मादुत्पद्यते शब्दो नाभिव्यज्यत इति ॥ ३८ ॥

( १७ ) षट्पक्षीरूपकथाभासप्रकरणम् ।

हेतोश्चेदनेकान्तिकत्वमुपपाद्यते अनैकान्तिकत्वादसाधकः स्यादिति । यदि चानैकान्तिकत्वादसाधकम्—

प्रतिषेधेऽपि समानो दोषः ॥ ३९ ॥

प्रतिषेधोऽप्यनैकान्तिकः । किञ्चित्प्रतिषेधति किञ्चिन्नेति । अनैकान्तिकत्वादसाधक इति ।

१ तदेवं जात्युत्तरवादिनं प्रति स्थापनावादिना सर्वत्रैव सम्यक् समाधानं स्वसाधनस्य वक्तव्यम् । एवं सति निर्णये कथापर्यवसानं भवति । यदि पुनः स्थापनावाद्यपि जातिवादिनं प्रति साधनाभासेनैव प्रत्यवतिष्ठते ततः षट्पक्षां सत्यां न तत्त्वनिर्णयावसाना कथा भवेदिति शिष्यहितः सूत्रकारः समाधानाभासवादिनं प्रति वैफल्यप्रदर्शनार्थं षट्पक्षीमवतारयति—हेतोरित्यादि ।

‘शब्दोऽनित्यः प्रयत्नानन्तरीयकत्वाद्घटवदिति’ स्थापनावादिनः प्रतिज्ञाऽत्र प्रथमः पक्षः ( १ ) । तद्विरुद्धं प्रतिवाद्युक्तिरूपं द्वितीयपक्षं प्रदर्शयति— हेतोरिति ।

२ वादिनः हेतोः प्रयत्नानन्तरीयकत्वस्य प्रतिवाद्यनैकान्तिकत्वं उपपादयति— अनैकान्तिकत्वादिति । हेतुद्वारेण सव्यभिचारवाचायं शब्दानित्यत्वं साधयितुमर्हतीति भवत्ययं द्वितीयः पक्षः ( २ ) ।

३ तत्र वादिप्रत्युक्तिरूपं तृतीयपक्षमुत्थापयति—यदीत्यादि ‘समानो दोष’ इति सूत्रान्तपर्यन्तम् ।

४ सूत्रार्थमाह भाष्यकारः—प्रतिषेध इति । यदि प्रयत्नानन्तरीयकत्वादिति वादिनो हेतुरनैकान्तिकस्तर्हि प्रतिवादिनोऽपि प्रयत्नकार्यानेकत्वादिति ( ३७ सूत्रोक्तो ) हेतुरनैकान्तिक एवेत्यर्थः ।

५ प्रतिवादिनो हेतावनैकान्तिकत्वं प्रदर्शयति वादी—किञ्चिदिति । ‘प्रयत्नकार्यानेकत्वादिति’ श्रुत्वा प्रतिवादी कस्यचिदसतः प्रयत्नानन्तरीयकस्योत्पत्तिमभ्युपगच्छति—यथा घटस्य—कस्यचित्तु नाभ्युपगच्छति—यथा शब्दस्येति । एवं च यथा वादिना हेतुरनैकान्तिकत्वादसाधकस्तथैव प्रतिवादिनोऽपि हेतुरित्यर्थः । [ इदमपि प्रतिवादिनो वचनमुत्तराभासः कार्यसमजातिरेवेत्यवधेयम् । ]

अथ वा शब्दस्यानित्यत्वपक्षे प्रयत्नानन्तरमुत्पादो नाभिव्यक्तिरिति विशेषहेत्वभावः । नित्यत्वपक्षेऽपि प्रयत्नानन्तरमभिव्यक्तिर्नोत्पाद इति विशेषहेत्वभावः । सोऽयमुभयपक्षसमो विशेषहेत्वभाव इत्युभयमप्यनैकान्तिकमिति ॥ ३९ ॥

सर्वत्रैवम् ॥ ४० ॥

सर्वेषु साधर्म्यसमप्रभृतिषु प्रतिषेधहेतुषु यत्र यत्राविशेषो दृश्यते तत्रोभयोः पक्षयोः समः प्रसज्यत इति ॥ ४० ॥

प्रतिषेधविप्रतिषेधे प्रतिषेधदोषबहोषः ॥ ४१ ॥

१ प्रकारान्तरेण द्वितीयतृतीयपक्षौ दर्शयति—अथ वेति । शब्दानित्यत्वपक्षेऽसत एव शब्दस्य प्रयत्नानन्तरमुत्पत्तिरेव भवति न च सतोऽभिव्यक्तिरेवेति नात्रैकतरपक्षे विशेषहेतुरस्तीति प्रतिवादिनो वचनम्—शब्दनित्यत्वपक्षेऽपि सतः शब्दस्याभिव्यक्तिरेव न चासत उत्पत्तिरेवेत्येकतरपक्षे न विशेषहेतुरस्तीति विशेषहेत्वभावो वादिप्रतिवाद्युभयपक्षसमान इति द्वावपि हेतू अनैकान्तिकाविति तृतीयः पक्षः ( ३ ) ।

२ न केवलमुक्तायामेव प्रतिवाद्युद्भावितजातौ समाधानाभासः प्रतिवादिनोऽपि तु सर्वत्रैव जात्युत्तरेष्विति शिष्यान् शिक्षयति सूत्रकारः—सर्वत्रैवमिति ।

३ तद्व्याचष्टे भाष्यकारः—सर्वेष्विति । सर्वेषु जात्युत्तरेषु यत्र यत्र विशेषः प्रतिषेधहेतुत्वेनोद्भाव्यते तत्र तत्राविशेषस्योभयपक्षसमानत्वप्रदर्शनं सम्भवति प्रतिवादिन इत्यर्थः । तथा हि ( १ ) अनित्यः शब्दः कार्यत्वादैनद्रियकत्वाद्देति सदस्ययोगे ( २ ) तद्वदाकाशसाधर्म्यादस्पर्शवत्त्वान्नित्यः किं न स्यादिति—साधर्म्यसमः । ( ३ ) अस्पर्शवदाकाशं नित्यं परममहद्दृष्टं—शब्देनापि नित्येन सता परममहता भवितव्यम्—इत्युत्कर्षसमः । ( ४ ) ननु यथाऽऽकाशदृष्टान्तेन परममहत्त्वं शब्दस्योच्यते तद्वद्रूपदृष्टान्तेन तद्वहितत्वमेव किं न स्यादिति—प्रतिदृष्टान्तसमः । ( ५ ) एवं तर्हि तथा निःस्पर्शमुभयथा दृष्टं किंचिदश्रावणं रूपादिकं किंचिच्छ्रावणं शब्दादितथा किंचिन्नित्यं भविष्यत्याकाशादि किंचित् नित्यं शब्दादीति—विकल्पसमः । ( ६ ) ननु तथापि कार्यत्वमैनद्रियकत्वं वा साध्यमप्राप्य कथं साधयेदिति प्रसङ्गादिति प्राप्य वक्तव्यं तथा चाविशेषात् किं कस्य साधनं साध्यं वेति प्राप्तिसम इत्येवं षट् पक्षा भवन्ति । एवमत्राप्यूहनीयम् । यद्यप्येतत्सूत्रं षट्पक्षीसूत्रानन्तरमेव वक्तव्यमासीत् तथापि त्रिपक्ष्यपि भवति कथाभास इति प्रदर्शयितुमत्रैवोक्तम् ।

४ अस्मिन् समाधानाभासे वादिना प्रयुक्ते पुनः प्रतिवादी चतुर्थपक्षेण प्रत्यवतिष्ठते—प्रतिषेधेति सूत्रम् । ‘प्रतिषेधो’ जातिवादिकृतो द्वितीयपक्षरूपः—तस्य

योऽयं प्रतिषेधेऽपि समानो दोषोऽनैकान्तिकत्वमापद्यते सोऽयं प्रतिषेधस्य प्रतिषेधेऽपि समानः । तत्रानित्यः शब्दः प्रयत्नानन्तरीयकत्वादिति साधनवादिनः स्थापना प्रथमः पक्षः । ‘प्रयत्नकार्यानेकत्वान् कार्यसम’ इति दूषणवादिनः प्रतिषेधहेतुना द्वितीयः पक्षः । स च प्रतिषेध इत्युच्यते । तस्यास्य प्रतिषेधेऽपि समानो दोष इति तृतीयः पक्षो विप्रतिषेध उच्यते । तस्मिन् प्रतिषेधविप्रतिषेधेऽपि समानो दोषोऽनैकान्तिकत्वं चतुर्थः पक्षः ॥ ४१ ॥

प्रतिषेधं सदोषमभ्युपेत्य प्रतिषेधविप्रतिषेधे समानो दोषप्रसङ्गो

मतानुज्ञा ॥ ४२ ॥

प्रतिषेधं<sup>१</sup> द्वितीयं पक्षं सदोषमभ्युपेत्य तदुद्धारमनुक्त्वाऽनुज्ञाय प्रतिषेधविप्रतिषेधे तृतीयपक्षे समानमनैकान्तिकत्वमिति समानं दूषणं प्रसज्यतो दूषणवादिनो मतानुज्ञा प्रसज्यत इति पञ्चमः पक्षः ॥ ४२ ॥

स्वपक्षलक्षणपेक्षोपपत्त्युपसंहारे हेतुनिर्देशे परपक्षदोषाभ्युपगमात्समानो दोषः ॥ ४३ ॥

‘विप्रतिषेधः’ वादिना कृतस्तृतीयपक्षरूपः—तस्मिन्नपि ‘प्रतिषेधदोषवदेव’ प्रतिवादिनो द्वितीये पक्षे यो दोषो वादिना तृतीयपक्षे प्रदर्शितस्तद्वदेव तत्तुल्य एव ‘दोष’ इति योजना ।

१ द्वितीयपक्ष एव सूत्रकारेण प्रतिषेधकत्वेन विवक्षित इत्याह—स च प्रतिषेध इति ।

२ तृतीयपक्ष एव सूत्रकारेण विप्रतिषेधशब्देनोच्यते इत्याह—इति तृतीय इति । अत्र षट्पक्ष्याश्चत्वारः पक्षाः स्पष्टमुक्ता भाष्यकारेण ।

३ प्रतिवादिनश्चतुर्थपक्षं प्रतिवादिनः पञ्चमं पक्षमाह—प्रतिषेधमिति सूत्रम् ।

४ सूत्रार्थमाह—प्रतिषेधं द्वितीयमिति ।

५ मतानुज्ञेति—स्वपक्षदोषाभ्युपगमात् परपक्षे दोषप्रसङ्ग इति मतानुज्ञानिग्रहस्थानलक्षणस्य वक्ष्यमाणत्वात् । प्रतिवादी च ‘प्रतिषेधं’ स्वकीयं द्वितीयं पक्षं सदोषं अभ्युपगत्य तमेव दोषं वादिनस्तृतीयपक्षेऽपि सज्जयन्नात्मनः चतुर्थपक्षस्प्रवर्तयामासेति भवत्येवास्योक्तलक्षणं निग्रहस्थानमित्यर्थः । अयं च षट्पक्ष्याः पञ्चमः पक्षः ।

६ सेयं मतानुज्ञा पञ्चमपक्षवादिनोऽपि तृतीये पक्षे भवत्येवेति प्रतिवादी षष्ठं पक्षमुत्थापयति—स्वपक्षलक्षणेति सूत्रम् । ‘स्वपक्षः’ वादिनः स्थापना ‘प्रयत्नानन्तरीयकत्वादित्यः शब्द’—इति ‘तल्लक्षणः’ तत्समुत्थानः तद्विषयः पक्षो जात्युत्तरं प्रतिवाद्युक्तम् प्रयत्नकार्यानेकत्वादिति—तस्य ‘अपेक्षया’ उपेक्षया तमनुद्धृत्या-

स्थापनापक्षे प्रयत्नकार्यानेकत्वादिति दोषः स्थापनाहेतुवादिनः स्वपक्ष-  
लक्षणो भवति । कस्मात् ? स्वपक्षसमुत्थत्वात् । सोऽयं स्वपक्षलक्षणं दोषम-  
पेक्षमाणोऽनुद्धृत्यानुज्ञाय प्रतिषेधेऽपि समानो दोष इत्युपपद्यमानं दोषं  
परपक्षे उपसंहरति । इत्थं चानैकान्तिकः प्रतिषेध इति हेतुं निर्दिशति ।  
तत्र स्वपक्षलक्षणापेक्षयोपपद्यमानदोषोपसंहारे हेतुनिर्देशे च सत्यनेन  
परपक्षदोषोऽभ्युपगतो भवति । कथं कृत्वा ? यः परेण प्रयत्नकार्यानेकत्वा-  
दित्यादिनाऽनैकान्तिकदोष उक्तः तमनुद्धृत्य प्रतिषेधेऽपि समानो दोष इत्याह ।  
एवं स्थापनां सदोषामभ्युपेत्य प्रतिषेधेऽपि समानं दोषं प्रसज्यतः परपक्षाभ्यु-  
पगमात् समानो दोषो भवति । यथा परस्य प्रतिषेधं सदोषमभ्युपेत्य प्रतिषेध-  
विप्रतिषेधेऽपि समानो दोषप्रसङ्गो मतानुज्ञा प्रसज्यत इति तथाऽस्यापि  
स्थापनां सदोषामभ्युपेत्य प्रतिषेधेऽपि समानं दोषं प्रसज्यतो मतानुज्ञा प्रस-  
ज्यत इति । स खल्वयं षष्ठः पक्षः ।

तत्र खलु स्थापनाहेतुवादिनः प्रथमतृतीयपञ्चमपक्षाः । प्रतिषेधहेतु-  
वादिनो द्वितीयचतुर्थषष्ठपक्षाः । तेषां साध्वसाधुतायां मीमांस्यमानायां  
चतुर्थषष्ठयोरर्थाविशेषात् पुनरुक्तदोषप्रसङ्गः । चतुर्थपक्षे समानदोषत्वं परस्यो-  
च्यते प्रतिषेधविप्रतिषेधे प्रतिषेधदोषवद्दोष इति । षष्ठेऽपि परपक्षाभ्युपगमात्  
समानो दोष इति समानदोषत्वमेवोच्यत इति नार्थविशेषः कश्चिदस्ति ।  
समानस्तृतीयपञ्चमयोः पुनरुक्तदोषप्रसङ्गः । तृतीयपक्षेऽपि प्रतिषेधेऽपि

भ्यनुज्ञाय प्रवृत्तः प्रतिषेधेऽपि समानोऽयं दोष-इति दोषस्य 'उपपत्तेः' 'उपसंहारः'  
-तस्मिंश्च उपसंहारे 'हेतुनिर्देशः' अनैकान्तिकस्वरूपस्य हेतोरुक्तिः-तस्मिन् कृते  
सति 'परपक्षे' प्रतिवादिनः पक्षे यो 'दोषः' वादिना स्वयमुद्भावितस्तस्याभ्युप-  
गमात् समानो दोषः मतानुज्ञानिग्रहस्थानरूपः स्थापनावादिन इति योजना ।  
अयं च षट्पक्ष्यां षष्ठः पक्षः ।

सेयं षट्पक्षी समानदोषापादनेनानिर्णायकत्वात् पौनरुक्त्याच्च न तत्त्वनिर्णयाय  
पर्याप्ता । तस्मात्समाधानाभासेन जातिवादिनं प्रति न प्रत्यवस्थेयम्-किन्तु सम्यक्-  
साधनेन । तथा च षट्पक्षी उपहृता नावतरति तत्त्वनिर्णयपर्यवसाना च कथा भवति ।  
यदि त्वस्य कदाचित्सम्यक्संसाधनवादिनोऽपि प्रतिभाक्षयात् सम्यग् समाधानं न  
स्फुरति ततोऽत्यन्तपराजयाद्वरं संशयोऽपीति न्यायेन समाधानाभासेनापि प्रत्यवस्थे-  
यमित्याशयः ।



समानो दोष इति समानत्वमभ्युपगम्यते । पञ्चमपक्षेऽपि प्रतिषेधविप्रतिषेधे  
समानो दोषप्रसङ्गोऽभ्युपगम्यते । नार्थविशेषः काश्चिदुच्यते इति । तत्र  
पञ्चमषष्ठपक्षयोः अर्थाविशेषात् पुनरुक्तदोषः । तृतीयचतुर्थयोर्मतानुज्ञा ।  
प्रथमद्वितीययोर्विशेषहेत्वभाव इति षट्पक्ष्यामुभयोरसिद्धिः ।

कदा षट्पक्षी ? यदा प्रतिषेधेऽपि समानो दोष इत्येवं प्रवर्त्तते तदो-  
भयोः पक्षयोरसिद्धिः । यदा तु कार्यान्यत्वे प्रयत्नाहेतुत्वमनुपलब्धिकारणो-  
पपत्तेरित्यनेन तृतीयपक्षो युज्यते तदा विशेषहेतुवचनान् प्रयत्नानन्तरमात्मलाभः  
शब्दस्य नाभिर्व्यक्तिरिति सिद्धः प्रथमपक्षो न षट्पक्षी प्रवर्त्तते इति ॥ ४३ ॥

इति श्रीवात्स्यायनीये न्यायभाष्ये पञ्चमाध्यायस्याद्यमाह्निकम् ॥

## अथ पञ्चमाध्यायस्य द्वितीयमाह्निकम्

( १ ) प्रतिज्ञाहेत्वन्यतराश्रितनिग्रहस्थानपञ्चकविशेषलक्षणप्रकरणम् ।

विप्रतिपत्त्यप्रतिपत्त्योर्विकल्पाग्निग्रहस्थानबहुत्वमिति सङ्क्षेपेणोक्तं तदिदानीं विभजनीयम् । निग्रहस्थानानि खलु पराजयवस्तून्यपराधाधिकरणानि प्रायेण प्रतिज्ञाद्यवयवाश्रयाणि तत्त्ववादिनमतत्त्ववादिनं चाभिसंलवन्ते ।

तेषां विभागः—

प्रतिज्ञाहानिः प्रतिज्ञान्तरं प्रतिज्ञाविरोधः प्रतिज्ञासन्न्यासो हेत्वन्तरमर्थान्तरं निरर्थकमविज्ञातार्थमपार्थक्यमप्राप्तकालं न्यूनमधिकं पुनरुक्तमननुभाषणमज्ञानमप्रतिभा विक्षेपो मतानुज्ञा पर्यनुयोज्योपेक्षणं निरनुयोज्यानुयोगोऽपसिद्धान्तो हेत्वाभासाश्च निग्रहस्थानानि ॥ १ ॥

तानीमानि द्वाविंशतिधा विभज्य लक्ष्यन्ते ॥ १ ॥

प्रतिदृष्टान्तधर्माभ्यनुज्ञा स्वदृष्टान्ते प्रतिज्ञाहानिः ॥ २ ॥

साध्यधर्मप्रत्यनीकेन धर्मेण प्रत्यवस्थिते प्रतिदृष्टान्तधर्मं स्वदृष्टान्तेऽभ्यनुजानन् प्रतिज्ञां जहातीति प्रतिज्ञाहानिः । निदर्शनम्—ऐन्द्रियकत्वादन्त्यः शब्दो घटवदिति कृते, अपर आह—दृष्टमैन्द्रियकत्वं सामान्ये नित्ये, कस्मान्न तथा शब्द इति प्रत्यवस्थिते इदमाह—यद्यैन्द्रियकं सामान्यं नित्यं कामं घटो नित्योऽस्त्विति । स खल्वयं साधकस्य दृष्टान्तस्य नित्यत्वं प्रसञ्जयन्निगमनान्तमेव पक्षं जहाति । पक्षं जहत्प्रतिज्ञां जहातीत्युच्यते प्रतिज्ञाश्रयत्वात्पक्षस्थेति<sup>१</sup> ॥ २ ॥

१ तदेतद्भाष्यकारीयं लक्षणसूत्रव्याख्यानं वार्त्तिककारो नानुमन्यते । इदं च वार्त्तिककारस्यारुचिबीजम् । एतत्तु न बुद्ध्यामहे कथमत्र प्रतिज्ञा हीयत इति । हेतोर्नैकान्तिकत्वं सामान्यदृष्टान्तेन प्रतिवादी चोदयति । तमनैकान्तिकत्वदोषं स्वपक्षेऽनुद्धृत्य वादी स्वदृष्टान्तेऽपि प्रतिदृष्टान्तधर्मं प्रतिपद्यते । तत्प्रतिपत्तेश्चासिद्धता दृष्टान्ते दोषो भवति साध्यविकलतारूपः । सोऽयमेतद्दृष्टान्तदोषेणाथ वा हेतुदोषेण विरुद्धत्वेन ( घटादीनामपि नित्यत्वाभ्युपगमेनैन्द्रियकत्वस्य हेतोः साध्यानित्यत्वविरुद्धेन नित्यत्वेन व्याप्तत्वात् ) निग्रहो वादिनो न प्रतिज्ञाहानिः । यद्ययं 'अस्तु शब्दो नित्य' इत्यवक्ष्यत् तदैवाभविष्यदस्य प्रतिज्ञाया ( अनित्यः शब्द इत्यस्याः ) हानिः । यदि

प्रतिज्ञातार्थप्रतिषेधे धर्मविकल्पात्तदर्थनिर्देशः प्रतिज्ञान्तरम् ॥ ३ ॥

प्रतिज्ञातार्थः—अनित्यः शब्द ऐन्द्रियकत्वान् घटवन्—इत्युक्ते योऽस्य प्रतिषेधः—प्रतिदृष्टान्तेन हेतुव्यभिचारः—सामान्यमैन्द्रियकं नित्यमिति, तस्मिँश्च प्रतिज्ञातार्थप्रतिषेधे धर्मविकल्पादिति—दृष्टान्तप्रतिदृष्टान्तयोः साधर्म्ययोगे धर्मभेदात्सामान्यमैन्द्रियकं सर्वगतमैन्द्रियकस्त्वसर्वगतो घट इति—धर्मविकल्पात्तदर्थनिर्देश इति साध्यसिद्धयर्थम् । कथम् ? यथा घटोऽसर्वगत एवं शब्दोऽप्यसर्वगतो घटवदेवानित्य इति । तत्रानित्यः शब्द इति पूर्वा प्रतिज्ञा । असर्वगत इति द्वितीया प्रतिज्ञा—प्रतिज्ञान्तरम् । तत्कथं निग्रहस्थानमिति ? न प्रतिज्ञायाः साधनं प्रतिज्ञान्तरम्, किन्तु हेतुदृष्टान्तौ साधनं प्रतिज्ञायाः । तदेतद्साधनोपादानमनर्थकमिति । आनर्थक्यान्निग्रहस्थानमिति ॥ ३ ॥

दृष्टान्तपरित्यागेन पक्षस्य परित्यागाद्भवत्येव प्रतिज्ञाया अपि हानिरिति मतं ( यथा भाष्यकारेण व्याख्यातम् )—तदा सर्वे एव दोषाः प्रतिज्ञामेव दूषयन्तीति ते सर्वेऽपि प्रतिज्ञाहानिरेव स्युः । यद्यपि यथाकथञ्चित् दृष्टान्तपरित्यागेन प्रतिज्ञाहानिरुपचरितव्या भवति । यथोक्तं बोधसिद्धौ—दृष्टान्तशब्दोऽत्रोक्तसम्प्रतिपत्तिं लक्षयति तद्विपरीतोपगमः प्रतिज्ञाहानिरेव भवतीति तथाप्युपचारस्याश्रयणं सति गत्यन्तरे नोचितमित्यादि ।

भवति चात्र गत्यन्तरं सूत्रोक्तलक्षणव्याख्यानस्य । तद्यथा—दृष्टश्चासावन्ते व्यवस्थित इति 'दृष्टान्तः'—स्वश्चासौ दृष्टान्तश्चेति 'स्वदृष्टान्त'—शब्देन स्वपक्ष एवाभिधीयते—'प्रतिदृष्टान्त' शब्देन च प्रतिपक्ष उच्यते—प्रतिपक्षश्चासौ दृष्टान्तश्चेति । एवं चैतदुक्तं भवति—'परपक्षस्य यो धर्मस्तं स्वपक्ष एवानुजानातीति' । यथाऽनित्यः शब्द ऐन्द्रियकत्वादिति स्थापनायां—प्रतिवादिनि सामान्येन प्रत्यवस्थिते 'यदि सामान्यमैन्द्रियकं नित्यं दृष्टं तर्हि भवतु शब्दोऽपि नित्य' इति । भवत्येषा 'शब्दो नित्य' इत्यस्याः प्रतिज्ञाया हानिरिति ।

कथं सम्भवति वादिन एतादृशमुत्तरमिति तु नाशङ्कनीयम् । यतो हि मध्यमप्रज्ञा एव प्रायशो भवन्ति निग्राह्याः सम्भवन्ति च तेषामीदृशाः प्रमादाः ।

अत्र बोधसिद्धावुदयनाचार्या आहुः—'प्रतिज्ञाहानिरिति सूत्रार्थः । एवं च लक्ष्यपदनिरुक्तयैव लक्षणसिद्धौ द्वितीयप्रकारसूचनार्थं लक्षणारम्भ' इति । एवं चास्य मतेन द्विविधा प्रतिज्ञाहानिरत्र निरुक्ता—प्रतिज्ञाया एव परित्यागो वार्तिककारेण दर्शित इत्येका—अपरा च दृष्टान्तपरित्यागरूपा भाष्यकारेण दर्शिता । भवति चैवमेकवाक्यता भाष्यवार्तिकव्याख्यानयोरित्यवधेयम् ।

प्रतिज्ञाहेत्वोर्विरोधः प्रतिज्ञाविरोधः ॥ ४ ॥

गुणव्यतिरिक्तं द्रव्यमिति प्रतिज्ञा, रूपादितोऽर्थान्तरस्यानुलब्धेरिति हेतुः । सोऽयं प्रतिज्ञाहेत्वोर्विरोधः—कथम्? यदि गुणव्यतिरिक्तं द्रव्यं—रूपादिभ्योऽर्थान्तरस्यानुपलब्धिर्नोपपद्यते । अथ रूपादिभ्योऽर्थान्तरस्यानुपलब्धिः—गुणव्यतिरिक्तं द्रव्यमिति नोपपद्यते । गुणव्यतिरिक्तं च द्रव्यं रूपादिभ्यश्चार्थान्तरस्यानुपलब्धिरिति विरुध्यते—व्याहन्यते—न सम्भवतीति ॥ ४ ॥

पक्षप्रतिषेधे प्रतिज्ञातार्थापनयनं प्रतिज्ञासन्न्यासः ॥ ५ ॥

अनित्यः शब्द एन्द्रियकत्वादित्युक्ते परो ब्रूयात् सामान्यमैन्द्रियकं न चानित्यमेवं शब्दोऽप्यैन्द्रियको न चानित्य—इति । एवं प्रतिषिद्धे पक्षे यदि ब्रूयात्—कः पुनराह अनित्यः शब्द—इति । सोऽयं प्रतिज्ञातार्थनिहवः—प्रतिज्ञासन्न्यास इति ॥ ५ ॥

अविशेषोक्ते हेतौ प्रतिषिद्धे विशेषमिच्छतो हेत्वन्तरम् ॥ ६ ॥

निदर्शनम्—एकप्रकृतीदं व्यक्तमिति प्रतिज्ञा । कस्माद्धेतोः? एकप्रकृतीनां विकाराणां परिमाणात् । मृत्पूर्वकाणां शरावादीनां दृष्टं परिमाणम् । यावान् प्रकृतेर्व्यूहो भवति तावान्विकार इति । दृष्टं च प्रतिविकारं परिमाणम् । अस्ति चेदं परिमाणं प्रतिव्यक्तम् । तदेकप्रकृतीनां विकाराणां परिमाणात् पश्यामो व्यक्तमिदमेकप्रकृतीति ।

अस्य व्यभिचारेण प्रत्यवस्थानम्—नानाप्रकृतीनामेकप्रकृतीनां च विकाराणां दृष्टं परिमाणमिति ।

एवं प्रत्यवस्थिते आह—एकप्रकृतिसमन्वये सति शरावादिविकाराणां परिमाणदर्शनात् । सुखदुःखमोहसमन्वितं हीदमव्यक्तं परिमितं गृह्यते । तत्र प्रकृत्यन्तररूपसमन्वयाभावे सत्येकप्रकृतित्वमिति ।

तदिदम्—अविशेषोक्ते हेतौ प्रतिषिद्धे विशेषं ब्रुवतो हेत्वन्तरं भवति । सति च हेत्वन्तरभावे पूर्वस्य हेतोरसाधकत्वान्निग्रहस्थानम् । हेत्वन्तरवचने सति यदि हेत्वर्थनिदर्शनो दृष्टान्त उपादीयते, नेदं व्यक्तमेकप्रकृति भवति—प्रकृत्यन्तरोपादानात् । अथ नोपादीयते—दृष्टान्ते हेत्वर्थस्यानिदर्शितस्य साधकभावानुपपत्तेरानर्थक्याद्धेतोरनिवृत्तं निग्रहस्थानमिति ॥ ६ ॥

( २ ) प्रकृतोपयोगिवाक्यार्थप्रतिपत्तिफलशून्यनिग्रहस्थानचतुष्कप्रकरणम् ।

### प्रकृतादर्थप्रतिसम्बद्धार्थमर्थान्तरम् ॥ ७ ॥

यथोक्तलक्षणे पक्षप्रतिपक्षपरिग्रहे हेतुतः साध्यसिद्धौ प्रकृतायां ब्रूयन्नित्यः शब्दोऽस्पर्शत्वादिति हेतुः । हेतुर्नाम हिनोतेर्धातोस्तुनि प्रत्यये कृदन्तं पदम् । पदं च नामाख्यातोपसर्गनिपाताः । अभिधेयस्य क्रियान्तरयोगाद्विशिष्यमाणरूपः शब्दो नाम । क्रियाकारकसमुदायः कारकसङ्ख्याविशिष्टः क्रियाकालयोगाभिधाय्याख्यातं धात्वर्थमात्रं च कालाभिधानविशिष्टम् । प्रयोगेऽर्थोदभिद्यमानरूपा निपाताः । उपसृज्यमानाः क्रियावद्योतका उपसर्गा इत्येवमादि । तदर्थान्तरं वेदितव्यमिति ॥ ७ ॥

### वर्णक्रमनिर्देशवन्निरर्थकम् ॥ ८ ॥

यथा नित्यः शब्दः कचटतपानां जवगडदशत्वान्, झभञ्जघढधषवदिति एवम्प्रकारं निरर्थकम् । अभिधानाभिधेयभावानुपपत्तौ अर्थगतेरभावाद्दर्शना एव क्रमेण निर्दिश्यन्त इति ॥ ८ ॥

### परिषत्प्रतिवादिभ्यां त्रिरभिहितमप्यविज्ञातमविज्ञातार्थम् ॥ ९ ॥

यद्वाक्यं परिषदा प्रतिवादिना च त्रिरभिहितमपि न विज्ञायते—श्रिष्टशब्दमप्रतीतप्रयोगमतिदुतोच्चरितमित्येवमादिना कारणेन तदविज्ञातमविज्ञातार्थमसामर्थ्यसंवरणाय प्रयुक्तमिति निग्रहस्थानमिति ॥ ९ ॥

### पौर्वापर्यायोगादप्रतिसम्बद्धार्थमपार्थक्यम् ॥ १० ॥

यत्रानेकस्य पदस्य वाक्यस्य वा पौर्वापर्येणान्वययोगो नास्ति इत्यसम्बद्धार्थत्वं गृह्यते तत्समुदायार्थस्यापायादपार्थक्यम् । यथा—दश दाडिमानि, षड्रूपाः, कुण्डम्, अजाजिनम्, पल्लपिण्डः, अथ रौरुकमेतत् कुमार्याः पाय्यं, तस्याः पिता प्रतिशील इति ॥ १० ॥

१ वाक्यानां पौर्वापर्यसम्बन्धाभावस्योदाहरणमाह—यथा ‘ दश दाडिमानि ’ ‘ षड्रूपा ’ इति ।

२ पदानां पौर्वापर्यसम्बन्धाभावस्योदाहरणमाह—कुण्डमजाजिनमित्यादि ।

३ ‘ रौरुकं ’—रुसम्बन्धि ।

४ ‘ पाय्यं ’—पाययितव्यम् ।

५ ‘ प्रतिशीलो ’—वृद्धः ।

( ३ ) स्वसिद्धान्तानुरूपप्रयोगाभावनिग्रहस्थानत्रिकप्रकरणम् ।

अवयवविपर्यासवचनमप्राप्तकालम् ॥ ११ ॥

प्रतिज्ञादीनामवयवानां यथालक्षणमर्थवशात् क्रमः । तत्रावयवविपर्या-  
सेन वचनमप्राप्तकालमस्मद्द्वार्थं निग्रहस्थानमिति ॥ ११ ॥

हीनमन्यतमेनाप्यवयवेन न्यूनम् ॥ १२ ॥

प्रतिज्ञादीनामवयवानामन्यतमेनाप्यवयवेन हीनं न्यूनं निग्रहस्थानम् ।  
साधनाभावे साध्यासिद्धिरिति ॥ १२ ॥

हेतूदाहरणाधिकमधिकम् ॥ १३ ॥

एकेन कृतत्वादन्यतरस्यानर्थक्यमिति । तदेतन्नियमाभ्युपगमे वेदि-  
तव्यमिति ॥ १३ ॥

( ४ ) पुनरुक्तनिग्रहस्थानप्रकरणम् ।

शब्दार्थयोः पुनर्वचनं पुनरुक्तमन्यत्रानुवादात् ॥ १४ ॥

अन्यत्रानुवादात् शब्दपुनरुक्तमर्थपुनरुक्तं वा । नित्यः शब्दो नित्यः  
शब्द इति शब्दपुनरुक्तम् । अर्थपुनरुक्तम्—अनित्यः शब्दो निरोधधर्मको  
ध्वनिरिति । अनुवादे त्वपुनरुक्तं शब्दाभ्यासादर्थविशेषोपपत्तेः । यथा  
'हेत्वपदेशात् प्रतिज्ञायाः पुनर्वचनं निगमनमि'ति ॥ १४ ॥

अर्थादापन्नस्य स्वशब्देन पुनर्वचनम् ॥ १५ ॥

पुनरुक्तमिति प्रकृतम् । निदर्शनम्—उत्पत्तिधर्मकत्वादनित्यमित्युक्त्वा  
अर्थादापन्नस्य योऽभिधायकः शब्दस्तेन स्वशब्देन ब्रूयादनुत्पत्तिधर्मकं  
नित्यमिति । तच्च पुनरुक्तं वेदितव्यम् । अर्थसम्प्रत्ययार्थे शब्दप्रयोगे प्रतीतः  
सोऽर्थोऽर्थापत्त्येति ॥ १५ ॥

( ५ ) उत्तरविरोधिनिग्रहस्थानचतुष्कप्रकरणम् ।

विज्ञातस्य परिपदा त्रिरभिहितस्याप्यप्रत्युच्चारणमननुभाषणम् ॥ १६ ॥

१ उदयनाचार्या अत्रावयवशब्दं समस्तकथाभागसङ्ग्रहार्थं मन्यन्ते । तथोक्तम्  
बोधसिद्धौ—वादिना हि प्रयोगोऽभिधेयः तदनन्तरं सङ्क्षेपतो विस्तरतो वा हेत्वाभासो-  
द्धारः कार्यः प्रतिवादिनाऽपि जल्पे वादिप्रयुक्तं हेतुमुपालभ्य स्वपक्षे साधनं वक्तव्यम्,  
अथ हेत्वाभासा उद्धरणीया इति क्रमः । तत्र यदि प्रथमत एव हेत्वाभासानुद्धरति  
पश्चात्हेतुं प्रयुङ्क्ते तदा भवति क्रमस्य विपर्यास इत्यादि ।

२ अत्र यत् 'अप्रत्युच्चारणं' तद्ध्योग्यस्वस्थेन—अनवबोधमनाविर्कुर्वता  
न्या. सू. २२

‘विज्ञातस्य’ वाक्यार्थस्य ‘परिषदा’, प्रतिवादिना ‘त्रिरभिहितस्य’  
‘यदप्रत्युच्चारणं’ तदननुभाषणं नाम निग्रहस्थानमिति । अप्रत्युच्चारणं  
किमाश्रयं परपक्षप्रतिषेधं ब्रूयात् ॥ १६ ॥

अविज्ञातं चाज्ञानम् ॥ १७ ॥

विज्ञातार्थस्य परिषदा, प्रतिवादिना त्रिरभिहितस्य यदविज्ञातं तदज्ञानं  
निग्रहस्थानमिति । अयं खल्वविज्ञाय कस्य प्रतिषेधं ब्रूयादिति ॥ १७ ॥

उत्तरस्याप्रतिपत्तिरप्रतिभा ॥ १८ ॥

परपक्षप्रतिषेध उत्तरम् । तद्यदा न प्रतिपद्यते तदा निगृहीतो  
भवति ॥ १८ ॥

कार्यव्यासङ्गात्कथाविच्छेदो<sup>१</sup> विक्षेपः ॥ १९ ॥

यत्र कर्तव्यं व्यासज्य कथां व्यवच्छिन्नान्ति—इदं मे करणीयं विद्यते,  
तस्मिन्नवसिते पश्चात्कथयामीति विक्षेपो नाम निग्रहस्थानम् । एकनिग्रहाव-  
सानायां कथायां स्वयमेव कथान्तरं प्रतिपद्यत इति ॥ १९ ॥

( ६ ) दोषनिरूप्यमतानुज्ञादिनिग्रहस्थानत्रिकप्रकरणम् ।

स्वपक्षे दोषाभ्युपगमात् परपक्षे दोषप्रसङ्गो मतानुज्ञा ॥ २० ॥

कथामविच्छिन्दता वादिनेति ध्येयम् । आद्यविशेषणद्वयमननुभाषणस्य अज्ञातनाशो  
निग्रहस्थानान्तराद्व्यवच्छेदाय—अन्त्यं चास्य विक्षेपसाङ्कर्यनिरासायेति विवेकः ।

१ कार्यव्यासङ्गस्यात्राभ्युपगतकथाविच्छेदमात्रोपलक्षणत्वमिति तात्पर्यकृतः ।

२ तदेतदाह भाष्यकारः—यत्रेति ।

३ अस्य निग्रहस्थानत्वमुपपादयति—एकनिग्रहेति । यद्यपि कालान्तरे  
उत्तरं दास्यामीति वचनेन वादिनः सर्वथाऽनभिज्ञता न सूचिता पुनरव-  
सरेऽपेक्षितस्योत्तरस्य सम्भाव्यमानत्वात्—तथापि कालान्तरे सतोऽसतो वोत्तरस्य  
वचनेऽपि कथान्तरमेव तत् स्यात्—पूर्वा तु कथा कार्यव्यासक्योत्तरादानादेव विच्छि-  
न्ना—कथाविच्छेदस्य चैकतरनिग्रहमूलकत्वादित्यर्थः । न चेदं निग्रहस्थानमर्थान्तरमेव ।  
तत्र प्रकृतमेव साधयामीति व्याजेन प्रसक्तानुग्रसक्तावतारेण कथाया विच्छेदाभावात् ।  
न चास्य हेत्वाभासेष्वन्तर्भावः—न हि विक्षेपस्यान्यतमलिङ्गधर्मानुविधानं नापि प्रकृत-  
साध्यसिद्धये प्रयोगो येन हेत्वाभासः स्यात् । न चेदमनर्थकम्—न ह्यत्रासमानसङ्केतः  
प्रतिपादकः । न चापार्थक्यम्—नेह पदानि वाक्यानि वा पौर्वापर्येणासम्बद्धानि । न  
चात्राज्ञानं येनाप्रतिभा भवेत् । तस्मात् पृथगेव निग्रहस्थानमिदमिति सिद्धम् ।

यः परेण चोदितं दोषं स्वपक्षेऽभ्युपगम्यानुद्धृत्य वदति—भवत्पक्षेऽपि समानो दोष इति—स स्वपक्षे दोषाभ्युपगमात्परपक्षे दोषं प्रसज्यन्परमतमनुजानातीति मतानुज्ञा नाम निग्रहस्थानमापद्यत इति ॥ २० ॥

**निग्रहस्थानप्राप्तस्यानिग्रहः पर्यनुयोज्योपेक्षणम् ॥ २१ ॥**

पर्यनुयोज्यो नाम निग्रहोपपत्त्या चोदनीयः । तस्योपेक्षणं निग्रहस्थानं प्राप्तोसीत्यननुयोगः । एतच्च कस्य पराजय इत्यनुयुक्त्या परिषदा वचनीयम् । न खलु निग्रहं प्राप्तः स्वकौपीनं<sup>१</sup> विवृणुयादिति ॥ २१ ॥

**अनिग्रहस्थाने निग्रहस्थानाभियोगो निरनुयोज्यानुयोगः ॥ २२ ॥**

निग्रहस्थानलक्षणस्य मिथ्याऽध्यवसायादनिग्रहस्थाने निगृहीतोऽसीति परं ब्रुवन् निरनुयोज्यानुयोगान्निगृहीतो वेदितव्य इति ॥ २२ ॥

१ नन्विदं पर्यनुयोज्योपेक्षणं निग्रहस्थानं केनोद्भावनीयम् । न तावद्वादिना न ह्यसौ स्वसाधनदोषमुन्मत्तवदुद्भावयति । नापि प्रतिवादिना -न ह्यनुमत्त आत्मानमात्मना निगृह्णातीत्यत आह—एतच्चेति । अयं वादी प्रतिवादी वा स्वविपक्षं पर्यनुयोज्यं जानानांऽप्युपेक्षत इति सभापतिना परिषदा वा 'कस्यात्र कथायां पराजय' इति पृष्ट्या एतन्निग्रहस्थानमुद्भावनीयमित्यर्थः ।

२ वादी प्रतिवादी वा कथं नोद्भावयेदित्येतत् आह—न खल्विति ।

३ 'स्वकौपीनं' स्वनिग्राह्यत्वम् । व्याख्यातार्थमेतत् ।

तत्त्वनिर्णयावसाने वादे यदेतन्निग्रहस्थानमुद्भाव्यते तदा द्वयोरपि वादिप्रतिवादिनोर्निगृहीतत्वात् ( एकस्य निग्रहस्थानप्राप्तत्वादपरस्य च पर्यनुयोज्योपेक्षणादेव निगृहीत्वान् ) परिषदेव विजयते । जल्पवितण्डयोश्च तत्त्वानपेक्षं पुरुषसामर्थ्यपरीक्षणं प्रवृत्तयोर्वादिप्रतिवादिनोः प्रतिवाद्येव पराजीयते, तेनैव पर्यनुयोज्योपेक्षणस्य कृतत्वात् वादिनो निग्रहस्य च तेनानुद्भावितत्वादिति विवेकः ।

वादिना सम्यक् साधने प्रत्युक्ते प्रतिवादिना उत्तराप्रतिपत्तिरप्रतिभासाधनाभासोपन्यासे चोत्तराप्रतिपत्तिः पर्यनुयोज्योपेक्षणमिति विशेषः ।

४ सूत्रं व्याचक्षाण उक्तस्य एवं मिथ्यानुयोगस्य मूलं प्रदर्शयति—निग्रहास्थानलक्षणस्येति । निग्रहस्थानस्य लक्षणमविद्वानेवैवमभियोगं करोतीत्यर्थः । न चायमप्रतिभेदः । सा ह्युत्तराप्रतिपत्तिरयं त्वनुत्तरस्यैवोत्तरत्वेन विरुद्धा प्रतिपत्तिरिति महान् विशेषः । न चास्य हेत्वाभासतैव—हेत्वाभासा हि वादिनो निग्रहस्थानमयं तु प्रतिवादिन इति भेदः । अनेनैव च निग्रहस्थानेन सर्वा जातयो निग्रहस्थानत्वेन सङ्गृहीता भवन्तीत्यवगन्तव्यम् ।



( ७ ) कथकान्योक्तिनिरूप्यनिग्रहस्थानद्वयप्रकरणम् ।

सिद्धान्तमभ्युपेत्यानियमात् कथाप्रसङ्गोऽपसिद्धान्तः ॥ २३ ॥

कस्यचिदर्थस्य तथाभावं प्रतिज्ञाय प्रतिज्ञातार्थविपर्ययादनियमात् कथां प्रसञ्जयतोऽपसिद्धान्तो वेदितव्यः ।

यथा न सदात्मानं जहाति—न सतो विनाशो—नासदात्मानं लभते—नासदुत्पद्यत—इति सिद्धान्तमभ्युपेत्य स्वपक्षं व्यवस्थापयति—एकप्रकृतीदं व्यक्तं, विकाराणां समन्वयदर्शनात् । मृदन्वितानां शरावादीनां दृष्टमेकप्रकृतित्वम् । तथा चायं व्यक्तभेदः सुखदुःखमोहान्वितो दृश्यते । तस्मात्समन्वयदर्शनात्सुखादिभिरेकप्रकृतीदं विश्वमिति ।

एवमुक्तवाननुयुज्यते—अथ प्रकृतिर्विकार इति कथं लक्षितव्यमिति । यस्यावस्थितस्य धर्मान्तरनिवृत्तौ धर्मान्तरं प्रवर्तते सा प्रकृतिः । यद्धर्मान्तरं प्रवर्तते निवर्तते वा स विकार इति । सोऽयं प्रतिज्ञातार्थविपर्ययासादनियमात् कथां प्रसञ्जयति । प्रतिज्ञातं खल्वनेन—नासदाविर्भवति न सत्तिरोभवति—इति । सदसतोश्च तिरोभावाविर्भावमन्तरेण न कस्यचित्प्रवृत्तिः प्रवृत्त्युपरमश्च भवति । मृदि खल्ववस्थितायां भविष्यति शरावादिलक्षणं धर्मान्तरमिति प्रवृत्तिर्भवति । अभूदिति च प्रवृत्त्युपरमः । तदेतन्मृद्धर्माणामपि न स्यात् । एवं प्रत्यवस्थितो यदि सतश्चात्महानमसतश्चात्मलाभमभ्युपैति तदस्यापसिद्धान्तो निग्रहस्थानं भवति । अथ नाभ्युपैति पक्षोऽस्य न सिध्यति ॥ २३ ॥

हेत्वाभासाश्च यथोक्ताः ॥ २४ ॥

हेत्वाभासाश्च निग्रहस्थानानि । किं पुनर्लक्षणान्तरयोगान् हेत्वाभासा निग्रहस्थानत्वमापन्नाः, यथा—प्रमाणानि प्रमेयत्वमित्यत आह—‘यथोक्ता’ इति । हेत्वाभासलक्षणेनैव निग्रहस्थानभाव इति ।

त इमे प्रमाणादयः पदार्था उद्दिष्टा लक्षिताः परीक्षिताश्चेति ॥ २४ ॥

योऽक्षपादमृषिं न्यायः प्रत्यभाद्वदतां वरम् ।

तस्य वात्स्यायन इदं भाष्यजातमवर्तयत् ॥

इति श्रीवात्स्यायनीये न्यायभाष्ये पञ्चमोऽध्यायः समाप्तः ॥ ५ ॥

॥ समाप्तश्चेदं न्यायदर्शनम् ॥

# गौतमसूत्राणामकारादिक्रमेण सूचीपत्रम् ।

अ. आ. सू.	अ	पृष्ठे	अ. आ. सू.	पृष्ठे
३ २	७१ अणुश्यामता	२३९	५ २	१६ अप्रत्युच्चारणं ८१०
४ १	६७ अणुश्यामता	२८४	३ १	४५ अप्राप्य ग्रहणं १८१
२ १	४५ अत्यन्तप्रायैकदेश	१११	४ १	१४ अभावाद्भावोत्पत्तिः २४७
१ १	५ अथ तत्पूर्वकं	१६	३ १	४३ अभिव्यक्तौ च १८०
२ २	२७ अध्यापनात्	१३८	२ २	२९ अभ्यासात् १३८
२ २	४ अनर्थापत्तौ	१२७	२ १	६० अभ्युपेत्य कालमदै १२०
४ २	२५ अनवस्था	३००	३ १	२२ अयसोऽयस्कान्त १७१
२ २	५२ अनवस्थायित्वे	१४९	४ २	४२ अरण्यगुहा ३०८
५ २	२२ अनिग्रहस्थाने ।	३३९	५ २	१५ अर्थादापन्नस्य ३३७
३ २	२४ अनित्यत्वग्रहणात्	२०७	५ १	२१ अर्थापत्तितः ३२१
४ १	२२ अनिमित्ततः	२५४	२ २	३ अर्थापत्तिः १२७
४ १	२३ अनिमित्त	२५४	३ २	५८ अलातचक्र २२९
२ २	५५ अनियमे	१५१	३ १	१० अवयवनाशे १६४
५ १	२२ अनुक्तस्यार्थापत्तेः	३२२	५ २	११ अवयवविप ३३७
२ २	२० अनुपलम्भात्	१३६	४ २	१२ अवयवान्तर २९३
५ १	३० अनुपलम्भान्नक	३२५	४ २	१५ अवयवावयवि २९५
२ २	२१ अनुपलम्भात्	१३६	१ १	४० अविज्ञाततत्त्वेऽर्थे ५२
२ १	६१ अनुवादोपत्तेश्च	१२०	५ २	१७ अविज्ञातं ३३८
३ १	३८ अनेकद्रव्य	१७८	१ १	१२ अविशेषाभि ६७
१ २	५ अनैकान्तिकः	६०	१ २	१७ अविशेषे वा ७१
४ २	२० अन्तर्बहिश्च	२९७	५ २	६ अविशेषोक्ते ३३५
२ २	३१ अन्यदन्यस्मात्	१३९	३ २	४३ अव्यक्तग्रहण २२२
१ १	३१ अपरीक्षित	४३	२ १	४ अव्यवस्थान्मनि ७४
४ २	४३ अपवर्गोऽप्येवं	३०८	४ २	२२ अव्यूहाविष्टम्भ २९७
३ १	६३ अस्तेजोवायूनी	१८९	२ २	३४ अश्रवणकारण १४०
३ १	४७ अप्रतिघाता	१९१	२ २	९ असत्यर्थे १२९
३ २	७ अप्रत्यभिज्ञानं	१९८	२ २	२२ अस्पर्शत्वात् १३७
३ २	५ अप्रत्यभिज्ञाने च	१९८	२ २	३८ अस्पर्शत्वात् १४२

अ. आ. सू.	पृष्ठे
आ	
४ २ १८ आकाशव्यति	२९६
४ २ १९ आकाशासर्व	२९७
२ २ ६८ आकृतिर्जाति	१५६
२ २ ६३ आकृतिस्तदपे	१५४
३ १ १० आत्मनित्यत्वे	२४५
३ २ ३१ आत्मप्रेरण	२०९
१ १ ९ आत्मशरीर	२२
३ १ ५० आदर्शोदक	१८२
३ १ ४८ आदित्यरश्मेः	१८१
२ २ १३ आदिमत्त्वात्	१३१
१ १ ७ आतोपदेशः	२१
२ १ ५३ आतोपदेश	११५
४ १ ५१ आश्रयव्यति	२७३
इ	
१ १ १० इच्छाद्वेषप्रयत्न	२३
३ १ १२ इन्द्रियान्तर	१६५
३ १ ५६ इन्द्रियार्थ	१८६
१ १ ४ इन्द्रियार्थसन्निकर्ष	१२
३ २ २१ इन्द्रियैर्मनसः	२०६
ई	
४ १ १९ ईश्वरः कारणं	२५०
उ	
५ २ १८ उत्तरस्याप्रति	३३८
४ १ ४९ उत्पादव्यय	२७२
१ १ ३४ उदाहरण	४६
१ १ ३८ उदाहरणापेक्षः	४९
५ १ २६ उपपत्तिकारण	३२३
२ १ ५१ उपलब्धेः	११४
२ २ ३५ उपलभ्यमाने	१४०
५ १ २५ उभयकारणोपपत्ते	३२३

अ. आ. सू.	पृष्ठे
५ १ १६ उभयसाधर्म्यात्	३२०
२ २ २८ उभयोः पक्ष	१३८
ऊ	
४ १ ५९ ऊर्णकेशप्रवृत्त्यनु	२७७
ए	
५ १ २३ एकधर्मोपपत्ते	३२२
३ १ ९ एकविनाशे	१६४
४ २ ११ एकस्मिन्	२९२
३ १ ६५ एकैकश्येनो	१९०
३ २ ६७ एतेनानियमः	२३५
ऐ	
३ २ ५५ ऐन्द्रियकत्वात्	२२८
क	
३ १ ३९ कर्मकारितः	१७८
३ २ १ कर्माकाश	१९५
३ २ ४२ कर्मानवस्थायि	२२२
२ २ १७ कारणद्वयस्य	१३४
५ १ २८ कारणान्तरान्	३२४
५ २ १९ कार्यव्यासङ्गा	३३८
५ १ ३८ कार्यान्यत्वे	३२७
१ २ ९ कालात्ययापदिष्टः	६४
४ १ ४६ कालान्तरेण	२७१
५ १ ५ किञ्चित्साधर्म्यात्	३१६
३ १ ४६ कुड्यान्तरित	१८१
२ १ ४४ कृतताकर्तव्यता	११०
४ २ ७ कृत्स्नैकदेशा	२९२
३ १ ३२ कृष्णसारे	१६
४ २ १३ केशसमूहे	२९४
४ १ १८ क्रमनिर्देशात्	२४८
३ २ ६ क्रमवृत्तित्वात्	१९८
५ १ २४ क्वचित्तद्धर्मोपपत्तेः	३२२

अ. आ. सू.	पृष्ठे	अ. आ. सू.	पृष्ठे
२ १ २० कचिन्निवृत्ति	८८	२ १ १४ तत्प्रामाण्ये वा	८२
३ २ १७ क चिद्विनाश	२०३	२ २ ६ तत्प्रामाण्ये वा	१२८
३ २ १३ क्षीरविनाशे	२०२	४ १ ५४ तत्सम्बन्धात्	२७३
४ २ ४० क्षुदादिभिः	३०७	२ २ १० तत्सिद्धेरलङ्घितेषु	१२९
ग		२ १ ५ तथात्यन्तसंशयः	७५
३ १ ३० गन्धक्लेद	१७४	४ १ २ तथा दोषाः	२४१
३ १ ५८ गन्धत्वाद्यव्य	१८७	५ १ १३ तथाभावात्	३१९
३ १ ६२ गन्धरसरूप	१८९	१ १ ३५ तथा वैधर्म्यात्	४६
१ १ १४ गन्धरसरूपस्पर्श	२७	३ २ ६४ तथाऽऽहारस्य	२३३
२ २ ५७ गुणान्तरापत्ति	१५१	२ १ ४९ तथेत्युपसंहारात्	११३
५ १ ३ गोत्वाद्गोसिद्धिवत्	३१४	१ १ २२ तदत्यन्तविमोक्षः	३२
घ		३ २ ६८ तददृष्टकारितं	२३६
५ १ ८ घटादिनिष्पत्ति	३१७	४ १ २७ तदनित्यत्व	२५६
१ १ १२ घ्राणरसनचक्षु	२५	५ १ २९ तदनुपलब्धेः	३२४
च		२ २ १९ तदनुपलब्धेः	१३५
१ १ ११ चेष्टेन्द्रियार्थाश्रय	२५	३ १ ३५ तदनुपलब्धे	१७७
ज		२ २ २६ तदन्तरालानुपलब्धेः	१३८
२ १ ५७ जातिविशेषे	११७	२ १ ५८ तदप्रामाण्यं	११८
३ २ ३४ ज्ञस्येच्छाद्वेष	२१३	४ २ ४५ तदभावश्चापवर्गे	३०८
३ १ १६ ज्ञातुर्ज्ञानसाधन	१६७	३ १ ५ तदभावः	१६१
४ २ ४७ ज्ञानग्रहणाभ्यास	३०९	२ २ ३२ तदभावे नास्ति	१३९
२ १ २४ ज्ञानलिङ्गत्वात्	९१	२ १ २५ तदयौगपद्य	९२
५ १ ३१ ज्ञानविकल्पानां	३२५	४ २ ४६ तदर्थं यम	३०९
३ २ २५ ज्ञानसमवेतात्म	२०७	४ २ ५ तदसंशयः	२९१
३ २ ५६ ज्ञानायौगपद्यात्	२२९	३ २ २० तदात्मगुणत्वेऽपि	२०५
त		३ १ १४ तदात्मगुणत्व	१६५
४ १ २१ तत्कारितत्वात्	२५१	४ २ २८ तदाश्रयत्वात्	३०१
१ २ ११ तत्त्रिविधं-वाक्छलं	६७	३ १ ७३ तदुपलब्धिः	१९४
४ १ ३ तत्त्रैराश्रयं	२४२	१ २ २० तद्विकल्पात्	७२
४ २ ३७ तत्त्वप्रधान	३०६	२ १ १८ तद्विनिवृत्तेः	८६
२ २ १५ तत्त्वभाक्तयोः	१३३	१ १ ३७ तद्विपर्ययाद्वा	४८
४ २ ५० तत्त्वाध्यवसाय	३१०		

अ. आ. सू.	पृष्ठे
३ १ ६९ तद्व्यवस्थानं	१९३
३ १ ३ तद्व्यवस्थानादेव	१५९
१ १ २६ तन्त्राधिकरण	४१
४ २ ३ तन्निमित्तं	२८९
२ १ ४१ तयोरप्यभावः	१०८
४ १ ३१ तल्लक्षणावरोधात्	२५६
३ २ ३५ तल्लिङ्गत्वात्	२१४
४ २ ४८ तं शिष्यगुरु	३०९
४ २ ५१ ताभ्यां विगृह्य	३११
३ १ ७१ तेनैव तस्य	१९४
२ २ ५८ ते विभक्त्यन्ताः	१५२
४ १ ६ तेषां मोहः	२४३
४ २ ८ तेषु चावृत्तेः	२९२
२ १ २८ तैश्चापदेशः	९३
२ १ १५ त्रैकाल्याप्रतिषेधः	८२
२ १ १२ त्रैकाल्यासिद्धेः	८१
५ १ १८ त्रैकाल्यासिद्धेः	३२१
३ २ ५२ त्वकूपर्यन्तत्वात्	२२७
३ १ ५३ त्वगव्यतिरेकात्	१८४

## द

३ १ १ दर्शनस्पर्शनाभ्यां	१५८
२ १ २३ दिग्देशकालाकाशेषु	९०
१ १ २ दुःखजन्मप्रवृत्ति	८
४ १ ५८ दुःखविकल्पे	२७६
३ १ ५१ दृष्टानुमितानां	१८२
३ १ ११ दृष्टान्तविरोधात्	१६४
५ १ ९ दृष्टान्तस्य	३१७
५ १ ३४ दृष्टान्ते च साध्य	३२६
४ २ २ दोषनिमित्तं	२८९
४ २ १ दोषनिमित्तानां	२८९
२ २ ४३ द्विविधस्यापि	१४६

अ. आ. सू.	पृष्ठे
३ १ ३७ द्रव्यगुणधर्म	१७७
२ २ ४५ द्रव्यविकारे	१४६
३ २ ४६ द्रव्ये स्वगुण	२२४

## ध

१ २ १४ धर्मविकल्प	६९
२ १ ३६ धारणाकर्षण	१००

## न

२ १ ५९ न कर्मकर्तृ	११९
२ २ २३ न कर्मानित्यत्वात्	१३७
४ १ ४२ न कारणावयव	२६९
३ १ ६ न कार्याश्रय	१६१
३ २ ५१ न केशनखादिपु	२२७
३ १ ४४ नक्तंचरनयन	१८०
४ १ ६५ न क्लेशसन्ततेः	२८४
३ २ ८ न गत्यभावात्	१९८
४ १ १२ न घटाद्	२४६
२ २ १४ न घटाभाव	१३२
२ २ १ न चतुष्टय	१२६
४ २ १० न चावयवी	२९२
२ १ ३३ न चैकदेशो	९७
२ २ ६१ न तदनवस्थानात्	१५३
३ १ ५७ न तदर्थ	१८६
१ २ १६ न तदर्थान्तर	७०
३ २ २९ न तदाश्रुगतिवत्वात्	२०८
२ २ ४६ न तद्विकारा	१४७
४ १ ८ न दोषलक्षण	२४४
४ २ ४४ न निष्पन्नावश्यं	३०
३ २ १५ न पयसः	२०२
३ २ ४८ न पाकजगुणान्तर	२२६
३ १ ६७ न पार्थिवाप्ययोः	१९०
४ १ ५३ न पुत्रस्त्रीपशु	२७३
४ १ २० न पुरुषकर्माभावे	२५०

आ. सू.	पृष्ठे	अ. आ. सू.	पृष्ठे
१ ३२ न प्रत्यक्षेण	९७	२ १ ४२ नातीतानागतयोः	१०९
१ १९ न प्रदीप	८६	४ १ १६ नातीतानागतयोः	२४७
२ १६ न प्रलयोऽणु	२९५	२ २ ४४ नातुल्यप्रकृतीनां	१४६
२ ४५ न प्रदीपाग्निः	२२४	३ १ १५ नात्मप्रतिपत्ति	१६७
१ ६४ न प्रवृत्तिः प्रति	२८४	२ १ २२ नात्ममनसोः	९०
१ ६० न बुद्धिलक्षण	१८७	४ १ २६ नानित्यता	२५५
२ ४ न युगपत्	१९८	३ १ ३६ नानुमीयमानस्य	१७७
१ २ ५७ न युगपदनेक	२२९	२ १ ६७ नानुवादपुनरुक्तयोः	१२३
१ ५४ न युगपदर्था	१८५	४ १ ३५ नानेकलक्षणैः	२६०
१ ४१ न रात्रावपि	१७९	३ २ २६ नान्तःशरीर	२०७
३ २ ५४ न रूपादीनां	२२८	३ १ २३ नान्यत्र प्रवृत्ति	१७१
२ २ ११ न लक्षणा	१२९	२ २ ३० नान्यत्वेऽपि	१३८
२ २ ४६ न विकारधर्म	१४७	२ १ ४८ नाप्रत्यक्षे गवये	११२
४ १ १७ न विनष्टेभ्यः	२४८	२ २ ७ नाभावप्रामाण्यं	१२८
३ १ २ न विषय	१५८	२ १ ३० नार्थविशेष	९४
४ १ ३३ न व्यवस्थानु	२५८	४ २ ३९ नार्थविशेष	३०७
३ १ ७२ न शब्दगुणोपलब्धेः	१९४	४ १ ४८ नासन्न सन्न	२७२
४ १ ४५ न सद्यः	२७१	५ २ २१ निग्रहस्थान	९१३
३ १ ६४ न सर्वगुणा	१८९	३ २ ७० नित्यत्वप्रसङ्गश्च	२३८
४ १ ६८ न सङ्कल्प	२८५	२ २ ५० नित्यत्वे	१४८
३ १ २६ न सङ्कल्पनिमित्त	१७२	४ १ ७ निमित्तनैमित्तिक	२४४
३ २ ६२ न साध्यसमत्वात्	२३२	४ १ ९ निमित्तनैमित्तिक	२४४
२ १ ५६ न सामयिकत्वात्	११६	५ १ ३५ नित्यमनित्यभावात्	३२६
४ १ ५६ न सुखस्याप्यन्त	२७५	४ १ २८ नित्यस्याप्रत्या	२५६
३ २ ३० न स्मरणकाल	२०९	२ २ ५१ नित्यानां	१४९
३ १ १३ न स्मृतेः स्मर्तव्य	१६५	४ १ २४ निमित्तानिमित्तयोः	२५४
४ १ ३९ न स्वभावसिद्धिः	२६५	३ २ ३७ नियमानियमौ	२१५
४ १ ३८ न स्वभावसिद्धेः	२६३	३ १ १७ नियमश्च	१६८
५ १ १९ न हेतुतः	३२१	३ २ ११ नियमहेत्वभावात्	२०१
३ २ ७२ नाकृताभ्यागम	२३९	२ २ ५६ नियमानियम	१५१
२ २ ६५ नाकृत्कीतव्य	१५४	४ १ ४३ निरवयव	२७०
२ २ २४ नाणुनित्यत्वात्	१३७		

अ. आ. सू.	पृष्ठे	अ. आ. सू.	पृष्ठे
५ १ २७ निर्दिष्टकारण	३२४	२ १ ९ पूर्वं हि प्रमाण	७९
३ १ २९ निःश्वासोच्छवास	१७४	३ १ १८ पूर्वाभ्यस्तस्मृति	१६९
३ १ ४९ नेतरेतर	१८२	४ २ ९ पृथक्चावयवमेव	७७४
३ २ १८ नेन्द्रियार्थयोः	२०४	१ १ १३ पृथिव्यापस्तेजः	२६
२ १ ३९ नैकदेशप्राप्त	१०७	५ २ १० पौर्वापर्यायोगात्	३३६
४ १ ४ नैकप्रत्यनीक	२४३	५ २ ७ प्रकृतादर्थ्यात्	३३६
३ १ ८ नैकस्मिन्नासास्थि	१६३	२ २ ४१ प्रकृतिविवृद्धौ	१४५
३ २ २२ नोत्पत्तिकारण	२०६	२ २ ५४ प्रकृत्यनियमात्	१५०
४ १ ३२ नोत्पत्तितत्कारण	२५७	३ २ ४१ प्रणिधाननिबन्ध	२२०
३ २ ६३ नोत्पत्तिनिमित्तत्वात्	२३३	३ २ ३३ प्रणिधानलिङ्गादि	२१०
३ २ १२ नोत्पत्तिविनाश	२०१	१ १ ३२ प्रतिज्ञाहेतू	४४
४ १ ३० नोत्पत्तिविनाश	२५६	५ २ ३ प्रतिज्ञातार्थ	३३४
३ १ २० नोष्णशीत	१७०	५ २ १ प्रतिज्ञाहानिः	३३३
२ २ ४२ न्यूनसमाधिक	१४५	५ २ ४ प्रतिज्ञाहेत्वोः	३३५
प		५ २ २ प्रतिदृष्टान्त	३३३
		५ १ ११ प्रतिदृष्टान्त	३१८
५ २ ५ पक्षप्रतिषेधे	३३५	३ २ ४९ प्रतिद्वन्द्विसिद्धेः	२२६
३ १ १९ पद्मादिषु प्रबोध	१६९	४ २ ४९ प्रतिपक्षहीनं	३१०
३ २ ३६ परश्वादिषु	२१४	५ १ १७ प्रतिपक्षात्	३२०
४ २ १७ परं वा वृद्धेः	७८६	५ १ ४१ प्रतिषेध	३२९
३ २ ३९ परिशेषाद्यथोक्त	२१८	५ १ ४२ प्रतिषेधं सदोषं	३३०
५ २ ९ परिषत्प्रति	३३६	५ १ २० प्रतिषेधानुपपत्तेः	३२१
२ १ १० पश्चात्तिसिद्धौ न	७९	२ २ ५ प्रतिषेधाप्रामाण्यं	१२८
२ २ ३६ पाणिनिमित्त	१४१	५ १ ३९ प्रतिषेधेऽपि	३२८
४ १ ६२ पात्रचयान्तानु	२८२	५ १ ३६ प्रतिषेधे	३२६
३ १ २७ पार्थिवं गुणान्तर	१७४	२ १ २६ प्रत्यक्षनिमित्त	९२
३ १ २८ पार्थिवाप्यतैजसं	१७४	२ १ ३१ प्रत्यक्षमनुमानं	९५
१ १ १९ पुनरुत्पत्तिः	३१	२ १ २१ प्रत्यक्षलक्षण	८९
२ १ ५४ पूरणप्रदाह	११६	२ १ ८ प्रत्यक्षादीनां	७९
३ २ ६० पूर्वकृतफलानु	२३१	१ १ ३ प्रत्यक्षानुमान	१०
४ २ ४१ पूर्वकृतफलानु	३०७	२ १ ४७ प्रत्यक्षेणाप्रत्यक्षसिद्धेः	११२
३ १ ६८ पूर्वपूर्वगुणोत्कर्ष	१९२		

अ. आ. सू.	पृष्ठे	अ. आ. सू.	पृष्ठे
५ १ १० प्रदीपोपादान	३१८	३ १ ६१ भूतगुणविशेष	१८८
४ १ ६० प्रधानशब्दात्	२७८	३ २ ६१ भूतेभ्यो	२३२
१ २ १ प्रमाणतर्क	५७	म	
४ २ २९ प्रमाणतश्चार्थ	३०२	३ १ ४० मध्यन्दिनोल्का	१७९
२ १ १७ प्रमाणतः सिद्धे	८६	३ २ ६९ मनःकर्मनिमित्तत्वात्	२३८
१ १ १ प्रमाणप्रमेय	२	२ १ ६९ मन्त्रायुर्वेद	१२३
४ २ ३० प्रमाणानु	३०२	३ १ ३३ महद्गुणग्रहणात्	१७६
२ १ १६ प्रमेया च तुला	८३	४ २ ३२ मायागन्धर्व	३०३
५ १ ३७ प्रयत्नकार्या	३२७	४ २ ३५ मिथ्योपलब्धि	३०४
१ १ १८ प्रवर्तनालक्षणाः	३०	४ २ २३ मूर्तिमतां च	२९८
१ १ २० प्रवृत्तिदोष	३१	य	
४ १ १ प्रवृत्तिर्यथोक्ता	२४१	२ १ ७ यत्र संशयः	७८
१ १ १७ प्रवृत्तिर्वाग्	२९	१ १ ३० यत्सिद्धावन्य	४२
१ १ ६ प्रसिद्धसाधर्म्यात्	१९	३ २ ५९ यथोक्तहेतुत्वात्	२३०
२ १ ४६ प्रसिद्धसाधर्म्यात्	११२	३ २ ३८ यथोक्तहेतुत्वात्	२१७
४ १ ६६ प्रागुत्पत्तेः	२८४	२ १ ६ यथोक्ताध्यवसायालेव	६१
२ २ १८ प्रागुच्चारणात्	१३५	१ २ २ यथोक्तोपपन्नः	५९
२ २ १२ प्रागुत्पत्तेः	१३०	१ १ २४ यमर्थमधिकृत्य	३९
५ १ १२ प्रागुत्पत्तेः	३१८	१ २ ७ यस्मात् प्रकरण	६२
४ १ ४७ प्राङ्निष्पत्तेः	२७१	३ २ ४७ यावच्छरीर	२२५
३ २ ६५ प्राप्तां चानियमात्	२३४	२ २ ६० याशब्दसमूह	१५२
५ १ ७ प्राप्य साध्यं	३१७	१ १ १६ युगपज्ज्ञानानुपपत्तिः	२९
४ १ ५२ प्रीतेरात्माश्रय	२७३	३ २ १९ युगपज्ज्ञेयानुपलब्धः	२०५
३ १ २१ प्रेत्याहाराभ्या	१७०	२ १ ११ युगपत्सिद्धौ	८०
च		र	
४ १ ५७ वाधनानिवृत्तैः	२७५	३ १ ३४ रश्म्यर्थसन्निकर्ष	१७६
१ १ २१ वाधनालक्षणं	३२	२ १ ३८ रोधोपवात	१०६
३ १ ४२ बाह्यप्रकाश	१७९	ल	
१ १ १५ बुद्धिरुपलब्धिः	२८	४ १ ३६ लक्षणव्यवस्थानात्	२६०
४ १ ५० बुद्धिमिदन्तु	२७२	२ २ ८ लक्षितेषु	१२९
४ २ ३५ बुद्धश्च	३०५	३ २ १४ लिङ्गतो ग्रहणात्	२०२
४ २ २६ बुद्ध्या विवेचनात्	३०१	१ १ २५ लौकिकपरीक्षकाणां	४०



अ. आ. सू.	पृष्ठे	अ. आ. सू.	पृष्ठे
व			
१ २ १० वचनविधातः	६६	४ २ ६ वृत्त्यनुपपत्तेः	२९१
५ २ ८ वर्णक्रमनिर्देश	३३६	४ १ १३ व्यक्ताद्वटनिष्पत्ते	२४६
२ २ ५१ वर्णत्वाव्यतिरेवंरात्	१४९	४ १ ११ व्यक्ताद्वयक्तानां	२४५
२ १ ४० वर्तमानाभावः	१०८	२ २ ६७ व्यक्तिगुण	१५५
२ १ ४३ वर्तमानाभा	१०९	२ २ ६६ व्यक्त्याकृतिजातयः	१५५
१ २ १५ वाक्छलमेव	७०	२ २ ६४ व्यक्त्याकृतियुक्ते	१५४
२ १ ६२ वाक्यविभागस्य	१२०	२ २ ५९ व्यक्त्याकृति	१५२
२ २ ५३ विकारधर्मित्वे	१५०	४ १ ५ व्यभिचारादहेतुः	२४३
२ २ ४७ विकारप्राप्तानां	१४७	४ १ १५ व्याघातात्	२४७
२ २ ४० विकारादेशो	१४३	३ २ ३२ व्यासक्तमनसः	२१०
५ २ १६ विज्ञातस्य परि	३३७	४ १ ४० व्याहृतत्वात्	२६६
४ २ ४ विद्याविद्या	२९१	२ १ २९ व्याहृतत्वात्	९४
२ १ ६४ विधिविधायकः	१२१	४ २ २७ व्याहृतत्वात्	३०१
२ १ ६६ विधिविहितस्य	१२२	३ २ १६ व्यूहान्तरात्	२०२
२ १ ६३ विध्यर्थवाद	१२१	श	
२ २ ३७ विनाशकारणानुपलब्धे	१४१	२ २ २ शब्द पेतिह्य	१२७
३ २ २३ विनाशकारणा	२०६	४ २ २१ शब्दसंयोग	२९७
२ २ ३३ विनाशकारणानुपलब्धेः	१३९	५ २ १४ शब्दार्थयोः	३३७
१ २ १९ विप्रतिपत्तिः	७२	२ १ ५५ शब्दार्थव्यवस्थानात्	११६
२ १ ३ विप्रतिपत्तौ	७४	२ १ ५० शब्दोऽनुमानं	११३
२ १ २ विप्रतिपत्त्यव्यवस्थ	७४	३ २ ५३ शरीरगुण	२२७
३ १ ५५ विप्रतिषेधात्	१८६	३ १ ४ शरीरदाहे	१६०
२ २ ३९ विभक्त्यन्तर	१४२	३ २ ५० शरीरव्यापित्वात्	२२६
१ १ ४१ विमृश्य पक्ष	५४	३ २ ६६ शरीरोत्पत्ति	२३४
४ १ ५५ विविधबाधना	२७५	२ १ ६८ शीघ्रतरगमनोपदेश	१२३
३ १ ५९ विषयत्वाव्यति	१८७	३ १ ३१ श्रुतिप्रामाण्याच्च	१७५
३ २ २ विषयप्रत्यभिज्ञानात्	१९६	स	
३ १ ६६ विष्टं ह्यपरं	१९०	३ १ २५ सगुणद्रव्योत्पत्ति	१७२
३ १ २४ वीतरागजन्म	१७२	३ १ ७० सगुणानां	१९२
		४ १ ४४ सद्यः कालान्तरे	२७०
		१ १ ८ स द्विविधः	४१
		१ २ ३ स प्रतिपक्ष	६०

अ. आ. सू.	पृष्ठ	अ. आ. सू.	पृष्ठ
४ २ ३८ समाधिविशेष	३०७	५ १ ४ साध्यदृष्टान्तयोः	३१५
१ १ २९ समानतन्त्र	४२	१ १ ३३ साध्यनिर्देशः	४६
२ २ ६९ समानप्रसवात्मिका	१५६	३ २ ३ साध्यसमत्वात्	१९६
२ १ १ समानानेक	७३	१ १ ३६ साध्यसाधर्म्यात्	४७
१ १ २३ समानानेक	३७	५ १ ६ साध्यातिदेशात्	३१७
४ १ ६१ समारोपणात्	२८२	१ २ ८ साध्यविशिष्टः	६३
१ १ २७ सर्वतन्त्रप्रति	४२	५ १ १४ सामान्यदृष्टान्तयोः	३१९
१ १ २८ सर्वतन्त्राविद्धः	४२	१ २ ६ सिद्धान्तमभ्यु	६१
५ १ ४० सर्वत्रैवम्	३२९	५ २ २३ सिद्धान्तमभ्युपेत्य	३४०
४ १ २९ सर्वं नित्यं	२५६	२ १ २७ सुप्तव्यासक्त	९२
४ १ ३४ सर्वं पृथग्भाव	२५९	२ २ ४८ सुवर्णादीनां	१४७
२ १ १३ सर्वप्रमाण	८१	४ १ ६३ सुषुप्तस्य स्वप्न	२८३
४ १ २५ सर्वमनित्यं	२५५	२ १ ३७ सेनावनवत्	१०१
४ १ ३७ सर्वमभावः	२६१	२ १ ६५ स्तुतिनिर्नदा	१२१
२ १ ३५ सर्वाग्रहणं	१००	३ १ ५२ स्थानान्यत्वे	१८३
३ १ ७ सव्यदृष्टस्य	१६३	३ २ ९ स्फटिकान्यत्व	२००
१ २ ४ सव्यभिचार	६०	३ २ १० स्फटिकेऽप्यपरा-	
२ २ ६२ सहचरण	१५३	परोत्पत्तेः	२००
४ १ ४१ संख्यैकान्तसिद्धिः	२६८	३ २ ४० स्मरणं	२१९
२ २ १६ सन्तानानुमान	१३३	३ २ २८ स्मरतः शरीर	२०८
२ २ २५ सम्प्रदानात्	१३७	४ २ ३४ स्मृतिसंकल्पवच्च	३०३
२ १ ५२ सम्बन्धाच्च	११४	५ २ २० स्वपक्षदोषा	३३८
१ २ १३ सम्भवतोऽर्थस्य	६८	५ १ ४३ स्वपक्षलक्षणा	३३०
४ २ २४ संयोगोपपत्तेश्च	२९८	४ २ ३१ स्वप्नविषयाभिमान	३०२
५ २ २ साधर्म्यवैधर्म्याभ्याम्	३१३	४ २ १४ स्वविषयानति	२९४
१ २ १८ साधर्म्यवैधर्म्याभ्याम्	७१	ह	
५ १ १ साधर्म्यवैध	३१२	५ २ १२ हीनमन्यतमेन	३३७
५ १ ३२ साधर्म्यात्तुल्य	३२५	५ २ १३ हेतूदाहरण	३३७
५ १ १५ साधर्म्यात्संशये	३१९	३ २ ४४ हेतुपादानाम्	२२३
५ १ ३३ साधर्म्यादसिद्धेः	३२६	१ १ ३९ हेत्वपदेशात्	४९
२ १ ३४ साध्यत्वादवयविनि	९९	४ २ ३३ हेत्वभावात्	३०३
३ २ २७ साध्यत्वादहेतुः	२०८	५ २ २४ हेत्वाभासाश्च	३४०



सटीकन्यायभाष्यस्य अकाराद्यनुक्रमेण

विषयसूचीपत्रम् ॥

विषय	पृ०	पं०	विषय	पृ०	पं०
अज्ञानलक्षणम् ।	३३८	४	अभावस्य वस्तुत्वव्यव-		
अतीतानागतकालसिद्धेः			स्थापनम् ।	१२९	२
परस्परानपेक्षत्वम् ।	१०९	४	अभावाद भावोत्पत्ति-		
अधिकरणसिद्धान्तलक्षणम् ।	४२	१२	निरासः ।	२४८	६
अधिकलक्षणम् ।	३३७	८	अभ्युपगमसिद्धान्तलक्षणम् ।	४३	७
अननुभाषणलक्षणम् ।	३३७	२३	अर्थवादविभागः ।	१२१	८
अनित्यसमनिराकरणम् ।	३२६	२	अर्थान्तरलक्षणम् ।	३३६	१
अनित्यसमलक्षणम् ।	३२५	२३	अर्थापत्तिप्रामाण्यप्रतिषेधा-		
अनिमित्ततो भावोत्पत्ति-			नुपपत्तिः ।	१२८	६
निरासः ।	२५४	३	अर्थापत्तिसमनिराकरणम् ।	३२२	६
अनुत्पत्तिसमनिराकरणम् ।	३१९	६	अर्थापत्तिसमलक्षणम् ।	३२१	२३
अनुत्पत्तिसमलक्षणम् ।	३१८	२३	अर्थापत्तेरप्रामाण्याक्षेपः ।	१२७	१३
अनुपलब्धिसमनिराकरणम् ।	३२५	४	अर्थापत्तेरप्रामाण्याक्षेप-		
अनुपलब्धिसमलक्षणम् ।	३२४	१६	परिहारः ।	१२७	१७
अनुमानप्रामाण्याक्षेपः ।	१०६	१२	अवयवविभागः ।	४४	३
अनुमानप्रामाण्याक्षेप-			अवयवविपरीक्षारंभः ।	९९	११
निरासः ।	१०७	४	अवयवविनि पूर्वपक्षः ।	२९२	२
अनुमानलक्षणविभागो ।	१६	७	अवयवविनि संदेहः ।	९९	११
अनुवादपुनरुक्तयोर्वैलक्ष-			अवयवविमाधनम् ।	१००	१
ण्योपपादनम् ।	१२३	५	अवयविनोऽवयववैभ्योऽ-		
अनुवादलक्षणम् ।	१२२	६	र्थान्तरत्वे युक्तिः ।	१००	१०
अपवर्गनिरूपणम् ।	३२	१५	अवयविन्याक्षेपपरिहारो ।	१०४	१
अपसिद्धान्तलक्षणम् ।	३४०	२	अवयव्यनभ्युपगमे-		
अपार्थक्यलक्षणम् ।	३३६	१७	प्रत्यक्षानुपपत्तिः ।	१०१	११
अप्रतिभालक्षणम् ।	३३८	७	अविज्ञातार्थलक्षणम् ।	३३६	१३
अप्राप्तकाललक्षणम् ।	३३७	२	अविशेषसमनिराकरणम् ।	३२२	२३
अभावप्रामाण्याक्षेपः ।	१२८	१६	अविशेषसमलक्षणम् ।	३२२	१६

विषय	पृ०	पं०	विषय	पृ०	पं०
अहेतुसमनिराकरणम् ।	३२१	१४	इन्द्रियैकत्वपूर्वपक्षः ।	१८४	४
अहेतुसमलक्षणम् ।	३२१	७	इन्द्रियैकत्वसाधकहेत्वन्त-		
आकृतिमात्रस्य पदवाच्यत्व-			निरासः ।	१८७	२०
पूर्वपक्षः ।	१५४	९	ईश्वरस्वरूपनिरूपणम् ।	२५२	१
आकृतिलक्षणम् ।	१५६	१	उच्चारणात्प्राक् शब्दाभावः ।	१३५	३
आत्मनःसंयोगस्य शरीरा-			उत्कर्षसमानिनिराकरणम् ।	३१६	१८
न्तःस्थत्वम् ।	२०८	७	उत्कर्षसमादिलक्षणम् ।	३१८	८
आत्मनित्यत्वे युक्त्यन्तरम् ।	१७२	१	उदाहरणलक्षणम् ।	४७	३
आत्मनित्यत्वे हेत्वन्तरम् ।	१७०	१३	उपचारच्छललक्षणम् ।	६९	४
आत्मनो देहादिव्यतिरिक्तत्व-			उपनयलक्षणम् ।	४९	७
संशयः ।	१५८	६	उपपत्तिसमनिराकरणम् ।	३२३	१८
आत्मनो नित्यत्वहेतुः	१६९	३	उपपत्तिसमलक्षणम् ।	३२३	१३
आत्मनो नित्यत्वेऽपि हिंसा-			उपमानफलम् ।	२०	१
दोषोपपत्तिः ।	१६१	१०	उपमानलक्षणम् ।	१९	१०
आत्मानुमापकानि ।	२३	१३	उपमानसाधनम् ।	११२	१
आवरणनिरासः ।	१३६	१६	उपमानसिद्धौ पूर्वपक्षः ।	१११	१२
आवरणाक्षेपः ।	१३५	१८	उपमानस्यानुमान-		
इन्द्रियचैतन्यपूर्वपक्षतन्त्रि-			वैलक्षण्योपपादनम् ।	११२	१०
रासौ ।	१६३	१	उपमानस्यानुमानान्त-		
इन्द्रियपञ्चत्वसाधनम् ।	१८६	१४	र्भावाक्षेपः ।	११२	६
इन्द्रियपरिगणनम् ।	२५	१५	उपलब्धिसमनिराकरणम् ।	३२४	७
इन्द्रियभौतिकत्वे साधनम् ।	१७८	१६	उपलब्धिसमलक्षणम् ।	३२४	२
इन्द्रियाणामप्राप्यकारित्व-			ऐकाग्रम्यनिरासे युक्तिः ।	२८२	३
मतम् ।	१८०	६	ऐतिह्यादीनां प्रमाण-		
इन्द्रियाणां प्राप्यकारित्वे-			चतुष्टयान्तर्भावः ।	१२७	१
आक्षेपनिरासः ।	१८१	६	ऐतिह्यादीनां प्रमाणा-		
इन्द्रियाणामाव्यक्तिकत्व-			न्तरत्वाक्षेपः ।	१२६	३
निरासः ।	१८८	१५	कालातीतलक्षणम् ।	६४	५
इन्द्रियार्थनिरूपणम् ।	२७	३	क्षणिकत्वादेऽनुपपत्तिः ।	२०१	१७
इन्द्रियार्थसंनिकर्षपदोपादाने-			गन्धादीदानामाश्रय-		
युक्तिः ।	९४	१५	निरूपणम् ।	१८७	६
इन्द्रियैकत्वनिरासः ।	१८६	४			

विषय	पृ०	पं०	विषय	पृ०	पं०
प्राणादीनां गन्धादि- ग्रहणसामर्थ्यम् ।	१९२	१३	निग्रहस्थानविभागः ।	३३३	६
प्राणादीनां स्वगतगुणा- ग्राहकत्वम् ।	१९४	१	निर्णयलक्षणम् ।	५४	१२
छलद्वित्वाक्षेपपरिहारो ।	७०	८	निर्णये सर्वत्रे विनर्शना-		
छललक्षणम् ।	६६	११	वड्यकत्वम् ।	५६	७
छलविभागः ।	६७	३	नित्यसमनिराकरणम् ।	३२६	२२
जल्पलक्षणम् ।	५९	१	नित्यसमलक्षणम् ।	३२६	१६
जल्पवितण्डयोः प्रयोगावसर- निरूपणम् ।	३१०	९	नित्यमुखाभिव्यक्तिनिरासः ।	३३	८
जातिमात्रस्य पदवाच्यत्व- पूर्वपक्षः ।	१५२	१३	नित्यमुखाभ्युपगमे मोक्षानुप- पत्तिः ।	३६	११
जातिलक्षणम् ।	७१	८	निग्नयोन्यानुयोगालक्षणम् ।	३३९	८
जातिलक्षणम् ।	१५६	१	निरर्थकलक्षणम् ।	३३६	९
जात्युत्तरविभागः ।	३१२	५	न्यूनलक्षणम् ।	३३७	५
ज्ञातव्यपदार्थनिरूपणम् ।	२	१०	पदलक्षणम् ।	१५२	६
ज्ञानयौगपद्यनिरासः ।	२०६	३	पदार्थानां प्रातानिकमात्रत्व- निरासः ।	३०२	६
ज्ञानस्यमनोगुणत्वनिरासः ।	२०५	७	पदार्थानां प्रातानिकमात्रत्व- निरासे युक्तिः ।	३०४	१५
तत्त्वज्ञानफलम् ।	२८९	५	पर्यनुयोज्यपेक्षणलक्षणम् ।	३३९	४
तत्त्वज्ञानविषयविचारः ।	२८७	१	परमाणुनिरवयवत्वं आक्षेपः ।	२९६	१०
तत्त्वज्ञानस्यापवर्गे क्रमेणोपयोगः ।	८	३	परमाणुसावयवत्वाभ्युपगमे युक्तिः ।	३०४	१५
तत्त्वज्ञानोपायकथनम् ।	३०७	१	परमाणुस्वरूपनिरूपणम् ।	२९८	९
दुःखपरीक्षा ।	२१७	१३	परिणामवादनिरासः ।	२०२	२१
दुःखलक्षणम् ।	३२	८	पुनरुक्तलक्षणम् ।	३३७	१२
दुःखस्य सुरुवाभावमात्रत्व- निरासः ।	२७५	१२	पूर्ववदनुमानोदाहरणम् ।	१६	११
दृष्टान्तलक्षणम् ।	४०	४	प्रकरणसमनिराकरणम् ।	३२०	१५
दोषत्रित्वव्यवस्थापनम् ।	२४३	९	प्रकरणसमलक्षणम् ।	६२	९
दोषलक्षणम् ।	३०	५	प्रकरणसमलक्षणम् ।	३३०	५
निगमनलक्षणम् ।	४९	१६	प्रतिजान्तलक्षणम् ।	३३५	७
निग्रहस्थानयदुत्वम् ।	७२	८	प्रतिजालक्षणम् ।	४६	४
निग्रहस्थानलक्षणम् ।	७२	१	प्रतिजाविरोधलक्षणम् ।	३३५	१
			प्रतिजामेय्यालक्षणम् ।	३३५	७

विषय	पृ०	पं०	विषय	पृ०	पं०
प्रतिज्ञाहानिलक्षणम् ।	३३३	११	प्रामाण्यप्रतिषेधानुपपत्तिः ।	८१	१७
प्रतितन्त्रसिद्धान्तलक्षणम् ।	४२	७	प्रामाण्याक्षेपपरिहारः ।	८०	१०
प्रत्यक्षलक्षणम् ।	१२	७	प्रेत्यभावे आक्षेपः ।	२४५	४
प्रत्यक्षलक्षणाक्षेपः ।	८९	१८	प्रेत्यभावलक्षणम् ।	३१	२
प्रत्यक्षलक्षणे हेत्वन्तरा- नुक्तानुपपत्तिः ।	९१	७	फलपरीक्षा ।	२७०	१४
प्रत्यक्षस्यानुमानत्व- निरासः ।	९७	३	फललक्षणम् ।	३१	२८
प्रत्यक्षस्यानुमानत्वाक्षेपः ।	९५	१२	फलस्य सत्त्वासत्त्वतदुभय- निरासः ।	२७२	४
प्रमाणपरीक्षारम्भः ।	७९	३	फलस्योत्पत्तेः प्रागसत्त्व- व्यवस्थापनम् ।	२७१	४
प्रमाणमात्रानभ्युपगमे प्रति- षेधस्याप्यनुपपत्तिः ।	८१	२२	बुद्धि नित्यत्वपूर्वपक्षः ।	१९६	५
प्रमाणविभागः ।	१०	९	बुद्धि निरूपणम् ।	२८	४
प्रमाणाप्रतीतिर्मिथ्यात्व- निरासः ।	३०३	८	ब्राह्मणवाक्यविभागः ।	१२०	१६
प्रमाणैः प्रमाणसाधनेऽ- नवस्था ।	८६	१	भावानां क्षणिकत्वा- क्षेपतन्निरासः ।	२०१	१८
प्रमाणैकदेशाभ्युपगमे प्रामाण्य- मात्राक्षेपासंभवः ।	८२	१४	भावानां स्वभावसिद्धावा- क्षेपपरिहारौ ।	२६५	८
प्रमेयपरीक्षारम्भः ।	१५७	३	भूतगुणनियमोपपादनम् ।	१९०	१५
प्रमेयविभागः ।	२३	१३	भूतचैतन्येऽनुपपत्तिः ।	२१४	९
प्रयोजनलक्षणम् ।	३९	१५	भूतपरिगणनम् ।	२६	८
प्रवृत्तिदोषपरीक्षा ।	२४१	४	मतानुज्ञालक्षणम् ।	३३०	७
प्रवृत्तिलक्षणम् ।	२९	१२	मनश्चैतन्यपूर्वपक्षः ।	१६७	१०
प्रसङ्गप्रतिदृष्टान्तसम- निराकरणम् ।	३१८	८	मनस एकत्वम् ।	२२९	४
प्रसङ्गप्रतिदृष्टान्तसमलक्षणे ।	३१७	१९	मनसश्चैतन्यनिरासः ।	२१७	९
प्राप्त्यप्राप्तिसमनिराकरणम् ।	३१७	१४	मनसोऽणुत्वम् ।	२३०	१६
प्राप्त्यप्राप्तिसमलक्षणे ।	३१७	७	मनोऽनुमापकनिरूपणम् ।	२९	४
प्रामाण्यग्रहोपायप्रमाण- फलनिरूपणम् ।	१	२	मानुषशरीराणां पार्थिवत्व- साधनम् ।	१७४	१
			मोक्षे क्लेशसन्तत्युच्छेदः ।	२८५	४
			मोक्षे क्लेशानुबन्धविच्छेद- उदाहरणम् ।	२८३	१९
			मोक्षे पूर्वपक्षः ।	२७७	३

विषय	पृ०	पं०	विषय	पृ०	पं०
मोक्षे पूर्वपक्षनिरासः ।	२७८	२	व्यक्ताद्यक्तोत्पत्तौ आक्षेपः ।	२४६	१२
योगजधर्मस्य नित्यत्व-			व्यक्तिमात्रस्य पदवाच्यत्व-		
निरासः ।	३४	१४	पूर्वपक्षः ।	१५२	१८
रूपोपलब्धिहेतुनिरूपणम् ।	१७८	२	व्यक्तिलक्षणम् ।	१५५	१२
वर्णविकारस्वोपगमेऽनुप-			व्यक्त्याकृतिजातीनां पदवाच्य-		
पत्यन्तरम् ।	१५०	१५	त्वम् ।	१५५	४
वर्णानां नित्यत्वेऽनित्यत्वे च			शब्दनित्यत्वहेतोर्व्यभिचारः ।	१३७	७
विकारत्वाभावे युक्तिः ।	१४८	१४	शब्दनित्यत्वहेत्वन्तर-		
वर्णानां विकारत्वनिरासः ।	१४५	११	निरासः ।	१३८	१७
वर्णानां विकारत्वहेतु-			शब्दनित्यत्वेऽनुपपत्तिः ।	१४०	१
निरासः ।	१४७	१	शब्दनित्यत्वे हेत्वन्तरम् ।	१३७	१६
वर्णे विकारत्वादेशत्वसंशयः ।	१४३	१२	शब्दप्रमाणनिरूपणम् ।	२१	३
वर्तमानकालाक्षेपः ।	१०८	६	शब्दसंतानोत्पत्तिप्रतिबन्धक-		
वाक्यलक्षणम् ।	६७	४	निरूपणम् ।	१४१	५
वादलक्षणम् ।	५७	३	शब्दस्याकाशगुणत्वम् ।	१४२	६
विक्षेपलक्षणम् ।	३३८	१०	शब्दस्यानुमानात्पार्थक्यम् ।	११५	१
वितण्डायाः प्रयोजन-			शब्दस्यानुमानत्वाक्षेपः ।	११३	१०
विचारः ।	४	३	शब्दस्यानुमानत्वे युक्तिः ।	११४	६
वितण्डालक्षणम् ।	६०	३	शब्दानित्यत्वसाधनम् ।	१३१	५
विधिलक्षणम् ।	१२१	५	शब्दानित्यत्वहेतोर्व्यभिचार-		
विप्रतिपत्तेः संशयाहेतुत्वम् ।	७४	१२	शङ्का ।	१३२	२०
विरुद्धलक्षणम् ।	६१	१०	शब्दानित्यत्वहेतोर्व्यभिचार-		
वृत्तिनानात्वाभावपूर्वपक्षः ।	२००	१	निरासः ।	१३३	९
वृत्तिवृत्तिमतोरभेदनिरासः ।	१९८	४	शब्दार्थव्यवस्थायाः समय-		
वृत्तीनामन्तःकरणधर्मत्व-			कारित्वम् ।	११६	१७
निरासः ।	१९८	२०	शब्दार्थसम्बन्धासाधनम् ।	११६	१२
वेदप्रामाण्याक्षेपः ।	११८	१	शब्दार्थसम्बन्धाक्षेपः ।	११६	४
वेदप्रामाण्याक्षेपपरिहारः ।	११९	२	शरीरचैतन्यनिरासः ।	१६०	१३
वेदप्रामाण्यावगमोपायः ।	१२३	१७	शरीरचैतन्यनिरासः ।	२२६	१०
वेदस्य नित्यत्वेन प्रामाण्य-			शरीरचैतन्यपूर्वपक्षः ।	२२४	१३
निरासः ।	१२४	१८	शरीरचैतन्याभावे हेत्वन्तरम् ।	२२७	१४
वैधर्म्योदाहरणलक्षणम् ।	४८	१०	शरीरलक्षणम् ।	३५	३



विषय	पृ०	पं०	विषयः	पृ०	पं०
शरीराणां कर्मनिमित्तकत्वम् । २३४	८		संशयानुपपत्तिः ।	७४	६
शरीराणां कर्मनिमित्तकत्वे			सर्वतन्त्रसिद्धान्तलक्षणम् ।	४२	४
उपपत्तिः ।	२३६	८	सर्वनित्यत्वनिरासः ।	२५६	१२
शरीराणां प्रत्यात्मनियतत्वे			सर्वपृथक्त्वनिरासः ।	२५७	४
हेतुः ।	२३५	९	सर्वानित्यत्वनिरासः ।	२५८	८
शरीरोत्पत्तिविचारः ।	२३२	१३	सर्वाभावत्वनिरासः ।	२६०	३
शास्त्रप्रवृत्तेर्बैविध्यम् ।	१०	२	सर्वाभावत्वनिरासे युक्तिः ।	२५४	१०
शेषवदनुमानलक्षणोदाह-			सव्यभिचारलक्षणम् ।	२६२	४
रणम् ।	१७	६	साधर्म्यवैधर्म्यसमनिरा-		
पट्पक्षीनिरूपणम् ।	३२८	७	करणम् ।	३१४	२१
संख्यैकान्तनिरासः ।	२६८	४	साधर्म्यवैधर्म्यसमलक्षणे ।	३१३	४
संख्यैकान्तनिरासहेता-			साध्यसमलक्षणम् ।	६३	१०
वक्षेपः ।	२६९	३	सामान्यच्छललक्षणम् ।	६८	६
संशयपरीक्षा ।	७३	४	सिद्धान्तलक्षणम् ।	४१	५
संशयपरीक्षोपसंहारः ।	७८	१४	सिद्धान्तविभागः ।	४२	१
संशयलक्षणम् ।	३७	६	स्मृत्ययौगपद्यहेतुनिरूपणम् ।	२१०	१२
संशयसमनिराकरणम् ।	३१९	१९	हेतुलक्षणम् द्विविधम् ।	४६	७
संशयसमलक्षणम् ।	३१९	१२	हेत्वाभासविभागः ।	६०	१३
संशयाक्षेपपरिहारः ।	७५	९	हेत्वाभासानां निग्रहस्थान-		
संशयादिनिरूपणोपयोग-			त्वम् ।	३४०	२०
प्रदर्शनम् ।	३	३	हेयोपादेयभावनानिरूपणम् ।	२८९	२१





STATE CENTRAL LIBRARY  
Hyderabad.

This book should be returned on  
before the date marked below. In  
of delay an overdue charge of  
Rs. per day per book will be  
levied.  
Borrowers must keep the book clean. No  
writing or stain the leaves nor  
make any other marks upon them

12-12